

हिन्दी-गीताविज्ञानभाष्यभूमिका

द्वितीयखण्ड 'ग' विभाग

कर्म-योगपरीक्षा

सम्पादक एवं भाष्यकार —

वेदीश्वरी-पथिक मोतीलाल शर्मा भारद्वाजः (गौड़)

प्रकाशक-

सेठ सूरजमल जालान स्मृति-भवन

पुस्तकालय

नं० १८६ चित्तरञ्जन एवेन्यू,

कलकत्ता ।

प्रकाशक—

श्यामदेव देवड़ा

सेठ सूरजमल जालान स्मृति-भवन

पुस्तकालय

१८६ चित्ताञ्जन एवेन्यू,

कलकत्ता

[सर्वाधिकार सुरक्षित]

मुद्रक—

भगवतीप्रसाद सिंह

श्रीबालचन्द्र इलेक्ट्रिक प्रेस,

किशनपोल बाजार,

जयपुर सीटी.

मूल ग्रन्थ ५१५ से ९२० तक

न्यू राजस्थान प्रेस, २७ बाराणसी घोष

स्ट्रीट, कलकत्ता में छपा ।

3158/13

सम्पादकीय

हृतप्रतिष्ठ, गर्भीभूत, उक्थात्मक, हृ-द-य-मूर्त्ति, सत्यसंकल्पानुगत अन्तर्ध्यामी से सम्बन्ध रखने वाली, उत्थिताकाङ्क्षा-लक्षणा, अतएव बुद्धियोगानुगता, अतएव असङ्गभावप्रधाना, अतएव च बन्धनमुक्ति-प्रवर्त्तिका ईश-कामना से 'सकाम' बने हुए, किन्तु माया-कला-गुण-विकार-अञ्जन-आवरण, इन ६ परिग्रहों के सम्बन्ध से, तथा षडवस्था-षडूर्म्मि-आशय, आदि परिगणित पाप्माओं के सम्पर्क से अपनी ईश्वरता से वञ्चित, अतएव जन्म-मृत्युधर्म्माक्रान्त जीवात्मा से सम्बन्ध रखने वाली, उत्थाप्याकाङ्क्षा-लक्षणा, अतएव मनोऽनुगता, अतएव ससङ्गभावप्रधाना, अतएव च बन्धनपाश-प्रवर्त्तिका जीव-कामना से आत्यन्तिकरूप से असंस्पृष्ट रहने के कारण 'निष्काम' बने हुए, अतएव च कामत्यागलक्षण, ज्ञानगर्भित, तथा कर्मप्रवृत्तिरूप 'कर्म' के अनुग्रह से 'गीताभाष्यभूमिका २ खण्ड 'ख' विभाग' के अनन्तर 'गीताभाष्यभूमिका २ खण्ड का 'ग' विभागात्मक, 'कर्मयोगपरीक्षा' नामक तृतीयखण्ड (क्रमप्राप्त चतुर्थ खण्ड) कर्मप्रेमियों के सामने आ रहा है। बहुविस्तार के सम्बन्ध में, गीताभाष्य के प्रतिपाद्य दृष्टिकोण के सम्बन्ध में पूर्वप्रकाशित भूमिका-खण्डों, तथा हाल ही में प्रकाशित 'साहित्य की रूपरेखा- (संक्षिप्त परिचय)' नामक निबन्ध में सब कुछ स्पष्ट किया जा चुका है। फलतः इस बाह्य-मीमांसा में पिष्टपेषण करना अनावश्यक है।

गीताशास्त्र में मुख्यरूप से लक्ष्मीभूत राजर्षिविद्यानुगत-वैराग्यबुद्धियोगलक्षण 'बुद्धियोग' के प्रतिपादन के साथ साथ लोकसंग्रहदृष्टि से जिन संशोधित-आर्षविद्यानुगत-धर्मबुद्धियोगलक्षण 'कर्मयोग', राजविद्यानुगत-ऐश्वर्यबुद्धियोगलक्षण 'भक्तियोग', तथा सिद्धविद्यानुगत-ज्ञान-बुद्धियोगलक्षण-'ज्ञानयोग', इन तीन लोकप्रचलित योगों का संग्रह हुआ है, उनमें से वर्त्तमानयुग के एक विशेष दल में कर्मयोग के सम्बन्ध में विविध प्रकार के उच्चावचभावों का समावेश हो रहा है। महर्षियों का यह सौभाग्य है कि, उन की वर्त्तमान शिक्षित प्रजा जहां श्रुति, स्मृति, पुराण, निबन्ध, व्याकरणादि षडङ्ग, आगम, आदि अन्य समस्त आर्षसाहित्य को एकान्ततः उपेक्षा-दृष्टि से देखती हुई इसे राष्ट्र के अभ्युदय में अन्यतम प्रतिबन्धक मानने की भयङ्कर भूल

प्रकाशक—
श्यामदेव देव
रजमल जालान
पुस्तकालय
१८६ चित्तोजन
कलकत्ता

कर रही है, वहां वही शिक्षित प्रजा (केवल) 'गीताशास्त्र' के प्रति अपनी अनन्य निष्ठा प्रकट कर रही है । इस गीता-निष्ठा के साथ साथ ही दुर्भाग्यवश गीता-प्रतिपादित कर्म-वाद के सम्बन्ध में उसी शिक्षित प्रजा का जैसा, जो दृष्टिकोण देखने सुनने में आया है, उसके आधार पर यह भी कहा जा सकता है कि, हमारी इस मान्य शिक्षित प्रजा का वह गीतासम्मत-कर्मवाद—जिसे उसी ने 'निष्कामकर्मयोग'-'साम्यवाद' आदि नामों से विभूषित कर रखा है—तत्त्वतः गीता के संशोधित-संग्राह्य-पूर्वलक्षण कर्मयोग से कोई सम्बन्ध नहीं रखता । शिक्षित-प्रजा की अनुगामिनी सामान्य सुध-प्रजा का इस कल्पित निष्काम कर्मयोग से कितना अनिष्ट हुआ है ? प्रश्न की मीमांसा करना असामयिक है, साथ ही व्यर्थ भी । इस सम्बन्ध में उस श्रद्धालु प्रजा से हमें यही निवेदन करना अभीष्ट है कि, जगन्मान्य गीता-सिद्धान्त के आविर्भावक जिन भगवान् श्रीकृष्ण का आविर्भाव एकमात्र धर्मग्लानि के उपशम के लिए, तथा असाधु (नास्तिक, अधर्मपरायण) पुरुषों के संत्रास से संत्रस्त साधु पुरुषों के परित्राण के लिए हुआ है, उस अवतार पुरुष के मुखपङ्कज से विनिःसृत गीताशास्त्र में धर्म (आर्षधर्म, श्रुति-स्मृति-पुराणोदित-सनातनधर्म) के अतिरिक्त अन्य किसी कल्पित, अशास्त्रीय, धर्मविरुद्ध, उद्धृङ्खलता-लक्षण, स्वान्त्र्यप्रवर्त्तक, विषमदर्शनानुगत-समवर्त्तनात्मक कर्म का, किंवा साम्यवाद का स्पष्टीकरण हुआ होगा, यह नितान्त असम्भव है ।

गीता का अक्षर अक्षर शास्त्रीय-कर्मवाद का—लौकिक उस कर्मवाद का भी, जो शास्त्राविरुद्ध है—समर्थन कर रहा है । गीता एक ओर 'पण्डिताः समदर्शिनः' (गीता ५ अ० १८ श्लो०) इत्यादि रूप से जहां पदे पदे समदर्शन का आदेश दे रही है, वहां— 'स्यभावजेन कौन्तेय ! निवद्धः स्वेन कर्मणा'—'स्वे स्वे कर्मण्यभिरतः संसिद्धिं लभते नरः'—'कर्मणि प्रविभक्तानि स्वभावप्रभवैर्गुणैः'—'अयान्स्वधर्मो विगुणः परधर्मात्स्वनुष्ठितात्'—'सहजं कर्म कौन्तेय ! सदीपमपि न त्यजेत्'—'स्वकर्मणा तमभ्यर्च्य सिद्धिं विन्दति मानवः'—'स्वधर्मे निधनं श्रेयः परधर्मो भयावहः' इत्यादि शतशः सूक्तियों द्वारा वर्णाश्रम-व्यवस्थामूलक, विषमवर्त्तनानुगत कर्मभेद का भी समर्थन हुआ है । 'समदर्शनानुगत विषमवर्त्तन' ही गीताप्रतिपादित कर्मयोग की मूलप्रतिष्ठा है । एवं यही गीता का कर्मयोग है, जिसे ईश-कामना सम्बन्ध से, तथा जीवासक्तिविरह से 'निष्काम कर्मयोग' कहा जा सकता है, समदर्शनानुगति से 'साम्यवाद' कहा जा सकता है, तथा वर्णभेदानुगति से 'स्वधर्म' कहा जा सकता है । गीताशास्त्र के इसी गौण-प्रतिपाद्य-विषय के स्पष्टीकरण के लिए 'कर्मयोगपरीक्षा' सम्पन्न हुई है, जिसकी वर्ण, आश्रम, संस्कार, (श्रौत-स्मार्त्तसंस्कार), तदनुगत कर्म, ये चार प्रतिष्ठाभूमि हैं ।

मूल ग्रन्थ ५१
राजस्थान प्रेस
प्रीट, कल

उक्त चारों प्रतिष्ठातत्त्वों की परीक्षा ही गीतोक्त कर्मयोग की सम्यक्-परीक्षा है। एकमात्र इसी आधार पर इस परीक्षा-प्रकरण में '१—वर्णव्यवस्थाविज्ञान, २—आश्रमव्यवस्था-विज्ञान, ३—संस्कारविज्ञान, ४—कर्मतन्त्र का वर्गीकरण,' इन चार अवान्तर प्रकरणों का समावेश हुआ है। इन चारों में से प्रथम अवान्तर प्रकरण (वर्णव्यवस्थाविज्ञान) का सन्निवेश 'गी० भू० २ ख०' के 'ख' विभाग में हुआ है, जिसकी पृष्ठसंख्या २०० के लगभग (गी० भू० २ ख० 'ख' विभाग पृष्ठ ३१५ से ५१४ पर्यन्त) है। इस प्रकार कर्मयोगपरीक्षा का कुछ भाग तो पूर्वखण्ड में प्रकाशित हो चुका है। एवं शेष तीन अवान्तर प्रकरणों का समावेश प्रस्तुत 'ग' विभाग में हुआ है, जैसा कि आगे उद्धृत होने वाली विषयसूची से स्पष्ट है। यद्यपि 'कवयोऽप्यत्र मोहिताः' के अनुसार जटिल-जटिलतर-जटिलतम कर्मवाद के सम्बन्ध में मादृश सामान्य व्यक्ति का यह प्रयास कृतकृत्य है, यह कहना असम्भव है। तथापि भगवत्प्रेरणा से सम्बन्ध रखने वाली इस 'अलग' भी वाणी से यथासम्भव अपनी कर्म-कण्डू शान्त की जा सकती है, यह कहना अनुचित न माना जायगा।

भूमिकाप्रथम खण्ड, एवं द्वितीय खण्ड 'क' विभाग, इन दोनों खण्डों का प्रकाशन 'श्रीबालचन्द्र प्रेस जयपुर' से हुआ था। अनन्तर द्वितीय खण्ड 'ख' विभाग का प्रकाशन कलकत्ता में हुआ, जिसका पूरा इतिवृत्त तत्खण्ड के 'सम्पादकीय' में उद्धृत है। पहिले यही व्यवस्था थी कि, प्रस्तुत 'ग' विभाग भी वहीं से प्रकाशित होगा। परन्तु युद्धजनित परिस्थिति के कारण इसका प्रकाशन वहां सम्भव न हुआ। फलतः इसका जयपुर में ही उक्त प्रेस से प्रकाशन करना पड़ा। इस सम्बन्ध में यह स्पष्ट कर देना भी आवश्यक होगा कि, हमारे रोगाक्रान्त हो जाने से प्रस्तुत खण्ड का संशोधन ठीक न हो सका, जब कि प्रकाशन-सौष्ठव पूर्व प्रकाशनों से कहीं अच्छा माना जा सकता है। विशेषतः संस्कृत के उद्धरणों में तो कुछ एक ऐसी भयानक अशुद्धियाँ रह गई हैं, जिन से यत्रतत्र अर्थभ्रान्ति, तथा अनर्थ प्रतीत सम्भव है। परिस्थितिवश हो जाने वाली इन भूलों के लिए अब क्षमा-प्रार्थना के अतिरिक्त हमारे पास अन्य साधन का अभाव है।

लिखित रूप से सम्पन्न त्रिकाण्डात्मक, षट्चत्वारिंशत् (४६) खण्डात्मक, तथा एकादशसहस्र (११०००) पृष्ठात्मक गीतासाहित्य में से नवखण्डात्मक 'भूमिका' नामक प्रथमकाण्ड के अद्यावधि ४ ही खण्ड प्रकाशित हो पाए हैं, जिन में प्रस्तुत (ग) विभाग चौथा खण्ड है। इस से आगे क्रमशः ज्ञानयोगपरीक्षा, भक्तियोगपरीक्षा-पूर्वखण्ड, भक्ति० उत्तरखण्ड, बुद्धियोग-परीक्षा, गीतासारपरीक्षा, ये पांच भूमिका-खण्ड, द्वादश (१२) खण्डात्मक-गीताचार्य-

प्रकाशक-
श्यामदेव
रजमल जाल
पुस्तका
१८६ चित्तरङ्ग
कलव

‘श्रीकृष्ण’ नामक द्वितीयकाण्ड, तथा पञ्चविंशति (२५) खण्डात्मक-‘गीतामूलभाष्य’ नामक तृतीयकाण्ड अद्यावधि अप्रकाशित है। इस अप्रकाशित गीतासाहित्य के अतिरिक्त ब्राह्मणसाहित्य, उपनिषत्साहित्य, परिशिष्टसाहित्य, आदि लगभग ४० सहस्र पृष्ठात्मक अन्य साहित्य भी अप्रकाशित ही है, जिसका पूर्ण परिचय ‘साहित्य की रूपरेखा’ नामक अन्य निबन्ध से गतार्थ है। हम अपनी शक्तिभर इस साहित्य-सेवा-कार्य में संलग्न हैं। इसे स्थायी रूप प्रदान करना, विलुप्तप्राय इस आर्ष-साहित्य की विलुप्त स्वाध्याय-परम्परा को पुनः प्रतिष्ठित करने के लिए संकल्पित ‘आश्रमन्यवस्था’ को दृढ़मूल बनाना, इत्यादि कार्य आर्षप्रजा के सात्त्विक सहयोग पर ही अवलम्बित है, जो सहयोग एकमात्र आर्षधर्म-प्रवर्तक हतप्रतिष्ठ अन्तर्गामी के अनुग्रह पर ही निर्भर है। उसी की कामना करते हुए प्रस्तुत सम्पादकीय उपरत होता है।

विज्ञानमन्दिर, भूराटीबा
जयपुर सीटी (राजपूताना)
द्वि० ज्ये० कृ० अमावास्या
वि० सं० १९६६

विधेयः—
मोतीलालशर्मा
भारद्वाजः (गौड़ः)

मूल ग्रन्थ
राजस्थान प्रे
पीर क


हिन्दी-गीताविज्ञानभाष्यभूमिका

द्वितीयखण्ड 'ग' विभाग

कर्मयोगपरीक्षा की संक्षिप्त

विषयसूची

कर्मयोगपरीक्षा (खण्डात्मिका- पूर्णा)	५१५-६१६
१-(५)—आश्रमव्यवस्थाविज्ञान	५१५
२-(६)—संस्कारविज्ञान	५५७
३-(७)—कर्मतन्त्र का वर्गीकरण	७४३
प्रकरणोपसंहार (खण्डोपसंहार)	६१६
१-(५)—आश्रमव्यवस्थाविज्ञान	५१५-५५६
क—सिंहावलोकन, तथा आश्रमनिर्वचन	५१५
ख—सहजजीवन, और आश्रमव्यवस्था	५१६
ग—आश्रमव्यवस्था, और आश्रम	५२४
घ—व्यक्तिस्वातन्त्र्य	५२८
ङ—ईश्वरीयविभूति, और उसकी प्राप्ति का उपाय	५३२
च—आयुःस्वरूपपरिचय	५३६
छ—आश्रम विभाग की मौलिकता	५४४
ज—कर्मश्रममीमांसा	५४६




प्रकाशक	ॐ—ज्ञानाश्रममीमांसा	५४६
श्यामदेव	ख—आश्रमव्यवस्था का कौशल	५५२
जमल जाल	ट—प्रतिष्ठाशास्त्रों का विभाजन	५५४
पुस्तक				
१८६ चित्तरं	२—(६)—संस्कारविज्ञान	५५७-७४२
कल				

क—संस्कार की बात	५५७
ख—संस्कार पर आक्षेप, एवं उसका समाधान	५६०
ग—संस्कारस्वरूपपरिचय	५६५
घ—शास्त्रीयसंस्कारतालिका	५७६
ङ—हमारी विवशता	५८६
च—गर्भाधानसंस्कारोपपत्ति (१)	५८२
छ—पुंसवनसंस्कारोपपत्ति (२)	६०५
ज—सीमन्तोन्नयनसंस्कारोपपत्ति (३)	६०८
झ—जातकर्मसंस्कारोपपत्ति (४)	६१६
ब—नामकरणसंस्कारोपपत्ति (५)	६२२
ट—निष्क्रमणसंस्कारोपपत्ति (६)	६२७
ठ—अन्नप्राशनसंस्कारोपपत्ति (७)	६२८
ड—चूडाकरणसंस्कारोपपत्ति (८)	६३०
ढ—कर्णविधंसंस्कारोपपत्ति (९)	६३८
ण—उपनयनसंस्कारोपपत्ति (१०)	६४१
त—व्रतादेशसंस्कारोपपत्ति (११)	६६८
थ—वेदस्वाध्यायसंस्कारोपपत्ति (१२)	७०३
द—केशान्तसंस्कारोपपत्ति (१३)	७०७
ध—स्नानसंस्कारोपपत्ति (१४)	७०८
न—विवाहसंस्कारोपपत्ति (१५)	७२१
प—अग्निपरिग्रहसंस्कारोपपत्ति (१६)	७२६
फ—धर्मशुद्धिसंस्कारोपपत्ति	७३१
प्रकरणोपसंहार	७४०

३—(७)—कर्मतन्त्र का वर्गीकरण, अथवा कर्मयोगपरीक्षा

७४३-६१६

* कर्मत्रयी, और कर्मयोगपरीक्षा	७४३
(१) संस्कारनिबन्धन षट्कर्म	७५०
(२) उदकनिबन्धन षट्कर्म	७५४
(३) हमारे स्वस्त्ययनकर्म	७७८
(४) आत्मनिबन्धन षट्कर्म	८१८
(५) वेद-लोकनिबन्धन षट्कर्म	८२३
(६) वैदिक-लौकिक कर्म, एवं गीताशास्त्र	८५३
(७) धम्मशास्त्रनिबन्धन षट्कर्म	८७५
(८) योगनिष्ठा-मीमांसा	८६४
प्रकरणोपसंहार	६१६
* कर्मत्रयी, और कर्मयोगपरीक्षा	७४३-७४६
क—वर्ण, आश्रम, संस्कारकर्म, और कर्मयोग	७४३
ख—कल्पित कर्मयोग	७४३
ग—बुद्धिवादियों का व्यामोह	७४४
घ—शास्त्रैकशरणा	७४६
ङ—गीताभक्ति, और उसका दुरुपयोग	७४६
च—भारतीय षट्कर्मवाद	७४६
(१)—संस्कारनिबन्धन षट्कर्म	७५०-७५३	च—उदकनिबन्धन षट्कर्म	७७३
क—संस्कार तारतम्य	७५०	छ—गीतादृष्टि, और कर्मषट्क	७७५
ख—मानव समाज के तीन विभाग	७५२		
ग—सांस्कृतिक कर्म	७५३	(३)—हमारे स्वस्त्ययनकर्म	७७८-८१७
(२)—उदकनिबन्धन षट्कर्म	७५४-७७७	क—स्वस्त्ययनशब्दनिर्वचन	७७८
क—पुण्य, पाप-निरुक्ति	७५४	ख—दैनिक नित्यकर्म	७७९
ख—ध्वःश्रेयस्, पुनस्-निरुक्ति	७६१	ग—अर्थोपाज्जनमीमांसा	७९२
ग—अघ-प्रायश्चित्त, अभ्युदय-प्रत्यवाय-निरुक्ति	७६२	घ—विविधप्रसङ्ग	८०५
घ—सुकृत-दुष्कृत, कल्याण-कित्विष-निरुक्ति	७७०	ङ—अत्यावश्यक स्वस्त्ययनकर्म	८१०
ङ—समष्टि का सिंहावलोकन	७७२	च—परसम्मति	८१६



प्रकाश
श्यामदे
रजमल ज
पुस्त
१८६ चित्र
क

(४)—आत्मनिबन्धन षट्कर्म ८१८-८२२

क—आत्मा के प्रातिस्विक कर्म	८१८
ख—आत्मा के ३ कर्म	८१९
ग—आत्मा के ६ कर्म	८१९
घ—आत्मा के ८ पर्व	८२१

(५)—वेद-लोक-निबन्धन-षट्कर्म ८२३-८५२

क—विद्यासापेक्ष सौर कर्म	८२३
ख—विद्यानिरपेक्ष पार्थिव कर्म	८२५
ग—आध्यात्मिक जीव, तथा उनके कर्म	८२६
घ—मानववर्ग के दो कर्म	८२९
ङ—विद्यासापेक्ष वैदिक कर्म	८३०
च—विद्यानिरपेक्ष कर्म, और आर्षधर्म	८३७
छ—विद्यानिरपेक्ष लौकिक कर्म	८४०
ज—विद्यानिरपेक्ष रमणीय कर्म	८४२
झ—वैदिक, लौकिक, कर्मों का वर्गीकरण	८४८
ञ—फलाफलविचार	८५०

(६)—वैदिक-लौकिक-कर्म, एवं गीताशास्त्र ८५३-८७४

क—गीता का कर्मयोग, और हमारी भ्रान्ति	८५३
ख—कर्म की मूलप्रतिष्ठा	८५५
ग—पञ्चज्ञानविवर्त	८५६
घ—ब्रह्म का त्रिविध निर्देश	८६२
ङ—वेद, ब्राह्मण, यज्ञ-सम्पत्तियाँ	८६६
च—कर्मवृत्ति-सन्धान	८७७
छ—प्रवृत्ति, और निवृत्ति	८६९

*

ज—ब्रह्मसत्य, देवसत्यविवर्त	८७०
झ—वेदवादरति	८७१
ञ—कर्मों के उद्देक	८७२

(७)—धर्मशास्त्रनिबन्धनषट् कर्म ८७५-८८३

क—धर्म, और शास्त्रीय कर्म	८७५
ख—वेद, विद्या, ब्रह्म-निरुक्ति	८७६
ग—गति, और कर्म	८७९
घ—आध्यात्मप्रपञ्च	८८०
ङ—सत्ताविवर्त	८८०
च—त्रिधातुवाद	८८२
छ—द्विधातुवाद	८८२
ज—कर्मपरिभाषा	८८४
झ—सत्त्वधातुत्रयी	८८५
ञ—आत्मधातुत्रयी	८८७
ट—योगत्रयी	८८८
ठ—त्रिविध आक्रमण	८८९
ड—यज्ञार्थकर्म	८९०
ढ—पुरश्चरण-अनुष्ठान, प्रयोग-विधान,	८९३

(८)—योगनिष्ठामीमांसा ८८४-९१८

क—हमारी भ्रान्ति, और गीताशास्त्र	८९४
ख—लोकसंग्रहदृष्टि, और गीताशास्त्र	८९७
ग—निष्ठाओं का वर्गीकरण	८९९
घ—बुद्धियोगनिष्ठा का आविर्भाव	९०८
ङ—भक्तिनिष्ठा की प्राचीनता	९१४
च—निष्ठसमन्वय	९१६
प्रकरणोपसंहार (खण्डोपसंहार)	९१६


*

*

मूल ग्रन्थ

225
28 H.

कर्म-योगपरीक्षा



प्रकाश
श्यामदे
जमल ज
पुस्त
१८६ वि
व

मूल ग्रन्
राजस्था

५===आश्रमव्यवस्थाविज्ञान

‘वर्णव्यवस्थाविज्ञान’ का उपक्रम करते हुए यह बतलाया गया है कि, कर्तृभेदभिन्न
सामाजिक व्यवस्था ‘वर्णव्यवस्था’ है, एवं आयुःकालभेदभिन्न
वैयक्तिक व्यवस्था ‘आश्रमव्यवस्था’ है। वर्णव्यवस्था जहां समाज
का विशेष उपकार करती है, वहाँ आश्रमव्यवस्था से व्यक्ति के वैय-
क्तिक स्वरूप का विकास होता है। वर्णव्यवस्था का जहां समष्टि से सम्बन्ध है, वहां आश्रम
व्यवस्था व्यष्टिभाव से सम्बन्ध रखती है। वर्णव्यवस्था से यदि परमार्थ साधन होता है, तो
आश्रमव्यवस्था से स्वार्थ की रक्षा होती है। व्यक्तिमूला यही आश्रमव्यवस्था समाजमूला
वर्णव्यवस्था की प्रतिष्ठा है, जैसा कि अनुपद में ही स्पष्ट होने वाला है।

यह तो हुआ सिंहावलोकन, अब ‘आश्रम’ शब्द का निर्वचन कीजिए। तपःसूचक
‘श्रमु’ (‘श्रमु, तपसि,’ दि० प० स०) धातु से ‘घञ्’ प्रत्यय द्वारा आश्रम शब्द निष्पन्न
हुआ है। ब्रह्मचर्य्य, गृहस्थ, वानप्रस्थ, संन्यास, इन चारों अवस्थाओं से युक्त व्यक्ति क्रमशः
तत्तदवस्थानुरूप तत्तत् कर्मों का अनुगमन करता है, अतएव इन्हें आश्रम कहा जाता है।
कर्मविवर्त ‘तप’ और ‘श्रम’ भेद से दो भागों में विभक्त है। शारीरिक कर्म ‘श्रम’
कहलाता है, एवं प्राणकर्म ‘तप’ कहलाता है। शरीर से सम्बन्ध रखने वाला ‘श्रम’ नामक
कर्म एकतोऽनुगामी रहता हुआ जहां केवल ‘श्रम’ कहलाया है, वहाँ प्राण से सम्बन्ध रखने
वाला ‘तप’ नामक कर्म सर्वतोऽनुगामी बनता हुआ ‘परितः-श्रम’ भाव के कारण ‘परिश्रम’
कहलाया है। ‘आश्रम’ शब्द परिश्रमात्मक, प्राणलक्षण इसी तपः-कर्म का सूचक है। अत-
एव कोशकार ने आश्रम शब्द का ‘आसमन्ताच्छ्रमोऽत्र’ यह भी निर्वचन किया है। ब्रह्म-
चर्यादि चारों ही आश्रमों में प्राणलक्षण तपः-कर्म का प्राधान्य रहता है, अतएव इन्हें
‘आश्रम’ शब्द से व्यवहृत करना अन्वर्थ बन जाता है। ‘कुर्वन्नेवेह कर्माणि’ सिद्धान्त को
लक्ष्य में रखता हुआ आश्रमी जन्मक्षण से आरम्भ कर निधनक्षण पर्यन्त यथाशास्त्र, तत्त-
दवस्थानुरूप कर्म करता हुआ ही जीवन का उद्देश्य सफल कर सकता है, एवं इस सफलता का
रहस्य इसी आश्रमव्यवस्था में अन्तर्निगूढ है।

आश्रमव्यवस्था के शास्त्रीय-स्वरूप से पहिले यह आवश्यक है कि, इस व्यवस्था से सम्बन्ध रखनेवाले 'सहजजीवन', एवं सहजजीवन से सम्बन्ध रखने वाले 'सहजज्ञान' का संक्षिप्त इतिवृत्त बतला दिया जाय। सहजजीवन को यदि 'प्राकृतिकजीवन' कहा जा सकता है, तो शास्त्रीयजीवन को 'कृत्रिमजीवन' माना जा सकता है। अनृतसंहित मनुष्य सहज-प्राकृतिक जीवन-चर्या में चूँकि अव्यवस्था कर डालता है, अतएव इसे शास्त्र की मर्यादा से सीमित किया गया। शास्त्रीय मर्यादाएं यद्यपि प्राकृतिक जीवन को सुरक्षित रखने वाली हैं, अतएव शास्त्र भी इस दृष्टि से सहजजीवन का ही उपोद्बलक बन रहा है, तथापि प्राकृतिक जीवन, तथा शास्त्रीय जीवन में वही अन्तर मानना पड़ेगा, जो अन्तर एक नितान्त मूर्ख, किन्तु परम श्रद्धालु, एवं महाबुद्धिमान, किन्तु श्रद्धाशून्य व्यक्ति में देखा जाता है।

कहने को तो 'बुद्धिवाद' से बढ़ कर मनुष्य की प्राकृतिक शक्तियों के विकास का और कोई दूसरा मार्ग नहीं है। परन्तु विचार करने पर हमें इस तथ्य पर पहुँचना पड़ता है कि, अपनी मर्यादा का उल्लंघन करनेवाला, जहाँ बुद्धि की गति नहीं है, वहाँ अनधिकार चेष्टा करनेवाला, प्रश्न तथा तर्क-परम्परा को अपने गर्भ में रखने वाले स्वाभाविक आत्मविश्वास, तथा मानस-श्रद्धा का समूल उत्पादन करने वाला यह बुद्धिवाद ही हमारे सहजजीवन, तथा सहज-ज्ञान का अन्यतम शत्रु है। बुद्धिवाद का उपयोग है, परन्तु कहाँ? एकमात्र व्यवहारक्षेत्र में। श्रद्धा विश्वास भी उपयोगी हैं, कहाँ? आत्मक्षेत्र, एवं तन्मूलक धर्मक्षेत्र में। व्यावहारिकजीवन (जिसे हम सामाजिकजीवन कहते हैं, सामाजिक विशेष परिस्थितियों के कारण जिस सामाजिक जीवन में अपने सहजजीवन के स्वाभाविक नियमों को यदा-कदा अपवाद बनाना पड़ता है) कृत्रिम जीवन है। एवं बुद्धिवाद का अधिकार एकमात्र इस व्यावहारिक, कृत्रिम जीवन तक ही सीमित है। दूसरे शब्दों में यों कहना चाहिए कि, सामाजिक शिष्टाचार, वैयक्तिक सदाचार, पारस्परिक व्यवहार, कर्तव्यकर्मों का यथासमय अनुगमन, आदि जितने भी व्यावहारिक क्षेत्र हैं, सब में बुद्धिवाद का प्राधान्य है। इनमें सदा बुद्धि के विवेकधर्म को ही प्रधानता देनी चाहिए। ठीक इसके विपरीत आत्मानुबन्धी, अतएव अतीन्द्रिय, अतएव मन-बुद्धि से भी अतीत धर्मक्षेत्र में बुद्धिवाद, एवं तन्मूलक तर्कवाद का द्वार सर्वथा अवरुद्ध कर देना चाहिए। तभी आत्मानुगत धर्म में हमारा श्रद्धा-विश्वास प्रतिष्ठित रह सकता है। यही हमारे सहजजीवन के, सहजज्ञान के मूलसूत्र हैं। बुद्धि का क्षेत्र केवल बाह्यजगत् है, अन्तर्जगत् में इस की गति एकान्ततः अवरुद्ध है। जहाँ जिस का

अधिकार है, उसी क्षेत्र में उस से काम लेना बुद्धिमाना है, यही शास्त्रीयबुद्धिवाद है। व्यावहारिक क्षेत्र के लिए जहाँ शास्त्र बुद्धिवाद को सर्वोच्च आसन प्रदान कर रहा है, वहाँ अलौकिक आत्मक्षेत्र (धर्मक्षेत्र) के सम्बन्ध में तर्क, बुद्धि आदि के परित्याग का, एवं श्रद्धा-विश्वास के अनुगमन का आदेश दे रहा है।

वर्तमानयुग 'बुद्धिवादयुग' है। सहजजीवन से सम्बन्ध रखनेवाले सहजज्ञान, श्रद्धा, विश्वास, आदि प्राकृतिक विभूतियाँ आज के युग से निकल चुकी हैं। सभी एकमात्र 'बुद्धि' पथ के पथिक हैं। बुद्धि, तर्क, प्रश्न, वितण्डा, आदि ही हमारी जीवनयात्रा के अन्यतम संगी बने हुए हैं। इस प्रकार समस्त धर्मक्षेत्र बुद्धिवाद से आक्रान्त हो रहा है। एक सबसे बड़ी विभीषिका यह है कि, जहाँ हमें अपनी बुद्धि से काम लेना चाहिए था, वहाँ तो हम श्रद्धाविश्वास का अनुगमन कर रहे हैं, एवं जिस क्षेत्र में श्रद्धा-विश्वास से काम लेना चाहिए था, वहाँ बुद्धि का समावेश कर रहे हैं। और ऐसा करते हुए हम अपने बुद्धिवाद के जर्जरितरूप का ठीक ठीक अभिनय करने में समर्थ हो रहे हैं। उदाहरण के लिए हमारे व्यावहारिक-दैनिक जीवन के उपयोग में आनेवाले भोजन, वस्त्रादि का अवलोकन ही पर्याप्त होगा। किसी प्रसिद्ध कम्पनी ने वस्त्र, जूते, आदि बनाए। वे बिकने बाजार में आए। परमकारुणिक, परोपकारव्रती सामयिक पत्रों ने उनका पर्याप्त यशोगान किया। जनता बिना सोचे समझे दौड़ पड़ी। उसने अपनी बुद्धि से यह विचार करने का कष्ट न उठाया कि, कहीं इन कम्पनी की वस्तुओं में ऐसे अशुचि-द्रव्यों का समावेश तो नहीं है, जो हमारी अन्तःशक्तियों को मलिन कर देते हैं। एक भोलेभाले श्रद्धालु की तरह आंख मीच कर इन अव्यवहार्य वस्तुओं का हम उपयोग करने लगते हैं। यही व्यवस्था भोजन की है। जैसा, जहाँ, जो कुछ, जब भी मिला, श्रद्धापूर्वक गलाधःकरणानुकूल व्यापार आरम्भ कर दिया। जिसने जैसी पद्धति चला दी, अन्ध बन कर श्रद्धापूर्वक अनुगमन आरम्भ कर दिया। प्रश्न किया, तो उत्तर यह मिला कि, वे बड़े हैं, बहुत बुद्धिमान हैं, कुछ सोच समझ कर ही उन्होंने ऐसा आदेश दिया होगा। कल्पना कीजिए इस भावुकता का, मूर्खतापूर्ण श्रद्धा विश्वास का। इस प्रकार आज हमारा व्यावहारिक क्षेत्र (सामाजिक, तथा राजनैतिक क्षेत्र भी) अथ से इति तक सर्वथा अव्यवहार्य श्रद्धा-विश्वास का अनुयायी बनता हुआ व्यवहार्य बुद्धिवाद से एकान्ततः वञ्चित होता हुआ अभ्युदय के स्थान में सर्वनाश का ही कारण बन रहा है।

यह तो हुई व्यावहारिक क्षेत्र की बात, अब आत्मक्षेत्र पर दृष्टि डालिए। अपने तर्क-युक्ति, बुद्धि आदि को एक ओर रख कर, 'पाण्डित्यं निर्विद्य बाल्येन तिष्ठासेत्' इस औपनिषद आज्ञा को शिरोधार्य कर, सर्वथा मूर्ख बन कर, परमश्रद्धा-विश्वास के साथ हमें जहाँ आत्मोपयिक ईश्वरभक्ति, धर्म, आदि का अनुगमन करना चाहिए था, वहाँ हमने बुद्धिमानी का प्रवेश कर रक्खा है। ईश्वर क्यों माना जाय? गङ्गास्नान से क्या लाभ? सन्ध्या क्यों करनी चाहिए? शिखा धारण का क्या प्रयोजन? सभी को मूर्तिदर्शन का समानाधिकार क्यों नहीं? यज्ञोपवीत पहिले तो पहिना ही क्यों जाय? यदि पहिना भी जाय, तो उसे कान पर क्यों टांगा जाय? इत्यादिरूप से धर्मक्षेत्र में पदे पदे हम बुद्धिवाद का आश्रय ले रहे हैं। जहाँ 'क्यों' के प्रश्नमात्र से सहजजीवनोपयिक सहज श्रद्धा-विश्वास का उच्छेद हो जाता है, वहाँ अहर्निश क्यों की परम्परा धारावाहिकरूप से प्रवाहित है। यह स्मरण रखने की बात है कि, मनुष्य खोई हुई सम्पत्ति अपने जीवन में दुबारा प्राप्त कर सकता है, परन्तु 'श्रद्धा-विश्वास' जैसे अमूल्य धन का एकबार निकले बाद पुनः मिलना दुर्लभ हो जाता है। भवानी-शङ्कर की वन्दना में श्रद्धा-विश्वास ही मूलप्रतिष्ठा बने हुए हैं। जिन्हें कि हम अपनी बुद्धिमानी से सर्वथा खो चुके हैं, अथवा तो खोते जा रहे हैं।

एक दूसरा उदाहरण लीजिए। एक ऐसा व्यक्ति, जिसकी ईश्वर-धर्म-परलोक आदि आत्मसम्पत्तियों में भी दृढ़ निष्ठा है, परन्तु साथ साथ वह देशहित के नाते अपने समाज की, तथा राष्ट्र की भी कुछ सेवा करना चाहता है। अपनी इस इच्छा को कार्यरूप में परिणत करने के लिए, दूसरे शब्दों में राजनैतिक क्षेत्र में प्रवेश करने के लिए आगे बढ़े हुए इस धर्मभीरु के सामने धर्म-सम्बन्धी कुछ अड़चनें उपस्थित हो जाती हैं। यह सोचने लगता है कि, देशसेवा जहाँ मेरा एक आवश्यक कर्तव्य है, वहाँ धर्मरक्षा इससे भी कहीं आवश्यक है। उधर वर्तमान राजनैतिक क्षेत्र में धर्म का कोई स्थान नहीं है। अथवा यह कह लीजिए कि, वर्तमान राजनैतिक प्राङ्गण में इस श्रद्धालु की धर्मभावनाओं से विपरीत जाने-वाली धर्म-परिभाषाएं ताण्डवनृत्य कर रहीं हैं, जिनका अनुगमन इस धर्मिष्ठ को अणुमात्र भी अभीष्ट नहीं है। इन अड़चनों को सामने आया देख कर धर्मभीरु, किन्तु देशहितेच्छु यह श्रद्धालु किसी ऐसे महापुरुष की शरण में जाता है, जिसके प्रति (व्यक्तिगतरूप से) इसे यह विश्वास है कि, वह अवश्य ही कोई माध्यम निकाल देगा।

'महापुरुष' शब्द मध्य में आ गया, अतः प्रचलित दृष्टिकोण के अनुसार इस शब्द की व्याख्या भी आवश्यक प्रतीत हुई। 'महापुरुष' का वर्तमान व्यावहारिक भाषा में अर्थ होता

है—‘बड़ा आदमी’। धन से भी आदमी ‘बड़ा आदमी’ बन जाता है, विद्या से भी बड़प्पन मान लिया जाता है। देशसेवा में अग्रणी, देश के लिए सर्वस्व न्योछावर कर देनेवाला भी बड़ा आदमी कहा जाता है। इस प्रकार ‘बड़ा आदमी’ इस वाक्य की सभी परिभाषाएं बन सकती हैं। परन्तु जब वर्तमानयुग की दृष्टि से अपने सहजज्ञान के आधार पर इस वाक्य की परिभाषा करने चलते हैं, तो हमारे सामने उपस्थित होता है यह वाक्य—‘जो सच कभी कहे नहीं, झूठ कभी बोले नहीं, वही बड़ा आदमी है’। मुकुलित नयन बन कर इस सहज परिभाषा का मनन कीजिए, और इसी परिभाषा के आधार पर ‘बड़ा आदमी’ वाक्य की व्याप्ति का यत्र-तत्र-सर्वत्र प्रत्यक्ष दर्शन कीजिए।

उक्त परिभाषा का तात्पर्य्य वही है, जो पूर्व में स्पष्ट किया जा चुका है। जो धार्मिक क्षेत्र में राजनीति का समावेश कर रहे हैं, एवं राजनैतिक क्षेत्र में धर्मनीति का घण्टाघोष कर रहे हैं, वे एक स्थान पर झूठ नहीं बोल रहे, दूसरे स्थान में सच नहीं कह रहे। अतएव वे बड़े आदमी हैं, महापुरुष हैं। श्रद्धालु मुग्धमनुष्य ‘महापुरुष’ की इस भयावह व्याप्ति से परिचय न रखने के कारण अपनी उस पूर्वोक्त जटिल समस्या को लेकर उक्त परिभाषा के आचार्य्य किसी एक महापुरुष की शरण में पहुंचता है, और नम्रभावेन निवेदन करता है कि,—भगवन् ! देश के काम में हाथ बटाने की इच्छा है। परन्तु धर्मभीरुता पीछे हटाती है। इस क्षेत्र में खान-पान, स्पृश्यास्पृश्य-जाति-वर्ण का कोई समादर नहीं है। अनुग्रह कर कोई मार्ग बतलाइए। उत्तर सुनिए—

“अरे भाई ! बड़ी भूल कर रहे हो। परतन्त्र राष्ट्र का क्या धर्म, क्या जाति, क्या वर्ण। जबतक तुम्हारा देश स्वतन्त्र नहीं हो जाता, तबतक तुम धर्मपालन नहीं कर सकते। तुम्हारा इस समय मुख्यधर्म देशसेवा ही है। आजादी हासिल करना पहिला धर्म है। जब स्वतन्त्रता प्राप्त कर लो, तब धर्ममार्ग पर दृष्टि डालना। अभी तो सर्वतोभावेन अपनी धर्मनीति के स्थान में राजनीति का ही प्रतिष्ठापन होना चाहिए”।

उत्तर में कुछ भी तो झूठ नहीं है। महापुरुष भी भला कभी झूठ बोला करते हैं। युक्ति, तर्क-सम्मत बुद्धिगम्य उत्तर है। धर्मक्षेत्र पर राजनीतिक्षेत्र का आक्रमण है। श्रद्धाविश्वास पर बुद्धिवाद का आधिपत्य है। अस्तु, इस बुद्धिवादसम्मत उत्तर से उस श्रद्धालु की धर्मश्रद्धा की ग्रन्थियाँ ढीली पड़ जाती हैं। सचमुच इसे मान लेना पड़ता है कि, राष्ट्रस्वातन्त्र्य के सामने व्यक्तिगत धर्म का कोई मूल्य नहीं। राजनीति, धर्मनीति के

संघर्ष में, समतुलन में राजनीति को विजयश्री मिल रही है। कैसा सुन्दर, साथ ही विण्डम्बनापूर्ण समाधान है।

आगे चलिए। धर्मभीरु ने धर्मश्रद्धा को ताक में रख कर राजनैतिक-राष्ट्रकर्म का अनुगमन आरम्भ किया। फर्मान निकला, अत्याचार रोकने के लिए डटे रहो, सामना करते रहो। परन्तु सामना कैसे, किस साधन से करें। परतन्त्रराष्ट्र को सामना करने के लिये साधन कहाँ प्राप्त है। अब इस की आँखें खुली। इसने देखा कि, 'उफ' करने भर से ढण्डे पड़ते हैं, सर फूटते हैं, जेलों में ठूस दिया जाता है, मुख में बलप्रयोगपूर्वक अभक्ष्य पदार्थ डाले जाते हैं। इस प्रकार राजनीति-विशारद, राजनैतिक क्षेत्र में केवल बुद्धिवाद का आश्रय लेने वाले, अतएव वास्तव में 'बुद्धिमान्' कहलाने योग्य वे शासक जो न करना चाहिए करते हैं, और हम साधनहीन राजनैतिक-पथिकों का सर्वात्मना पराभव कर डालते हैं। तब कहीं आँखें खुलती हैं, आत्मा विद्रोह कर बैठता है, सहसा इन विचारों का उदय होता है कि, जबतक 'ये यथा मां प्रपद्यन्ते तांस्तथैव भजाम्यहम्' का आश्रय न लिया जायगा, तबतक इस क्षेत्र में विजय पाना कठिन ही नहीं, अपितु असम्भव है। अपने इन विचारों का तथ्य अंकवाने के लिए पुनः हमें उन्हीं महापुरुषों की शरण में जाना पड़ता है। और अश्रुपूर्णकुलेक्षण बन कर कहना पड़ता है कि भगवन् !

“आप के आदेश से हमने धर्म छोड़ा, वर्ण छोड़ा, भक्ष्याभक्ष्य की मर्यादा को जलाञ्जलि समर्पित की। इस प्रकार धार्मिकक्षेत्र का, ईश्वरभक्ति का, अपनी वैयक्तिक उपासना का परित्याग कर हमने इस राजनीति-पथ का आश्रय लिया, देशसेवात्रत अङ्गीकार किया। परन्तु देखते हैं, यहाँ सफलता के तबतक कोई आसार नहीं, जबतक 'आततायिनमायान्तं हन्यादेवाविचारयन्' का अनुगमन न कर लिया जाय। आदेश दीजिए, क्या करें।” सुनिए !

“राम ! राम ! यह कैसी भूल। तुम ईश्वर के उपासक हो। ईश्वर के मानने वाले हो। सत्य, अहिंसा, आदि धार्मिक नियमों पर तुम्हारी पूरी निष्ठा है। आत्मबल तुम्हारे साथ है। कायर मत बनो। ईश्वर पर भरोसा रखो। वह अवश्य ही किसी न किसी दिन अत्याचारी को ढण्ड देता है। ढण्ड देना, हिंसा का उत्तर हिंसा से देना तुम्हारा काम नहीं है। 'अहिंसा परमो धर्मः'। आस्तिक बनो, नास्तिक मत बनो। सब के कल्याण की कामना करो। किसी को अपना शत्रु न समझो। तत्त्वतः सर्वस्व बलिदान करते हुए आगे बढ़ते चलो, एक दिन यही अहिंसात्रत, यही ईश्वरनिष्ठा, यही आस्तिक्य, यही धर्मपथ उस अधर्मपथ को नष्ट-भ्रष्ट कर देगा”।

महापुरुष का अन्ध-भक्त बना हुआ यह देशसेवक—‘दोषदर्शनानुकूलवृत्तिप्रबन्धक-वृत्तिधारणं श्रद्धा’ इस श्रद्धा के प्रभाव से उत्तर को भी ठीक मान लेता है। उत्तर में तत्त्व क्या है? यह भी विचार कर लीजिए। राजनैतिक क्षेत्र में राजनीति का ही प्राधान्य है। यहाँ युक्ति-तर्क-सम्मत बुद्धिवाद से ही काम चल सकता है। ईश्वर-आत्मा-धर्म-पर भरोसा कर हाथ पर हाथ धरे बैठे रहने से न तो अतीतयुगों में इस क्षेत्र में कोई विजयी का वरण कर सका, न आज ही कर सकता। ठीक इसके विपरीत धार्मिकक्षेत्र में धर्मनीति का ही प्राधान्य है। ‘यश्च बुद्धेः परङ्गतः’ को छोड़ कर अस्मदादि सामान्य मनुष्यों के लिए धर्मप्रवृत्ति का एकमात्र साधन श्रद्धाविश्वास का अनुगमन ही है। यहाँ युक्तिसम्मत बुद्धिवाद का प्रवेश निषिद्ध है। महापुरुष ने धार्मिकक्षेत्र में राजनीति का समावेश कर डाला, जब राजनीति का प्रश्न उपस्थित हुआ, तो धर्म की दुहाई दे डाली। दोनों ही लक्ष्यों से च्युत कर डाला; न राम मिले, न रहीम।

पाठक प्रश्न कर सकते हैं कि, महापुरुष ने ऐसा क्यों किया? इन भ्रमों से महापुरुष का कौनसा लाभ था? उत्तर उसी महापुरुष शब्द से पूछिए। बड़े आदमी बनने के लिए आरम्भ में कुछ समय तक तो अवश्य ही तथ्यपूर्ण मार्ग का अनुगमन करना पड़ता है, त्याग की भावना रहती है, सामाजिक दुःख-सुखों में सहयोग रहता है। इन प्रारम्भिक गुणों के आधार पर कृतज्ञ हिन्दूजाति प्रत्युपकार के बदले उसे ‘व्यक्तिप्रतिष्ठा’ देती हुई ‘महापुरुष’ मान लेती है, एवं हिन्दूजाति का यह उपाधिप्रदान शिष्टाचार के नाते सर्वथा अनुरूप होता है। परन्तु व्यक्ति-प्रतिष्ठा प्राप्त महापुरुष कुछ ही समय पीछे ‘कर्त्तव्य’ तथा ‘व्यक्तित्व’ (अधिकार), दोनों के समतुलन में कर्त्तव्य को भूल जाता है, व्यक्तित्व का पक्षपाती बन जाता है। अपने इस व्यक्तित्व की रक्षा के लिए इसे ‘सर्वज्ञ’ का बाना पहिन कर समाज के सामने आना पड़ता है। यह देखता है कि, यदि मैं किसी की जिज्ञासा शान्त न कर सका, उत्तर न दे सका, तो मेरा व्यक्तित्व गिर जायगा, मैं बड़ा आदमी न रहूँगा। बस एकमात्र इसी व्यक्तित्व प्रलोभन में पड़ कर क्या धार्मिकक्षेत्र के महापुरुष (विद्वान्), क्या राजनैतिक-

१ जिस पर एकबार किसी कारण विशेष से हमारी श्रद्धा हो जाती है, हम उस व्यक्ति के दोष न तो स्वयं ही देख सकते, न दूसरों के द्वारा बतलाए गए उस श्रद्धेय के दोषों का श्रवण ही कर सकते। श्रद्धा एक ऐसी मानसिक वृत्ति है, जो श्रद्धेय के दोषदर्शनानुकूल हमारे मानसभावों का द्वार बन्द कर देती है।

क्षेत्र के महापुरुष, सभी अपनी इस कल्पित सर्वज्ञता को सुरक्षित रखने के लिए 'सच कहना नहीं, झूठ बोलना नहीं' इस पथ को अपनाए रहते हैं।

इसी सम्बन्ध में (राजनैतिकक्षेत्र के सम्बन्ध में) हम एक बात कहना भूल गए। धर्मभीरू व्यक्ति धार्मिक लक्ष्य से वञ्चित किया जाता हुआ जब राजनैतिकक्षेत्र में प्रवेश करता है, तो वहां पूर्वकथनानुसार साधनाभाव से इस मार्ग में भी गति रुक जाती है। अब यह क्या करे, क्या न करे। अहिंसामूलक धर्म ने इस मार्ग के भी द्वाजे बन्द कर दिए। महापुरुष को चिन्ता होती है कि, कहीं प्रयासपूर्वक एकट्ठा किया हुआ यह 'प्रतिमासंघ' छिन्न भिन्न न हो जाय। क्योंकि वह समझता है कि, लक्ष्यभ्रष्ट अकर्मण्य मनुष्य केवल वाचिक-प्रलोभनों के आधार पर अधिक समय तक किसी मार्ग में स्थिर नहीं रह सकता। मसल मशहूर है कि, "आदमी को अपनी एक गलती की रक्षा के लिए दूसरी गलती करनी पड़ती है, जानबूझ कर करनी पड़ती है"। फिर उन महापुरुषों के लिए तो इस गलत रास्ते को अपनाना और भी आवश्यक हो जाता है, जो कर्तव्य की अपेक्षा व्यक्तित्व को प्रधान मान बैठे हैं। उस दूसरी गलती का नाम है—'रचनात्मककार्य'। यह कहा जाने लगता है कि, "अभी हम इस क्षेत्र के लिए अयोग्य हैं (हालांकि क्षेत्रप्रवेश से पहिले भी हमें यह चेतावनी देकर हमारा कल्याण किया जा सकता था, हां, उस दशा में 'प्रतिमासंघ' का निर्माण अवश्य ही न होता), पहिले हमें रचनात्मक कार्यों के द्वारा अपने आपको मजबूत बनाना चाहिए, योग्य साबित करना चाहिए, सामाजिक रूढ़ियों के विरुद्ध आन्दोलन करना चाहिए।" परिणामस्वरूप 'भरता क्या न करता' किंवदन्ती चरितार्थ होने लगती है। केवल 'आन्दोलन के लिए आन्दोलन किए जाने लगते हैं', जिनका एकमात्र स्तम्भ व्यक्तिप्रतिष्ठा की रक्षा करना है। लक्ष्यहीन, आत्मवृत्तिविरुद्ध, आन्दोलन के लिए होनेवाले ये आन्दोलन तभी तक चलते हैं, जबतक इनका आविष्कारक जीवित रहता है, एवं जीवित दशा में भी वह पूरा बल लगाता रहता है। जिस क्षण वहाँ अवसान, यहाँ भी उसी क्षण में सब कुछ समाप्त।

अपनी इस चिरकालिक हार से इस प्रतिमासंघ का आत्मा कालान्तर में विद्रोह कर बैठता है। संघ टूट जाता है। कल्पित-सञ्चित-शक्तियों का नग्न स्वरूप प्रकट हो जाता है। परम भक्त ये ही व्यक्ति सर्वतो भावेन उच्छृङ्खल बन जाते हैं। अपने ही दोष की इन सजीव प्रतिमाओं के लिए उन महापुरुषों की ओर से कटुसमालोचनाएं निकलनें लगती हैं। अनुशासन भंग हो गया, दण्ड देना चाहिए, आदि चीत्कार किए जाते हैं। परिणाम जो कुछ हुआ, एवं हो

रहा है, वह आज हमारे सामने उपस्थित है। इन दुष्परिणामों का मूल है, ये कल्पित महा-पुरुष, एवं इनकी-‘सच कहेंगे नहीं, झूठ बोलेंगे नहीं’ यह मनोवृत्ति। इस मनोवृत्ति का मूल कारण है सहजजीवन सम्बन्धी सहजज्ञान का अभाव, एवं कृत्रिम जीवन सम्बन्धी कृत्रिम बुद्धिवाद का समाश्रय। कैसे यह विभीषिका दूर हो? हम बुद्धिवाद के कुचक्र से कैसे अपनी रक्षा करें? हमारा समाज अधिकारबल की अपेक्षा कर्तव्य को कैसे महत्व प्रदान करे? हमारा व्यक्तित्व किस पथ के अनुगमन से अपना विकास करने में समर्थ बन सकता है? इत्यादि प्रश्नों के समाधान के लिए सामाजिक-विभक्त-कर्तव्य के स्पष्टीकरण के नाते पूर्व में जिस ‘वर्णव्यवस्था’ विज्ञान का स्पष्टीकरण हुआ है, वैयक्तिक-विभक्त-कर्तव्य के नाते वर्णव्यवस्था का रक्षक ‘आश्रमव्यवस्था विज्ञान’ ही पाठकों के सम्मुख उपस्थित हो रहा है। जैसा कि प्रकरणारम्भ में ही बतलाया जा चुका है।

आश्रमव्यवस्था ही एक ऐसी व्यवस्था है, जिस के द्वारा हम अपने व्यक्ति-स्वातन्त्र्य का विकास कर सकते हैं, सामाजिक, तथा राष्ट्रीय कर्मों के योग्य बन सकते हैं। ‘आश्रम’ व्यवस्थाओं का हमारे सहजजीवन में पूरा पूरा समन्वय हो रहा है। जबतक हमें सांसारिक बोध नहीं होता, तबतक अपने आप को असमर्थ पाते हुए हम गुरुजनों के (बृद्धपुरुषों के, बड़ों के) अनुशासन की अपेक्षा रखते हैं। वे जिस मार्ग पर, जिस शिक्षा पर हमें चलाते हैं, चलना पड़ता है। जीवन की इसी सहज, तथा प्रारम्भिकधारा का नाम ‘ब्रह्मचर्याश्रम’ है। जीवन में एक समय ऐसा आता है, जब हम गुरुजनों के नियन्त्रण से निकल कर स्वयं अपने अनुभव के बल पर आगे बढ़ना चाहते हैं, सामाजिक क्षेत्र में अपने अस्तित्व की प्रतिष्ठा करना चाहते हैं। यही हमारा स्वाभाविक दूसरा ‘गृहस्थाश्रम’ है। ‘गृहस्थाश्रम’ प्रवृत्ति-प्रधान है, साथ ही समाजानुबन्ध सापेक्ष। ब्रह्मचर्याश्रम में हमें जहाँ परिगणित गुरुओं के आदेश पालन की चिन्ता रहती है, वहाँ इस दूसरे आश्रम में सारा समाज, समाजनीति, नागरिकनीति, लोकनीति, देशधर्म, जातिधर्म, आदि अनेक गुरुओं के अनुशासन में चलना पड़ता है। अतएव तुलना दृष्टि से इस आश्रम में हमारी जिम्मेवारी अधिक बढ़ जाती है। समाजानुबन्धमूल इस अनुशासन से सम्बन्ध रखने के लिए पारिवारिकजीवन को गतिशील बनाए रखते हैं। परन्तु जीवन में ही एक समय ऐसा भी आता है, जब कि ये सामाजिक-नियन्त्रण, जातीय अर्गलाप, पारिवारिक प्रपञ्च, हमें त्रस्त कर देते हैं। उस समय हमारी वह दशा हो जाती है, जो एक संशयात्मा की हुआ करती है। परिणामस्वरूप हम समाज को छोड़ देते हैं, पुत्रादि परिवार से पृथक् हो जाते हैं, केवल दाम्पत्यभाव को सुरक्षित रखते हुए गृहस्थधर्म को प्रणाम

कर लेते हैं। यही स्वाभाविक तीसरा 'वानप्रस्थाश्रम' है। आगे जाकर ज्ञानगरिमा के विकसित हो जाने से पूर्वानुभवों के द्वारा हमें अपने जीवन की उस शारीरिक-अशक्त अवस्था में आकर दाम्पत्यभाव से भी मुख मोड़ लेना पड़ता है, एवं यही हमारा चौथा 'संन्यासाश्रम' है। इस प्रकार हम अपने जीवन की अवस्थाविशेषों में सहजजीवन से सम्बन्ध रखने वाले सहजज्ञान के तारतम्य से चारों आश्रमों का अनुगमन करते रहते हैं। वर्णविभागवत् सहज बनी हुई इसी आश्रमव्यवस्था में भारतीयसमाजशास्त्रियों ने व्यक्तिस्वातन्त्र्य का मूलमन्त्र देखा, एवं अपनी इसी दृष्टि को कार्यरूप में परिणत करने के लिए शतायुःपुरुष की आयु के २५ के क्रम से चार विभाग कर शास्त्रीय आश्रमव्यवस्था व्यवस्थित की, जिसके स्पष्टीकरण के लिए प्रकृत प्रकरण आश्रमव्यवस्था-प्रेमियों के सम्मुख उपस्थित हो रहा है।

'आश्रमव्यवस्था' वाक्य में 'आश्रम' शब्द पठित है। इधर कुछ समय से देश में 'आश्रमव्यवस्था और आश्रम'— आश्रम शब्द से विशेष प्रेम प्रकट किया जा रहा है। हम स्वयं भी चिरकाल से इसी प्रलोभन के अनुगामी बने हुए हैं। 'आश्रम-व्यवस्था' के पुनरुद्धार के लिए, विलुप्तप्राय व्यक्तिस्वातन्त्र्य के पुनः प्रतिष्ठापन के लिए 'आश्रम' बनने चाहिएं, यह तो निर्विवाद है। परन्तु प्रश्न यह है कि, इन आश्रमों का स्वरूप कैसा हो ? आश्रम के सम्बन्ध में सर्वसाधारण की यह भावना देखी सुनी जाती है कि, "नागरिक वातावरण से कहीं दूर, बियावान जङ्गलों में पर्णकुटियाँ बनाईं जायँ, वहाँ नागरिक-सभ्यता, आचार, व्यवहार का प्रवेश सर्वथा निषिद्ध माना जाय, आश्रम के कुलपति निःस्वार्थी हों, त्यागी हों, संयमी हों, इन आश्रमों में रहने वाले विद्यार्थियों को लोक-जनसम्पर्क से बचाया जाय, केवल शास्त्रचिन्तन को प्रधानता दी जाय" इत्यादि।

हमारी सब से बड़ी भूल है, हमारा कल्पित 'आदर्शवाद'। आदर्शवाद के अभिनिवेश में पड़ कर तथ्यपूर्ण सामयिक परिस्थितियों की उपेक्षा कर आज हमने अपना जो सर्वनाश करा लिया है, उसका यथावत् अभिनय करने के लिए सम्पूर्ण कोश-शास्त्र भी असमर्थ है। आदर्शवाद जहाँ आवश्यक है, वहाँ परिस्थितिवाद इस से भी कहीं आवश्यक रूप से उपादेय है। 'चिकित्सा रोग की होनी चाहिए, रोगी की नहीं' इस सिद्धान्त को लक्ष्य में रख कर ही हमें आदर्श का अनुगमन करना पड़ेगा। परिस्थिति में पड़े हुए व्यक्ति का सुधार करने की चेष्टा करना तबतक सर्वथा व्यर्थ है, जबतक उसकी परिस्थिति में सुधार नहीं कर दिया जाता है। दोषी की समालोचना प्रत्येक दशा में जहाँ दोषियों की अभिवृद्धि का कारण बनती है, वहाँ दोषों की समालोचना दोषियों का क्रमिक सुधार करने वाली

सिद्ध हुई है। बुरे का इलाज ठीक नहीं, बुराई का इलाज आवश्यक है। एवं इसी दृष्टिकोण को सामने रखते हुए हमें आश्रम की स्वरूप-मीमांसा करनी है।

आश्रम शब्द की उक्त व्याख्या करनेवाले महानुभाव सम्भवतः यह समझ रहे हैं कि, प्राचीनभारत में पनपनेवाले आश्रमों का ऐसा ही स्वरूप रहा होगा। शिक्षा केन्द्रात्मक वे आश्रम जनसम्पर्क से विदूर कौपीनधारी कुलपतियों के सञ्चालन से सञ्चालित रहे होंगे ? 'नेति होवाच'। कारण स्पष्ट है। निरन्तर २५ वर्षों तक जिस व्यक्ति को सामाजिक जीवन से एकान्ततः पृथक् रक्खा जायगा, जिस आश्रमकाल में, एवं तथाकथित आश्रम के वन्य-वातावरण में वह अपनी आयु का वह सुकुमारभाग व्यतीत करेगा, जिसमें सञ्चित होनेवाले संस्कार दृढमूल बनते हुए 'उक्थ' (आत्मा) रूप में परिणत हो जायेंगे, लोक-नगर-सम्बन्धी शिष्टाचार, सदाचार, कर्तव्यादि के नाते निरक्षरमूर्धन्य आश्रम से निकले हुए ऐसे व्यक्ति से उस समाज का सिवाय इसके और क्या उपकार होगा कि, समाज में जिस किसी संख्येय व्यक्ति को भूलेभटके कभी किसी पोथे के पन्ने उलटने का अवसर मिल जाय, उसकी कोई पंक्ति इसकी समझ में न आवे, यह उस आश्रम-स्नातक के पास चला जाय, और वह इस पंक्ति का अक्षरार्थमात्र कर दे।

यदि आश्रम का यही स्वरूप अभीप्सित है, तब तो नवीन आश्रम निर्माण की कल्पना भी भयावह है। क्योंकि जिन्हें आज 'स्कूल-कॉलेज-पाठशाला' आदि सुन्दर सुन्दर नामों से सम्बोधित किया जा रहा है, वे सब शिक्षासंस्थाएं रूपान्तर से तथाकथित, व्यवहारज्ञान-शून्य शिक्षा-दीक्षायुत आश्रमों की ही प्रतीक बन रहीं हैं। यह निर्विवाद है, साथ ही शिष्टजन-सम्मत है कि, वर्तमान युग की ये शिक्षासंस्थाएं व्यावहारिक शिक्षा के नाते न केवल अपूर्ण ही हैं, अपितु भारतीय गृहस्थप्राङ्गण में सदाचार-शिष्टाचारानुमोदित बची खुची जैसी कुछ व्यावहारिक शिक्षा हमें मिल सकती है, इन शिक्षणालयों में उन का भी बलिदान हो जाता है, अथवा कर दिया जाता है। प्रमाण के लिए वर्तमान शिक्षित-समाज का सर्वप्रिय 'नास्ति' शब्द ही पर्याप्त होगा।

मान लीजिए एक व्यक्ति वकालत (न्याय, कथाशास्त्र), डाकरी (चिकित्साशास्त्र), सायन्स (विज्ञानशास्त्र), फिलॉसफी (दर्शनशास्त्र), साइकालॉजी (मनोविज्ञान), आदि किसी भी एक विभाग का पण्डित बन कर सामाजिक क्षेत्र में प्रविष्ट हुआ। समाज ने इसे शिक्षित बनाने में पर्याप्त हानि सही, अतएव समाज को इसे अपने क्षेत्र में स्थान देना पड़ा। समाज स्वयं इस शिक्षा से वञ्चित था, अतएव इस आगन्तुक अथिति का पर्याप्त

सत्कार हुआ, इसे प्रतिष्ठा मिली, धन मिला, सब तरह की सुविधा मिली। और प्रत्युपकार में इस ने समाज को क्या दिया? 'नास्ति'। इस नास्ति की व्याख्या से पहिले यह भी देख लेना आवश्यक है कि, आज समाज में शिक्षा के नाते किस 'शिक्षा' की तो प्रधानता है? एवं समाज में किन शिक्षितों का अधिक उपयोग होता है?

आश्रमचतुष्टयी की तरह भारतीय संस्कृति में 'पुरुषार्थचतुष्टयी' भी सुप्रसिद्ध है। पुरुषार्थचतुष्टयी के अनुष्ठान के लिए ही आश्रम, तथा वर्णचतुष्टयी का विधान हुआ है। 'धर्म, अर्थ, काम, मोक्ष' चार पुरुषार्थ प्रसिद्ध हैं। अर्थ स्थूलशरीर का उपकारक है, काम 'मनोराज्य' का विज्ञासक है, धर्म 'विद्याबुद्धि' का उत्तेजक है, एवं मोक्ष 'आत्मानुगामी' है। चारों के अनुगमन से अध्यात्मसंस्था के 'आत्मा, बुद्धि, मन, शरीर' चारों पर्व उपकृत रहते हैं, जैसा कि आगे आने वाले 'कर्मतन्त्र का वर्गीकरण' नामक सातवें प्रकरण के 'स्वस्त्ययनकर्म' नामक अवान्तर प्रकरण में विस्तार से बतलाया जाने वाला है। यहाँ इस सम्बन्ध में केवल यही कहना है कि, वर्तमान शिक्षाक्षेत्र में चार पुरुषार्थों में से धर्म, मोक्ष, नामक दो पुरुषार्थ सर्वथा बहिष्कृत हैं। प्रवृद्ध अर्थ ने धर्म का भक्षण कर लिया है, एवं निःसीम काम ने मोक्ष को उदरसात् कर लिया है। फलतः काम, तथा अर्थ, नाम के दो पुरुषार्थ ही हमारे लक्ष्य बन रहे हैं। इन्हीं दोनों लक्ष्यों को सर्वतोभावेन सुसमृद्ध बनाने के लिए 'डाकरी, और वकालत' नाम की दो शिक्षाओं का पूर्णवितार हुआ है। डाकरी काम-लक्ष्य को साधन बना रही है, वकालत अर्थलक्ष्य को प्रोत्साहन दे रही है। चूँकि वर्तमान समाज के दो ही लक्ष्य रह गए हैं, अतएव इस के सामने धार्मिक, मनोवैज्ञानिक, दार्शनिक, आदि शिक्षितों का उत्तना महत्व नहीं है, जितना इन दो शिक्षितों का। समाज अपने आप को विविध उपायों से गवर्नमेंट टेक्स से भले ही बचा ले, परन्तु वकील का टेक्स इसे विवश होकर देना ही पड़ता है। महाब्राह्मण भले ही मृत्यु-टेक्स से वञ्चित कर दिया जाय, परन्तु हमारे दयालु डाकर इस टेक्स से वञ्चित नहीं हो सकते। हों भी क्यों, जब कि ये समाज के सर्वप्रिय काम, तथा अर्थ लक्ष्यों की पूर्ति के साधक बन रहे हैं। इस प्रासङ्गिक का तत्त्व यही निकला कि, शिक्षा के नाते चिकित्साविभाग, तथा न्यायविभाग, ये दो ही क्षेत्र आज प्रधान बन रहे हैं।

कहा जा चुका है कि, प्रत्युपकार में इन शिक्षितों की ओर से समाज को मिलता है केवल—'नास्तिभाव'। अपने शिक्षाकाल में ये सामाजिक, समाजस्वीकृत सभ्यता, शिष्टाचार, सदाचार, धर्म, जातीय रस्मरिवाज, आदि से सर्वथा वञ्चित रहे हैं। समाजक्षेत्र में पैर

रखते ही ये सब विभीषिकाएं इन के सामने उपस्थित होती हैं। इधर समाज इन्हें आदर की दृष्टि से देखता है, बड़ा आदमी मानता है, शिक्षित कहता है। ये बड़े असमञ्जस में पड़ जाते हैं। सोचते हैं, यदि इन के जीवन में अपने जीवन को मिलाया जाता है, तो इस के लिये इन की सारी पद्धतियों का क-ख से श्रीगणेश करना पड़ेगा, इन × × × अशिक्षितों को गुरु बनाना पड़ेगा, अपनी सभ्यता, शिक्षा, व्यक्तिप्रतिष्ठा को मस्तक झुकाना पड़ेगा। यदि ऐसा नहीं करते हैं, तो रात दिन के ये प्रतिबन्ध चैन न लेने देंगे। तत्काल इन शिक्षित, बड़े आदमियों के सामने यह स्कीम प्रकट होती है कि, “तुम (समाज) जो कुछ मान रहे हो, गलत है, तुम्हारा यह काम भी ठीक नहीं, यह रिवाज भी ठीक नहीं, यह भी रूढ़िवाद है, यह भी दकियानूसीपना है, समाज के शिक्षितवर्ग का यह कर्तव्य होना चाहिए कि, आन्दोलन द्वारा समाज के इन रूढ़िवादों को नष्ट किया जाय”। वही होता भी है, हो भी रहा है। इस प्रकार समाज, वह बेचारा मुग्ध समाज किंकर्तव्यविमूढ़ बन कर मन मसोस कर रह जाता है, रह जाता है हाथ मलता हुआ इन शिक्षितों के लिए अपनी गाड़ी कमाई खोकर।

इस परिस्थिति का सारा उत्तरदायित्व उन शिक्षासंस्थाओं पर है, आश्रम के प्रतीकरूप उन स्कूल, कॉलेजों पर है, जहां जातीयता, समाज, शिष्टाचार, सभ्यता, आदि के शिक्षण का, व्यावहारिक-शिक्षाप्रणाली का, धर्मशिक्षा का एकान्ततः अभाव है। जहांसे निकले हुए शिक्षितों की दृष्टि में—“हम जो कुछ मानते हैं, ठीक है, तुम जो कुछ कर रहे हो, मान रहे हो, सब गलत है” यह मूलमन्त्र अहोरात्र चढ़ा रहता है। इसलिए हमें अपनी आश्रमव्यवस्था के सम्बन्ध में, आश्रम के प्रतीकरूप शिक्षणालयों के सम्बन्ध में कोई ऐसी परिभाषा बनानी पड़ेगी, जिसके अनुगमन से हम शिक्षित भी बन जाय, साथ ही अपनी जातीयता भी सुरक्षित रख सकें, समाज के भी काम आ सकें। हमारे लिए समाज को आत्मसमर्पण न करना पड़े, अपितु हम समाज के लिए आत्मसमर्पण कर दें। व्यक्तिप्रतिष्ठा समाजप्रतिष्ठा का निगरण न कर जाय, अपितु समाजप्रतिष्ठा के गर्भ में व्यक्तिप्रतिष्ठा सुरक्षित रहे।

जंगलों में पर्णकुटियां बनाने की आवश्यकता नहीं। कौपीनधारी कुलपतियों की अपेक्षा नहीं। नागरिक जीवन को जलाञ्जलि समर्पित कर देने का कोई उपयोग नहीं। न ऐसे आश्रम पहिले थे, एवं न ऐसे आश्रमों से आज ही कोई लाभ हो सकता। ‘आश्रम’ नाम की स्वतन्त्र संस्था जहां उपयोगिता की दृष्टि से अनुपयुक्त है, वहां यह एक समाज पर भारी आर्थिक संकट भी है। इसी समाज के शिष्ट, शिक्षित, विद्वान्, अनुभवी, सद्गृहस्थ कुलपति रहें, ऐसे आदर्शगृहस्थ ही कर्तव्यदृष्टि से शिक्षा का प्रसार करें, बदले में समाज इनकी

आवश्यकता पूरी करता रहे, यही भारतीय आश्रम की संक्षिप्त रूपरेखा थी, आज भी उसीका अभिनय अपेक्षित है। आर्षप्रजा का प्रत्येक सदगृहस्थ 'आश्रम' था, विशेषशिक्षा के लिए गृहस्थ ऋषियों की 'ब्रह्मपर्वदे' नियत थी। हमारे ये कुलपति कौपीन लगा कर जंगलों में फाकेकशी से भटकते नहीं फिरते थे, अपितु चक्रवर्ती सम्राटों के राज्य-कार्यों में पूरा हस्तक्षेप करते थे। राजसभा, लोकसभा, समाजसंघठन, आदि सभी में इनका पूरा समावेश था। यदि किसी ने किसी विशेष विषय के प्रचार-प्रसार की आवश्यकता समझी, तो उसके लिए शासक की ओर से कोई नियत स्थान बना दिया जाता था। मन्त्रवर्णन के अनुसार नदीसंगम, पर्वतोपत्यका आदि स्थान ही ऐसे कार्यों के लिए उपयोगी समझे जाते थे। देखिए !

‘उपह्वरे गिरीणां सङ्गमे च नदीनाम् ।

धिया विप्रो अजायत । —ऋक्सं० ८।६।२८

यह है, उस 'आश्रम' की प्रासङ्गिक रूपरेखा, जो आश्रमव्यवस्था की अन्यतम विकासभूमि बन सकती है। ऐसे हैं आश्रम के वे सदगृहस्थ कुलपति, जो उच्चशिक्षाओं के साथ साथ सदाचार, शिष्टाचार, लोक-नागरिक-राजनीतियों का भी प्रचार प्रसार किया करते हैं। ऐसे हैं वे आश्रम के स्नातक, जो समावर्तन-संस्कार के अनन्तर गृहस्थाश्रम में प्रविष्ट होते हुए अपने 'आश्रमी' नाम को भलीभांति चरितार्थ करते हैं। और ऐसे हैं हम मन्दमति, जो केवल बाह्य-चाकचिक्च में पड़ कर, श्रद्धा का दुरुपयोग करते हुए इस आश्रमव्यवस्था-चतुष्टयी का परित्याग करते हुए अपने उस व्यक्ति-स्वातन्त्र्य को जलांजलि समर्पित कर रहे हैं, जो व्यक्तिस्वातन्त्र्य आगे के परिच्छेद के अनुसार परम्परया विश्वशान्ति की मूलप्रतिष्ठा बना हुआ है।

व्यक्ति का पूर्ण विकास ही 'व्यक्तिस्वातन्त्र्य' है। देशाचार, कुलाचार, लोकाचार, आनुशंसधर्म, परस्पर की मर्यादा (सभ्यता), आदि को जलांजलि समर्पित कर अपने आपको किसी भी मर्यादा-बन्धन में न रखते हुए सर्वथा उच्छृङ्खल बन जाने का नाम 'स्वतन्त्रता' नहीं है। मर्यादा-शून्य, ऐसी उच्छृङ्खल-स्वतन्त्रता तो व्यक्ति के व्यक्तित्व का नाश करती हुई अन्ततोगत्वा परतन्त्रता की ही जननी बन जाती है। मर्यादा में रहना, कुटुम्ब, समाज, राष्ट्र के अनुशासन में चलना ही वैयक्तिक विकास का मुख्य कारण माना गया है, एवं ऐसा ही विकास व्यक्ति-स्वातन्त्र्य की मूलप्रतिष्ठा बनता है।

जिस समाज में, किंवा राष्ट्र में ऐसे मर्यादित स्वतन्त्र व्यक्ति (शक्तिशाली, पूर्ण विकसित व्यक्ति) रहते हैं, वह समाज, तथा राष्ट्र मर्यादित बनता हुआ, इसी मर्यादानु-शासन से स्व-स्व आधिकारिक कर्तव्य-कर्मों में नियमपूर्वक प्रवृत्त रहता हुआ स्वातन्त्र्यानन्द का उपभोग करने में समर्थ होता है। ऐसा स्वतन्त्र समाज, एवं स्वतन्त्र राष्ट्र ही अपने समाज की, तथा राष्ट्र की ज्ञानशक्ति (वेदगुप्ति), क्रियाशक्ति (रक्षण), अर्थशक्ति (पालन), तथा शिल्प-कलाश्रेणि को समुन्नत बनाता हुआ समाज-राष्ट्रस्वातन्त्र्य का कारण बनता है। एवं ऐसा मर्यादित, अतएव सब ओर से पूर्ण विकसित, तथा पूर्णसमृद्ध राष्ट्र ही आगे जाकर विश्वशान्ति-लक्षण विश्वस्वातन्त्र्य की प्राणप्रतिष्ठा बनता है। इस प्रकार विश्वस्वातन्त्र्य का कारण राष्ट्रस्वातन्त्र्य, राष्ट्रस्वातन्त्र्य का कारण समाजस्वातन्त्र्य, समाजस्वातन्त्र्य का कारण कुटुम्बस्वातन्त्र्य, कुटुम्बस्वातन्त्र्य का कारण व्यक्तिस्वातन्त्र्य, इस परम्परा से सर्वस्वातन्त्र्य का मूल कारण परम्परया एकमात्र मर्यादालक्षण व्यक्ति-स्वातन्त्र्य ही बना हुआ है। और इस व्यक्तिस्वातन्त्र्य की मुख्य परिभाषा है, व्यक्ति की वैयक्तिक-गुण-शक्तियों का पूर्ण विकास, एवं इस विकास का मुख्य कारण है, स्वाधिकारसिद्ध कर्मों में अनन्यभाव से मर्यादापूर्वक, अनुशासन मानते हुए प्रतिष्ठित रहना। यही विश्वप्रतिष्ठा का मौलिक रहस्य है।

- | | |
|---|-------------------------|
| १—व्यक्तिस्वातन्त्र्य—व्यक्तिरक्षा—व्यक्तिप्रतिष्ठा | } —सर्वप्रतिष्ठासिद्धिः |
| २—कुटुम्बस्वातन्त्र्य—कुटुम्बरक्षा—कुटुम्बप्रतिष्ठा | |
| ३—समाजस्वातन्त्र्य—समाजरक्षा—समाजप्रतिष्ठा | |
| ४—राष्ट्रस्वातन्त्र्य—राष्ट्ररक्षा—राष्ट्रप्रतिष्ठा | |
| ५—विश्वस्वातन्त्र्य—विश्वरक्षा—विश्वप्रतिष्ठा | |

उक्त विवेचन से हमें इस निष्कर्ष पर भी पहुँचना पड़ा कि, जो व्यक्ति स्वयं अयोग्य है, जो स्वयं मर्यादा में नहीं चलते, जिन्हें अपने आप पर अनुशासन सहने की आदत नहीं है, जिन्हें अपने वैयक्तिक कर्तव्य का ध्यान नहीं है, वे व्यक्ति अपने कुटुम्ब को कभी योग्य नहीं बना सकते। कुटुम्ब का कोई व्यक्ति इन का अनुशासन नहीं मान सकता। न ऐसे व्यक्ति

१ सुप्रसिद्ध विद्वान् टालस्टाय इसी व्यक्तिस्वातन्त्र्य के पक्षपाती थे।

समाज का ही कोई उपकार कर सकते, न राष्ट्र ही इन से लाभ उठा सकता। राष्ट्र-समाज-कुटुम्ब आदि का सञ्चालन करने से पहिले हमें अपने आप को सञ्चालित करना पड़ेगा। जिन मर्यादाओं की हम अपने कुटुम्बादि से आशा करते हैं, पहिले स्वयं हमें उनका पालन करना पड़ेगा। “हम यथेच्छाचार करते रहें, हम किसी के मनोभावों का कुछ भी आदर न करें, और फिर सब हमें बड़ा समझें, हमारी इच्छानुकूल चलें” ऐसा न कभी सम्भव हुआ, न होने का। ‘स्व’ का अर्थ है ‘आत्मा’, ‘तन्त्र’ का अर्थ है ‘सीमा’। अपने आत्मा की सीमा में प्रतिष्ठित रहना ही स्व (अपने) तन्त्र में प्रतिष्ठित रहना है, एवं इसी का नाम स्वतन्त्रता, किंवा स्वातन्त्र्य है। ‘पर’ का अर्थ है ‘दूसरा’, तन्त्र का अर्थ है सीमा। अपने आप को भूल कर अन्य विरुद्ध कर्मों के कुचक्र में फंस जाना ही पर (दूसरे) तन्त्र में प्रतिष्ठित होना है, एवं इसी का नाम ‘परतन्त्रता’, किंवा पारतन्त्र्य है। दूसरे शब्दों में यों समझिए कि, अपने शरीर, इन्द्रियवर्ग, मन, बुद्धि, स्वोपार्जित, तथा पैत्रिक स्थिर-चर-सम्पत्ति, आहार-विहार, आदि को अपने आत्मा के अधिकार में रखना ही स्वतन्त्रता है, वैयक्तिक सर्वाङ्गीण अनुशासन ही स्वतन्त्रता है।

इस स्व (आत्म) तन्त्र को सुरक्षित रखने का एकमात्र उपाय है, हम दूसरों के तन्त्रों को अपना रक्षक बनावें। हम तभी अपनापन सुरक्षित रख सकते हैं, जब कि दूसरों के अपनेपन (स्वातन्त्र्य) का हम अनुरोध मानें। यह स्मरण रखने की बात है कि, प्रत्येक व्यक्ति पूर्वलक्षण स्वतन्त्रता का इच्छुक है। एवं प्रत्येक का स्व-भाव ‘अन्नादश्च वा इदं सर्वमन्नञ्च’ (शत० ११।१।६।१६) इस श्रौत सिद्धान्त के अनुसार पारस्परिक अन्न-अन्ना-दभाव के कारण स्वरूप रक्षा के लिए एक दूसरे के सहयोग की अपेक्षा रखता है।

पूर्व की समाजानुबन्धिनी वर्णव्यवस्था में यह स्पष्ट किया जा चुका है कि, मनुष्य ग्राम्य पशु बनता हुआ एक सामाजिक प्राणी है। इसे समाज में रह कर अपनी जीवनयात्रा का निर्वाह करना है, समाज से ही इस की अपनी वैयक्तिक आवश्यकताएं पूरी होती हैं। फलतः समाजशक्ति ही इस के स्वातन्त्र्य की रक्षिका है। ऐसी दशा में अवश्य ही स्व-तन्त्र में प्रतिष्ठित रहने के लिए प्रत्येक व्यक्ति के लिए व्यक्ति-समष्टि-रूप समाज का अनुशासन

१ स्वतन्त्र-परतन्त्रभावों का विशद वैज्ञानिक विवेचन ‘शतपथ हिन्दी-विज्ञान भाष्य’ चतुर्थवर्ष १ अङ्क में देखना चाहिए।

मानना आवश्यक होगा। ठीक इस के विपरीत यदि हमने ('स्व-तन्त्र' का अमर्यादित अर्थ, अमर्यादा, उच्छृङ्खलता इत्यादि अर्थ समझने की भूल करते हुए) किसी का अनुशासन न माना, तो समाज हमारा तिरस्कार कर देगा, सब ओर से बहिष्कार कर देगा। एवं उस परिस्थिति में हमें समाजसापेक्ष उन सभी आवश्यकताओं से वञ्चित हो जाना पड़ेगा, जिनके आधार पर हम स्व-तन्त्र को सुरक्षित रखने में समर्थ हुआ करते हैं। यही हमारे पारतन्त्र्य का मुख्य कारण होगा। यही 'व्यक्ति-पारतन्त्र्य' महामारी की तरह समाज के इतर व्यक्तियों में संक्रमण करता हुआ शनैः शनैः सामाजिक शक्तियों के ह्रास का कारण बन समाज-पारतन्त्र्य का कारण बन जायगा। "समाजपारतन्त्र्य ही राष्ट्रपारतन्त्र्य का कारण बनता हुआ सर्वान्त में विश्वशान्ति का विघातक बन जाता है" यह सिद्धान्त आज अक्षरशः चरितार्थ हो रहा है।

स्वतन्त्र-परतन्त्र शब्दों की कल्पित परिभाषाएं बना कर आज पिता, पुत्र, पत्नी, भ्राता, सेवक स्वामी, राजा, प्रजा, शिक्षक, विद्यार्थी, सभी स्वतन्त्रतामूलक पारस्परिक अनुशासनों को न मानना ही 'स्वतन्त्रता' मान रहे हैं। हेतु पूछने पर इन स्वतन्त्राभिमानियों की ओर से उत्तर मिलता है कि,—“जब हम भी प्रकृति के एक स्वतन्त्र अंश हैं, तो दूसरे अंशों को हमें अपने अधिकार में रखने का क्या हक है”। आज सर्वसाधारण ने पारस्परिक अनुशासनमूलक मर्यादाभावों को ही अपने सुख का एकमात्र प्रतिबन्धक मान रक्खा है। वे स्वतन्त्रतावादी यह भूल जाते हैं कि, उसी प्रकृति के अंशरूप सूर्य-चन्द्र-पृथिवी-ग्रह नक्षत्र-अनल-अनिल आदि, उस नियतिदण्ड से शासित रहते हुए, एक दूसरे के अधिकारों को सुरक्षित रखते हुए ही अपने अपने अधिकारों को सुरक्षित रखने में समर्थ हो रहे हैं। क्या मजाल कोई भी उस नियति के अनुशासन से अणुमात्र भी विचलित हो जाय? कहने के लिए सभी कुछ कहा जा सकता है, क्योंकि मुख भी अपना है, जिह्वा भी अपनी है। परन्तु अहोरात्र न-न कहते हुए भी अधिकार-व्याप्ति से कोई वञ्चित नहीं रह सकता। दोनों परिस्थितियों में अन्तर केवल यही है कि, स्वेच्छापूर्वक अधिकारों के नियन्त्रण में चलने से शान्तिलक्षण सुख का साम्राज्य रहता है, एवं अनिच्छापूर्वक आक्रमण करनेवाला अधिकार-

१ भीषास्माद्वातोदेति, भीषोदेति सूर्यः।

भीषादग्निश्च वायुश्च मृत्युर्धावति पञ्चमः ॥ —उपनिषत्।

नियन्त्रण आत्मक्षोभ का कारण बना रहता है। यदि कोई सज्जन इस अनैच्छिक नियन्त्रण मर्यादा से भी बाहिर निकल जाता है, तो यथाकाम-यथाचार एक पशु में और इसमें कोई अन्तर नहीं रह जाता। अनुशानोपेक्षामूला, अमर्यादित, वर्तमानयुग की स्वतन्त्रता ने किस प्रकार हमारे व्यक्तित्व को, कुटुम्ब को, समाज को, तथा राष्ट्र को परतन्त्र बना डाला है, स्वकर्तव्यानुशासन की उपेक्षा करते हुए हमने किस प्रकार आज अपने आपको परमुखापेक्षी बना लिया है? इस प्रश्न की मीमांसा करना व्यर्थ है, जब कि इसके दुष्परिणामों का कुफल आज हमें प्रत्यक्ष में भोगना पड़ रहा है।

स्वतन्त्र-परतन्त्र शब्दों की उक्त व्याख्या से प्रकृत में हमें यही बतलाना है कि, वर्णव्यवस्था से अनुशासित एक स्वतन्त्र समाज की, स्वतन्त्र राष्ट्र की स्वरूपरक्षा के लिए, राष्ट्र की स्वतन्त्रता अक्षुण्ण बनाए रखने लिए यह आवश्यक है कि, उस राष्ट्र के व्यक्ति पूर्णरूप से प्रतिष्ठित, तथा सर्वात्मना विकसित हों। अप्रतिष्ठित, अयोग्य, अमर्यादित व्यक्तियों की समष्टिरूप समाज कभी समाजसापेक्ष वर्णधर्म का पालन नहीं कर सकता। इसी विप्रतिपत्ति को दूर करने के लिए महर्षियों ने समाजस्वरूपरक्षिका वर्णव्यवस्था के साथ साथ ही व्यक्तिस्वरूपरक्षिका आश्रमव्यवस्था का नियन्त्रण आवश्यक समझा। यह सिद्ध विषय है कि, आश्रममर्यादा के अनुगमन के बिना वर्णव्यवस्था कभी स्वस्वरूप से सुरक्षित नहीं रह सकती। इस दृष्टि से वर्णव्यवस्था की अपेक्षा से हम इस आश्रमव्यवस्था को विशेष महत्त्व देने के लिए तय्यार हैं, जो कि आश्रमव्यवस्था राष्ट्रीय प्रजावर्ग के 'व्यक्तिस्वातन्त्र्य' का कारण बन रही है।

भारतीय आश्रमविभाग 'समयविभाग' पर प्रतिष्ठित है। यहां वर्णविभाग की तरह कर्ता चार नहीं है, अपितु कर्ता एक ही व्यक्ति है। इस एक ही व्यक्ति ईश्वरीयविभूति, और . को चार स्वतन्त्र कर्म करने हैं। परन्तु परस्पर भिन्न उद्देश्य, भिन्न उसकी प्राप्ति का उपाय— इतिकर्तव्यता रखनेवाले चारों कर्म एक ही समय में नहीं हो सकते। अतएव मानवजीवन को चार समयों में विभक्त कर आश्रम-विभाग करना आवश्यक समझा गया है। अब इस सम्बन्ध में प्रश्न हमारे सामने यह रह जाता है कि, वे ऐसे कौन से कर्म हैं, जिनके अनुष्ठान से व्यक्ति की आत्मशक्तियों का विकास होता है, जिनके विकास से व्यक्ति वैयक्तिक पुरुषार्थ लाभ में समर्थ बनता है? प्रकृत परिच्छेद इसी प्रश्न समाधि के लिए प्रवृत्त हुआ है।

मनुष्य उस विश्वव्यापक ईश्वरप्रजापति का एक अंश है, जैसा कि—'ममैवांशो जीवलोके जीवभूतः सनातनः' (गीता० १५।७) इत्यादि स्मार्त सिद्धान्त से स्पष्ट है। वह 'अंशी'

बनता हुआ जहाँ 'एक' है, वहाँ 'अंश' बनते हुए हम 'अनेक' हैं। जब हम उस अंश के अंग हैं, उससे उत्पन्न हुए हैं, तो मानना पड़ेगा कि, जो शक्तियाँ उसमें हैं, वे ही शक्तियाँ मात्रातारतम्य से हम में हैं। ईश्वरप्रजापति में 'ज्ञान-क्रिया' नाम की दो विभूतियाँ प्रतिष्ठित हैं। ज्ञान 'ब्रह्म' है, 'सत्' है, 'अमृत' है, 'रस' है। क्रिया 'कर्म' है, 'असत्' है, 'मृत्यु' है, 'बल' है। ब्रह्म-कर्म का समुच्चय ही इस सगुणेश्वरप्रजापति का प्रातिस्विक स्वरूप है, जैसा कि पूर्व के 'ब्रह्म-कर्मपरीक्षाप्रकरण' में विस्तार से बतलाया जा चुका है।

इस ब्रह्म-कर्म समष्टि का विभिन्न तीन संस्थाओं में वितान (व्याप्ति-फैलाव) होता है। वे ही तीनों संस्थाएँ उपनिषदों में क्रमशः 'ओङ्कार'- 'अहस्कार' 'अहङ्कार' नामों से प्रसिद्ध हुई हैं। ओङ्कार 'ईश्वर' है, अहस्कार 'जगत्' है, एवं अहङ्कार 'जीव' है। ईश्वर-जगत्-जीव का समुच्चय ही 'सर्वम्' है। ईश्वर की उपनिषत् (मूलप्रतिष्ठा) 'ओम्' है—'तस्योपनिषदोमिति'। जगत् की उपनिषत् 'अहः' है—'तस्योपनिषदहरिति'। जीव की उपनिषत् 'अहम्' है—'तस्योपनिषदहमिति'।

ईश्वरसंस्था में ब्रह्म-कर्म (ज्ञान-क्रिया), दोनों पूर्णसमृद्ध हैं, वीर्ययुक्त हैं, विकसित हैं। परन्तु अविद्याप्रधान, गुणमयी योगमाया के अनुग्रह से (शुक्लशोणित के मिथुनभाव में प्रविष्ट होने वाले औपपातिक आत्मरूप) जीव में दोनों ही अपूर्ण हैं, अविकसित हैं, अतएव यह अपूर्ण है। इस में यद्यपि ज्ञान-कर्म, दोनों ही विद्यमान हैं, परन्तु अविद्यादि दोषों के कारण, ईश्वरप्रदत्त इस की ये दोनों शक्तियाँ वीर्यभावमूलक विकास से वञ्चित रहती हैं। यही अल्पता जीव के दुःखी बने रहने का प्रधान हेतु है, जैसा कि 'आत्मपरीक्षाप्रकरण' में स्पष्ट किया जा चुका है। चूँकि जीवात्मा उस आनन्दघन का अंश है, अतएव आनन्द की इच्छा रखना इस की स्वाभाविक वृत्ति बन जाती है। परन्तु आनन्द विकास के हेतुभूत ज्ञान-कर्म विभूतियों के अविद्याग्रस्त रहने से सतत आनन्द की कामना करता हुआ भी यह शान्तिलक्षण इस वास्तविक ईश्वरीयानन्द से वञ्चित ही रहता है। "ईश्वरवत् यह भी नित्यानन्दमूर्ति बन जाय, अल्पतामूलक, अतएव दुःखमूलक सांसारिक वातावरणों से नित्य आक्रान्त रहता हुआ

१ "अंशो, नानाव्यपदेशात्, अन्यथा चापि, दाशकितवादित्वमधीयत एके"

भी यह अपनी पूर्णता से विचलित न हो, कभी इस की स्वाभाविक शान्ति-प्रतिष्ठा में कोई बाधा उपस्थित न हो” यही इस जीव का परम पुरुषार्थ है। परन्तु.....।

परन्तु शक्ति की कमी के कारण यह उन भौतिक आक्रमणों का सामना करने में अपने आप को असमर्थ पाता हुआ संतुष्ट बना रहता है। इस की शक्ति अल्प, वह आक्रमण महान्। दोनों के संघर्ष में आक्रमणकारी भौतिक विषय विजेता बन जाते हैं, यह सर्वथा परास्त हो जाता है। अब किसी ऐसे उपाय का अन्वेषण करना चाहिए, जिस से जीव की ज्ञान-कर्म शक्तियाँ अपनी अपूर्णता छोड़ कर पूर्णरूप से विकसित हो जायँ। जिस दिन ये दोनों आध्यात्मिक शक्तियाँ पूर्ण विकसित हो जायँगी, जीवात्मा आगन्तुक अपूर्णभाव से विमुक्त होता हुआ पूर्ण बन जायगा, एवं ‘पूर्णमदः पूर्णमिदं पूर्णात् पूर्णमुदच्यते’ को चरितार्थ कर देगा।

इस पूर्णदशा में आता हुआ अहङ्कारोपनिषलक्षण जीवात्मा ओङ्कारोपनिषलक्षण पूर्णेश्वर के साथ युक्त होता हुआ अहङ्कारोपनिषलक्षण आधिभौतिक जगत्प्रपञ्चों में व्याप्त रहता हुआ भी नित्य-शान्त बना रहता है। अवश्य ही इस पूर्णशक्तिलाभ के लिए इसे पूर्णशक्तिशाली पूर्णेश्वर की शरण में जाना पड़ेगा। जो वस्तु (पूर्णता) जहाँ (ईश्वर में) होगी, वहीं से तो वह मिल सकेगी। फलतः शान्ति-लक्षण आनन्द की इच्छा रखने वाले जीवात्मा को अपनी ज्ञान कर्म शक्तियों को समृद्ध बनाने के लिए ज्ञान-कर्म शक्तिधन ईश्वरप्रजापति की ही उपासना करनी पड़ेगी। अंशरूप जीव अंशीलक्षण ईश्वर के उप (समीप) आसन (वैठने) से ही शक्ति लाभ कर सकेगा।

चूँकि उस में शक्तियाँ दो हैं, दोनों के आगमन के बिना पूर्णता असम्भव है एवं बिना पूर्णता के भूमालक्षण आनन्द की प्राप्ति असम्भव है, अतएव इसे अपने कर्मभाग से तो ईश्वरीय कर्म की उपासना करनी पड़ेगी, एवं ज्ञानभाग से ईश्वरीय ज्ञान का आश्रय लेना पड़ेगा। अपने कर्म, तथा ज्ञान को उस के कर्म, तथा ज्ञान से (अन्तर्यामि सम्बन्ध द्वारा) मिला देना पड़ेगा। यद्यपि यह बात ठीक है कि, आज भी हम (जीवात्मा) उस की ज्ञान-कर्मविभूतियों से वञ्चित नहीं हैं। उस की इन दोनों शक्तियों का सर्वत्र सदा ही समरूप से आगमन होता रहता है। परन्तु जिस प्रकार तैलरञ्जित वस्त्र के साथ सतत युक्त रहता हुआ भी रङ्ग वस्त्र से पृथक् सा रहता है, एवमेव अविद्यारूप तैलावरण के मध्यस्थ बने रहने से उन का यह स्वाभाविक आगमन हमारा कोई उपकार नहीं कर सकता। हमें श्रद्धा-उप-निषत्-विद्या, आदि उपायों को आगे करते हुए आवरणों को हटाकर ही उन शक्तियों का

अनुगमन करना पड़ेगा। एवं इन मध्यस्थ अन्तरायों के हटने पर ही उन शक्तियों का स्रोत हमारी अल्पशक्तियों में प्रवाहित होगा। तभी हम अपने पुरुषार्थसाधन में सफल बन सकेंगे।

उक्त विभूतिस्वरूप-निर्दर्शन से यह सिद्ध हो जाता है कि, जीवात्मा को अपने इसी जीवन में दो पुरुषार्थ सिद्ध करने हैं। 'कर्मपुरुषार्थ' पहिला पुरुषार्थ है, 'ज्ञानपुरुषार्थ' दूसरा पुरुषार्थ है। पुरुषार्थ का स्वरूप 'क्रत्वर्थ' से बना करता है, यह भी एक माना हुआ सिद्धान्त है। उदाहरण के लिए पाककर्म को ही लीजिए। पाककर्म एक पुरुषार्थकर्म है। परन्तु तबतक इस की सिद्धि असम्भव है, जबतक कि आटा, दाल, घृत, अग्नि, चूल्हा, फूटकार, पानी आदि के सहयोग से अवान्तर कर्म नहीं कर लिए जायँ। इन्हीं अवान्तर अनेक कर्मों की समष्टि से 'पाककर्म' सम्पन्न होता है। पाककर्म एक क्रतु है, जो कि क्रतु पुरुष का हितसाधन करता हुआ पुरुषार्थ कहलाने वाला है। परन्तु इस क्रतुलक्षण पुरुषार्थ कर्म की सिद्धि के लिए पूर्वोक्त अनेक कर्म करना आवश्यक है। चूँकि इन अनेक कर्मों से इस क्रतुलक्षण पाककर्म का स्वरूप सम्पन्न होता है, अतएव इन अवान्तर कर्मों को 'क्रत्वर्थ' (क्रतुलक्षण पुरुषार्थ के लिए होने वाले) कर्म कहना अन्वर्थ बनता है। इस सामान्य परिभाषा के अनुसार जीवात्मा को कर्म-ज्ञानलक्षण दोनों पुरुषार्थों को सिद्ध करने के लिए भी दोनों के स्वरूप सम्पादन के लिए क्रत्वर्थलक्षण कर्म, एवं क्रत्वर्थलक्षण ज्ञानभाव का आश्रय लेना आवश्यक हो जाता है।

अब इस सम्बन्ध में यह विचार करना है कि, ज्ञानपुरुषार्थ का तो क्रत्वर्थ कौन बनता है? एवं कर्मपुरुषार्थ का क्रत्वर्थ कौन बनता है? उत्तर स्पष्ट है। कर्म का स्वरूप ज्ञान से निष्पन्न हुआ करता है, एवं ज्ञान का उदय कर्म से हुआ करता है। पुरुषार्थकर्म का मूलाधार ज्ञान बनता है, पुरुषार्थज्ञान का मूलाधार कर्म बनता है। ऐसी दशा में हमें मान लेना पड़ेगा कि, जीवात्मा को अपने कर्मलक्षणपुरुषार्थ का स्वरूपसम्पादन करने के लिए ज्ञानलक्षण क्रत्वर्थ का आश्रय लेना पड़ेगा, एवं ज्ञानलक्षणपुरुषार्थ का सम्पादन करने के लिए कर्मलक्षण क्रत्वर्थ का अनुगमन करना पड़ेगा। पुरुषार्थलक्षण, अतएव 'विधेय' रूप कर्म की सिद्धि के लिए क्रत्वर्थ लक्षण ज्ञान को 'उद्देश्य' बनाना पड़ेगा, एवं पुरुषार्थलक्षण विधेय ज्ञान की सिद्धि के लिए कर्म को उद्देश्य बनाना पड़ेगा। इस प्रकार हमें अपने जीवन में क्रत्वर्थ लक्षण, उद्देश्यात्मक 'ज्ञान', पुरुषार्थलक्षण, विधेयात्मक 'कर्म', क्रत्वर्थ लक्षण, उद्देश्यात्मक 'कर्म', एवं पुरुषार्थलक्षण, विधेयात्मक 'ज्ञान', इन चार ज्ञानकर्मों का

सम्पादन करना पड़ेगा। परिणामतः चार कर्तव्य हमारे जीवन के कर्तव्य माने जायेंगे, जिन्हें कि अपनी इसी आयु में हमें सम्पन्न कर लेना है।

- | | | |
|-------------------------------|-----------------|------------------------|
| १—उद्देश्यात्मक—कर्तव्यलक्षण— | ‘ज्ञान’ (साधन) | } —‘ज्ञानकर्मचतुष्टयी’ |
| २—विधेयात्मक—पुरुषार्थलक्षण— | ‘कर्म’ (साध्य) | |
| ३—उद्देश्यात्मक—कर्तव्यलक्षण— | ‘कर्म’ (साधन) | |
| ४—विधेयात्मक—पुरुषार्थलक्षण— | ‘ज्ञान’ (साध्य) | |

अपनी इसी आयु में हमें उक्त चारों कर्तव्यों का पालन करना है। एवं यह भी सिद्ध विषय है कि, सर्वथा विभिन्न इतिकर्तव्यता रखने वाले इन चारों आयुः स्वरूपपरिचय— कर्तव्यों का अनुष्ठान एक ही समय में सम्भव नहीं है। फलतः कर्तव्य भेद से अपनी आयु को चार भागों में विभक्त करना हमारे लिए आवश्यक हो जाता है। जिस ‘आयु’ को हम चार सम भागों में विभक्त करेंगे, वह आयु कितने वर्षों की ? पहिले इस प्रश्न की भी मीमांसा कर लेनी चाहिए।

आयु के सम्बन्ध में पुराणशास्त्र ने जो व्यवस्था की है, उस के उपबृंहण का न तो प्रकृत में अवसर ही है, एवं न अर्थवादों से सम्बन्ध रखने वाली पौराणिक आयु की प्रकृत में कोई अपेक्षा ही है। इस सम्बन्ध में तो ‘पुराणरहस्य’ नामक ग्रन्थ में प्रतिपादित ‘पौराणिक आयुर्विचार’ नामक प्रकरण ही देखना चाहिए। हां, इस सम्बन्ध में पाठकों को यह तो अवश्य स्मरण रखना चाहिए कि, ‘अहः’ (दिन)—‘मास’ (महीना)—‘सम्बत्सर’ तीनों शब्द विचाली माने गए हैं। मनुष्यायु के सम्बन्ध में जहां जहां सम्बत्सर शब्द प्रयुक्त हुआ है, सर्वत्र वह ‘अहः’ का वाचक है। उदाहरण के लिए—‘अमुक ऋषि ने ३६००० छत्तीस हजार वर्ष तप किया’ इसी पौराणिक वचन को लीजिए। इस वाक्य का अर्थ होगा—‘अमुक ने ३६००० छत्तीस हजार दिन तक—पूरे सौ वर्ष—तप किया’। स्वयं मीमांसाशास्त्र ने—

- १—‘सहस्रसम्बत्सरं, तदायुषामसम्भवान्मनुष्येषु’
- २—‘सम्बत्सरो विचालित्वात्’
- ३—‘अहानि वा ऽभिसंख्यत्वात्’

—जै० मीमांसादर्शन० ६।७।१३।३१-३६-४० सू० ।

इत्यादि रूप से इसी सिद्धान्त का समर्थन किया है। निम्न लिखित पौराणिक वचन भी इसी पक्ष का समर्थन कर रहे हैं—

१—‘सम्बत्सरशतं नृणां परमायुर्निरूपितम्’ ।

—श्रीमद्भागवत ३।१।१२

२—पुंसो वर्षशतं ह्यायुस्तद्वर्द्धं चाजितात्मनः ।

निष्फलं यदसौ राज्ञ्यां शेतेऽन्धं प्रापितस्तमः ॥

—श्रीमद्भागवत ६।६।६

३—शतायुरुक्तः पुरुषः सर्ववेदेषु वै यदा ।

नाप्नोत्यथ च तत्सर्वमायुः केनेह हेतुना ॥

४—शतायुरुक्तः पुरुषः शतवीर्यश्च जायते ।

कस्मान्म्रियन्ते पुरुषा बाला अपि पितामह ! ॥

—अनुशासनपर्व, महाभारत

इसके अतिरिक्त वैदिक साहित्य में तो जहां कहीं आयु के सम्बन्ध में कुछ भी चर्चा हुई है, सर्वत्र ‘शतायुः’ की ही व्यवस्था उपलब्ध हुई है। जैसा कि ‘शतायुर्वै पुरुषः शतवीर्यः’—‘शतं वर्षाणि जीव्यासम्’—‘शतं जीव शरदो वर्द्धमानः, शतं हेमन्तान्, शतम् वसन्तान्’ इत्यादि श्रौतवचनों से प्रमाणित है। यद्यपि दोषविशेषों से मनुष्य सौ वर्ष से पहिले भी मरता देखा गया है, एवं गायत्र-त्रैष्टुभ-जागतस्तोमों की (युग्मस्तोमों की) समष्टिरूप ‘छन्दोमायाग’ से, आयुर्वेदोक्त कल्पादि प्रयोगों से, तथा योगशास्त्रोक्त योगप्रक्रियाविशेषों से मनुष्य सौ वर्ष से अधिक भी जीवित देखा गया है, परन्तु प्रकृति के सामान्य नियम के अनुसार इसकी पूर्णायु सौ वर्ष की ही मानी गई है।

प्रकृति से इसे जितने आयुःसूत्र मिलते हैं, उनके आधार पर यह सौ वर्ष तक ही जीवित रह सकता है। ज्ञानकर्ममय आत्मा पार्श्वभौतिक शरीर में जब तक प्रतिष्ठित रहता है, तभी तक मनुष्य जीवित रहता है। यह आत्मा रोदसीब्रह्माण्ड के अधिनायक सूर्य से सम्बन्ध रखता है। सूर्य से सम्बद्ध होने के कारण, दूसरे शब्दों में सूर्य का प्रत्यंश होने के कारण ही आत्मा ‘मनः-प्राण-वाङ्मय’ बना रहता है, जैसा कि—‘सूर्य आत्मा जगत-

स्तस्थुषश्च'—‘स वा एष आत्मा वाङ्मयः, प्राणमयो, मनोमयः’ इत्यादि वचनों से स्पष्ट है। पञ्चपर्वात्मक, प्रकृतिमण्डल के केन्द्र में प्रतिष्ठित, सर्वलोकसाक्षी, मनः-प्राण-वाङ्मय सूर्य के द्वारा ही मनः-प्राण-वाङ्मय इस भूतात्मा का विकास हुआ है। सूर्यदेवता ही अपने आयुर्भाग से पार्थिव भूतात्मा (जीवात्मा) का स्वरूप-सम्पादन करते हुए इसमें परिगणित आयुःसूत्र प्रतिष्ठित करते हैं।

स्वयं सूर्यदेवता ‘ज्योतिः, गौः, आयुः’ नामक तीन ‘मनोताओं’ के आधार पर स्वस्वरूप से प्रतिष्ठित है, जैसा कि—‘ईशोपनिषद्विज्ञानभाष्य’ के ‘मनःप्राणवाक् के त्रिवृद्धाव की व्यापकता’ नामक प्रकरण में विस्तार से प्रतिपादित है। सूर्य के ज्योतिर्भाग से त्रयस्त्रिंशत् (३३) ज्योतिर्मय प्राणदेवताओं का विकास हुआ है, एवं इन्हीं ज्योतिर्मय प्राणदेवताओं के पारस्परिक यजन से (सङ्गतिकरण से) ‘ज्योतिष्टोम’ नामक सप्तसंस्थ ‘सम्बत्सरयज्ञ’ का स्वरूप निष्पन्न हुआ है। सूर्य के गौभाग से अग्निहोत्र द्वारा भूतसृष्टि (मर्त्यसृष्टि) का विकास हुआ है, एवं इन्हीं गोरूपभूतों के समन्वय से ‘गोष्टोम’ नामक यज्ञ का स्वरूप सम्पन्न हुआ है। सूर्य के आयुर्भाग से आत्मसृष्टि हुई है, एवं इसी आयुर्भाग से ‘आयुष्टोम’ नामक यज्ञ उत्पन्न हुआ है।

देवप्राणात्मक सौर-ज्योतिष्टोम से हमारी इन्द्रियों का विकास हुआ है, जो कि इन्द्रियाँ ‘आध्यात्मिक देवता’ नाम से प्रसिद्ध हैं। भूतात्मक सौर गोष्टोम से हमारे शरीर की स्वरूप निष्पत्ति हुई है, एवं आयुर्मय सौर आयुष्टोम से हमारे भूतात्मा की प्रतिष्ठा हुई है। सौर-ज्योतिर्भाग प्राणप्रधान है, गौभाग वाक्प्रधान है, एवं आयुर्भाग मनःप्रधान है। तीनों में यद्यपि मनः-प्राण-वाक्, तीनों का समन्वय है, तथापि प्रधानता-अप्रधानता के तारतम्य से तीनों को क्रमशः ‘प्राणमय-वाङ्मय-मनोमय’ कह दिया जाता है। चूँकि सूर्यदेवता अपने ज्योतिर्भाग से प्राणमय है, अतएव इस दृष्टि से इन के लिए ‘प्राणः प्रजानामुदयत्येष सूर्यः’ यह कहा जाता है। अपने गोभाग से ये वाङ्मय हैं, इसी वाक्भाग से भौतिकवर्ग की प्रसूति हुई है, इसी दृष्टि से इन के लिए—‘नूनं जनाः सूर्येण प्रसूताः’ यह कहा जाता है। एवं अपने आयु भाग से ये मनोमय हैं, इसी मनोभाग से ये पार्थिव भौतिक सृष्टि के आत्मा बनते हैं, इसी दृष्टि से इन के लिए—‘सूर्यआत्मा जगतस्तस्थुषश्च’ यह कहा जाता है।

प्राणमय ज्योतिर्भाग क्रियाशक्तिमय है, इसी से पार्थिवप्रजा को क्रियाशक्ति मिल रही है। वाङ्मय गोभाग अर्थशक्तिमय है, इसी से हमें अर्थशक्ति मिल रही है। एवं मनोमय आयु-भाग ज्ञानशक्तिमय है, इसी से हमें ज्ञानशक्ति मिल रही है। आध्यात्मिक देवता (इन्द्रियाँ), भूत (शरीर), आत्मा, आध्यात्मिकज्ञान-क्रिया-अर्थ शक्तियाँ, सब कुछ ज्योति-गौ-रायुमय सूर्यदेवता की कृपा पर ही अवलम्बित हैं। सूर्य ही हमारे प्रभव-प्रतिष्ठा-परायण हैं। वे, और हम एक हैं, 'योऽसावादित्ये पुरुषः सोऽहम्'—'योऽहं सोऽसौ, योऽसौ सोऽहम्' ही उस का और हमारा सम्बन्ध है। जब तक उन के साथ हमारा आदान-प्रदानात्मक सम्बन्ध बना रहता है, तभीतक हमारा जीवनयज्ञ सुरक्षित रहता है। इस स्वाभाविक यज्ञसम्बन्ध की विच्छिन्नता ही नाम मृत्यु है, एवं यज्ञसम्बन्ध की रक्षा का ही नाम 'जीवन' है।

सौर-मनोतानुबन्धीसृष्टिविवर्त्त—

- १—ज्योतिष्टोमः—ज्योतिर्म्मयः—प्राणमूर्तिः—प्राणप्रधानः ।
- १—२—गोष्टोमः— गोमयः— वाङ्मूर्तिः— वाङ्प्रधानः ।
- ३—आयुष्टोमः— आयुर्म्मयः— मनोमूर्तिः—मनःप्रधानः ।
- १—मनोवाग्गर्भितः प्राणप्रधानः—ज्योतिष्टोमः—मनो-वाक्-प्राणमयः ।
- २—२—मनःप्राणगर्भितः-वाक्प्रधानः—गोष्टोमः— मनः-प्राण-वाङ् मयः ।
- ३—प्राणवाग्गर्भितः-मनःप्रधानः—आयुष्टोमः— वाक्-प्राण-मनोमयः ।
- १—त्रिमूर्तिः—ज्योतिष्टोमः—ततः देवसृष्टिः (क्रियाप्रधाना) ।
- ३—२—त्रिमूर्तिः—गोष्टोमः— ततः-भूतसृष्टिः (अर्थप्रधाना) ।
- ३—त्रिमूर्तिः—आयुष्टोमः— ततः-आत्मसृष्टिः (ज्ञानप्रधाना) ।
- १—देवसृष्टिमयेन-ज्योतिष्टोमेन— इन्द्रियवर्गस्वरूपनिष्पत्तिः ।
- ४—२—भूतसृष्टिमयेन-गोष्टोमेन— पाञ्चभौतिकशरीरस्वरूपनिष्पत्तिः ।
- ३—आत्मसृष्टिमयेन-आयुष्टोमेन—ज्ञान-क्रिया-र्थमयात्मस्वरूपनिष्पत्तिः ।
- 'सूर्यो बृहतीमध्यदस्तपति'—'बृहद् तस्थौ भुवनेष्वन्तः' 'मध्ये एकल एव-स्थाता' इत्यादि श्रौत-वचनों के अनुसार ज्योति-गौ-रायुमय, ज्ञान-क्रिया-अर्थप्रवर्त्तक सूर्य

देवता खगोलीय 'बृहतीछन्द' (विष्वद्वृत्त) के केन्द्र में प्रतिष्ठित हैं। गायत्री, उष्णिक्, अनुष्टुप्, बृहती, पङ्क्ति, त्रिष्टुप्, जगती, ये सात छन्द ही वर्तमान ज्योतिःशास्त्र में सात 'अहोरात्रवृत्त' (पूर्वापरवृत्त) नाम से प्रसिद्ध हैं, जैसा कि, संस्कारविज्ञानान्तर्गत 'उपनयन-संस्कारविज्ञान' प्रकरण में विस्तार से बतलाया जाने वाला है। इन्हीं सातों के सम्बन्ध से अहोरात्र (दिन-रात) की स्वरूप निष्पत्ति होती है। 'सप्तदेवच्छन्दोविज्ञान' के अनुसार उक्त

सातों छन्दों के क्रमशः $\frac{१}{६}-(२४)$, $\frac{२}{७}-(२८)$, $\frac{३}{८}-(३२)$, $\frac{४}{९}-(३६)$, $\frac{५}{१०}-(४०)$, $\frac{६}{११}-(४४)$, $\frac{७}{१२}-(४८)$, अक्षर माने गए हैं। चौथा बृहतीछन्द सातों छन्दों का केन्द्र है। तीन छन्द उत्तर खगोल में हैं, तीन छन्द दक्षिण खगोल में हैं। ये सातों छन्द सूर्यरथ के सप्त-अश्व हैं, जैसा कि अन्यत्र शतपथादि भाष्यों में विस्तार से निरूपित है। इन सातों छन्दों में से प्रकृत में—मध्यस्थ 'बृहतीछन्द' की ओर ही पाठकों का ध्यान आकर्षित किया जाता है। बृहतीछन्द मध्य में है, इसका प्रत्येक चरण ९-९-अक्षरों का है, फलतः चार-चरणों के मिलकर ३६ अक्षर हो जाते हैं। यही सूर्यदेवता की प्रतिष्ठा बतलाई गई है। बृहतीछन्द का प्रत्येक अक्षर सूर्य के मनोवाङ्मयप्राण की प्रतिष्ठा बना हुआ है। बृहतीछन्द के ३६ अक्षरों के सम्बन्ध से यह आत्मरूप सौर प्राण भी ३६ भागों में विभक्त हो रहा है। आगे जाकर 'वषट्कार' से सम्बन्ध रखने वाली 'अभिप्लवस्तोम' सम्बन्धिनी 'वाक्साहस्री' के सम्बन्ध से बृहतीछन्द के ३६ अक्षरों से ३६ भागों में विभक्त आत्मरूप प्रत्येक सौर प्राण सहस्र-सहस्र भाव से युक्त हो जाता है, जैसा कि निम्न लिखित मन्त्रवर्णन से स्पष्ट है—

१ 'वषट्कार' का संक्षिप्तस्वरूप पूर्व के 'वेदस्वरूपनिर्वचन' परिच्छेद में बतलाया जा चुका है।

२ पृष्ठ्यस्तोम, तथा अभिप्लवस्तोम भेद से वषट्कारमण्डल में दो तरह के स्तोम प्रतिष्ठित रहते हैं। वर्तुल-वृत्ताकार, त्रिवृत्-पञ्चदश-सप्तदश-एकविंश-त्रिणव-त्रयस्त्रिंशस्तोम 'पृष्ठ्यस्तोम' कहलाते हैं, एवं पिण्ड के केन्द्र से चारों ओर रश्मिभावरूप से प्रसार करते हुए परिधि तक व्याप्त रहने वाले ३६ हजार रश्मियों में परिणत, बृहतीछन्द के सम्बन्ध से ३६ भागों में विभक्त स्तोम 'अभिप्लवस्तोम' कहलाते हैं। चूंकि आयु का इन अभिप्लवस्तोमों के साथ ही सम्बन्ध है, ये ही ३६ स्तोम आयु के स्वरूप समर्थक बनते हैं, अतएव इस प्रकरण में वषट्कार मण्डल से सम्बन्ध रखने वाले अभिप्लवस्तोमात्मक वाक् के सहस्रभावों का ही ग्रहण हुआ है। (विशेष विवरण देखिए उपनिषद्विज्ञान भाष्यभूमिका २ खण्ड)।

सहस्रधा पञ्चदशान्युक्था यावद्यावापृथिवी तावदित्तत् ।

सहस्रधा महिमानः सहस्रं यावद्ब्रह्म विष्ठितं तावती वाक् ॥

—ऋक् सं० १०।११।८ ।

इसी सहस्र भाव के कारण सूर्य 'सहस्रांशु' नाम से प्रसिद्ध हुए हैं। सहस्रभावात्मक ये ही सूर्यप्राण हमारी 'आयुःसाहस्री' के स्वरूप समर्थक बनते हैं, जैसा कि 'आयुर्वे सहस्रम्' (तै० ब्रा० ३।८।१५।३।) इत्यादि 'कृष्णश्रुति' से स्पष्ट है। तात्पर्य कहने का यही है कि, देवप्रवर्त्तक ज्योतिर्भाग, भूतप्रवर्त्तक गौभाग, आत्मप्रवर्त्तक आयुर्भाग, सूर्य के इन तीन मनोताओं में से 'आयु' नामक मनोता उक्त ३६ बृहतीप्राणों से युक्त होकर आरम्भ में ३६ भागों में विभक्त होता है, आगे जाकर वाक्साहस्री के सम्बन्ध से प्रत्येक आयुःप्राण सहस्रभाव के सम्बन्ध से ३६००० (छत्तीस हजार) संख्याओं में परिणत हो जाता है। इसी संख्यासमष्टि को वैदिक-सङ्केत भाषा में 'बृहतीसहस्र' कहा गया है। 'बृहती' बृहतीछन्द का वाचक है, यह छन्द चूंकि ३६ अक्षर का है, अतएव 'बृहती' का साङ्केतिक अर्थ होता है ३६। इसके आगे सहस्र का सम्बन्ध जोड़ देने से 'बृहतीसहस्र' का अर्थ होता है '३६ सहस्र'। आयुःप्राण ही प्राणियों का मित्र है, यही जीवन का स्वरूप रक्षक है। सम्पूर्ण विश्व, तथा विश्वगर्भ में प्रतिष्ठित प्रजावर्ग का मित्र होने से ही यह 'आयुःप्राण', किंवा 'बृहतीप्राण' 'विश्वामित्र' कहलाया है। जिस महर्षि ने सब से पहिले सौर इन्द्रतत्त्व की उपासना (परीक्षा) के द्वारा इस प्राण का साक्षात्कार किया, वे महर्षि भी 'विश्वामित्र' नाम से ही प्रसिद्ध हुए। विश्वामित्र ऋषि द्वारा दृष्ट इसी विश्वामित्र प्राण का दिग्दर्शन कराते हुए महर्षि 'ऐतरेय' कहते हैं :—

'विश्वामित्रं ह्येतदहः शंसिष्यन्तमिन्द्र उपनिषसाद । स हान्नमित्यभिव्याहृत्य बृहतीसहस्रं शशंस । तेनेन्द्रस्य प्रियं धामोपेयाय । तमिन्द्र उवाच—ऋषे ! प्रियं वै धामोपागाः । स वा ऋषे द्वितीयं शंसेति । स हान्नमित्येवाभिव्याहृत्य बृहतीसहस्रं शशंस । तेनेन्द्रस्य प्रियं धामोपेयाय । तमिन्द्र उवाच—ऋषे ! प्रियं वै धामोपागाः । स वा ऋषे ! तृतीयं शंसेति । स हान्नमित्येवाभिव्याहृत्य बृहतीसहस्रं शशंस । तेनेन्द्रस्य प्रियं धामोपेयाय । तमिन्द्र उवाच—ऋषे ! प्रियं

वै धामोपागाः वरं ते ददामीति । स होवाच—त्वामेव जानीयामिति । तमिन्द्र उवाच—प्राणो वा अहमस्मि—ऋषे ! प्राणस्त्वं, प्राणः सर्वाणि भूतानि, प्राणो ह्येष—य एष तपति । स एतेन रूपेण सर्वा दिशो विष्टोऽस्मि । तस्य मेऽन्नं मित्रं दक्षिणम् । तद्वैश्वामित्रमेष तपन्नेवास्मीति होवाच ।

तद्वा इदं बृहतीसहस्रं सम्पन्नम् । तस्य यानि व्यञ्जनानि-तच्छरीरं, यो घोषः—स आत्मा, य ऊष्माणः—स प्राणः । एतद्व स्म वै तद्विद्वान् वसिष्ठो वसिष्ठो बभूव, तत एतन्नामधेयं लेभे । एतदु हैवेन्द्रो विश्वामित्राय प्रोवाच । एतदु हैवेन्द्रो भरद्वाजाय प्रोवाच । तस्मात् स तेन बन्धुना यज्ञेषु हूयते ।

तद्वा इदं बृहतीसहस्रं सम्पन्नम् । तस्य वा एतस्य बृहतीसहस्रस्य सम्पन्नस्य षट्त्रिंशत्तमक्षराणां सहस्राणि भवन्ति । तावन्ति शतसम्बत्क्षरस्याह्वां सहस्राणि भवन्ति । व्यञ्जनैरेव रात्रीराप्नुवन्ति, स्वरैरहानि ।

तद्वा इदं बृहतीसहस्रं सम्पन्नम् । तस्य वा एतस्य बृहतीसहस्रस्य सम्पन्नस्य परस्तात् प्रज्ञामयो देवतामयो ब्रह्ममयोऽ मृतमयः । सम्भूय देवता अप्येति य एवं वेद । तद्योऽहं सोऽसौ, योऽसौ सोऽहम् । एतदु हैवोपेक्षेत, उपेक्षेत ।

—ऐतरेयआरण्यक, २।२-३ ।

उक्त श्रुति का रहस्यार्थ तो 'सन्ध्याविज्ञानादि' में द्रष्टव्य है । यहां केवल इसी सामान्य अर्थ पर विश्राम कर लेना चाहिए कि, एकबार विश्वामित्र ने इन्द्रस्वरूप परिज्ञान के लिए बृहतीछन्द से छन्दित सहस्र मन्त्रों के द्वारा 'अविवाक्यमहः' नाम से प्रसिद्ध इन्द्रान्नभूत 'महाव्रत' नामक अहः का शंसन किया । विश्वामित्र के इस कर्म से इन्द्र प्रसन्न हुए, एवं प्रसन्न होकर विश्वामित्र के पास आकर कहने लगे कि, हे ऋषे ! आपने महाव्रत अहः का शंसन करते हुए मुझे बहुत प्रसन्न किया है । मैं चाहता हूं कि आप दो बार उसी बृहती सहस्र से पुनः शंसन कर्म करें । विश्वामित्र ने ऐसा ही किया । महाव्रतात्मक इन बृहती-

सहस्रों से पूर्णरूपेण तुष्ट होते हुए इन्द्र कहने लगे कि, हे ऋषे ! आप मुझ से अभिलषित 'वर' मांगिए !। विश्वामित्र ने उत्तर में "मैं आप को ही जान जाऊँ" यह कहा। इन्द्र कहने लगे, ऋषे ! मैं (बृहतीसहस्रात्मक) प्राण ही हूँ, तुम भी प्राण ही हो, सम्पूर्णभूत प्राणात्मक हैं, यह साक्षात् प्राणमूर्ति है, जो कि (सूर्य) तप रहा है। मैं अपने इसी प्राणरूप से सम्पूर्ण दिशाओं में व्याप्त हो रहा हूँ—(नेन्द्रादृते पवते धाम किञ्चन)। मुझ प्राण का बृहतीसहस्रात्मक महाव्रत लक्षण अन्न परम मित्र है। इस अन्न से मैं विश्वामित्र बना हुआ हूँ। इसी रूप से मैं तप रहा हूँ। शब्दात्मक बृहतीसहस्र के व्यञ्जन शरीर है, स्वर आत्मा है, शब्दोपदान भूता ऊष्मा (अग्नि) प्राण है। इसी विश्वामित्र प्राण के परिज्ञान, तथा उपासना से वसिष्ठ वसिष्ठ (वसीयान्) हो गए हैं। स्वयं इन्द्र ने विश्वामित्र, तथा भरद्वाज के लिए इसी प्राण का स्पष्टीकरण किया है। इस बृहतीसहस्र के ३६००० अक्षर होते हैं। सौ वर्षों के दिन भी इतने ही होते हैं। व्यञ्जनों से रात्रियों की प्राप्ति होती है, एवं स्वरों से दिनों की प्राप्ति होती है। बृहतीसहस्रात्मक यह प्राण प्रज्ञामय है, ब्रह्ममय है, अमृतमय है। जो प्राण के इस स्वरूप को जान जाता है, वह इन प्राणदेवताओं के द्वारा पूर्णायु प्राप्त करता है। इस प्राणामेदसम्बन्ध से जो मैं (आध्यात्मिक प्राण) हूँ, वही यह (सौर आध्यात्मिक प्राण) है, जो वह है, सो ही मैं हूँ। गुरुमुख से ही इस प्राण का गुप्त रहस्य जानना चाहिए, अवश्य ही जानना चाहिए"।

श्रुति ने तीन बृहतीसहस्र बतलाए हैं। इस का तात्पर्य यही है कि, आयु से सम्पन्न होने वाला आत्मा मनः-प्राण-वाङ्मय है। एवं इस की प्रत्येक कला बृहतीसहस्र से युक्त है। मनः-प्राण-वाङ्मय सूर्य से हमें बृहतीसहस्र (३६०००) ही तो मन (ज्ञानकलाएं) मिलते हैं, बृहतीसहस्र ही प्राण (क्रियाकलाएं) मिलते हैं, एवं बृहतीसहस्र ही वाक्कलाएं (अर्थकलाएं) मिलती हैं। इन तीन बृहतीसहस्रों को लक्ष्य में रख कर ही श्रुति ने विश्वामित्र के द्वारा तीन बार बृहतीसहस्र का शंसन बतलाया है। मनः-प्राण-वाक्, तीनों ही कलाएं चूँकि अन्योऽन्य अविनाभूत हैं। अतएव आगे जाकर इन तीनों की तीन बृहतीसहस्रियाँ एक ही साहस्री रूप में परिणत हो जाती हैं। जैसा कि निम्न लिखित वाजसनेयश्रुति से स्पष्ट है—

तदिदं मनः सृष्टमाविरबुभूषत्—निरुक्ततरं मूर्त्ततरम् । तदात्मानमन्वैच्छत्,
तत्तपोऽतप्यत्, तत् ग्रामूर्च्छत्, तत् षट्त्रिंशत् सहस्राण्यपश्यत्—आत्मनोऽग्नीनर्कान्
मनोमयान् मनश्चितः + + + + । सेयं वाक् सृष्टारावि० । सा ग्रामूर्च्छत्, सा

षट्त्रिंशत् सहस्राण्यपश्यत्० वाङ्मयान्० । सोऽयं प्राणः सृष्ट आवि० । स
प्रामूर्च्छत्, स षट्त्रिंशत् सहस्राण्यपश्यत्० प्राणमयान्० । तेषामेकैक एव तावान्,
यावानसौ पूर्वः ।

—शत० ब्रा० १०।५।३

मनः-प्राण वाङ्मय, बृहतीसहस्रपरिमित, आयुरूप सौरप्राण ही हमारी अध्यात्मसंस्था में प्रतिदिन (मनःप्राणवाङ्मय आत्मा की स्वरूप रक्षा के लिए) मनः-प्राण-वाङ्मय एक एक आयुःसूत्र प्रदान करता है। एक अहोरात्र में एक आयुःसूत्र का उपभोग होता है। वहां चूंकि ऐसे छत्तीस हजार आयुःसूत्र हैं, अतः इतने दिन तक ही मनुष्य आयुःप्राण का उपभोग करने में समर्थ बनता है। अनन्तर निधन का साम्राज्य हो जाता है। ३६००० अहोरात्र के १०० वर्ष होते हैं, एवं यही मनुष्यायु का वेदोक्त परिमाण है। अपनी आयु के इन्हीं सौ वर्षों में इसे पूर्वोक्त क्रत्वर्थ-पुरुषार्थ लक्षण ज्ञानकर्मचतुष्टयी का स्वरूप सम्पादन करना है।

कर्म और ज्ञान, दोनों ही पुरुषार्थों का स्वरूप एक दूसरे से विभिन्न है। अतएव दोनों का सहानुष्ठान सर्वथा असम्भव है। इसी विप्रतिपत्ति के आश्रमविभाग की मौलिकता— निराकरण के लिए उन विज्ञानवेत्ता महर्षियों ने मनुष्यायु के १०० वर्षों को ५०-५० के क्रम से आरम्भ में दो भागों में विभक्त कर डाला। पहिला विभाग कर्मप्रधान बनाया गया, दूसरा विभाग ज्ञानप्रधान माना गया। पाश्चात्तय भौतिक विश्व में स्थूलकर्म का प्राथम्य है, एवं सूक्ष्मज्ञान कर्ममय विश्व के गर्भ में निगूढ़ है। इसी 'स्थूलारुन्धतीन्याय' की अपेक्षा से कर्मानुष्ठान पहिले रक्खा गया, एवं ज्ञानानुष्ठान को कर्मानुष्ठान के अनन्तर स्थान दिया गया। इन दो विभागों के आधार पर ऋषियों ने यह सिद्धान्त निकाला कि, "अपने जीवन के सौ वर्षों को दो भागों में विभक्त कर, प्रथम विभाग में कर्मानुष्ठान द्वारा कर्मशक्ति का, द्वितीय विभाग में ज्ञानानुष्ठान द्वारा ज्ञानशक्ति का पूर्ण विकास करता हुआ मनुष्य अपने व्यक्तित्व को पूर्णरूप से स्वतन्त्र बना कर उस पूर्णेश्वर की पूर्णता से युक्त होता हुआ कृतकृत्य बन सकता है"।

अब यह सिद्ध हो गया है कि, द्विजाति को अपनी आयु के आरम्भ के ५० वर्षों में ईश्वरीय कर्मबल प्राप्त कर उसके द्वारा अपने आध्यात्मिक कर्मबल का पूर्ण विकास कर लेना चाहिए। परन्तु अभी एक समस्या और सुलझानी है, जिसका कि दिग्दर्शन तृतीयपरिच्छेद में कराया जा चुका है। कर्म, तथा ज्ञान, दोनों ही अपनी अपनी स्वरूपसिद्धि के लिए परस्पर

एक दूसरे के सहयोग की नित्य अपेक्षा रखते हैं। कर्म की प्रवृत्ति बिना ज्ञान के नहीं होती, एवं ज्ञान का विकास बिना कर्म के सम्भव नहीं। यदि कोई व्यक्ति शास्त्रीय ज्ञान प्राप्त करना चाहता है, अथवा लौकिक ज्ञान प्राप्त करना चाहता है, तो पहिले उसे तदुपयुक्त ग्रन्थावलोकन, गुरूपदेशश्रवण, आदि कर्मों का अनुगमन करना पड़ेगा। ये कर्म ही ज्ञानोदय के कारण बनते हैं। इसके अतिरिक्त व्यक्ति के ये अध्ययनादि कर्म भी ज्ञान को मूल बना कर ही सम्पन्न होंगे। ग्रन्थावलोकन-उपदेशश्रवण लक्षण कर्म भी तभी सम्भव हैं, जब कि पहिले से ही आंशिक रूप से योग्यता लक्षण ज्ञान विद्यमान हो। व्यक्ति में जितनी ज्ञानमात्रा होगी, वह तदनुरूप ही कर्म को विकसित कर सकेगा। ऐसी परिस्थिति में यह मान लेना पड़ेगा कि, पूर्वार्थ में यह व्यक्ति पुरुषार्थलक्षण जिस कर्म का अनुष्ठान करने वाला है, पहिले उसे इस कर्म की योग्यता के लिए ज्ञानसम्पादन करना आवश्यक होगा, कर्मचर्या में निपुणता प्राप्त करने के लिए पहिले ज्ञानचर्या का आश्रय लेना पड़ेगा। इसी प्राकृतिक स्थिति को लक्ष्य में रख कर ऋषियों ने पूर्वार्थ के ५० वर्षों को साधनलक्षणा ज्ञानचर्या, साध्यलक्षणा कर्मचर्या की अपेक्षा से २५-२५ के रूप में दो भागों में विभक्त कर डाला। आरम्भ की पञ्चविंशति में यह व्यक्ति कर्मकर्तृत्वयोग्यतालक्षण ज्ञान प्राप्त करेगा, यह सञ्चित ज्ञान कर्म का उपकारक बनता हुआ 'साधन' माना जायगा। एवं इस ज्ञान से उपकृत कर्म 'साध्य' कहा जायगा। साधन ज्ञान क्रत्वर्थ बनता हुआ गौण रहेगा, एवं साध्य कर्म पुरुषार्थ बनता हुआ प्रधान रहेगा।

ज्ञान ही को ब्रह्म कहा गया है। चूंकि पूर्वपञ्चविंशति में यह व्यक्ति इसी की चर्या का अनुगामी बना रहता है, अतएव इस प्रथमाश्रम को 'ब्रह्मचर्याश्रम' कहा जाता है। इस आश्रम में द्विजातिवालक ऋषिकुल में रह कर विशेष नियमों का पालन करता हुआ ज्ञान सम्पादन करेगा। २५ वें वर्ष में समावर्तन संस्कार होगा। स्नातक बन कर घर लौट आवेगा, एवं सञ्चित ज्ञान के आधार पर पुरुषार्थलक्षण गृहस्थ-कर्म में प्रवृत्त होता हुआ 'गृहमेधी' (गृहस्थी) बन जायगा। यह कर्मधारा दूसरी पञ्चविंशति की समाप्ति तक (५० वें वर्ष तक) प्रवाहित रहेगी। एवं यही दूसरा 'गृहस्थाश्रम' कहलाएगा। गृहस्थकर्म की परिसमाप्ति पर इस का कर्मभाग कृतकृत्य हो जायगा।

इसी प्रकार ज्ञानानुगत उत्तर आयु के ५० वर्षों को भी दो ही भागों में विभक्त किया गया है। उन में पहिला विभाग 'वानप्रस्थाश्रम' है, दूसरा विभाग 'संन्यासाश्रम' है।

इस तरह ज्ञान कर्म के अन्योऽन्याश्रय से 'कर्माश्रम-ज्ञानाश्रम' इन दो आश्रमों के— साधनज्ञानाश्रम (ब्रह्मचर्याश्रम), साध्यकर्माश्रम (गृहस्थाश्रम), साधनकर्माश्रम (वानप्रस्थाश्रम), साध्यज्ञानाश्रम (संन्यासाश्रम), ये चार अवान्तर विभाग हो जाते हैं।

सब से पहिले कर्माश्रम की ही मीमांसा कीजिए। "सब कर्मों का सब व्यक्तियों को समानाधिकार है" इस सिद्धान्त का (पूर्व के वर्णव्यवस्थाविज्ञान में) कर्माश्रममीमांसा— निराकरण किया जा चुका है। चारों वर्णों के व्यक्तियों के कर्म स्व स्व वर्णानुसार सर्वथा नियत हैं। चारों वर्णों में से केवल द्विजातिवर्ग के लिए (ब्रा० क्ष० वै०) ही उक्त आश्रमव्यवस्था का विधान हुआ है। चौथा शूद्रवर्ग तत्तदाश्रमों में प्रतिष्ठित तत्तद्वर्णों की परिचर्या से ही स्वपुरुषार्थसिद्धि में सफल हो जाता है, जैसा कि आगे जाकर सोदाहरण स्पष्ट कर दिया गया है।

किसी भी कर्म में प्रवृत्त होने के लिए तदनुकूल योग्यतालक्षण अधिकार होना चाहिए। यह अधिकारसमर्पण ही वैदिकपरिभाषा में 'दीक्षा' नाम से प्रसिद्ध है। दीक्षा से युक्त अधिकारी ही दीक्षित कहलाता है। चारों आश्रमों में पहिला ब्रह्मचर्याश्रम ही दीक्षाश्रम माना गया है। इस आश्रम में दीक्षित ब्राह्मण-गृहस्थ ब्राह्मणधर्मानुकूल यज्ञादि कर्मों में, क्षत्रियगृहस्थ शासनादि क्षात्रकर्मों में, एवं वैश्य-गृहस्थ कृषि-गोरक्षा-वाणिज्यादि विट्-कर्मों में यथाधिकार प्रवृत्त रहता हुआ अपने अपने आधिकारिक पुरुषार्थकर्मों को सफल बनाने में समर्थ होता है।

जो कर्म पुरुष का उपकार करते हैं, उन्हें 'पुरुषार्थकर्म' कहा जाता है। ये पुरुषार्थ कर्म आर्षसाहित्य में 'धर्म, अर्थ, काम, मोक्ष' भेद से चार भागों में विभक्त माने गए हैं। यदि इन चारों पुरुषार्थकर्मों के तारतम्य का विचार किया जाता है, तो हमें इस निष्कर्ष पर पहुँचना पड़ता है कि, धर्म, तथा अर्थ, ये दो कर्म तो साधनकोटि में प्रतिष्ठित रहते हुए 'क्रत्वर्थकर्म' हैं, एवं काम (सुख-समृद्धि), तथा मोक्ष (निःश्रेयस-शान्ति), ये दो कर्म साध्यकोटि में अन्तर्भूत होते हुए 'पुरुषार्थकर्म' हैं। धर्म-अर्थ, इन दोनों साधनों में से धर्म का विशेष महत्व है, क्योंकि धर्म से अर्थ, काम, मोक्ष, तीनों सम्पत्तियाँ प्राप्त हो जाती हैं। उधर अर्थ से काम, तथा मोक्ष के साधनरूप धर्म का सम्पादन होता है। अर्थ से यथा-कथञ्चित् कामप्राप्ति तो फिर भी सम्भव है, परन्तु यह धर्मवत् मोक्ष का साक्षात् रूप से साधन नहीं बन सकता।

एक सम्पत्तिशाली पुरुष दानादि पुण्य-कर्मों से मोक्षसाधन धर्मातिशय तो प्राप्त कर सकता है, परन्तु केवल वित्तबल के आधार पर यह अमृतलक्षण मोक्ष का अधिकारी कभी नहीं बन सकता, जैसा कि—‘नामृतत्वस्यत्वाशास्ति वित्तेन’ इत्यादि श्रुति से स्पष्ट है। हां, मोक्ष का हेतुभूत धर्म अवश्य ही अर्थ द्वारा प्राप्त किया जा सकता है। अर्थ^१ से पुण्य-कर्म रूप धर्म, तद्द्वारा मोक्ष, इस प्रकार परस्परया अर्थ भी अवश्य ही मोक्ष का साधन बनता देखा गया है, परन्तु साक्षात् रूप से तो अर्थसम्पत्ति काम, तथा धर्म का ही कारण बनती है। धर्म सब का उपकारक बनता हुआ सर्वोत्तम है, सर्वज्येष्ठ-श्रेष्ठ है। धर्मिष्ठ पुरुष अपने आधिकारिक कर्मों में निष्कामभाव से संलग्न रहता हुआ जीविका-निर्वाह योग्य (आवश्यकतानुसार) अर्थ से भी वञ्चित नहीं रहता, कामरूप ऐहलौकिक सुख भी उसे मिल जाता है, कामरूप पारलौकिक स्वर्गादिसुख का भी वह अधिकारी बन जाता है, एवं अन्ततो-गत्वा (निष्कामभाव के अनुग्रह से) निःश्रेयसलक्षण मुक्ति का भी अनुगामी बन जाता है। अभ्युदय तथा निःश्रेयस, दोनों धर्म से सिद्ध हैं, अतएव औरों की तुलना में धर्म को ‘परम-पुरुषार्थ’ मान लिया गया है, जैसा कि वर्णव्यवस्थाविज्ञान के ‘धर्मभेद’ परिच्छेद में ‘तस्माद्धर्म परमं वदन्ति’ इत्यादि श्रौतवचन से स्पष्ट कर दिया गया है^२।

उक्त चतुष्टयी में से ‘काम’ (सुख) नामक पुरुषार्थ ‘ऐहिक-आमुष्मिक’ भेद से दो भागों में विभक्त है। लौकिक वैषयिकसुख ‘ऐहिककाम’ है, पारलौकिक स्वर्गसुख ‘आमुष्मिककाम’ है। ‘मोक्ष’ नामक आनन्द इन दोनों से पृथक् रहता हुआ ‘निःश्रेयस’ नाम से प्रसिद्ध है। कामयुक्त मनुष्य धर्माचरण करता हुआ भी इस निष्कामलक्षण मोक्ष का अधिकारी नहीं बन सकता—‘न कामकामी’ (गी० २।७०)। मोक्षप्राप्ति का प्रधान, तथा एकमात्र हेतु तो निष्काम-धर्माचरण ही माना गया है।

१ अधनं दुर्बलं प्रादुर्धनेन बलवान् भवेत्।

सर्वं धनवता प्राप्यं सर्वं तरति कोशवान् ॥ १ ॥

कोशेन धर्मः, कामश्च, परलोकस्तथा ह्ययम्।

तं च धर्मेण लिप्सेत नाधर्मेण कदाचन ॥ २ ॥ —महाभारत शान्ति० १३०।४१-५०

२ ऊर्ध्वबाहुर्विरोम्येष न च कश्चिच्छृणोति मे।

धर्मादर्थश्च, कामश्च, स किमर्थं न सेव्यते ॥ —व्यासः

इन चारों पुरुषार्थों में धर्मतत्त्व बड़ा ही विलक्षण है। इस धर्म का लाक्षणिक स्वरूप धर्मभेद-परिच्छेद में बतलाया जा चुका है। अब इसकी एक सर्वथा विलक्षण परिभाषा और सुन लीजिए। प्रत्येक कर्म के अनुष्ठान से आत्मा में ('ग्रज्ञानात्मा' नाम से प्रसिद्ध सर्वेन्द्रिय, किंवा अनिन्द्रिय मन में) उसी तरह से एक कर्मजन्य अतिशय उत्पन्न हो जाता है, जैसे कि बालू के ढेर में थप्पी मारने से बालू पर एतत् कर्मजन्य 'छाप' रूप एक अतिशय उत्पन्न हो जाता है। यह कर्मजन्य अतिशय वहां (मन में) बसता हुआ 'वासनासंस्कार' नाम से प्रसिद्ध होता है। इसी वासनासंस्कार का नाम 'धर्म' है। क्योंकि पूर्वजन्मकृत, तथा ऐहिक जन्मकृत इन संचित संस्कारों के उक्थ (पुञ्ज) से ही हमारा स्वरूप धृत है। धृतिलक्षण यह धारकधर्म (वासनासंस्कार) चूंकि कर्म से उत्पन्न हुआ है, दूसरे शब्दों में यह कर्म की ही एक अवस्थाविशेष, किंवा दूसरी अवस्था है, अतएव इसे भी हम 'कर्म' ही कहेंगे। यह कर्म (धर्मरूपवासनासंस्कार) कर्मात्मा में बीजरूप से प्रतिष्ठित होता हुआ ऐहिक-आमुष्मिक अर्थ-कामों का साधन बनता रहता है।

कितने एक कर्म जहां ज्ञानपूर्वक (बुद्धिपूर्वक, सोच समझ कर) किए जाते हैं, वहां कितने एक कर्म अपनी मानस-रुचि के प्रबलाकर्षण से अज्ञानपूर्वक (अज्ञानयुक्तज्ञानलक्षण मोहपूर्वक) भी हो पड़ते हैं। इन दोनों कर्मों से क्रमशः शुभ-अशुभ संस्कार उत्पन्न होते हैं, जैसा कि आगे के 'संस्कारविज्ञानप्रकरण' में विस्तार से बतलाया जानेवाला है। अज्ञान-युक्तकर्म अशुभवासनासंस्कारों के उत्पादक बनते हैं, एवं ज्ञानयुक्तकर्म शुभसंस्कारों के सम्पादक बनते हैं। शुभसंस्कारात्मक संचितकर्म आत्मसंस्था के विकास के कारण बनते हुए—'धर्म' नाम से अलंकृत होते हैं, एवं अशुभसंस्कारात्मक संचितकर्म आत्मावनति के कारण बनते हुए 'अधर्म' कहलाते हैं।

इसी सम्बन्ध में धर्माचार्य आदेश करते हैं कि, "तुम्हारे ऐहिक तथा आमुष्मिककर्म अज्ञानावृत-ज्ञानलक्षण मोह के अनुग्रह से अशुभसंस्कारों के जनक बनते हुए तुम्हारे सर्वनाश का कारण न बन बैठें, अपितु तुम्हारा प्रत्येक कर्म ज्ञान को आधार बनाता हुआ अभ्युदय-मूलक शुभसंस्कारों के ही जनक बनें, एतदर्थ तुम्हें अपनी पूर्वायु के पूर्वभाग में कर्मोपयिक ज्ञान का संग्रह करना चाहिए। वही ज्ञानोपासनाकाल तुम्हारा पहिला 'ब्रह्मचर्याश्रम' होगा। यदि तुमने इस आश्रम में रहते हुए यथानुपूर्व ज्ञान-सङ्ग्रह न किया, तो तुम्हारा गार्हस्थ्य-कर्मकलाप प्रकृतिविरुद्ध बनता हुआ तुम्हारे आत्मपतन का ही कारण बन जायगा। इसलिए—

ज्ञात्वा कर्माणि कुर्वीत नाज्ञात्वा कर्म आचरेत् ।

अज्ञानेन प्रवृत्तस्य स्खलनं स्यात् पदे पदे ॥

पूर्व में वासनात्मक संस्कार को 'धर्म' कहा गया है। यही धर्म उक्थरूप में परिणत होता हुआ जाति-आयु-भोग, का प्रवर्तक बनता है। कर्मानुसार ही (वासनालक्षण-सञ्चित संस्कारात्मक-धर्मानुसार ही) उत्तम-मध्यम-अधम योनि मिलती है। कर्मानुसार ही भोग (अर्थ-काम) मिलते हैं, एवं कर्मानुसार ही आयु मिलती है। किस कर्म का क्या उद्दक (परिणाम) होता है? इन कर्मों के कौन कौन अवान्तर भेद हैं? इत्यादि प्रश्नों की मीमांसा आगे के प्रकरणों में की जायगी। अभी इस सम्बन्ध में यही जान लेना पर्याप्त होगा कि, कर्मरूप पुरुषार्थ को शुभोद्दक बनाने के लिए आरम्भ की पञ्चविंशति में ज्ञान-लक्षण ब्रह्मचर्याश्रम का ही अनुगमन करना चाहिए। इस आश्रम की समाप्ति पर जब कर्मोपयिक-क्रत्वर्थ-लक्षण ज्ञान का भलीभांति संग्रह हो जाय, तो अनन्तर—

२६ वें वर्ष से 'गृहस्थाश्रम' में प्रवेश करना चाहिए। इस आश्रम में रहता हुआ द्विजाति विद्यासापेक्ष यज्ञ-तप-दान लक्षण प्रवृत्ति कर्मों के द्वारा देवस्वर्ग की, विद्यानिरपेक्ष इष्ट-आपूर्ति-दत्त लक्षण प्रवृत्ति कर्मों के द्वारा पितृस्वर्ग की, एवं लौकिक-कौटुम्बिक, सामाजिक, तथा राष्ट्रीय कर्मों द्वारा कुटुम्बादि की समृद्धि की कामना करता हुआ ज्ञानपूर्वक इन गृह्य कर्मों में प्रवृत्त रहेगा। इस क्रम से ५० वर्ष की समाप्ति पर इस की यह कर्मसम्पत्ति पूर्ण हो जायगी। आध्यात्मिक कर्म में ईश्वरीय कर्म-वीर्य का पूर्णरूप से आधान हो जायगा। आत्मा का कर्म भाग सर्वात्मना परिपूर्ण बन जायगा, कर्माश्रम सफल हो जायगा, एवं यही आयु का आधा भाग समाप्त हो जायगा।

कर्माश्रम के अनन्तर 'ज्ञानाश्रम' सामने आता है। अपनी आयु के उत्तरभाग में इस साधक को ज्ञान-साधना करनी है। जिस तरह बिना ज्ञान के ज्ञानाश्रममीमांसा—
कर्म अनुपपन्न था, तथैव ज्ञान भी कर्म के बिना अनुपपन्न रहता है। पुरुषार्थरूप इस साध्य ज्ञान की सिद्धि के लिए साधक को क्रत्वर्थरूप कर्म का अनुगमन करना पड़ेगा। ज्ञानसाधक इस कर्माश्रम को 'वानप्रस्थाश्रम' कहा जायगा। यहां कर्म गौण रहेगा, ज्ञान प्रधान रहेगा। वानप्रस्थाश्रम में उन्हीं कर्मों का अनुगमन किया जायगा, जिन से कि आत्मा उत्तरोत्तर निष्कामभाव की ओर अग्रसर होता हुआ ज्ञान के सन्निकट पहुंचेगा। इसी आधार पर वानप्रस्थाश्रम सम्बन्धी कर्म-कलाप को 'कर्म' न कह कर 'तप'

किंवा 'तपश्चर्या' नामों से व्यवहृत किया गया है। गृहस्थाश्रम-सम्बन्धी कर्म भी कर्मत्वेन कर्म हैं, एवं वन्य कर्म भी कर्मत्वेन कर्म ही हैं। परन्तु वे कर्म कर्मलक्षण कर्म हैं, एवं ये कर्म तपोलक्षण कर्म हैं, और दोनों के स्वरूप में भी बड़ा अन्तर है। गृहकर्म 'सकाम' हैं, तो वन्य कर्म 'निष्काम' हैं। गृहकर्मों में पुत्र-कलत्र-बन्धु-बान्धव-जाति-समाज-राष्ट्र इत्यादि वाङ्मय भौतिक परिग्रहों का संग्रह है, तो वन्यकर्म इन सब परिग्रहों से निमुक्त हैं। गृहकर्म संसार की वस्तु है, 'समाजकलकलसापेक्ष' हैं, तो वन्यकर्म समाजकलकल से पृथक् हैं—'अतिर्जनसंसदि'।

कामनाभाव 'वाक्' का अनुग्राहक बनता हुआ वाङ्मय सकाम कर्मों का प्रवर्तक बन जाता है, एवं यही वाङ्मय कर्म 'श्रम' नाम से प्रसिद्ध है। निष्कामभाव में वाक्प्रपञ्च में आसक्ति नहीं होती। केवल प्राणप्रधान कर्म का संग्रह रहता है। विशुद्ध प्राण असङ्ग है, अतएव तत्प्रधान वन्यकर्म भी असङ्ग ही माना जायगा। प्राणव्यापारलक्षण, त्यागोप-यिक यही कर्म 'तप' कहलाया है। यद्यपि प्रकरणारम्भ में 'आश्रम' शब्द का निर्वचन करते हुए हमने आश्रमानुबन्धी सभी कर्मों को तपोलक्षण बतलाया है, परन्तु वह व्याप्ति अव्यवस्थित-अशास्त्रीय-विशुद्ध भौतिक-अतएव विशुद्ध वाङ्मय-अतएव च विशुद्ध श्रमरूप लौकिक कर्मों की अपेक्षा से ही सम्बन्ध रखती है। इन श्रमरूप लौकिक कर्मों की अपेक्षा से तो अवश्य ही आश्रमानुबन्धी सभी कर्मों को तपःकर्म माना जायगा। परन्तु जब स्वयं आश्रम कर्मों का तारतम्य देखा जायगा, तो उस दशा में गृहकर्मों को श्रमलक्षण कर्म माना जायगा, एवं वन्यकर्मों को तपोलक्षण कर्म कहा जायगा। श्रमरूप गृहकर्म आदानलक्षण हैं, एवं तपोरूप वन्यकर्म त्यागलक्षण हैं, जैसा कि—'एतद्वै तप इत्याहुर्न त्वं ददाति' इस श्रौत तपोलक्षण से स्पष्ट है।

वानप्रस्थाश्रम में प्रवेश करता हुआ तपस्वी लोकसंग्रह-दृष्टि से ऐहिक-आमुष्मिक सभी कर्मों में प्रवृत्त रह सकता है, परन्तु निष्कामभाव से। क्योंकि बिना निष्कामभाव के ज्ञानो-दय असम्भव है। निष्कामभावमूलक यह तपःकर्म निवृत्तिप्रधान बनता हुआ एक प्रकार की ज्ञानोपासना ही मानी जायगी। एवं इसके अनुगमन से यह तपस्वी अधिकाधिक ज्ञान के समीप पहुँचता जायगा। दूसरे शब्दों में यों समझिए कि, गृहकर्म 'कर्मकाण्ड' है, तो वन्यकर्म 'उपासनाकाण्ड' है। पहिला 'प्रवृत्तिमार्ग' है, तो दूसरा 'निवृत्तिपथ' है। एवं मनु के शब्दों में दोनों ही कर्ममार्ग वेदशास्त्रसिद्ध हैं।

चूँकि वन्यकर्म ज्ञानार्थ हैं, ज्ञानोदय के साधक हैं, अतएव ये कभी बन्धन के कारण नहीं बनते। क्योंकि असङ्गज्ञान से संश्लिष्ट रहने के कारण ये कभी 'संस्कारलेपबन्धन' के कारण नहीं बन सकते। जब कि तपश्चर्यात्मक वन्यकर्म ज्ञानार्थ आदिष्ट हैं, तो इस दृष्टि से यद्यपि इन्हें निष्काम नहीं कहना चाहिए था, तथापि ज्ञानरूप नैष्कर्म्यसम्पत्ति के साधक होने से 'ताच्छब्द्यन्याय' से इन्हें निष्काम कहने में कोई आपत्ति नहीं की जा सकती। अपिच 'सर्वकामस्य चेष्टितम्' इस मानवसिद्धान्त के अनुसार जब कोई भी कर्म बिना कामना के सम्भव नहीं, तो वन्यकर्मों का भी इस प्राकृतिक-दृष्टि से यद्यपि सकामत्व ही सिद्ध होता है, तथापि कामना का जो आसक्तिफल है उस का चूँकि इन कर्मों में अभाव है, अतएव इन्हें निष्काम कहना अन्वर्थ बन जाता है।

एक सदगृहस्थ अपने गृहस्थाश्रम की मर्यादा का यथाशास्त्र पालन करता हुआ जब ५० वर्ष की आयु पर पहुँचता है, तो इस का पुत्र ब्रह्मचर्याश्रम समाप्त कर घर लौट आता है। आज यह पुत्र कर्ममार्ग के लिए पूर्ण योग्य बनता हुआ गृहकर्म का अधिकारी बन गया है। 'अनायका विनश्यन्ति नश्यन्ति बहुनायकाः' इस नैतिक सिद्धान्त के अनुसार जिन गृहसंस्थाओं में अनेक शासक हो जाते हैं, अथवा जहाँ कोई भी शासक नहीं रहता, वह संस्था अवश्य ही नष्ट हो जाती है। इस नैतिक दृष्टि से भी हमारे इस तीसरे आश्रम का बड़ा महत्व है। जब एक व्यक्ति प्राप्तवयस्क बन जाता है, जब इस का व्यक्तित्व कर्मापेक्षया पूर्ण विकसित हो जाता है, तो वह अपने कर्ममार्ग में दूसरे का अनुचित नियन्त्रण सहन नहीं कर सकता। गृहस्थाश्रम का सम्बन्ध प्रधानतः लौकिक वैभव से है। लौकिक वैभव ही गृहस्थाश्रम की प्रतिष्ठा माना गया है। एक घर में यदि एक से अधिक नियन्ता हो जाते हैं, तो वहाँ कलह का सूत्रपात हो जाता है। युवा पुत्र चाहता है, मैं इस घर का अध्यक्ष माना जाऊँ, उधर प्रौढ़ पिता अपनी आसक्ति नहीं छोड़ना चाहते। परिणाम स्वरूप एक ही वित्त के इन दो भोक्ताओं में प्रतिस्पर्धा के भाव जागृत हो जाते हैं। यही प्रतिस्पर्धा आगे जाकर कुटुम्ब-क्लेश की जननी बनती देखी गई है। ऐसी दशा में यह बहुत ही आवश्यक है कि, जब योग्य युवापुत्र समावर्त्तनसंस्कार से ससंस्कृत बन कर घर पर आ जाय, तो गृहस्थसुखों का पूर्ण सुख भोग चुकने वाला पिता अपना अधिकार पुत्र को प्रदान कर दे, एवं 'वनं पञ्चाशतो व्रजेत्' सिद्धान्त का अनुगमन करता हुआ वानप्रस्थाश्रम में प्रवृत्त हो जाय। इस विनिमय से गृहसंस्था में कभी किसी प्रकार के विवाद की आशङ्का नहीं रह सकती।

अर्थविभीषिका से उत्पीड़ित आज का भारतीय समाज जिस सन्ततिनिग्रह (Birth Control) के लिए आकुल है, वह प्रयोजन भी हमारी इस आश्रम व्यवस्था से चरितार्थ हो रहा है। “दुर्बल सन्तान, बहुसन्तान, अल्पायुसन्तान, रुग्णसन्तान, समाज के लिए घातक है। उपकार के स्थान में समाज का ऐसी अयोग्यसन्तानों से अपकार ही होता है”। इन्हीं कुछ हेतुओं के आधार पर हमारे अभिभावकों ने ‘सन्ततिनिग्रह’ की आवश्यकता स्वीकार की है। परन्तु इस सम्बन्ध में हम अपने इन अभिभावकों से यह कहे बिना नहीं रहेंगे कि, आश्रम-मर्यादाओं के उच्छेद से उन की यह निग्रह-औषधि रोगनाश के स्थान में सर्वनाश का ही कारण सिद्ध हो रही है।

आहार-विहारादि की अनियमितता, ज्ञानचर्या का ऐकान्तिक अभाव, कामना-उत्तेजक भौतिक सम्पत्ति की दुर्दान्त लालसा, इन्द्रियसंघम से एकान्ततः पराङ्मुखता, काम-भोग-परायण, वैषयिक, बुद्धिमानों की असीम कृपा से यत्र-तत्र-सर्वत्र विराजमान कामोत्तेजक आविष्कारों का प्राचुर्य, ये ही सब कारणमूर्द्धन्य ‘सन्ततिनिग्रह’ का दुरुपयोग करने वाले सिद्ध हो रहे हैं। यही क्यों, आज तो परोक्षविधि से यह साधन विषय-वासनाओं की समृद्धि का ही कारण बन रहा है। ‘मातृपद’ के अन्यतम शत्रु, स्त्री-पुरुषों के बचे खुचे वीर्य का नाश करने वाला साधन ही यदि ‘सन्ततिनिग्रह’ है, तो कहना पड़ेगा कि—‘प्रायः समापन्नविपत्तिकाले धियोऽपि पुसां मलिना भवन्ति’।

आश्रमव्यवस्था का कौशल देखिए ! बाल अवस्था से आरम्भ कर पच्चीस वर्ष तक वह व्यक्ति ऋषिकुलों के उन शान्त वातावरणों में पुष्पित-पल्लवित होता है, जहां कि कुत्सित वासनाओं का प्रवेश एकान्ततः निषिद्ध है। शुक्र रक्षा के अन्यान्यसाधनों के अतिरिक्त ‘ज्ञानयज्ञ’ (स्वाध्याय) ही सर्वोत्कृष्ट तथा अन्यतम साधन है। भुक्त अन्न रसा-सृङ्-मांसादि धातुओं में परिणत होता हुआ सातवीं श्रेणि में शुक्ररूप में परिणत होता है। इस शुक्र-विनिर्गम के तीन द्वार माने गए हैं। योषित्-अग्नि (शोणिताग्नि) भी शुक्र-सोम का आहवनीयकुण्ड है, प्राणाग्नि (शरीरस्थ वैश्वानरअग्नि) भी आहवनीयकुण्ड है, एवं ज्ञानाग्नि (बुद्धिरूप सौरसावित्राग्नि) भी आहवनीयकुण्ड है। योषिदग्नि, तथा शुक्र के समन्वय से ‘ग्रजोत्पत्ति’ होती है, एवं ऐसे व्यक्ति ‘अधोरेता’ कहलाते हैं। प्राणाग्नि, तथा शुक्र के समन्वय से ‘शरीरपुष्टि’ होती है, एवं ऐसे व्यक्ति ‘तिर्य्य-ग्रेता’ कहलाते हैं। ज्ञानाग्नि, तथा शुक्र के मिथुन से ‘ज्ञानवृद्धि’ होती है, एवं ऐसे ही पुरुष-पुङ्गव ‘ऊर्ध्वरेता’ कहलाते हैं।

शुक्र को यदि अधोमार्ग, तथा तिर्यक् मार्ग से रोक लिया जाता है, तो वह अवरुद्ध शुक्र आगे जाकर 'ओज' रूप में परिणत हो जाता है। एवं यह ओज ही ऊर्ध्वरेता ब्रह्मचारी की मूलप्रतिष्ठा बनता है। ओज की उत्तरावस्था सौम्य-मन है। शुक्र की तृतीयावस्थारूप मन ज्ञानशक्तिमय 'विज्ञान' (बुद्धि) के सहारे ज्ञानाग्नि में आहुत होता रहता है। यदि अन्य मार्गों के द्वारा शुक्र क्षय होता रहेगा, तो ओज का अभाव-सा हो जायगा, मानस विकास अवरुद्ध हो जायगा, ज्ञानयज्ञ असम्भव बन जायगा। इसी आधार पर इस 'ब्रह्म- (ज्ञान)-चर्याश्रम' में शुक्ररक्षा को विशेष महत्व दिया गया है। यही कारण है कि, ज्ञान-चर्या का वाचक ब्रह्मचर्य्य लोक में शुक्ररक्षा का द्योतक बन गया है। वस्तुतः 'ब्रह्म-चर्य्य' का अर्थ है—'ज्ञानचर्या'। कहना यही है कि, पूर्णसंयम के साथ यह व्यक्ति अपनी आयु के पच्चीस वर्ष इस ज्ञानयज्ञ में बिता देता है। पूर्ण युवा बन कर गृहस्थाश्रम में प्रवेश करता है, यथाशास्त्र दाम्पत्यभाव का अनुगमन करता है, नियत कर्मों से अपने समय को नियमित बनाता हुआ अकर्म-विकर्म मूलक दुर्वासनाओं से बचा रहता है। पुरंधिता-समाप्ति के अनन्तर ही अरण्यानुगामी बन जाता है। इस व्यवस्था के अनुसार जीवनयात्रा का अनुगमन करने से कुसन्तति, निर्बलसन्तति, बहुसन्तति आदि प्रश्नों को उपस्थित होने का अवसर ही नहीं मिलता।

अरण्यानुगमन द्वारा इस तपस्वी ने आत्मविशुद्धिपूर्वक चौथे संन्यासाश्रम का अधिकार प्राप्त किया। इस आश्रम के सम्यक्-अनुष्ठान से आत्मज्ञान का पूर्ण उदय हो जाता है, शान्तिलक्षण निरतिशयानन्द में इसका आत्मा लीन हो जाता है। तपश्चर्या में जहां ज्ञान-फल की कामना रहती है, वहां इस चौथे आश्रम में सर्वकर्मफलत्याग है। दूसरे शब्दों में यों समन्वय कीजिए कि, गृहस्थ में काम्य-कर्मों की प्रधानता है, वानप्रस्थ में कामना (ज्ञान-कामना) रहती है, परन्तु संन्यास में—'ज्ञानाग्निः सर्वकर्माणि भस्मसात् कुरुते' (गी० ४। ३७) इस स्मार्त सिद्धान्त के अनुसार सम्पूर्ण कर्म (काम्यकर्म, तथा कामनारूप मानसिक कर्म) नष्ट हो जाते हैं।

शिखा-सूत्रादि परिग्रह काम्य-कर्म फलों के सूचक हैं। कर्मजनित अनुशय किट्ट है, मल है, धूम है। इसी के परिचय के लिए वानप्रस्थाश्रम पर्यन्त शिखा-सूत्रादि परिग्रह व्यवस्थित बने रहते हैं। संन्यासपथ में प्रज्वलितज्ञानाग्नि कर्मसंस्कारों को निःशेष कर देता है। सम्पूर्ण परिग्रह 'अहिःकंचुकिवत्' (साँप की काँचली की तरह) अपने आप छूट जाते हैं, इसी वृत्ति को व्यक्त करने के लिए इस तुरीय आश्रम में शिखा सूत्रादि बाह्यपरिग्रहों का परि-

लाग कर दिया जाता है। इस प्रकार उत्तरवय के वानप्रस्थ, तथा संन्यास, इन दो आश्रमों से यह व्यक्ति ज्ञानशक्ति का पूर्णविकास करता हुआ ईश्वरीय ज्ञानविभूति का भी सत्पात्र बन जाता है। ज्ञानाश्रम चरितार्थ हो जाता है, एवं यही इस की कृतकृत्यता है, यही इसका जन्मसाफल्य है, यही पुरुषार्थसिद्धि है, जिस के लिए कि चातुराश्रम्य स्थापित हुआ है।

आश्रमविभाग के अनुसार ही प्रतिष्ठाशास्त्रों का भी विभाग हुआ है। ब्रह्मचर्याश्रम में प्रतिष्ठाशास्त्रों का विभाजन— वेद का 'संहिता' भाग प्रधान प्रतिष्ठा बनता है, कर्मप्रधान गृहस्थाश्रम में वेद का 'विधि' भाग (ब्राह्मणभाग) प्रधान प्रतिष्ठा बनता है, उपासनाप्रधान वानप्रस्थाश्रम में उपासनातत्त्व प्रतिपादक वेद का 'आरण्यक' भाग प्रधान प्रतिष्ठा बनता है, एवं ज्ञानप्रधान संन्यासाश्रम में ज्ञानप्रतिपादक वेद का 'उपनिषत्' भाग प्रधान प्रतिष्ठा बनता है। इस प्रकार यथाशास्त्र, यथाकाल ब्रह्मचर्य, गृहस्थ-वानप्रस्थ, तीनों आश्रमों का सम्यक् आचरण करता हुआ द्विजाति संन्यास आश्रम में प्रवेश कर आत्मा की ज्ञानशक्ति में ईश्वरीयज्ञानशक्ति का वीर्याधान करता हुआ पराशान्ति-लक्षण शाश्वत-आनन्द प्राप्त कर लेता है।

आश्रमचतुष्टयीपरिलेख—

- | | |
|---|-----------------|
| १—ब्रह्मचर्याश्रम—ज्ञानचर्या (कर्मोपयिककृत्यर्थज्ञान—साधनरूप) | } —'कर्माश्रम' |
| २—गृहस्थाश्रम—कर्मचर्या (ज्ञानसहकृतपुरुषार्थकर्म—साध्यरूप) | |
| ३—वानप्रस्थाश्रम—कर्मचर्या (ज्ञानोपयिककृत्यर्थकर्म—साधनरूप) | } —'ज्ञानाश्रम' |
| ४—संन्यासाश्रम—ज्ञानचर्या (कामविरहितपुरुषार्थज्ञान—साध्यरूप) | |

- १— १—२५ (२५)—प्रथमाश्रम—(योग्यतासम्पादनात्मक)—'संहिता' मूलप्रतिष्ठा।
 २—२६—५० (२५)—द्वितीयाश्रम—(कर्मकाण्डात्मक)—'विधि' मूलप्रतिष्ठा।
 ३—५१—७५ (२५)—तृतीयाश्रम—(उपासनाकाण्डात्मक)—'आरण्यक' मूलप्रतिष्ठा।
 ४—७६—१०० (२५)—चतुर्थाश्रम—(ज्ञानकाण्डात्मक)—'उपनिषत्'—मूलप्रतिष्ठा।

यह कहा जा चुका है कि, शूद्रवर्ग के लिए आश्रमव्यवस्था अव्यवहार्य है। शूद्रवर्ग आश्रमी (द्विजातिवर्ग) की परिचर्यामात्र से, बिना किसी अन्यप्रयास के ही (द्विजातिवर्ग

द्वारा प्राप्त भक्तिबल के प्रभाव से) मुक्त हो जाता है, एवं इस व्यवस्था में एकमात्र शास्त्र ही शरण है। द्विजातिवर्ग साक्षात् रूप से आत्मविकास करता हुआ जैसे मुक्त हो जाता है, तथैव द्विजाति का भक्त (अवयव) बना हुआ शूद्र भी परम्परया आत्मानुग्रह प्राप्त करता हुआ स्वपुरुषार्थसाधन में सफल हो जाता है। लोक में ही इस पारम्परिक उद्धार क्रम का प्रत्यक्ष कर लीजिए। एक निर्धन मनुष्य धनिक की परिचर्या से उदरपूर्ति कर लेता है, धनिक व्यक्ति राज्याश्रय से सम्पत्ति रक्षा में समर्थ बना रहता है, राजा सम्राट् के अनुशासन में चलता हुआ स्वविकास में समर्थ बना रहता है, एवं स्वयं सम्राट् नीतितन्त्र का आश्रय लेकर स्वरूप रक्षा में समर्थ रहता है। इस प्रकार अधिकारी भेद से सब यथास्थान सुव्यवस्थित रहते हुए साक्षात्, एवं परम्परया पुरुषार्थसिद्धि में सफल हो जाते हैं। यही भारतीय आश्रम-व्यवस्था की मौलिकता है। एक ही व्यक्ति समय भेद से चार काम करता हुआ जिस व्यवस्था के आधार पर परमपद प्राप्त करने में समर्थ बन जाता है, वही व्यवस्था—‘चातुराश्रम्य’ नाम से प्रसिद्ध है। एवं मानवसमाज-समाजसापेक्ष भिन्न भिन्न चार कामों को वर्णाधिकारानुसार विभक्त कर उन में वीर्यसम्पादन करता हुआ, ऐहिक-आमुष्मिक सुख-शान्ति का अधिकारी बनता हुआ जिस व्यवस्था से समाज प्रतिष्ठा द्वारा राष्ट्र-प्रतिष्ठा सुरक्षित रखने में समर्थ होता है, वही व्यवस्था ‘चातुर्वर्ण्य’ नाम से प्रसिद्ध है।

विश्वामित्र-वसिष्ठ-कश्यप-अत्रि-मरीचि-भृगु-अङ्गिरा-जमदग्नि-कपिल-कणाद-व्यास-जैमिनि-जैसे अतीतानागतज्ञ, विदित-वेदितव्य महर्षियों का लोकोत्तर विद्याबल (ज्ञानबल), विवस्वान-इक्ष्वाकु-भरत-जनक-कुरु-हरिश्चन्द्र-शिवि-रघु-मान्धाता आदि क्षत्रिय पुरुषपुङ्गवों का पराक्रम, भलन्दनादि वैश्य महाभागों का अर्थबल, धर्मव्याधादि शूद्र महानुभावों का सेवाबल सुन सुन कर आधुनिक पाश्चात्य जगत्, एवं तदनुयायी भारतीय समाज जो इन वर्णों के लोकोत्तर चरित्रों को असम्भव मान रहा है, इस का एकमात्र कारण चातुर्वर्ण्य, तथा चातुराश्रम्य के महत्व परिज्ञान से वञ्चित रहना ही है। इन्हीं दोनों व्यवस्थाओं के आधार पर अतीत भारत ने सब क्षेत्रों में सर्वोच्चासन प्राप्त किया था।

आज भी जो भारतवर्ष के सच्चे हितैषी बनने का दम भरते हैं, भारतीय इतिवृत्त से अपना अविश्वास दूर करना चाहते हैं, दावानल की तरह एक छोर से दूसरे छोर तक व्याप्त अशान्ति-ज्वाला को शान्त कर विश्वशान्ति के दर्शन करना चाहते हैं, उन्हें अपनी सारी शक्ति (संसर्गदोष से विलुप्तप्राय बनी हुई) उक्त दोनों व्यवस्थाओं के पुनरुद्धार में ही लगा देनी चाहिए। स्मरण रखिए ! वर्णाश्रमरूप, प्रकृतिसिद्ध, नित्यधर्म (सनातनधर्म) से

एकान्ततः विरोध रखनेवाले शास्त्रविरुद्ध अवर्णस्पर्श, विधवापरिणय, सहभोज, अन्तर्जातीय विवाह, वर्णमर्यादासाङ्कर्य, आदि आदि कुकाण्ड धर्मप्राण भारतवर्ष का कभी कल्याण नहीं कर सकते। ऐसे विरुद्ध कर्म करनेवाले अखिल भूमण्डलाधिनायक 'वेन' जैसे समर्थ सम्राट् क्षणमात्र में ब्रह्मबल द्वारा भस्मसात हो गए। वैदिक व्यवस्थाओं का परिहास करने वाला नास्तिक दल भगवान् शङ्कराचार्य द्वारा भारतवर्ष से बाहिर निकाल दिया गया। मधु-कैटभ, शुम्भ-निशुम्भ, महिष, रक्तबीज, कालकेय, दौर्हृद, मौर्य्य, शालकट्कट, विद्यु-न्माली, अम्बुजाक्ष तारक, त्रिपुर, त्वष्टा, वृत्र, नमुचि, किलाताकुली, स्लाव, अरुह, रावण, कंस जैसे धर्मविरोधियों का आज नाम शेष भी न रहा। परन्तु ईश्वराज्ञासिद्ध अपौरुषेय वेद, एवं वेदसिद्ध वर्णाश्रमधर्म आज के इस मदान्ध युग में भी यत्र तत्र पुष्पित तथा पल्लवित हो रहा है। सर्वतोभावेन—मनसा, वाचा, कर्मणा, इस का अनुगमन ही हमारे लिए एकमात्र श्रेयःपन्था है। हमारा यह श्रेयःपन्था आज क्यों अपने पुष्पित-पल्लवित रूपों का दर्शन नहीं दे रहा? यह 'संस्कार' की बात है। जिस के स्पष्टीकरण के लिए अगला प्रकरण पाठकों के सम्मुख उपस्थित होने जा रहा है।

इति—आश्रमव्यवस्थाविज्ञानम् ।

* *

*

६--संस्कारविज्ञान

वर्णव्यवस्था प्रकृतिसिद्ध है, तदनुगामिनी आश्रमव्यवस्था भी प्रकृतितन्त्र से कम महत्व नहीं रखती। यह भी सिद्ध विषय है कि समाज, किंवा राष्ट्रसमृद्धि के लिए संस्कार की बात— वर्णव्यवस्था के अतिरिक्त, तथा व्यक्तिविकास के लिए आश्रमव्यवस्था के अतिरिक्त और कोई अन्य मार्ग नहीं है। यह भी ठीक है कि, भारतीय प्रजा ने जब से इन दोनों व्यवस्थाओं की उपेक्षा की है, तभी से इस के दुर्दिन का श्रीगणेश हो गया है। यह सब कुछ ठीक ठीक होते हुए भी, ठीक ठीक मानते हुए भी इस सम्बन्ध में प्रश्न यह उपस्थित होता है कि,—“जब वर्णाश्रमव्यवस्था का दुर्ग ऐसा सुदृढ़ था, जब स्वयं प्रकृतिदेवी इस दुर्ग की रक्षा कर रही थी, तो फिर सहसा यह किस आक्रमण से हीनाङ्ग बन गया ? दोषलक्षण अव्यवस्थाएं इसमें क्यों प्रविष्ट हो गईं ? ब्राह्मण कैसे शूद्रवृत्ति के अनुयायी बन गए ? शूद्र किस अविद्या से धर्मध्वजी बन गए ? सूर्य-चन्द्र-अग्निवंशाभिमानी क्षत्रिय वीरों का स्वाभाविक पराक्रम कैसे सहसा विलीन हो गया ? वैश्यों ने अपने सहजसिद्ध कृषि-गोरक्षा-वाणिज्य कर्मों से क्यों हाथ खेंच लिया ?

प्रश्न जितने ही जटिल प्रतीत होते हैं, इन का उत्तर उतना ही अधिक सरल है। इन प्रश्नों के समाधान के लिए किसी तत्त्वदर्शी विद्वान् के पास जाने की कोई आवश्यकता नहीं है। अपितु भारतीय सामान्य प्रजा ही इन प्रश्नों का यथावत् समाधान कर सकती है, कर रही है। और वह समाधान है, सुप्रसिद्ध—‘संस्कार की बात’। आप किसी से भी पूछ देखिए, अमुक ब्राह्मण कुकर्म क्यों करने लग गया ? तत्काल उत्तर मिलेगा—‘संस्कार की बात’। अमुक व्यक्ति मूर्ख होता हुआ भी धनिक क्यों बन गया ?—‘संस्कार की बात’। आस्तिक कहलाने वाले समाज के अभिभावक भी वर्णाश्रम की निन्दा क्यों करते हैं—‘संस्कार की बात’। अयोग्य व्यक्ति राष्ट्र के कर्णधार कैसे बन गए ?—‘संस्कार की बात’। शिक्षक, रक्षक ब्रह्म-क्षत्रवीर्यों का आसन रक्षित-सेवक वैश्य-शूद्रों ने कैसे छीन लिया ?—‘संस्कार की बात’। धर्मव्याज में अतुलसम्पत्ति की आहुति देनेवाला धनिक समाज धर्मरक्षा के प्रधान साधन, विज्ञानानुमोदित, आर्षधर्म प्रतिष्ठारूप, वैदिक साहित्य के प्रचार-प्रसार सम्बन्ध में आदर्श कृपण क्यों बन गया ? ‘संस्कार की बात’। शिक्षा, रक्षा, अर्थ, प्रवर्ग्यादि सभी

साधनों के रहते हुए भी सर्वतन्त्र स्वतन्त्र भारत कैसे परतन्त्र हो गया ? 'संस्कार की बात'। सन्त, महन्त, आचार्य, उपदेशक, मन्दिर, गुरुकुल, ऋषिकुल, तीर्थ, उपवास, आदि आदि धर्मरक्षक असंख्य साधनों के विद्यमान रहते हुए भी प्रजावर्ग की धर्म पर क्यों अनास्था होती जाती है ?—'संस्कार की बात'। जनपदविध्वंसिनी, दुष्काल, अतिवृष्टि, अनावृष्टि, शिशुधन क्षय, अप्रत्याशित रोग, आदि प्रकृति के कोपों का क्यों विशेष अनुग्रह हो रहा है ?—'संस्कार की बात'। भाई भाई में खड़ाष्टक, पति-पत्नी में प्रेमाभाव, स्वामी-सेवक में विरोध, पिता-पुत्र में बैर, मित्रों मित्रों में कृतघ्नता, ईर्ष्या, छल, कपट, दम्भ, लिप्ता, मद, मात्सर्य, आदि आदि आसुरी विभूतियाँ आज किस आधार पर पुष्पित-पल्लवित हो रही हैं ? 'संस्कार की बात'। पवित्र, शुभ, शास्त्रीय अनुष्ठानों का शास्त्रभक्तों की ओर से ही प्रबल विरोध क्यों होने लगता है—'संस्कार की बात'। इस प्रकार खाते, सोते, उठते, बैठते, रोते, हंसते, चलते, फिरते, सभी व्यवहारों में आप 'संस्कार की बात' का सम्पुट देखेंगे। सर्वत्र 'संस्कार की बात' का साम्राज्य उपलब्ध होगा। नहीं, नहीं, हम थोड़ी भूल कर रहे हैं। 'संस्कार की बात' का साम्राज्य नहीं, अपितु 'कुसंस्कार की बात' का साम्राज्य।

वर्णाश्रम-व्यवस्था प्रकृतिसिद्ध है, जातिगत है, वंशानुगत है, इसमें कोई सन्देह नहीं। साथ ही आज भी तत्तद्वर्णों में (कुछ एक अपवादस्थलों को छोड़ कर) यह व्यवस्था बीजरूप से अक्षुण्ण है, यह भी निःसंदिग्ध है। भविष्य में भी इसकी बीजावस्था सुरक्षित रहेगी, यह भी माना जा सकता है। परन्तु (कु)—संस्कारवश समय समय पर कभी कभी इसका अभिभव होता रहता है, और इस अभिभव का प्रधान कारण है—'ब्रह्मबल की सुषुप्ति'। संस्कारवश जब ब्रह्मबल सुषुप्ति-अवस्था में आ जाता है, तो ज्ञानकोश तिरोहित हो जाता है। ज्ञान के मुकुलित बनते ही इतरवर्ण उच्छृङ्खल बनते हुए अपने प्राकृतिक, तथा कृत्रिम संस्कार बिगाड़ लेते हैं। समाज में विप्लवयुग का दृश्य उपस्थित हो जाता है। भारतीय ऐतिहास-ग्रन्थों में बड़े विस्तार के साथ इन युगों का इतिवृत्त उद्धृत हुआ है।

इन्द्रपदाभिमानि नहुष ने एक बार अविवेक में पड़ कर 'इन्द्राणी' के साथ दाम्पत्यभाव की कामना प्रकट की। तत्समय में ब्रह्मबल चूँकि सुप्तप्राय था, अतएव नहुष को ऐसे पाप-कर्म में प्रवृत्त होने का साहस हुआ। तत्काल 'ब्रह्मपर्षत्' का आमन्त्रण हुआ, एवं सर्वसम्मति से यह निर्णय किया गया कि, नहुष की इस अत्याचार-प्रवृत्ति को रोकने के लिए शीघ्र से शीघ्र ब्रह्मबल का उद्बोधन होना चाहिए। फलस्वरूप इन्द्राणी के प्राप्त पर्षत् की ओर से यह सन्देश

मेजा गया कि, आप नहुष का आमन्त्रण स्वीकार करती हुईं उसे यह कहला भेजें कि, “यदि तुम अपनी ‘शिविका’ (पालकी) सप्तर्षियों के कन्धों पर रखवाकर मेरे पास आ सकते हो, तो मुझे तुम्हारे साथ रहना स्वीकार है” । अश्विनी, कामान्ध, मदान्ध नहुष ने सप्तर्षियों को वाहन बनाकर भटिति प्रस्थान कर ही तो दिया । मार्ग में चलता हुआ वह सप्तर्षियों को बार बार ‘सर्प-सर्प’ (जल्दी चलो, जल्दी चलो) कहता जाता था । दो चार बार के कथन से तो महर्षियों का ध्यान इस ओर न गया । परन्तु सतत-प्रेरणा से प्रत्याहत बन कर सहसा ब्रह्मबल प्रदीप्त हो पड़ा । फिर क्या विलम्ब था । ‘सर्प-सर्प’ का निनाद करने वाले नहुष के लिए ऋषियों के मुख से ‘सर्पो भव’ ! अभिशाप निकल पड़ा । नहुष अविलम्ब सर्पयोनि में परिणत होकर शिविका से नीचे आ गिरा । इस प्रकार ब्रह्मबल की जागृति से वर्णाश्रम-मूला धर्ममर्यादा पुनः प्रतिष्ठित हुई ।

यही दशा सुप्रसिद्ध क्षत्रियराजा राजर्षि ‘पृथु’ के पिता सम्राट्—‘वेन’ की हुई थी । नहुष और वेन ही क्या, जब जब ब्रह्मबल सुप्त हुआ, तब तब वर्णाश्रमधर्म पर आक्रमण हुए, एवं तब तब ही ब्रह्मबल के उत्थान द्वारा धर्मग्लानि दूर की गई । वैसा ही समय आज उपस्थित है । वैसा ही क्यों, उस से भी कहीं भयङ्कर । ब्रह्मबल का जैसा अधःपतन आज हो रहा है, उसे देख कर हृत्कम्प हो पड़ता है । ब्रह्मबल का पतन ही क्षत्रबल के पतन का कारण बना है । ब्रह्मबल (विद्याबल, एवं तत्प्रधान ब्राह्मणवर्ण), तथा क्षत्रबल (पौरुष, एवं तत्प्रधान क्षत्रियवर्ण) दोनों की सुषुप्ति, विट्-तथा शूद्रबल का प्रभुत्व ही वर्णाश्रमधर्म विपर्यय के मुख्य कारण हैं । सर्वानुशासक ब्रह्मबल आज उन शासितों से अनुशासित हो रहा है । पथानुगामी पथप्रदर्शक बन रहे हैं, पथप्रदर्शक पथानुगामी बन रहे हैं । और निश्चयेन इस पतन का मूल कारण है, वही—‘संस्कार की बात’ । श्रौत-स्मार्त संस्कारों का अभाव, नाममात्र के लिए होने वाले संस्कारों का दुरुपयोग, इसी संस्कार की बात ने वर्णाश्रमधर्म-व्यवस्थाओं में साङ्कर्य उत्पन्न किया है । जिस प्रकार समाजरक्षा वर्णव्यवस्था पर निर्भर है, व्यक्तिरक्षा आश्रम व्यवस्था पर प्रतिष्ठित है, तथैव ये दोनों व्यवस्थाएं ‘संस्कार’ मर्यादा पर प्रतिष्ठित हैं । बिना संस्कार के रहता हुआ भी प्राकृतिक-वर्णोचित वीर्य उसी तरह स्वशक्ति-विकास में असमर्थ रहता है, जैसे कि बिना अप्संस्कार (पानी की सिंचाई) के रहती हुई भी बीजशक्ति अङ्कुरित नहीं होती ।

पाठकों को स्मरण होगा कि, भूमिका-प्रथमखण्ड के ‘संस्कारशब्दनिर्वचन’ नामक प्रकरण में यह स्पष्ट किया गया था कि, ‘दोषमार्जन-अतिशयाधान-हीनाङ्गपूर्ति’ भेद से सांस्का-

रिक कर्म तीन भागों में विभक्त हैं। एवं प्रकरण का उपसंहार करते हुए वहीं यह प्रतिज्ञा भी की गई थी कि, कर्मयोग-परीक्षा प्रकरण में इस विषय का विशद विवेचन होगा। (देखिए-गी० भू० प्रथमखण्ड १७ पृ०)। संस्कारवश उसी वचन की रक्षा के लिए प्रकृत संस्कार-प्रकरण पाठकों के सम्मुख उपस्थित हो रहा है। संस्कार प्रकरणारम्भ से पहिले इस सम्बन्ध में यह स्मरण रखना चाहिए कि, यदि किसी वर्ण का कोई भी संस्कार न होगा, तो वह वर्ण स्थूणवत् ज्यों का त्यों अविकसित (मुकलित) बना रहेगा। यदि वर्णधर्म-विरुद्ध संस्कार होंगे, तो प्राकृतिक वर्णवीर्य्य दूषित हो जायगा। एवं उस दशा में वह वर्ण उसी प्रकार विपरीत धर्म का अनुगामी बन जायगा, जैसे कि 'कलम' रूप विपरीत संस्कार से एक आम्र फल अपने प्राकृतिक स्वरूप को छोड़ कर सङ्करता में परिणत हो जाया करता है।

अपने आप को मनोविज्ञान के विश्लेषक मानने वाले, मानस-स्वतन्त्रता को ही आत्म-संस्कार पर आक्षेप, एवं विकास का मुख्य कारण बतलाने वाले, वर्णधर्मों के अनुपालन में उस का समाधान— स्वेच्छावृत्ति का ही प्राधान्य स्वीकार करने वाले कुछ एक महानुभावों का इस सम्बन्ध में यह कहना है कि,—“अपनी इच्छा के विरुद्ध जो कर्म किया जाता है, मनोविज्ञान-सिद्धान्त के अनुसार उस इच्छा-विरुद्ध कर्म में प्रवृत्त होने वाले कर्मठ को कभी सफलता नहीं मिल सकती।” अपने इसी सिद्धान्त का वे मनुभाव निम्न लिखित शब्दों में स्पष्टीकरण किया करते हैं। “मानलीजिए ! एक व्यक्ति जात्या ब्राह्मण है। परन्तु हम देखते हैं कि उस की स्वाभाविक प्रवृत्ति शिल्प, किंवा वाणिज्य की ओर है। यदि ब्राह्मणत्व के अभिमानी इस व्यक्ति की इस स्वाभाविक प्रवृत्ति का निरोध कर इसे विद्या की ओर आकर्षित करेंगे, तो इस बलवदाकर्षण से अपनी स्वाभाविक प्रवृत्तियों को रोक कर यथाकथंचित् विद्याक्षेत्र की ओर आकर्षित होता हुआ भी यह व्यक्ति स्वभाव-विरोध के कारण विद्याक्षेत्र में पूर्ण सफल न होगा। इसी प्रकार एक शूद्र बालक की प्रवृत्ति यदि विद्या-क्षेत्र की ओर है, तो उस का शिल्पादि की ओर आकर्षण करना प्रकृतिविरुद्ध होगा। परिणाम इस बलात्कार का यह होगा कि, स्वाभाविक प्रवृत्ति से विरुद्ध गमन करने के कारण परक्षेत्रों में तो इसे पूर्ण सफलता मिलेगी नहीं, हाँ स्वक्षेत्र-विकास से ये वर्ण अवश्य वञ्चित हो जायेंगे।

अपिच—मानवीय मन सदा नवीनता का इच्छुक बना रहता है। ऐसी दशा में यदि इस पर जातीय अर्गला लगा दी जायगी, तो जीवनपर्यन्त एक ही कर्म में लगे रहना इसकी रुचि के अनुकूल न होगा। परिणामतः इसका व्यक्तित्व अशान्त बना रहेगा। यदि इसे

रुचि के अनुसार विभिन्न कर्मों का अनुगामी बनाया जायगा, तो अवश्य ही इसके व्यक्तित्व का भी पूर्ण विकास होगा, एवं कर्मानुष्ठानों में भी इसे पूर्ण सफलता मिलेगी। हम देखते हैं कि, जो व्यक्ति जिन कर्मों में रुचि के अनुसार प्रवृत्त होते हैं, वे उन कर्मों में पूर्ण सफल होते हैं। ठीक इस के विपरीत जिन की इस स्वाभाविक रुचि का नियन्त्रण कर दिया जाता है, वे सदा हीनवीर्य-अकृतकार्य-तथा मुकुलितमना बने रहते हैं। इन्हीं सब प्रत्यक्षतम कारणों के आधार पर हमें मानना पड़ेगा कि, कर्मप्रवृत्ति का मूल आलम्बन स्वरुचि, किंवा स्वेच्छा ही है। इसी आधार पर धर्माचार्यों ने भी—‘स्वस्य च प्रियमात्मनः’ इसी धर्मलक्षण को सर्वसम्मत माना है। ‘नात्मानमवसादयेत्’ कहते हुए भगवान् भी स्वेच्छानुकूल कर्मों में प्रवृत्त होना ही आवश्यक, तथा उपादेय मान रहे हैं। जब कि प्रत्येक व्यक्ति स्व-स्व रुचि के अनुसार कर्मों में प्रवृत्त होता हुआ पुरुषार्थ लाभ कर सकता है, तो उस दशा में जाति-नियन्त्रणमूलक संस्कार-नियन्त्रणों की क्या आवश्यकता रह जाती है। ठीक इस के विपरीत संस्कार तो स्वाभाविक प्रवृत्ति के निरोधक बनते हुए अनुपयुक्त ही सिद्ध होते हैं।”

युक्ति बड़ी सुन्दर है, साथ ही लोक-तथा शास्त्रसम्मत भी। अवश्य ही इच्छानुकूल कर्मों में प्रवृत्त होने से पूर्ण सफलता मिलती है, एवं बलानुरोध से अनिच्छा पूर्वक कृत कर्म असफलता का ही कारण बनता देखा गया है। सब को अपने आत्मा की स्वाभाविक इच्छा के अनुकूल ही कर्मों में प्रवृत्त होना चाहिए। परन्तु जिस युक्ति को, जिस रुचिभाव को आगे करता हुआ वादी संस्कारों की उपयोगिता पर आक्षेप कर रहा है, वही युक्ति, वही रुचिभाव संस्कार-कर्म की आवश्यकतम उपयोगिता का ही समर्थन कर रहा है। “प्रत्येक व्यक्ति को स्वभावानुकूल कर्मों में प्रवृत्त होना चाहिए” हमारा भी तो यही आग्रह है, एवं इसी प्राकृतिक-आग्रह की सफलता के लिए ही तो हम संस्कार-कर्म का अनुष्ठान अत्यावश्यक समझते हैं।

स्वभाव-स्वरुचि-स्वेच्छाभावों की मूलप्रतिष्ठा ब्रह्म-क्षत्र-आदि वीर्य ही बनते हैं, यह पूर्व के वर्णाश्रमव्यवस्था-प्रकरणों में विस्तार से बतलाया जा चुका है। ब्राह्मण-दम्पती (ब्राह्मण माता-पिता) से उत्पन्न ब्राह्मण बालक भूलकर भी स्वभावविरुद्ध (ब्राह्मणत्व से विरुद्ध) वैश्यादि कर्मों की इच्छा न करेगा। सङ्गदोष, विपरीत शिक्षादोष, अन्नदोष, अन्यान्य आकस्मिक सामयिक दोष, आदि आगन्तुक दोषों के आगमन से यदि कुछ समय के लिए वह ब्राह्मण बालक स्वभावविरुद्ध (वर्णधर्मविरुद्ध) कर्मों की इच्छा करेगा भी, तो न इस की यह इच्छा स्वाभाविक इच्छा ही मानी जायगी, न इस आगन्तुक, अतएव परेच्छा में

स्थिरता ही रहेगी, एवं न ऐसी अस्थिर-तात्कालिक-दोषावह-परेच्छा से कृत कर्मों में इसे पूर्ण सफलता ही मिलेगी। परेच्छा इसे जब जब परधर्म की ओर आकर्षित करेगी, तब तब ही स्वेच्छा (प्राकृतिक इच्छा) इसका निरोध करेगी, जैसा कि—‘प्राकृतिं यान्ति भूतानि निग्रहः किं करिष्यति’ ‘करिष्यस्यवशोऽपि तत्’ इत्यादि भगवद्वचनों से स्पष्ट है।

स्वेच्छा-स्वभाव-स्वरुचि-स्वप्रकृति, इन सब समानार्थक भावों की परिभाषा स्ववीर्य के अतिरिक्त दूसरी नहीं हो सकती। अपने अपने वीर्य-गत धर्मों से सम्बन्ध रखने वाली इच्छाएँ ही ‘स्वेच्छा-स्वभाव-स्वरुचि’ आदि कहलाएंगी। यदि किसी वर्ण में वर्णस्वरूप-सम्पादक स्ववीर्यधर्म से विपरीत इच्छा देखी जायगी, तो उस इच्छा को स्वभाव-स्वेच्छा-स्वरुचि-प्रकृति न कह कर परभाव-परेच्छा-पररुचि-विकृति आदि ही माना जायगा। एक ब्राह्मण बालक जन्म से यद्यपि वीर्यानुबन्धी ब्राह्मण्य से ही युक्त है। परन्तु उक्त आगन्तुक दोषों से उस का वह स्वाभाविक वीर्यधर्म मेघाच्छन्न सूर्यवत् आवृत हो रहा है। इसी दोष से उस की परधर्मों की ओर प्रवृत्ति होने लगती है। यदि कोई ब्राह्मण स्वभावसिद्ध विद्या-धर्म से विमुख बनता हुआ शिल्प-वाणिज्यादि शूद्र-वैश्यकर्मों की ओर अनुधान करता देखा जाता है, तो आप को स्वीकार करना पड़ेगा कि, यह उस की परेच्छा है, रुचि के विपरीत कर्म है, भयावह परधर्म की ओर प्रवृत्ति है। स्वेच्छा न रहने पर भी एक अश्व को कशाघात (कोड़े) के भय से जैसे अश्वारोही की इच्छा के अनुकूल चलना पड़ता है, एवमेव स्वाभाविक स्वधर्म-च्छा न रहने पर भी बलवत् परधर्म-च्छा के आकर्षण से आकर्षित इन्द्रियाश्व परधर्मों की ओर प्रवृत्त होने लगते हैं^१।

विश्वास कीजिए ! परधर्म से आक्रान्त एक ब्राह्मण कभी इतर-वृत्तियों में सफल नहीं हो सकता। कुछ एक अपवाद स्थलों को छोड़ कर (जिन्हें कि सामान्य नियम के पोषक नहीं माना जा सकता), आज तक कोई भी ब्राह्मण अपने स्वभावधर्म के विरुद्ध वाणिज्यादि व्यवसायों से सम्पन्न न बन सका। कोई वैश्य स्वभावधर्म विरुद्ध विद्यातिशय में पारङ्गत न देखा गया। आज के इस हीन युग में भी विद्याक्षेत्र में ब्राह्मणों की ही परिगणना होती

१ “यततो ह्यपि कौन्तेय ! पुरुषस्य विपश्चितः।

इन्द्रियाणि प्रमाथीनि हरन्ति प्रसभं मनः॥ (गीता २।६०)

अनिच्छन्नपि वाष्ण्य ! बलादिव नियोजितः॥ (गीता ३।३६)

है, एवं वित्तक्षेत्र में वैश्यों का ही नाम-श्रवण होता है। ब्राह्मण कभी अर्थसञ्चय में सफल नहीं हो सकता, एवं वैश्य कभी व्यासगद्दी पर बैठ कर विद्याक्षेत्र का आचार्य नहीं बन सकता। यदि मोहवश ब्राह्मण अर्थक्षेत्र में पैर बढ़ाएगा, तो ठोकर खाएगा, उभयतः भ्रष्ट होगा। यदि वित्ताभिमानी वैश्य विद्याक्षेत्र पर भी अधिकार करना चाहेगा, 'इतो भ्रष्टस्ततो भ्रष्टः' को चरितार्थ करेगा। कहना न होगा कि, वर्तमान युग-में ब्राह्मणवर्ण की विद्याशून्यता का, वैश्ववर्ण के अर्थक्षय का, क्षत्रियवर्ण की पौरुषहानि का, एवं शूद्रवर्ण के शिल्प-विकासाभाव का मुख्य कारण यही परधर्माश्रय है। और यही परधर्माश्रय मुख्य हेतु है—भारतश्रीहास का। क्या वादी महोदय इसी को स्वेच्छा-स्वरुचि कह रहे हैं ?

आज वर्णों में जो इच्छा-विपर्यय देखा सुना जाता है, वह सब परभावाक्रान्त है। हमारा वर्ण-समाज आगन्तुक दोषों से, प्रधानरूप से शिक्षादोष-अन्नदोष-कालदोष, इन तीन दोषों के आगमन से त्रिदोषलक्षण सन्निपात का सत्पात्र बन रहा है। स्थूलत्रिदोष, तथा सूक्ष्म-त्रिदोष के समतुलन से सब कुछ स्पष्ट हो जाता है। वात-पित्त-कफ के विकृत होने से, असम बनने से स्थूलत्रिदोष का प्रादुर्भाव होता है। उधर शिक्षादोष से सूक्ष्मवातधातु कुपित होता है, वातावरण बिगड़ जाता है। अन्नदोष से सूक्ष्म श्लेष्माधातु कुपित हो जाता है, मनः-शुद्धि पलायित हो जाती है। एवं शिक्षा-अन्नदोष से कुपित कालाग्नि सूक्ष्म पित्तधातु-प्रकोप का कारण बन जाता है। त्रिदोषाक्रान्त समाज की परेच्छाओं को ही स्वेच्छा-आत्मेच्छा मान कर समाज को ऐसी परेच्छाओं की ओर प्रोत्साहित करने वाले वादी महोदय क्या समाज-स्वरूप-नाश के कारण नहीं बन रहे ? एक सन्निपात के रोगी को अन्न की इच्छा होती है। परन्तु सदैव समझता है कि, इसकी इस समय की अन्नादानेच्छा स्वेच्छा नहीं, अपितु परेच्छा है। फलतः इसकी इस आगन्तुक इच्छा का नियन्त्रण कर दिया जाता है। रोगी कालान्तर में स्वस्थ हो जाता है। ठीक यही दशा आज हमारे वर्णसमाज की है। वर्णों की ये सङ्कर इच्छाएं दोषों की इच्छाएं हैं, परेच्छाएं हैं। समाज के शिष्ट पुरुषों का यह कर्तव्य होगा कि, वे इन परेच्छाओं का बलवत् नियन्त्रण करें। हीन-रुचिलक्षण कुरुचि को स्वरुचि मानने वाले वादियों की भूल का सुधार करें। तभी समाज, तथा राष्ट्र का अभ्युदय सम्भव है। अन्यथा तो सभी अन्यथा है।

अब यह सर्वात्मना सिद्ध हो चुका है कि, यदि कोई व्यक्ति वर्णधर्मविरुद्ध कर्मों की ओर रुचि रखता है, तो ऐसी विपरीत-रुचि कभी आत्मतुष्टि का कारण नहीं मानी जा सकती। एवं परधर्ममयी ऐसी आत्मतुष्टि को कभी धर्ममूल (कर्ममूल) नहीं कहा जा

सकता। उदाहरण के लिए गीतापात्र अर्जुन की इच्छा का ही विचार कीजिए। अर्जुन जन्मतः क्षत्रियवर्ण था। विरोधी शत्रु को सामने आया देख कर एक ब्राह्मण अपने ब्राह्मण्य के प्रभाव से उसे शान्त कर देगा, उस का भला बुरा सह लेगा। क्योंकि प्रतिद्वन्द्वितामूलिका प्रतिस्पर्द्धा ब्राह्मण का स्वधर्म नहीं है। 'क्रुध्यन्तं प्रति न क्रुध्येत्, आक्रुष्टः कुशलं वदेत्' ही इस का प्रातिस्विक स्वभाव है। अविद्याजनित मोह के आकस्मिक आक्रमण से थोड़ी देर के लिए अर्जुन में भी क्षत्र-स्वभाव-विरुद्ध कारुण्य का उदय हो जाता है, फलतः वह स्वधर्मानुगत युद्धकर्म से उपरत हो जाता है। आगे जाकर गीतोपदेश क्या करता है? यह सर्वविदित है। भगवान् ने उसी स्वधर्म को, वर्णधर्म के उसी तात्त्विक स्वरूप को सामने रखते हुए अर्जुन को स्वधर्मोचित युद्धकर्म के लिए प्रोत्साहित किया। भगवान् ने बड़े आटोप के साथ यह प्रतिपादन किया कि, अर्जुन! वर्ण-धर्मविरोधी इस युद्धोपरति से तू स्वधर्म से भी विमुख होगा, एवं लोक में भी तेरी निन्दा होगी। यदि थोड़ी देर के लिए तू इस आगन्तुक परेच्छा का अनुगामी बना भी रहा, तो भी कभी न कभी तुझे अपनी प्रकृति पर आना ही पड़ेगा। क्योंकि अपने वर्णानुबन्धी स्वभाव के विरुद्ध मनुष्य जा नहीं सकता। इसलिए—

१—यदहङ्कारमश्रित्य न योत्स्य इति मन्यसे।

मिथ्यैष व्यवसायस्ते प्रकृतिस्त्वां नियोक्ष्यति ॥

—गी० १८।५९।

२—स्वभावजेन कौन्तेय ! निबद्धः स्वेन कर्मणा।

कर्तुं नेच्छसि यन्मोहात् करिष्यस्यवशोऽपि तत् ॥

—गी० १८।६०।

अब इस सम्बन्ध में प्रश्न केवल यह बच रहता है कि, वर्णाश्रमव्यवस्थाओं जैसी प्राकृतिक सुदृढ़ व्यवस्थाओं से नियन्त्रित वर्णप्रजा का सहजसिद्ध ब्रह्म-क्षत्र-विद् वीर्य किन कारणों से, किन दोषों से परधर्माक्रान्त बनता हुआ वर्ण-धर्मविरोधिनी परेच्छाओं का अनुगामी बन जाता है? इस प्रश्न का समाधान एकमात्र 'संस्कारस्वरूपपरिचय' पर ही निर्भर है, जिसका संक्षिप्त निदर्शन कराना आवश्यक हो जाता है।

‘गुणदोषमयं सर्वं स्रष्टा सृजति कौतुकी’ इस न्याय के अनुसार प्रकृतिदेवी से उत्पन्न होने वाले यच्चावात् पदार्थ देवप्राणमूला गुणसम्पत्ति, एवं संस्कारस्वरूपपरिचय— असुरप्राणमूला दोषसम्पत्ति, दोनों से नित्य युक्त रहते हैं। खेत में उत्पन्न होने वाले अनाज को ही लीजिए। इस की प्राकृतिक अवस्था गुण-दोष, दोनों भावों से युक्त है। मनुष्यप्रजा अपने ज्ञानबल के सहारे अनाज के दोषों को निकाल कर, इसे सुसंस्कृत बना कर ही अपने उपयोग में लाती है। यही परिस्थिति स्वयं मनुष्य की है। मनुष्य भी प्रकृतिमण्डल का ही एक अवयव-विशेष है। अतएव इस में भी गुण-दोषों का समन्वय अनिवार्य है। जबतक इस का स्वाभाविक वर्ण-वीर्य्य प्रकृति-विकृतिसिद्ध दोषों से आवृत रहता है, तब तक यह भी असंस्कृत रहता हुआ अपने स्वाभाविक-वर्ण वीर्य्य-के गुणविकास से वञ्चित रहता है। इसी दोषपरिमार्जन के लिए द्विजातिवर्ण का संस्कार आवश्यक माना गया है। मनुष्य क्या है ? एवं इस में किन किन दोषों का साम्राज्य रहता है ? पहिले इन्हीं प्रश्नों की मीमांसा कीजिए !

पूर्व के ‘आश्रमव्यस्थाविज्ञान’ में यह स्पष्ट किया जा चुका है कि, जीवात्मा ईश्वर-प्रजापति का ‘अंश’ है। ‘प्रजापति’ शब्द में—‘प्रजा—तत्पति—सम्बन्धसूत्र’ ये तीन भाव समाविष्ट हैं। प्रजा के सम्बन्ध से ही प्रजापति प्रजापति कहलाया है। स्वयं प्रजापति एक पर्व है, प्रजापति की प्रजा दूसरा पर्व है, एवं जिस बन्धन सूत्र के द्वारा प्रजापति अपनी प्रजा के साथ अविच्छिन्न सम्बन्ध बनाए रखता है, वह सूत्र ही तीसरा पर्व है। तीनों मिल कर एक ‘प्राजापत्यसंस्था’ है। प्रजावर्ग उस प्रजापति का ‘पशु’ भाग है, सम्बन्धसूत्र ‘पाश’ भाग है, एवं स्वयं प्रजापति ‘पशुपति’ है। ‘पशु-पाश-पशुपति’ का समन्वितरूप ही ‘प्रजापति’ है। स्वयं पशुपति ‘आत्मा’ है, यही मुख्य है। पाश इस आत्मा का ‘प्राण’ है। एवं इस दृष्टि से ‘आत्मा-प्राण-पशु’ समष्टि को भी प्रजापति कहा जा सकता है। आत्मा मनःप्रधान बनता हुआ ज्ञानप्रधान है, प्राणरूपपाश प्राणप्रधान बनता हुआ क्रियाप्रधान है, एवं पशु वाक्प्रधान बनता हुआ अर्थप्रधान है। अर्थरूप पशुवर्ग ‘आधिभौतिक’ प्रपञ्च है, क्रियात्मक पाशवर्ग ‘आधिदैविक’ प्रपञ्च है। ज्ञानप्रधान आत्मवर्ग ‘आध्यात्मिक’ प्रपञ्च है। एवं तीनों की समष्टि ‘तदिदं सर्वम्’ है।

प्रजापति के, किंवा प्राजापत्यसंस्था के ये ही तीनों पर्व विज्ञानभाषा में ‘उक्थ-अर्क-अशिति’ नामों से प्रसिद्ध हैं। आत्मा ‘उक्थ’ (मूलबिम्ब) है, प्राण ‘अर्क’ (मूलबिम्ब से

निकलनेवाली रश्मियाँ) हैं, पशु 'अशिति' (रश्मियों से परिगृहीत 'अन्न') है। इन तीनों प्राजापत्य-पर्वों में से उक्थलक्षण आत्मपर्व, तथा अर्कलक्षण प्राणपर्व दोनों में अत्यन्त घनिष्ठ सम्बन्ध है। जिस प्रकार उक्थरूप सूर्य, एवं अर्करूप सौर रश्मियाँ अभिन्न हैं, एवमेव उक्थरूप आत्मा, तथा अर्करूप प्राण परस्पर तादात्म्यभावापन्न हैं। तीसरे अशिति भाग की प्रतिष्ठा जहां अर्करूप प्राण है, वहां उक्थरूप आत्मा इस प्रतिष्ठालक्षण प्राण की भी प्रतिष्ठा बनता हुआ 'प्रतिष्ठानां प्रतिष्ठा' बन कर 'सर्वप्रतिष्ठा' है, 'सर्वालम्बन' है

'ब्रह्मास्य सर्वस्य प्रतिष्ठा' (शत० ६।१।१।८) के अनुसार सप्तपुरुषपुरुषकृतमूर्ति यह उक्थ आत्मा—'ब्रह्म' है, अर्कात्मक प्राण 'देवता' है, एवं अशितिरूप पशुभाग 'भूत' है। ब्रह्मलक्षण आत्मा, देवलक्षण प्राण, भूतलक्षण पशु, तीनों की समष्टि ही ईश्वरप्राजापति है, और ऐसे ही प्राजापति के अंश अस्मदादि जीवात्मा हैं। यह ध्यान रखना चाहिए कि, विशुद्ध-निर्गुण-सर्वव्यापक-ब्रह्मपदार्थ इस त्रिकल, साञ्जन, सगुण, मायावच्छिन्न प्राजापति से सर्वथा पृथक्त्व है, जिसका कि संस्कार-मर्यादा से कोई सम्बन्ध नहीं है। वह असंस्कृत-संस्कृत सब प्राणियों में समान है। इस तुरीय, अव्यवहार्य, प्रपञ्चोपशम, अमात्रलक्षण अमृतधरातल पर प्रपञ्चप्रवर्तक, मात्रा-लक्षण, अमृत-मृत्युमय, त्रिकल, सोपाधिक ईश्वर-प्राजापति प्रतिष्ठित हैं, एवं ये ही हमारे सर्वस्व हैं।

१—“प्रयापते ! न त्वदेतान्यन्यो विश्वा रूपाणि परिता बभूव ।

यत् कामास्ते जुहुमस्तन्नो अस्तु वयं स्याम पतयो रयीणाम् ॥” —यजुःसं० २३।६५

२—“प्राजापतिस्त्वेवेदं सर्वं यदिदं किञ्च” —ब्रा०

१	पशुपतिः	आत्मा	मनोमयः	ज्ञानप्रधानः	उक्थम्	अध्यात्मम्—	ब्रह्म
२	पाशः	प्राणाः	प्राणमयाः	क्रियाप्रधानाः	अर्काः	अधिदैवतम्—	देवाः
३	पशुः	पशवः	वाङ्मयाः	अर्थप्रधानाः	अशितमयः	अधिभूतम्—	भूतानि

जब कि जीवप्रजापति—‘आत्मप्राणपशुसमष्टिचं प्रजापतिचम्’ लक्षणयुक्त ईश्वर प्रजापति का अंश है, तो सुतरां जीवात्मासंस्था में भी इन तीनों पर्वों की सत्ता सिद्ध हो जाती है, जिन का स्पष्टीकरण यों किया जा सकता है। पहिले जीवसंस्था के ‘आत्मा-शरीर’ भेद से दो विभाग कीजिए, जो कि दोनों विभाग सर्वविदित हैं। इन दोनों के मध्य में दोनों का सम्बन्ध कराने वाला एक तीसरा विभाग और माना गया है, एवं वही ‘देवता’ नाम से प्रसिद्ध है। चूंकि यह मध्य में प्रतिष्ठित है, अतएव ‘देहलीदीपकन्याय’ से इस का आत्मा से भी सम्बन्ध रहता है, एवं शरीर से भी सम्बन्ध माना गया है। इसीके अनुग्रह से शरीर का भी आत्मा-देवता, दोनों के साथ, तथा आत्मा का भी देवता, तथा शरीर, दोनों के साथ सम्बन्ध हो रहा है। पृथिव्यादि पञ्च महाभूतों की समष्टि ‘शरीर’ है। वाक्-प्राणादि पञ्चेन्द्रियों की समष्टि ‘देवता’ है। एवं प्रज्ञान-विज्ञान-महत्-अव्यक्तयुक्त वैश्वानर-तैजस-प्राज्ञकृतमूर्तिप्राणात्मा ‘ब्रह्म’ है। पञ्चभूतों की प्रतिष्ठा ‘वाग्नि’ है, पञ्च देवप्राणों की प्रतिष्ठा ‘प्रज्ञानमन’ है, प्रज्ञानमन की प्रतिष्ठा हृदयस्थ ‘विज्ञानात्मा’ है, विज्ञानात्मा की प्रतिष्ठा ‘महानात्मा’ है, महानात्मा की आलम्बनभूमि ‘अव्यक्तात्मा’ है, एवं सर्वप्रतिष्ठा कर्मभोक्ता ‘प्राणात्मा’ है। भूतयुक्त वाग्निप्रपञ्च—‘स्थूलशरीर’ है, मनोयुक्त देवप्रपञ्च (इन्द्रिय प्रपञ्च) ‘सूक्ष्मशरीर’ है, इसी को ‘सत्त्व’ कहा जाता है। एवं प्रज्ञानादि सहकृत प्राणात्मा ‘कारणशरीर’ है, यही ‘आत्मा’ नाम से प्रसिद्ध है। आत्मा (कारणशरीर), सत्त्व (सूक्ष्मशरीर), शरीर (स्थूलशरीर), तीनों का परस्पर त्रिदण्डवत् अन्योन्याश्रय सम्बन्ध माना गया है, जैसा कि—‘आत्मा-सत्त्वं-शरीरश्च त्रयमेतत् त्रिदण्डवत्’ इत्यादि वचनों से स्पष्ट है। जिस प्रकार धर्मशास्त्रों ने इसी को संस्कार्य माना है, एवमेव चिकित्साशास्त्र ने भी इसी को ‘चिकित्सापुरुष’ कहा है, जैसा कि कर्मतन्त्रवर्गीकरणान्तर्गत ‘धर्मशास्त्रनिबन्धनषट्कर्म’ प्रकरण में विस्तार से बतलाया जाने वाला है। स्वयं दर्शनशास्त्र ने भी इसे ही चिकित्स्य माना है। तीनों शास्त्रों के दृष्टिकोण में अन्तर यही है कि, चिकित्साशास्त्र आत्मा-सत्त्व-शरीर, तीनों पर्वों में से प्रधानतया शरीर की चिकित्सा करता है, धर्मशास्त्र सत्त्वभाग को अपना मुख्य लक्ष्य बनाता है, एवं दर्शनशास्त्र आत्मभाग पर प्रधान दृष्टि रखता है। तीनों को इतर दोनों पर्वों का पूर्ण ध्यान रखते हुए ही अपने अपने लक्ष्यों की चिकित्सा करनी पड़ती है।

“सो” “पा” “प्र”	अव्यक्तात्मा महानात्मा विज्ञानात्मा प्रज्ञानात्मा	“म” “ज्ञा” “प्र”	मनः श्रोत्रम् चक्षुः प्राणः वाक्	“सि” “ग” “वा”	सुषिराणि १ (आ०) श्वासादिः (वा०) ऊष्मा (ते०) असृक्-लालादिः (ज०) अस्थि-मांसादिः (पृ०)	पञ्चात्मकं पञ्चसु वर्तमानं- षडाश्रयं षड्गुणयोगयुक्तम् । तं सप्तधातुं त्रिमलं त्रियोनि- चतुर्विधाहारमयं शरीरम् ॥
	कारणशरीरम् आत्मा उक्थम्		सूक्ष्मशरीरम् सत्त्वम् अर्कः		स्थूलशरीरम् शरीरम् अशितिः	
	ब्रह्म		देवाः		भूतानि	

“आत्मा-सत्त्वं-शरीरञ्च त्रयमेतत् त्रिण्डवत्”

‘पुरुषो वै प्रजापतेर्नेदिष्टम्’ (शत० २।५।१।१) इत्यादि श्रौतसिद्धान्त के अनुसार और और प्राणियों की अपेक्षा पुरुष (मनुष्य) उस ईश्वर प्रजापति के नेदिष्ट (समीपतम) है, क्योंकि ‘स हि नेदिष्टं पस्पर्श’। अन्य प्राणियों की अपेक्षा चूंकि इसी में उसके विराट्संज्ञक असंज्ञ पशुभाग का ‘वैश्वानर’ रूप से, हिरण्यगर्भसंज्ञक अन्तःसंज्ञ प्राणभाग का ‘तैजस’ रूप से, एवं सर्वज्ञसंज्ञक संसंज्ञ आत्मभाग का ‘प्राज्ञ’ रूप से पूर्ण विकास हुआ है, अतएव अवश्य ही इसे नेदिष्ट कहा जा सकता है। इस नेदिष्ट पुरुष के ‘ब्रह्म-देवता-भूत’ तीनों भाग पूर्व कथनानुसार गुणदोषयुक्त हैं। ऐसी दशा में

१—“पञ्चात्मकमिति कस्मात् ? पृथिव्यापस्तेजोवायुराकाशमिति । अस्मिन् पञ्चात्मके शरीरे—तत्र यत् कठिनं, सा पृथिवी । यद् द्रवं, ता आपः । यदुष्णं, तत्तेजः । यत् सञ्चरति, स वायुः । यत् सुषिरं, तदाकाशमित्युच्यते” ।

—गर्भोपनिषत् १।

पुरुष के पुरुषत्व विकास के लिए तीनों पर्वों का संस्कार नितान्त अपेक्षित हो जाता है। भूत-संस्कार द्वारा शरीरशुद्धि होती है, देवसंस्कार द्वारा देवभाग विशुद्ध बनता है, एवं ब्रह्मसंस्कार द्वारा ब्रह्मभाग निर्दोष बनाया जाता है। त्रिविधसंस्कारों से संस्कृत त्रिपर्व पुरुषसंस्था निर्मल बन जाती है। इन तीनों में से तीसरे भूतसंस्कार का प्राधान्य इस लिए नहीं माना गया कि, ब्रह्म-देवसंस्कारों में ही इस का अन्तर्भाव हो जाता है। अतएव धर्मशास्त्रों में ब्राह्मसंस्कार, तथा दैवसंस्कार, नामक दो संस्कारों की ही प्रधानता उपलब्ध होती है। भूतसंस्कार गर्भाधानादि संस्कारों में ही अन्तर्भूत हैं, जैसा कि आगे जाकर स्पष्ट हो जायगा।

तीनों आत्मपर्वों में से स्थूलशरीर को गौण समझते हुए सूक्ष्मशरीर, तथा आत्मलक्षण कारणशरीर का ही विचार प्रस्तुत है। अध्यात्मसंस्था में इन्हीं दोनों विभागों को मुख्य माना गया है। यदि सत्त्व (मन) में कोई विकृति (मनोमालिन्य) हो जाती है, तो आत्मा अशान्त हो पड़ता है, साथ साथ शरीराकृति भी विकृत बन जाती है। यदि आत्मा और सत्त्व (ब्रह्म और देव) निर्मल रहते हैं, तब तो इन में स्ववीर्यानुबन्धी स्वधर्म का पूर्ण विकास रहता है। यदि प्रकृतिसिद्ध दोषों का तो मार्जन होता नहीं, प्रज्ञापराध से नवीन दोषों का आगमन और हो जाता है, तो इन का स्वाभाविक वीर्य मुकुलित बना रहता है, परिणामतः स्वाभाविक धर्म-कर्मप्रवृत्ति अवरुद्ध रहती है, एवं आगन्तुक अधर्म-अकर्मप्रवृत्तियाँ ही धर्म-कर्म का स्थान ग्रहण कर लेती हैं।

ब्राह्मणवर्ण इसी दोषानुग्रह से आज शूद्रधर्मों का अनुगमन कर रहा है। सेवाधर्म, अभक्ष्यभक्षण, यथाचार, यथाकाम ब्राह्मणों के कर्म बन रहे हैं। यज्ञसूत्र इन की दृष्टि में आडम्बर है। उधर सच्छूद्र स्वधर्म विमुख बनते हुए यज्ञसूत्र के लिए लालायित हैं। विश्वास कीजिए! ये सब नितान्त परेच्छाएं हैं। एवं प्रत्येक दशा में इन का नियन्त्रण अपेक्षित है। यदि एक बालक स्वभाव से ही खेल-कूद की ओर आकर्षितमना रहता हुआ पढ़ने से जी चुराता है, तो अवश्य ही माता-पिता को उस की इस कल्पित स्वेच्छा का मधुर नियन्त्रण करना पड़ेगा। यदि बालक को इच्छावादियों के मतानुसार इच्छा-स्वातन्त्र्य पर ही छोड़ दिया जाता है, तो उस का भविष्य कैसा अन्धकारपूर्ण हो जाता है, इस सम्बन्ध में कुछ भी वक्तव्य नहीं है। क्या परेच्छालक्षण ऐसी स्वतन्त्र इच्छाओं के अनुगमन में वादी महोदय समाज का कल्याण समझते हैं?

हम देखते हैं कि, आज कतिपय वे महानुभाव भी, जिन के हाथ में समाज की बाग-डोर है, वर्णधर्मविरोधिनी ऐसी कल्पित इच्छाओं को आत्मेच्छा समझने की भूल करते हुए अपना, और अपने साथ देश का भी सर्वनाश करने का उपक्रम कर रहे हैं। इन असदिच्छाओं के उत्थान का मूल कारण भी वही परधर्माक्रमण माना जायगा। स्ववीर्यविकासक न तो हमारा कोई संस्कार ही हुआ, न हमने स्वस्वरूपरक्षा के प्रधान साधनभूत आर्षसाहित्य में ही चञ्चु प्रवेश किया। अपितु ठीक इस के विपरीत अपने (वर्तमान) शिक्षाकाल में हमने अपने शास्त्रों की, शास्त्रप्रवर्तक महर्षियों की भरपेट निन्दा सुनी, शिक्षालयों के उच्छृङ्खल वातावरणों में हमने अपनी आयु का वह कोमल भाग बिताया, जिस में कि उत्पन्न होने वाले संस्कार उक्थरूप में परिणत होते हुए जीवन भर के लिए दृढमूल बन जाया करते हैं। उच्चशिक्षा के प्रलोभन में पड़ कर हमने अपना कुछ समय उन विदेशों में व्यतीत करना भी आवश्यक समझा, जिन देशों में वर्ण-धर्मानुकूल आहारादि व्यवस्थाओं का कोई नियन्त्रण नहीं है। सभ्यता के नाते सोसाइटियों में हमें यदा कदा मद्य-मांस सेवन करने का भी समादर करना पड़ा। इस प्रकार अपने जीवन की सुकुमार अवस्था से आरम्भ कर कर्तव्य-क्षेत्र में प्रविष्ट होने से पहिले पहिले तक अपने आत्म-वीर्यों को परधर्मों से हमने भलीभांति अभिभूत कर लिया। ऐसी दशा में यदि वर्णधर्म, आश्रममर्यादा, भारतीयशास्त्र, भारतीय महर्षि, भारतीय आचार-व्यवहार, आदि को हम अवनति के कारण मान बैठने की भूल करने लगे, साथ ही साथ पदे पदे इच्छा-स्वातन्त्र्य का उद्घोष करते हुए यदि उच्छृङ्खल बनने को ही उन्नति, तथा आगे बढ़ना मानते रहें, तो कौन सा आश्चर्य है। सचमुच परेच्छा हम से जो अनर्थ न करावे, थोड़ा है।

‘इच्छा का निरोध बुरा है’ इस विज्ञानानुमोदितसिद्धान्त का यद्यपि विरोध नहीं किया जा सकता। तथापि पहिले यह तो विचार कर लेना चाहिए कि, यह इच्छा वास्तव में स्वेच्छा है, अथवा स्वेच्छा के रूप में परेच्छा ने घर कर रक्खा है। उदाहरण के लिए भोजनेच्छा को ही लीजिए। अपनी प्रकृति के अनुकूल हमने नियत समय पर हित-मित भोजन कर लिया। अब सायंकाल तक भोजन की आवश्यकता नहीं है। लीजिए, बीच में ही हमने चाट-मलाई खाने की इच्छा कर डाली। यह इच्छा स्वेच्छा नहीं, अपितु परेच्छा बनती हुई स्वास्थ्य विधातिका ही मानी जायगी। विज्ञानभाषा में देवप्राणानुबन्धिनी-सात्त्विकबुद्धिप्रधाना इच्छा आत्मेच्छा है, यही स्वेच्छा है। एवं आसुरप्राणानुबन्धिनी-तामस-बुद्धिप्रधाना, मनोऽनु-गामिनी इच्छा परेच्छा है।

एक निर्वल मनुष्य पर अत्याचार करने वाला बलवान् मनुष्य अपराधी माना जाता है। उसकी इस इच्छा को मनुष्यता के विरुद्ध घोषित किया जाता है। एवं समाज-नीति, अथवा तो राजनीति ऐसी इच्छा का नियन्त्रण करना आवश्यक समझती है। ठीक वही नियन्त्रण वर्णधर्मों में अपेक्षित है। एक ब्राह्मण यदि विद्या से वृणा करता है, साथ ही अर्थेच्छा का दास बनना चाहता है, तो मानना पड़ेगा कि विरोधिनी इच्छा का बल प्रवृद्ध है। यही अनुगम सर्वत्र समझिए। दोषानुगामिनी, दोषप्रवर्द्धिनी, दोषवृद्धकारिणी इच्छा का रोकना धर्म है, ऐसी इच्छाओं को प्रोत्साहित करना अधर्म है। हमारे इच्छा स्वातन्त्र्य, पारतन्त्र्य की यही संक्षिप्त परिभाषा है। यह तो हुई प्रासङ्गिक चर्चा। अब पुनः प्रकृत पर आइए।

जैसा कि पूर्व में कहा गया है, ब्रह्म-देव भाग यदि दोष-रहित हैं, तो इन से कभी परेच्छा का उदय सम्भव नहीं। परन्तु कौतुकी स्रष्टा की सृष्टि में दोषों का आत्यन्तिक अभाव रहे, यह भी सर्वथा असम्भव है। बस “इन प्राकृतिक दोषों को दूर करने वाली, यदि जन्मतः स्ववीर्य में कुछ कमी रह गई है, तो उसे पूरी करने वाली, आगन्तुक दोषों को रोकने वाली, प्राप्त शुभ अतिशय को सुरक्षित रखने वाली, जो एक वैज्ञानिक प्रक्रिया है, उसी का नाम ‘संस्कार’ है।”

चूँकि दोषों का सम्बन्ध पुरुषसंस्था के आत्मलक्षण ब्रह्मपर्व, तथा प्राणलक्षण देवपर्व, दोनों के साथ है। अतएव यह संस्कार प्रक्रिया भी ‘ब्राह्मसंस्कारप्रक्रिया, दैवसंस्कारप्रक्रिया’ भेद से दो भागों में विभक्त हो जाती है। यथाजात मानुषभाव से हटा कर दिव्यभाव की ओर ले आना ही इन प्रक्रियाओं का मुख्य उद्देश्य है। ‘त्रिःसत्या वै देवाः’ इस त्रैलोक्य सिद्धान्त के अनुसार देवप्राणप्रधान दिव्यभाव चूँकि त्रिसत्य बनता हुआ त्रिपर्व है, अतएव उक्त दोनों संस्कारों के आगे जाकर तीन तीन अवान्तर भेद हो जाते हैं। १—गर्भसंस्कार, २—अनुव्रतसंस्कार, ३—धर्म शुद्धिसंस्कार, ये तीन तो ‘ब्राह्मसंस्कार’ हैं। एवं १—पाक-यज्ञसंस्कार, २—हविर्यज्ञसंस्कार, ३—सोमयज्ञसंस्कार, ये तीन ‘दैवसंस्कार’ हैं। षड्विध इन दोनों संस्कारों से सुसंस्कृत द्विजाति-प्रजा के ब्रह्म-देव भाग निर्मल हो जाते हैं, पूर्ण बन जाते हैं, अतिशय से युक्त हो जाते हैं। एवं उस अवस्था में स्वधर्मानुगामिनी आत्मेच्छा का ही उद्गम होता है। निर्मल आकाश में सूर्य रहे, और प्रकाश न हो, जैसे यह असम्भव है, एवमेव द्विजाति के ब्रह्म-देव भाग निर्मल रहें, और फिर उन से वर्णानुकुल इच्छा का उद्गम न हो, यह भी सर्वथा असम्भव है।

स्व-स्व वीर्यों की प्रतिष्ठा यही संस्कारद्वयी है। उभयविध संस्कारों से सुसंस्कृत ब्राह्मण विद्याबल के अतिरिक्त और किसी बल की कामना नहीं कर सकता। एवमेव क्षत्रिय भी पराक्रम-शौर्य-आदि क्षात्र धर्मों को छोड़ कर इतस्तः अनुगमन नहीं कर सकता। यही अवस्था वैश्यवर्ग की समझिए। यदि देश का द्विजातिवर्ग ब्राह्मणत्वादि स्वधर्मों से विरुद्ध कर्मों का अनुगामी बन रहा है, तो मान लीजिए ! उन के ब्रह्म-देव भाग अवश्य ही संस्कार शून्य हैं, उन के स्ववीर्य दोषाक्रान्त हैं। वर्णरक्षा, तथा वर्णविकास एकमात्र संस्कारस्वरूप रक्षा पर ही निर्भर है।

वृक्ष की लकड़ी लकड़ी अवश्य मानी जायगी। परन्तु इस से तब तक अग्नि-समिन्धन कर्म में नहीं लिया जा सकता, जब तक कि वृक्ष से काट कर, शास्त्रविहित प्रमाणानुसार परिमाण से युक्त कर संस्कृत बना कर अन्तर्वेदि की वस्तु नहीं बना लिया जायगा। यही दशा असंस्कृत द्विजातियों की समझिए। तभी तो इन अश्रोत्रिय, अननुवाक्य, अनद्रिक ब्राह्मणों को शूद्रसधर्मा माना गया है। देखिये !

‘अश्रोत्रिया, अननुवाक्या, अनग्रयो वा—

शूद्रसधर्माणो भवन्ति’

—वसिष्ठस्मृति ३।१।

जिस ग्राम में, जिस नगर में, जिस पुर में, जिस राष्ट्र में विद्याशून्य ब्राह्मण केवल उदरपूर्ति के लिए भिक्षान्न सञ्चित करते हैं, तत्तद्विधिति शासकों को चाहिए कि, वे ऐसे भिक्षकों का पूरा पूरा नियन्त्रण करें। दाता को भी रोकें, लेने वालों का भी अवरोध करें। जो शासक उदरम्भरी द्विजातियों की उपेक्षा करता है, वह अपने राज्य में चौरों की संख्या बढ़ाता है। चतुर्थ (सन्यास) आश्रम में दीक्षित सन्यासी, एवं स्वाध्यायशील ब्राह्मण, ये दो ही वर्ग भिक्षा के सत्पात्र हैं। इस उदाहरण से बतलाना यही है कि, अश्रोत्रिय, असंस्कृत द्विजाति केवल नाममात्र के द्विजाति हैं। जिस प्रकार एक शूद्र यज्ञ-तपो-दानादि में अनधिकृत है, एवमेव ऐसे विद्या-तपः शून्य द्विजाति भी—‘नामधारकाः’ ही माने गए हैं।

१ अत्रताश्चानधीयाना यत्र भैक्षचरा द्विजाः।

तं देशं दण्डयेद्राजा चौरभक्तप्रदो हि सः॥

—वसिष्ठ ३।५।

हां, इस सम्बन्ध में वैज्ञानिकों को यह विस्मृत नहीं कर देना चाहिए कि, जिसके माता-पिता द्विजाति होंगे, दूसरे शब्दों में जो जन्मतः द्विजाति होगा, ब्राह्म-दैव संस्कार उसीके होंगे। जिसके वीर्य में, रक्त में, शुक्र में, प्रकृति में ब्रह्म-क्षत्र-विड्-भाव प्रतिष्ठित होंगे, वही संस्कार-कर्म में अधिकृत माना जायगा। एक अच्छन्दस्क, वीर्यशून्य, शूद्रबालक कभी इन संस्कारों का अधिकार प्राप्त न कर सकेगा, जैसा कि 'वर्णव्यवस्था' प्रकरण में विस्तार से बतलाया जा चुका है। वज्र (हीरा) के आकर (खान) से उत्पन्न वज्र ही संस्कार विशेषों से चमक सकता है। मलविशोधक (साबुन आदि) द्रव्यों से शतशः बार परिमार्जन करने पर भी कोयला कभी वज्र नहीं बन सकता। पालिस उसी पर होगी, जिसमें इस कर्म की योग्यता पहिले से रहेगी। यदि वज्र पर पालिस न की जायगी, तब भी वज्र जाति से वज्र ही रहेगा। उधर पालिस किया हुआ कोयला भी जाति से कोयला ही माना जायगा। इसी प्रकार शूद्रधर्मानुगामी ब्राह्मण जात्या ब्राह्मण ही रहेगा, एवं विद्यानुगामी शूद्र जात्या शूद्र ही माना जायगा। असंस्कृत वज्र जात्या वज्र रहता हुआ भी कर्मणा कोयला है। जिस प्रकार कोयले से प्रकाश रश्मियाँ नहीं निकलतीं, एवमेव आगन्तुक मृत्-आदि आवरक-दोषों से आवृत वज्र प्रकाशरश्मियाँ निकालने में असमर्थ ही रहता है। ठीक इसी तरह असंस्कृत ब्राह्मण जात्या ब्राह्मण रहता हुआ भी शूद्रवत् है, इधर विद्वान् शूद्र जात्या शूद्र रहता हुआ भी ब्राह्मणवत् है। शूद्रवत् ब्राह्मण भी ब्राह्मणव्रत (निन्द्यब्राह्मण) है, एवं ब्राह्मणवत् शूद्र भी शूद्रव्रत (निन्द्यशूद्र) है। दोनों ही स्वधर्म से च्युत होते हुए पतित हैं, अधर्म-पथ के अधार्मिक पथिक हैं। इस जाति, तथा संस्कारविवेक से निष्कर्ष यही निकलता है कि, न केवल जाति से काम चल सकता, एवं न केवल संस्कार से ही कोई अतिशय उत्पन्न किया जा सकता। अपितु दोनों के एकत्र समन्वय से ही वर्णधर्म का विकास सम्भव है। जैसा कि—'प्रकृतिविशिष्टं चातुर्वर्ण्यं, संस्कारविशेषाच्च' इत्यादि रूप से वर्णव्यवस्थोपसंहार में स्पष्ट किया जा चुका है।

वास्तव में आर्यप्रजा का यह दुर्भाग्य ही माना जायगा कि, आज उसने वर्णाश्रमरक्षक इन ब्राह्म-दैवसंस्कारों का स्वरूप भुला दिया है। यदि किसी का ध्यान इस ओर गया भी है, तो उसने कल्पसूत्रादि सम्मत चिरन्तन पद्धतियों के स्थान में कल्पना द्वारा नूतन पद्धतियों द्वारा और भी अधिक सर्वनाश कर डाला है। उधर सनातनधर्मावलम्बिनी आस्तिक प्रजा में प्रथम तो संस्कार-कर्मों का अभाव-सा ही है। यदि यत्र कुत्रचित् यथाकथंचित् दो चार संस्कार प्रचलित हैं भी, तो नाममात्र के लिए। हमारी मूर्खता से आज 'भोजन'

कर्म ने ही संस्कारकर्म का आसन ग्रहण कर लिया है। मनुष्य अनृतसंहित है, अतएव पूरी पूरी सावधानी रखने पर भी मानवकर्म में अज्ञात दोष रह जाना स्वाभाविक है। यह अज्ञात दोष कर्मसन्तान के मध्य में प्रविष्ट होकर कर्म को 'विरिष्ट' (अंगभंगयुक्त) कर देता है। इस 'विरिष्ट-सन्धान' के एकमात्र देवता 'सान्तपन' नामक प्राणामि हैं। अधीत-वेद ब्राह्मण के शरीर में विद्या-कर्म के प्रभाव से यह सान्तपन अग्निदेवता वर्णवीर्यवत् जन्मना प्रतिष्ठित रहता है। इसे भोजन करा देने से सान्तपन अग्नि तृप्त होता हुआ यज्ञ-विरिष्टसन्धान कर देता है। एकमात्र इसी उद्देश्य की सिद्धि के लिए महर्षियों ने प्रत्येक कर्म की समाप्ति पर 'ब्राह्मणभोजन' कर्म आवश्यक माना है। परन्तु आज उन संस्कारों का स्थान इस भोजनसंस्कार ने ही छीन रक्खा है। यजमान को विवाहादि आवश्यकतम संस्कारों की विशेष चिन्ता नहीं रहती, चिन्ता रहती है, भोजनकर्म की। संस्कार भलीभांति हो, अथवा न हो, जाति के भोजनभट्ट अप्रसन्न न हो जायँ, कोई बिना भोजन के रूठ कर चला न जाय, बस यजमान की सारी शक्ति इसी प्रयास में लगी रहती है। इधर दुर्भाग्य से संस्कारक-याजक भी आज हमें विशुद्ध भोजन, तथा दक्षिणाप्रेमी ही उपलब्ध हो रहे हैं। निदर्शनमात्र है। हमारा सभी शास्त्रीयकर्म-कलाप एक धोके की टट्टी बन रहा है। धर्म को आज हम धोका दे रहे हैं, परिणामस्वरूप आज धर्म हमें धोका दे रहा है।

परिस्थिति बड़ी जटिल। कैसे यह समस्या सुलझाई जाय ?। इन अपूर्ण, एवं विरुद्ध संस्कारों की प्रतिद्वन्द्विता से क्लान्त होकर सुधारवादियों की तरह क्या विप्लव मचा दिया जाय ? ऐसा करने से समय की तो बचत होगी ही, साथ ही कल्याणपथ भी शीघ्र ही प्राप्त हो जायगा। 'नेति होवाच'। इसी जटिल समस्या के प्रतिशोध का उपाय बतलाते हुए लोकसंग्राहक भगवान् कहते हैं—

न बुद्धिभेदं जनयेदज्ञानां कर्मसंज्ञिनाम् ।

जोषयेत् सर्वकर्माणि विद्वान् युक्तः समाचरेत् ॥

—गी० ३।१६

क्या भगवान् का यह अभिप्राय है कि, जो अज्ञानी अज्ञानपूर्वक जिन कर्मों में अस्तव्यस्त रूप से प्रवृत्त हैं, उन्हें उस अज्ञानपथ से न डिगाया जाय, अपितु उनके कार्यों में सहयोग दिया जाय ? अब्रह्मण्यम् !! अब्रह्मण्यम् !! बहुत बड़ी भ्रान्ति। अज्ञानान्धकार को दूर करने

वाला गीताशास्त्र स्वयं अज्ञानप्रवृत्ति की रक्षा का आदेश देगा, यह कल्पना भी हमें प्रायश्चित्त का भागी बनाती है। वस्तुतः भगवान् का अभिप्राय यह है कि, उल्टे सीधे रास्ते से यथा-कथंचित् सत्कर्मों में प्रवृत्त रहने वाली मुग्ध प्रजा का आवेशपूर्वक हठात् सुधार करने वाले महोदय प्रजा को लक्ष्यच्युत कर देते हैं। यदि एकान्ततः प्रजा के सामने केवल दोषों का ही चित्रण किया जायगा, तो प्रजा का अभ्यास छूट जायगा। होना यह चाहिए कि, तत्त्ववेत्ता शिष्ट विद्वान् आरम्भ में प्रजावर्ग की इस सत्कर्मप्रवृत्ति का—“बड़ा अच्छा कर रहे हो, बड़ा उत्तम कर्म है” इन प्ररोचनात्मक उपलालन भावों से समादर करें, इन के कर्मों में सहयोग प्रदान करें, स्वयं पद्धतिपूर्वक कर्मों का आचरण करें, यथावसर दोषदर्शन द्वारा प्रजावर्ग का ध्यान दोषों की ओर आकर्षित करते रहें। इस क्रमिक सुधार से न तो बुद्धिभेद ही होगा, एवं न प्रजावर्ग का अभ्यास ही छूटेगा।

मान लीजिए, आपने विरुद्धभावों को आगे करते हुए संस्कारपद्धति पर ही कुठाराघात कर दिया। परिणाम इस का यह होगा कि, प्रजावर्ग का अभ्यास एकान्ततः छूट जायगा। नकल करते करते कभी न कभी मनुष्य का ध्यान असल पर पहुँच ही जाता है। यदि नकल भी न रहे, तो असल का स्वप्न भी दुर्लभ बन जाय। इस लिए, ‘क्षुरस्यधारा निशिता दुरत्यया’ को मूलमन्त्र बनाते हुए बड़ी सावधानी से, लोकसंग्रह की रक्षा करते हुए ही अभिजनों को सुधार की चेष्टा करनी चाहिए। हां, इस सम्बन्ध में इतना ध्रुव सत्य है कि, जब तक संस्कार-पद्धति पुनरुज्जीवित न होगी, तब तक आश्रम-वर्णों का विकास न होगा, एवं जबतक आश्रम-वर्ण यथाव्यवस्थित न होंगे, तबतक धार्मिकक्षेत्र कभी अभ्युदय-निःश्रेयस्कर का कारण न बनेगा।

संस्कारों का वर्णव्यवस्था के साथ क्या सम्बन्ध ? इस प्रश्न के समाधान में ‘ब्रह्म-देव’ के सम्बन्ध को ही आगे रक्खा जायगा। ब्रह्म उक्थ है, तो देव अर्क है। उक्थ आत्मा है, तो अर्क प्राण है,—‘यत्रात्मा, तत्र प्राणः, यत्र वा प्राणस्तत्रात्मा’। यदि संस्कार ब्रह्म-स्थानीय उक्थ है तो, वर्णव्यवस्था देवस्थानीय अर्क है। बिना बिम्ब के जैसे रश्मिविकास असम्भव है, एवमेव बिना उक्थस्थानीय संस्कार के अर्कस्थानीय वर्णों का विकास असम्भव है। इस तादात्म्य-सम्बन्धदृष्टि से यदि इन संस्कारों को हम चातुर्वर्ण्य का जीवन-हेतु भी कह दें, तब भी कोई अत्युक्ति न होगी।

‘संस्कार’ शब्द का अर्थ है—‘दुरुस्ती’। दोषयुक्त वस्तु को दोष रहित कर देना, कमी पूरी कर देना, उस में अतिशय का आधान कर देना ही संस्कारकर्म है। संस्कार प्रक्रिया

परधर्मावरण को हटा कर आत्मवीर्य को स्वधर्म के साथ समभाव में परिणत कर देती है। अतएव इसे 'संस्कार' शब्द से व्यवहृत किया गया है, जैसा कि भूमिकाप्रथमखण्ड में 'संस्कारशब्दनिर्वचन' नामक प्रकरण में स्पष्ट किया जा चुका है। 'जौ' में प्ररोहित होने (उगने) की शक्ति जन्मसिद्ध है, पहिले से विद्यमान है। परन्तु इसे भूतल में गाड़ कर जबतक पानी से न सींचा जायगा, तबतक अङ्कुर न निकलेगा। पानी ही जौ की अङ्कुरोत्पत्तिलक्षण, उत्पत्तियोग्यता सम्पादन का कारण बनेगा, अतः यह सिञ्चनप्रक्रिया ही उस जौ का संस्कार कहलाएगा। जबतक विरोधी धर्मों का आक्रमण होता रहता है, तबतक वस्तुस्वरूप में विषमता रहती है, एवं तबतक के लिए वह पदार्थ रहती हुई भी अपनी योग्यता के विकास से वञ्चित रहता है।

जौ का वह विरुद्ध धर्म 'रुद्रवायु' नाम से प्रसिद्ध है। पानी अङ्कुर उत्पन्न नहीं करता, अपितु अङ्कुरोत्पत्ति में प्रतिबन्ध लगाने वाले रुद्र वायु के आक्रमण से जौ की रक्षा करता है। पानी के संस्कार से रुद्रवायु शिथिल हो जाता है, अङ्कुरोत्पत्ति-सहायक 'शिववायु' उद्बुद्ध हो जाता है। तत्काल अङ्कुर निकल पड़ता है। रजक (धोबी) वस्त्र को सुफेद नहीं करता। वस्त्र में सुफेदी तो पहिले से ही विद्यमान है। रजक तो पानी-क्षार आदि के संस्कार से श्वेत-वस्त्र पर चढ़े हुए मल (मैल) मात्र को दूर करता है। वायुप्रवाह सूर्यप्रकाश उत्पन्न नहीं करता, अपितु प्रकाश के आवरण मेघों को हटाता है। मेघ के हटते ही स्वतःसिद्ध प्रकाश दृष्टि का विषय बन जाता है। ठीक इसी तरह ब्राह्म-दैव संस्कार भी ब्राह्मणत्वादि धर्मों के उत्पादक नहीं हैं। वीर्यात्मक ये धर्म तो प्रकृति सिद्ध हैं, शाश्वत हैं। संस्कारकर्म केवल ब्राह्मणत्वादि के प्रतिबन्धक दोषों को हटाते हैं। इन से तत्तद्बीर्या में पहिले से विद्यमान ब्रह्मत्व-क्षेत्रत्वादि तत्तद् योग्यताएं विकसित हो जाती हैं।

संस्कारों से सम्पन्न होने वाला वह योग्यता सम्पादन कर्म तीन भागों में विभक्त माना गया है। दोषमार्जन, हीनाङ्गपूर्ति, अतिशयाधान, इन तीन कर्मों के द्वारा पदार्थों का संस्कार किया जाता है। कितने एक संस्कार दोषों को दूर करते हैं, एवं दोष-निवारक वे ही संस्कार 'दोषमार्जक-संस्कार' कहलाए हैं। कितने एक संस्कार दोषविरहित पदार्थों के हीनस्वरूप की पूर्ति करते हैं, एवं हीनाङ्गपूरक उन्हीं संस्कारों को—'हीनाङ्गपूरक-संस्कार' कहा जाता है। कितने एक संस्कार पदार्थों में (सामान्य पदार्थों की अपेक्षा) एक प्रकार की विशेषता (खूबी) उत्पन्न करते हैं, एवं उन्हीं को 'अतिशयाधायक-संस्कार' कहा जाता है। यच्चयावत् संस्कारों का संस्कारत्व, व्याप्ति इन्हीं त्रिविध संस्कारों में विश्रान्त है।

लोकदृष्टान्तों के आधार पर संस्कारत्रयी का निरीक्षण कीजिए। वस्त्र निर्माण कर्त्ता तन्तुवाय (जुलाहा) अपने घर कार्पास (कपास) ले आता है। वह सब से पहिले प्रकृतिसिद्ध बिनोले (काकड़े), तृण, आदि दोषों को निकाल कर कपास को स्वच्छ करता है। यही पहिला दोषमार्जक-संस्कार है। इस संस्कार से जब कपास अपने विशुद्ध रूप में आ जाता है, तो अनन्तर वही कपास ताने-बाने के चक्र में आता हुआ कालान्तर में पटरूप में परिणत हो जाता है। यही अतिशयाधायक संस्कार है। पट के प्रान्तभागों में (पटतन्तु इतस्ततः निकल न जायँ, इस प्रयोजन के लिए) जुलाहा दृढ़ सूत्र का वेष्टन लगाता है, यही हीनाङ्ग-पूरक संस्कार है। इन तीनों संस्कारों से प्रकृति-दत्त प्राकृतिक कपास पटरूप में परिणत होता हुआ एक सुसंस्कृत पदार्थ बन जाता है। सुसंस्कृत रूप में परिणत होकर वही पट आपण (दूकान) में (विक्रयार्थ) स्थान पा लेता है। इस सम्बन्ध में यह भी स्मरण रखना चाहिए कि, अपने इस त्रिविध संस्कार कर्म में जुलाहा पटनिर्माणप्रक्रिया में जितना ही अधिक निपुण होगा, पट उतना ही अधिक सुसंस्कृत बन कर उतने ही अधिक आदर (मूल्य) की वस्तु होगी। इस से यह भी निष्कर्ष निकला कि, यदि संस्कार करने वाले कुल पुरोहित योग्य हैं, विद्वान् हैं, रहस्यवेत्ता हैं, तो संस्कार उत्तम होते हैं। यदि संस्कारक अयोग्य हैं, तो संस्कार निम्नश्रेणि के होते हैं। इसी अभिप्राय से 'देवयजनसम्पत्ति' (यज्ञियभूमि) की मीमांसा करते हुए भगवान् याज्ञवल्क्य ने आरम्भ में उत्तम, सम, प्राक्प्रवणा, अथवा उदक्-प्रवणा भूमि, उत्तम-पवित्र-यज्ञियद्रव्य, आदि को 'देवयजनसम्पत्' बतलाते हुए अन्त में यह सिद्धान्त व्यवस्थित किया है कि,—“यज्ञकर्त्ता यजमान की सर्वोत्तम देवयजन-सम्पत्ति वही होगी, जोकि इसके यज्ञ-संस्कारक ऋत्विक् उत्तम (रहस्यवेत्ता) होंगे। यदि ऋत्विक् विद्वान् होंगे, तो सब सम्पत्तियाँ मिल जायँगी। यदि ये अयोग्य हुए, तो सब सामग्री निरर्थक बन जायगी”। देखिए !

‘तदु होवाच याज्ञवल्क्यः—वाष्ण्याय देवयजनं जोषयितुमैम । तत् सात्ययज्ञोऽब्रवीत्—सर्वा वाऽङ्ग्यं पृथिवी देवी देवयजनम् । यत्र वाऽस्यै क्वच यजुषैव परिगृह्य याजयेत्—इति । ऋत्विजो हैव देवयजनम् । ये ब्राह्मणाः शुश्रूवांसोऽनूचाना विद्वांसो याजयन्ति, सैव अह्वला । एतन्नेदिष्टमामिव मन्यामहे’ ।

—शत० ब्रा० ३।१।१।४-५ ।

एक व्यक्ति जुलाहे से संस्कृत, आपण में रखे हुए पट में से वस्त्रनिर्माणार्थ थोड़ा कपड़ा खरीद लाता है। अभीप्सित वस्त्र निर्माण के लिए सूचीकार (दर्जी) को सौंप देता है। शरीरोपयोगी वस्त्र की अपेक्षा से अभी यह पट भाग असंस्कृत है। वस्त्रस्वरूप निष्पत्ति के लिए सूचीकार को वे ही तीनों संस्कार करने पड़ते हैं। पट को काट-छांट कर, वस्त्र की माप के अनुकूल बना कर, कर्तन के समय इतस्ततः बिखरनेवाले तन्तुओं को कर्त्री से दूर कर पट को वस्त्राकार दे देना पहिला दोषमार्जक-संस्कार है। काट-छांट के अनुसार सूत्रयुक्त सूची के प्रयोग से पट को वस्त्र का स्वरूप दे देना, वस्त्र सम्पन्न कर लेना, दूसरा अतिशया-धायक-संस्कार है। इल्ली, घुण्डी, कसें, बटन, आदि यथायोग्य लगा कर वस्त्र को सर्वात्मना सम्पन्न कर लेना तीसरा हीनाङ्गपूरक-संस्कार है।

रंगरेज वस्त्र को पहिले पानी में डुबोकर उसके दाग-धब्बे दूर करता है, यही पहिला दोष० संस्कार है। ग्राहकाभीप्सित रंग से साफ-सुथरे वस्त्र को रक्षित कर देना दूसरा अति० संस्कार है। एवं करप लगा कर इल्ली कर देना तीसरा हीना० संस्कार है।

रजक पहिले वस्त्रों को भट्टी पर चढ़ा कर वस्त्रों के मैल को पृथक् करता है, यही पहिला दोष० संस्कार है। धूप में सुखा कर यथाव्यवस्थित वस्त्रों की घड़ी करना, दूसरा अति० संस्कार है। एवं इल्ली कर देना तीसरा हीना० संस्कार है।

बाइण्डर पहिले पुस्तकपत्रों को स्निग्धपदार्थ से एकत्रित कर इन्हें सुपरिष्कृत बनाता है, यही प्रथम संस्कार है। कपड़ा-अबरी लगा कर पुस्तक तय्यार कर देना द्वितीय संस्कार है। एवं शिकब्जे में कस कर उसे सुडोल बना देना ही तृतीय संस्कार है।

बाजार से लाए हुए अन्न को कूट-पीस-छान कर विशुद्ध आटे के रूप में परिणत कर देना प्रथम संस्कार है। अग्नि-परिपाक द्वारा रोटी बना लेना द्वितीय संस्कार है। एवं घृताप्लुत कर देना तृतीय संस्कार है।

धूल-धमासा झाड़ कर पानी से मकान को साफ कर डालना प्रथम संस्कार है, सुफेदी, रंग बगैरह कर देना द्वितीय संस्कार है, एवं यथास्थान चित्र-नागदन्त-दर्पणादि का विन्यास कर देना तृतीय संस्कार है।

जङ्गली लकड़ी को काट कर रन्दे पर चढ़ा कर उसे आभ्यन्तर रूप में लाना प्रथम संस्कार है। कपाटादि बना लेना द्वितीय संस्कार है। पालिस कर देना तृतीय संस्कार है।

निदर्शनमात्र है। प्रकृति से उत्पन्न जितने भी पदार्थ हैं, सब इन त्रिविध संस्कारों से युक्त बन कर ही हमारे उपयोग में आते हैं। इन्हीं तीनों संस्कारों को धर्मशास्त्र की

परिभाषा के अनुसार हम शोधकसंस्कार, विशेषकसंस्कार, भावकसंस्कार, नामों से व्यवहृत कर सकते हैं।

- १—दोषमार्जकसंस्काराः— शोधकाः—ततो दोषमार्जनम्।
 २—अतिशयाधायकसंस्काराः—विशेषकाः—ततोऽतिशयाधानम्।
 ३—हीनाङ्गपूरकसंस्काराः— भावकाः—ततो हीनाङ्गपूर्तिः।

कितने एक संस्कार ऐसे हैं, जिन के न होने से द्विजातिवर्ग जाति से द्विजाति रहता हुआ भी पतित बना रहता है। प्रतिबन्धक रहने पर जैसे विद्यमान शक्ति भी कोई काम नहीं कर सकती, एवमेव दोषप्रतिबन्धक के कारण रहता हुआ भी द्विजातित्व स्वविकास में असमर्थ रहता है। इस प्रतिबन्धक को हटाने वाला संस्कार ही पहिला 'शोधक' संस्कार है। वस्तु को अपने स्वरूप पर ले आना ही इस का मुख्य काम है। शोधक संस्कारों द्वारा दोष हट जाने से एक ब्राह्मण सच्चा ब्राह्मण बन गया, अपने वास्तविक वर्ण में आ गया। परन्तु अभी यह उन्नत नहीं हुआ। कितने एक ऐसे कर्म हैं, जिन के सम्पादन के लिए विशेष योग्यता अपेक्षित है। सामान्य ब्राह्मण उन विशेष कर्मों का अनुगमन नहीं कर सकते। जिन संस्कारों से विशुद्ध ब्राह्मण में यह विशेषता आती है, वे ही संस्कार 'विशेषक' नाम से प्रसिद्ध हैं। शोधन भी हो गया, विशेषता भी आ गई। परन्तु जन्मतः वीर्य की मात्रा में अभी कमी है। वीर्यदोष हट गया, वीर्य में अतिशय भी आ गया, परन्तु अभी मात्रा में वृद्धि न हुई। जिन संस्कारों से वीर्यवृद्धि होती है, दूसरे शब्दों में जो संस्कार वीर्य की कमी पूरी करते हैं, उन्हीं हीनाङ्गपूरक संस्कारों को 'भावक' संस्कार कहा जाता है। इन तीनों संस्कारों से संस्कृत द्विजाति सर्वात्मना कृतकृत्य है। एवं यही संस्कार का संक्षिप्त 'स्वरूप परिचय' है।

लोक दृष्टान्तों के द्वारा संस्कार का स्वरूप परिचय कराया गया। अब उन शास्त्रीय संस्कारों की मीमांसा कीजिए, जिन की मीमांसा इस संस्कार-शास्त्रीयसंस्कार-तालिका— प्रकरण का मुख्य उद्देश्य है। पूर्व परिच्छेद में यह कहा जा चुका है कि, हमें अध्यात्मसंस्था के 'ब्रह्म-देव' दोनों भागों का संस्कार अपेक्षित है। एवं इसी आधार पर शास्त्रीय संस्कार 'ब्राह्म-दैव' भेद से दो भागों में विभक्त हुए हैं। साथ ही में प्रत्येक के अवान्तर तीन तीन विभाग हैं। आगे जाकर इन अवान्तर भेदों के भी प्रत्यवान्तर

अनेक भेद हो जाते हैं। यदि उन सब का संकलन किया जाता है, तो सब मिलकर ४२ (बियालीस) संस्कार हो जाते हैं।

ये शास्त्रीय संस्कार 'श्रौत-स्मार्त्त' भेद से दो भागों में विभक्त माने गए हैं। इन में श्रौत संस्कार भी २१ हैं, एवं स्मार्त्तसंस्कार भी २१ हैं। ब्राह्मसंस्कार स्मार्त्तसंस्कार कहलाते हैं, दैवसंस्कारों को श्रौतसंस्कार कहा जाता है। पहिले यथाक्रम स्मार्त्तसंस्कार किए जाते हैं। अनन्तर यथाक्रम श्रौतसंस्कारों का अधिकार प्राप्त होता है। दोनों में से क्रमप्राप्त पहिले स्मार्त्तसंस्कारों की गणना का ही समन्वय कीजिए। ब्राह्मसंस्कारों के अवान्तर गर्भसंस्कार, अनुव्रतसंस्कार, धर्मशुद्धिसंस्कार, ये तीन सामान्य भेद हैं। तीनों क्रमशः '८-८-५' इन संख्याओं में विभक्त होते हुए अपनी अवान्तर अवस्थाओं से २१ संख्याओं में परिणत हो जाते हैं। इस दृष्टि से यद्यपि ब्राह्मलक्षण स्मार्त्तसंस्कार २१ ही मानने चाहिए थे, परन्तु 'धर्मशुद्धि' नामक पांच संस्कार ही चूँकि आगे जाकर दैवसंस्कार की मूलप्रतिष्ठा बनते हैं, अतएव इन पांचों ब्राह्मसंस्कारों का श्रौत-दैवसंस्कारों में ही अन्तर्भाव मान लिया जाता है। फलतः ब्राह्मसंस्कार १६ ही बच रहते हैं। इसी आधार पर शास्त्र-परिभाषानुसार 'षोडशसंस्कार' ही प्रसिद्ध हो रहे हैं। इन्हीं सोलह संस्कारों की परिगणना करते हुए आचार्य कहते हैं—

(१)—१—गर्भाधानं- पुंसवनं- सीमन्तो- जातकर्म च ।

नामक्रिया-निष्क्रमोऽन्नप्राशनं-चौलकर्म च ॥

२—कर्णवेधो- व्रतादेशो- वेदस्वाध्यायनित्यता ।

केशान्तः-स्नान-मुद्राहो विवाहां-ग्निरिग्रहः ॥

३—व्रताग्निसंग्रहश्चे-ति संस्काराः षोडश स्मृताः ॥

—स्मृतिः ।

(२)—१—गर्भाधानादिकर्माणि यावदंशव्यवस्थया ॥

२—नामान्तं व्रतबन्धान्तं समावर्त्तावसानकम् ।
अधिकारावसानं वा कुर्यादङ्गानुसारतः ॥

३—गर्भाधानं तु प्रथमं ततः पुंसवनं स्मृतम् ।
सीमन्तोन्नयनं-जातकर्म-नामा-न्नप्राशनम् ॥

४—चूडाकृति-व्रतबन्ध-वेदव्रतान्यशेषतः ।
समावर्त्तनं-पत्न्या च योगश्चाथाधिकारकः ॥

—अग्निपुराण २४ अ० होमादिविधान ।

(३)—१—संस्कारान् कारयेद्धीमान् शृणु तान्यैः 'सुरो' भवेत् ॥

२—गर्भाधानं तु योन्यां वै ततः पुंसवनञ्चरेत् ।
सीमन्तोन्नयञ्चैव जातकर्म च नाम च ॥

३—अन्नाशनं ततश्चूडा ब्रह्मचर्य्यव्रतानि च ।
गोदानं स्नातकञ्चञ्च..... ॥

—अग्निपुराण ३२ अ० गर्भा० ।

(४)—१—ब्रह्मक्षत्रियविट्शूद्रा वर्णास्त्वाद्यास्त्रयो द्विजाः ।

निषेकाद्याः श्मशानान्तास्तेषां वै मन्त्रतः क्रियाः ।

२—गर्भाधानमृतौ पुंसः सवनं स्यन्दनात्पुरा ।
षष्ठेऽष्टमे वा सीमन्तो मास्येते जातकर्म च ॥

३—अहन्येकादशे नाम चतुर्थे मासि निष्क्रमः ।
षष्ठेऽन्नप्राशनं मासि चूडा कार्या यथाकुलम् ॥

४—गर्भाष्टमेऽष्टमे वाब्दे ब्राह्मणस्योपनायनम् ।
राज्ञामेकादशे सैके विशामेके यथाकुलम् ॥

—याज्ञवल्क्य आ० २ ।

- (५)—१—वैदिकैः कर्मभिः पुण्यैर्निषेकादिर्द्विजन्मनाम् ।
कार्यः शरीरसंस्कारः पावनः प्रेत्य चेह च ॥
- २—गार्भेर्होमैर्जातकर्मचौडमौजीनिबन्धनैः ।
बैजिकं गार्भिकं चैनो द्विजानामपमृज्यते ॥
- ३—प्राङ् नाभिवर्धनात् पुंसो जातकर्म विधीयते ।
मन्त्रवत् प्राशनं चास्य हिरण्यमधुसर्पिषाम् ॥
- ४—नामधेयं दशम्यां तु द्वादश्यां वास्य कारयेत् ।
पुण्ये तिथौ मुहूर्त्ते वा नक्षत्रे वा गुणान्विते ॥

—मनुः २ ।

- (६)—१—गर्भस्य स्फुटताज्ञाने निषेकः परिकीर्तितः ।
पुरा तु स्यन्दनात् कार्यं पुंसवनं विचक्षणैः ॥
- २—षष्ठेऽष्टमे वा सीमन्तो जाते वै जातकर्म च ।
आशौचे तु व्यतिक्रान्ते नामकर्म विधीयते ॥
- ३—चतुर्थे मासि कर्त्तव्यं बालस्याऽऽदित्यदर्शनम् ।
षष्ठेऽन्नप्राशनं मासि चूडा कार्या यथा कुलम् ॥

४—गर्भाष्टमेऽब्दे कर्त्तव्यं ब्राह्मणस्योपनायनम् ।
गर्भादैकादशे राज्ञो गर्भात्तु द्वादशे विशः ॥

५—मौञ्जीज्याबन्धनानां तु क्रमान्मौञ्ज्यः प्रकीर्त्तिताः ।
मार्गवैयाघ्रवास्तानि कर्म्माणि ब्रह्मचारिणाम् ॥

६—मेखलामजिनं दण्डं धारयेच्च विशेषतः ।
अधःशायी भवेन्नित्यं ब्रह्मचारी समाहितः ॥

७—एवं व्रतं तु कुर्वीत वेदस्वीकरणं बुधः ।
गुरवे च धनं दत्त्वा स्नायीत तदनुज्ञया ॥

८—विन्देत विधिवद्भार्यामसमानार्षगोत्रजाम् ।
मातृतः पञ्चमीं चापि पितृतस्त्वथ सप्तमीम् ॥

९—सायं प्रातश्च जुहुयादग्निहोत्रं यथाविधि ।
दशं च पौर्णमासं च जुहुयाद्विधिवत्तथा ॥

—शङ्खः २-२-४-५ अ० ।

इन सोलह संस्कारों के अतिरिक्त पांच धर्मशुद्धि संस्कार और हैं। सम्भूय स्मार्त्तसंस्कार २१ हो जाते हैं। आरम्भ के आठ 'गर्भसंस्कार' दोषमार्जक बनते हुए 'शोधक संस्कार' हैं। मध्य के आठ 'अनुव्रतसंस्कार' अतिशयाधायक बनते हुए 'विशेषक संस्कार' हैं। एवं अन्त के पांच 'धर्मशुद्धिसंस्कार' हीनाङ्गपूरक बनते हुए 'भावक संस्कार' हैं। शोधकसंस्कार पिता द्वारा सम्पन्न होते हैं, विशोधक संस्कार आचार्य्य करते हैं, एवं शुद्धिसंस्कार स्वयं करने पड़ते हैं। इन तीनों संस्कारों से द्विजाति का 'ब्रह्म' भाग सर्वात्मना सुसंस्कृत बन जाता है। निम्न लिखित परिलेख इन्हीं की परिगणना का स्पष्टीकरण कर रहा है।

१—ब्राह्मसंस्कारपरिलेखः—(त इमे ब्रह्मभावप्रयोजकाः स्मार्तसंस्काराः २१) ।

- १—(१)—गर्भाधानम्
२—(२)—पुंसवनम्
३—(३)—सीमन्तोन्नयनम्

अन्तर्गर्भसंस्काराः ३

- ४—(४)—जातकर्म
५—(५)—नामकरणम्
६—(६)—निष्क्रमणम्
७—(७)—अन्नप्राशनम्
८—(८)—चौलकर्म

बहिर्गर्भसंस्काराः ५

अष्टौ-‘गर्भसंस्काराः’—पितृकर्तृ काः ।
१—‘शोधकाः’ (ब्रह्मभागगतदोषमार्जनम्)

- ९—(१)—कर्णवेधः
१०—(२)—उपनयनम्
११—(३)—व्रतादेशः
१२—(४)—वेदस्वाध्यायः
१३—(५)—केशान्तः
१४—(६)—स्नानम्
१५—(७)—विवाहः
१६—(८)—अग्निपरिग्रहः

अष्टौ-‘अनुव्रतसंस्काराः’—आचार्य्यकर्तृ काः ।
२—‘विशेषकाः’ (ब्रह्मभागेऽतिशयाधानम्) ।

- १७—(१)—शरीरशुद्धिः
१८—(२)—द्रव्यशुद्धिः
१९—(३)—अघशुद्धिः
२०—(४)—एनःशुद्धिः
२१—(५)—भावशुद्धिः

पञ्च ‘धर्मशुद्धिसंस्काराः’—स्वकर्तृ काः ।
३—‘भावकाः’ (ब्रह्मणो हीनाङ्गपूर्तिः) ।

इन ब्राह्मसंस्कारों का मूल तो स्वयं श्रुतियों में हैं, किन्तु इन की इतिकर्तव्यता (पद्धति) चूँकि स्मार्तग्रन्थों में है, अतएव इन्हें 'स्मार्तसंस्कार' कहा जाता है। इन ब्राह्मसंस्कारों के अनन्तर 'दैवसंस्कार' हमारे सामने आते हैं। जिस ब्रह्म का ब्राह्मसंस्कारों से संस्कार करना बतलाया गया है, वह ब्रह्म पूर्व में 'आत्मा' शब्द से सम्बोधित हुआ है, एवं इसी को 'कारण-शरीर' बतलाया गया है। यह आत्मा, किंवा कारणशरीर सुप्रसिद्ध 'भूतात्मा' ही है, जो कि कर्मानुसार तत्तज्जाति (योनि), आयु, भोगों का अनुगामी बनता हुआ तत्तदुत्तमाधमलोकों में विचरता रहता है। पाप-पुण्य, सुख-दुःख, शुभ-अशुभ, सत्-असत्, सामान्य-विशेष, आदि द्वन्द्वों का अन्यतम अधिकारी हो भूतात्मा है।

वैश्वानर-तैजस-प्राज्ञ-समष्टिरूप भूतात्मा प्रज्ञानात्मा से युक्त रहता है। दूसरे शब्दों में यों समझिए कि, हमारे इस संस्कार-प्रकरण का 'ब्रह्म' पदार्थ वैश्वानर-तैजस-प्राज्ञयुक्त प्रज्ञानात्मा ही है। इसी को यहां भूतात्मा माना जायगा। कारण स्पष्ट है। संस्कार तबतक व्यर्थ हैं, जब तक कि, वासनारूप से उन का कोई ग्राहक न हो। इधर अध्यात्मसंस्था में वासनासंस्कार का एकमात्र ग्राहक प्रज्ञानात्मा (चान्द्रमन) ही है। अतः तद्विशिष्ट भूतात्मा ही संस्कारग्राहक बन सकता है। पार्थिव रस 'इरा' नाम से प्रसिद्ध है। प्रज्ञानब्रह्म में चान्द्र-सोम के साथ साथ (वै० तै० प्राज्ञलक्षण पार्थिव भूतात्मा के सहयोग से) पार्थिव इरारस की भी प्रधानता रहती है। इसी रससम्बन्ध से हमारा प्रज्ञानमन पार्थिव भूतों की ओर अनुगत बना रहता है। इस इरारस के सम्बन्ध से ही भूतात्मयुक्त प्रज्ञानब्रह्म को 'इरामयपुरुष' कहा जाता है। यही पुरुष परोक्षप्रिय देवताओं की परोक्षभाषा में 'हिरण्यपुरुष' नाम से प्रसिद्ध है।

'स वा एष विज्ञानात्मा प्रज्ञानात्मना संपरिष्वक्तः' इस श्रौतसिद्धान्त के अनुसार यह इरामय, किंवा हिरण्यमय प्रज्ञानात्मा (मन) सौरविज्ञानात्मा (बुद्धि) के साथ नित्य संपरिष्वक्त रहता है। प्रज्ञान एक प्रकार का वीध्र धरातल है, एवं इसी पर प्रतिबिम्बरूप से विज्ञानात्मा प्रतिष्ठित रहता है। प्रज्ञानसत्ता ही विज्ञानसत्ता का मूल कारण है। इसी से यह भी सिद्ध हो जाता है कि, प्रज्ञान (मन) की जैसी स्थिति, जैसी सदसदवृत्ति रहेगी, तत्प्रतिष्ठ विज्ञान (बुद्धि) की भी वैसी ही स्थिति-वृत्ति रहेगी। दोषयुक्त मन बौद्धविचारों की भी मलिनता का कारण बन जाता है, यह सार्वजनीन है। अतएव विज्ञानशुद्धि से पहिले प्रज्ञान-विशोधन परम आवश्यक बन जाता है।

सौरतेज हिरण्मय माना गया है, जैसा कि—‘हिरण्ययेन सविता रथेनादेवो याति भुवनानि पश्यन्’ (यजुः सं० ३४।३१) इत्यादि मन्त्रवर्णन से स्पष्ट है। यदि प्रज्ञानात्मा चन्द्रमा, तथा पार्थिव इरास से अपना स्वरूप सम्पादन करता है, तो यह विज्ञानात्मा सौरहिरण्मय तेज का प्रत्यंश है। इसी आधार पर हम प्रज्ञानवत् इस विज्ञान को भी ‘हिरण्मयपुरुष’ कह सकते हैं। अन्तर दोनों की हिरण्मयता में यही है कि, प्रज्ञानात्मा इरामय होने से कहने भर के लिए हिरण्मय है, एवं विज्ञानात्मा वास्तविक सौर-हिरण्मय तेज का अंश होने से वस्तुगत्या हिरण्मय है। प्रज्ञान इरामय होने से हिरण्मय कहलाता है, तो विज्ञान हिरण्मय होने से ही हिरण्मय कहलाया है। यदि इरामय प्रज्ञान हिरण्मय विज्ञान के स्वरूप को पहिचान कर जीवनयात्रा का निर्वाह करता है—(मन बुद्धि का अनुगामी बन कर यदि असङ्ग भाव से कर्मों में प्रवृत्त होता है), तो हिरण्मय विज्ञान के प्रसाद से पार्थिव-इरामय बन्धन टूट जाता है, एवं शरीरत्यागानन्तर हिरण्मय विज्ञान के सायुज्य से यह स्वयं भी परलोक में (आदित्यलोक में) हिरण्मय बन जाता है। प्रज्ञानब्रह्म के इसी पार्थिव अन्नरसमय स्वरूप का स्पष्टीकरण करते हुए भगवान् ऐतरेय कहते हैं—

‘अथातो रेतसः सृष्टिः—प्रजापते रेतो देवाः, देवानां रेतो वर्ष, वर्षस्य रेत ओषधयः, ओषधीनां रेतोऽन्नं, अन्नस्य रेतो रेतः, रेतसो रेतः प्रजाः, प्रजानां रेतो हृदयं, हृदयस्य रेतो मनः, मनसो रेतो वाक्, वाचो रेतः कर्म । तदिदं कर्म कृतमयं पुरुषो ब्रह्मलोकः । स ‘इरामयः’ । यद्वि-इरामयः, तस्माद्विरण्मयः । हिरण्मयो ह वा अमुष्मिल्लोके सम्भवति, हिरण्मयः सर्वेभ्यो ददृशे, य एवं वेद’ ।

—ऐतरेय आरण्यक २।१।३ ।

ज्ञानजनित संस्कार ‘भावना’ है, कर्मजनितसंस्कार ‘वासना’ है। दार्शनिक सम्प्रदाय ने संस्कार शब्द से इन्हीं दो संस्कारों का ग्रहण किया है। इन में वासना संस्कार स्नेहप्रधान बनता हुआ स्नेहगुणक (सोमगुणक) प्रज्ञानमन से प्रधान सम्बन्ध रखता है, एवं भावना-संस्कार तेजःप्रधान बनता हुआ तेजोगुणक (सावित्राग्निगुणक) विज्ञानात्मा (बुद्धि) से प्रधान सम्बन्ध रखता है। वासना जहां मनःप्रधाना है, वहां भावना बुद्धिप्रधाना है। प्रज्ञान

मानुषभाव का उत्तेजक है, तो विज्ञान देवभाव का प्रेरक है। अतएव 'भावमिच्छन्ति देवताः' यह कहा जाता है।

उक्त प्रज्ञान-विज्ञान विवेचन से प्रकृत में हमें यही बतलाना है कि, शरीरसंस्था में जिन 'ब्रह्म-देव' भागों के संस्कार की अबतक चर्चा हुई है, वे भूतात्मयुक्त प्रज्ञान-विज्ञान (मन-बुद्धि) हैं। पार्थिवभूतात्मयुक्त प्रज्ञान ही 'ब्रह्म' पदार्थ है, एवं सौरप्राणदेवप्रधान विज्ञान ही 'देव' पदार्थ है। इन्हीं दोनों का संस्कार अपेक्षित है। जैसा कि पूर्व में स्पष्ट किया जा चुका है, पार्थिव प्रज्ञान ब्रह्म पर ही—सौर-विज्ञान प्रतिष्ठित रहता है। अतएव विज्ञानात्मक देवभाग के संस्कार से पहिले प्रज्ञानात्मक ब्रह्मभाग का संस्कार करना आवश्यक हो जाता है। सूर्य त्रयीघन बनता हुआ यज्ञमूर्ति है, एवं यज्ञसंस्कार ही देवसंस्कार है। चूंकि इन देव-संस्कारों का मूल, तथा इतिकर्तव्यता, दोनों श्रौत सूत्रों, तथा ब्राह्मणग्रन्थों में हैं, अतएव इन्हें—'श्रौतसंस्कार' कहना अन्वर्थ बनता है। स्मार्त्तसंस्कारवत् इन श्रौत-देव-संस्कारों के १—पाकयज्ञ, २—हविर्यज्ञ, ३—सोमयज्ञ भेद से तीन सामान्य भेद हैं। प्रत्येक के ७-७-अवान्तर भेद हैं। सम्भूय २१ ही श्रौतसंस्कार हो जाते हैं, जैसा कि 'आर्यसर्वस्व' (पुराण) कर्त्ता व्यासदेव कहते हैं—

१— पाकयज्ञाश्च सप्त ते ।

अष्टका-पार्वणश्राद्धं-श्रावण्य-ग्रायणीति च ॥

२—चैत्री-आश्वयुजी-(स्थालीपाक)सप्तहविर्यज्ञाश्च तान् शृणु ।

आधानश्चा-ग्निहोत्रंच-दर्शो वै-पौर्णमासकः ॥

३—चातुर्मास्यं-पशुबन्धः-सौत्रामणिरथापरः ।

सोमसंस्थाः सप्त शृणु-अग्निष्टोमः-क्रतूत्तमः ॥

४—अत्यग्निष्टोम-उक्थश्च-षोडशी-वाजपेयकः ।

अतिरात्रा-सौर्यामश्च-सहस्रं शाः सवा इमे ॥

—अग्निपुराण ३२ अ० ग० ।

२—दैवसंस्कारपरिलेखः—(त इमे देवभावप्रयोजकाः श्रौतसंस्काराः २१) ।

- १—(१)—अष्टका
- २—(२)—पार्वणश्राद्धम्
- ३—(३)—श्रावणी
- ४—(४)—आग्रहायणी
- ५—(५)—चैत्री
- ६—(६)—आश्वयुजी
- ७—(७)—स्थालीपाकः

१— सप्त—‘पाकयज्ञसंस्काराः’—स्वकर्तृकाः ।
‘शोधकाः’ (देवभागगत-दोषमार्जनम्)

- ८—(१)—अग्न्याधानम्
- ९—(२)—अग्निहोत्रम्
- १०—(३)—दर्शः
- ११—(४)—पौर्णमासः
- १२—(५)—चातुर्मास्यम्
- १३—(६)—पशुबन्धः
- १४—(७)—सौत्रामणिः

२— सप्त—‘हविर्यज्ञसंस्काराः’—स्वकर्तृकाः ।
‘विशेषकाः’ (देवभागेऽतिशयाधानम्)

- १५—(१)—अग्निष्टोमः
- १६—(२)—अत्यग्निष्टोमः
- १७—(३)—उक्थ्यस्तोमः
- १८—(४)—षोडशीस्तोमः
- १९—(५)—वाजपेयस्तोमः
- २०—(६)—अतिरात्रस्तोमः
- २१—(७)—अप्तोर्यामस्तोमः

३— सप्त—‘सोमयज्ञसंस्काराः’—स्वकर्तृकाः ।
भावकाः (देवभागस्य हीनाङ्गपूर्तिः) ।

विवशता मनुष्य को लक्ष्यच्युत कर देती है, पुरुषार्थसाधन से वञ्चित कर देती है, उत्पथ हमारी विवशता— मार्ग का अनुगामी बना देती है, यह सिद्धान्त सर्वमान्य है। एवं यह एक दुःखमिश्रित आश्चर्य है कि, आज हमें भी इसी सिद्धान्त का अनुगमन करना पड़ रहा है। सहजजीवन से सम्बन्ध रखने वाले श्रद्धा-विश्वासमय सहजज्ञान को एकान्ततः आवृत कर देने वाला हमारा यह विज्ञानवाद, उपपत्तिवाद, कारणतावाद आत्म-ग्लानि का ही कारण बन रहा है। वर्णव्यवस्थाविज्ञान का उपक्रम करते हुए हमने बड़े आवेश के साथ ये उद्गार प्रकट किए थे कि, सहजजीवन से सम्बन्ध रखने वाली स्वाभाविक धर्मनिष्ठा को सुरक्षित रखने के लिए वैदिकसाहित्य का विज्ञानदृष्टि से प्रचार-प्रसार होना चाहिए (देखिए, वर्णव्य० पृ० सं० ३१७)। विवशता-सिद्धान्त की तरह सामान्यदृष्टि से विचार करने पर यद्यपि इन उद्गारों में भी तथ्य प्रतीत होता है। परन्तु जब हम सहज-ज्ञान की कसौटी पर इन उद्गारों की परीक्षा करने आगे बढ़ते हैं, तो विज्ञानवाद उपयोगिता की दृष्टि से सर्वथा निरर्थकसा प्रतीत होने लगता है।

आत्मवाद हो, ज्ञानवाद हो, धर्मवाद हो, अथवा तो विज्ञानवाद हो, वाद प्रत्येक दशा में स्वाभाविक श्रद्धा-विश्वास का विघातक ही सिद्ध हुआ है। 'रोगनिदान' और उस की 'चिकित्सा' दोनों घटनाएं प्रस्तुत वैज्ञानिक साहित्य के सम्बन्ध में दुर्घटनाएं ही हैं। हिन्दूजाति का धार्मिक संघटन क्यों शिथिल हो गया? इस का उत्तर हमारा कृत्रिमज्ञान यह देता है कि, "वैदिक-विज्ञान का प्रचार प्रसार विलुप्त हो गया, लोग रहस्यज्ञान भूल गए, विद्वानों की ओर से 'क्यों?' जिज्ञासा शान्त करने वाली उपपत्तियों के स्थान में केवल धर्मादेश जनता के सामने उपस्थित हुए। भला बिना उपपत्तिज्ञान के, क्यों? का ठीक ठीक समाधान प्राप्त किए बिना भारतीय समाज कैसे धर्मनिष्ठा सुरक्षित रख सकता था। उधर पश्चिम के वैज्ञानिक जगत् ने इस के सामने जो साहित्य प्रस्तुत किया, वह विज्ञानसम्मत था, फलंश में प्रत्यक्षसूचक था, तर्क-युक्ति-परीक्षानुगत था। फलतः भारतीय समाज अपना सर्वस्व छोड़ कर परःस्वत्वानुवर्त्ती बन गया।"

उक्त रोगनिदान की चिकित्सा हमने यह समझी कि, हम भी विज्ञानदृष्टि से ही अपने साहित्य का प्रचार-प्रसार करें। साहित्य की विज्ञानसम्मत, तथा बुद्धिगम्य व्याख्या करें। परन्तु आज विस्पष्ट शब्दों में हम यह कह देना अपना आवश्यक कर्तव्य समझते हैं कि, यह निदान, और यह चिकित्सा, दोनों कृत्रिमज्ञान से सम्बन्ध रखने वाले बुद्धिवाद के क्रीड़ाक्षेत्र बनते हुए दूर से ही प्रणम्य हैं। जिसे हम जनसाधारण कहते हैं, कम से कम उस के सम्बन्ध में तो

ये निदान, चिकित्सा वास्तव में प्रणम्य ही हैं। धर्मवाद ही क्यों, नीतिवाद, समाजवाद, राष्ट्रवाद, आदि जितने भी क्षेत्र हैं, यदि उन में व्यवहारतः प्रवृत्ति नहीं है, श्रद्धा-विश्वासपूर्वक अनन्यभाव से अनुगति नहीं है, तो एक उपपत्ति क्या, सहस्र उपपत्तियाँ भी हमें इन मार्गों का अनुगामी नहीं बना सकती। 'आचरण' की वस्तु में जहाँ हमने उपपत्ति-विषय का समावेश किया, समझ लीजिए वहीं 'आचरण' शिथिल बन गया। सर्वसाधारण का कल्याण इसी में है कि, वह 'उपपत्ति' शब्द से भी परिचय न रखते हुए केवल शब्दादेश के आधार पर श्रद्धा-विश्वासपूर्वक धर्म के व्यावहारिक रूप का अनुगमन करता रहे। यदि आज उपपत्ति-प्रधान वैज्ञानिकभाव विलुप्त हो गया है, तो जिस युग में वैज्ञानिक-भावों का प्रचार-प्रसार था, उस युग में भी जनसाधारण के लिए यह विज्ञानवाद प्रणम्य ही था। लोग श्रद्धा-विश्वासपूर्वक धर्म का आचरण करते थे, आज की तरह उपपत्ति-विभीषिका के कुचक्र से दूर थे। आज भी जिन्हें शिक्षितवर्ग मूर्ख कहता है, वे भूल कर भी सर्वनाशक 'क्यों' से कोई सम्बन्ध नहीं रखते। गङ्गास्नान करने वाला एक भावुक पुण्यसलिला भागीरथी के क्रोड़ में अपने शरीर को धन्य बनाता हुआ स्वप्न में भी यह कल्पना नहीं रखता कि, 'इस जल में और सामान्य जल में क्या भेद है, इस में स्नान करने से क्या लाभ'। 'गङ्गास्नान करना हमारे पूर्वजों ने उत्तम माना है' बस यही उपपत्ति इस श्रद्धालु के लिए पर्याप्त है।

हम उन शिक्षितों से, जो पदे पदे 'क्यों ?' का घण्टाघोष करते हुए धर्म के व्यावहारिक पथ से बहुत पीछे हट चुके हैं, जिन के जीवन का सर्वस्वभूत श्रद्धा-विश्वास उखड़ चुका है, क्या यह नहीं कह सकते कि, व्यावहारिक मार्ग में 'क्यों' का समावेश कर देने से शिथिलता आ जाती है। इस स्वल्प-जीवन में, अर्थविभीषिकामय इस घातक युग में, घातक युग के अनुग्रह से धर्माचरण के लिए मिलने वाले स्वल्प समय में यदि हमने धर्माचरण न किया, विशुद्ध 'क्यों' का ही पाठ पढ़ते रहे, तो हमने कौनसा पुरुषार्थ सिद्ध कर डाला। अनन्त शास्त्रों का अनन्त विस्तार, प्रत्येक धर्माज्ञा से सम्बन्ध रखने वाला प्राकृतिक, इन्द्रियातीत गहन विज्ञान, गभीरतमार्थ को गर्भ में रखने वाली ऋषियों की वह तात्त्विक वाणी, ऋषिवाणी के परिचयमात्र से भी वञ्चित रहने वाले हम, और फिर 'उपपत्ति' जानने का प्रयास, कैसी विडम्बना है।

उपपत्ति जानने की जिज्ञासा बुरी नहीं, परमात्मा ने सुविधा दी हो, तो जिज्ञासा शान्ति के लिए अपने व्यावहारिक श्रद्धा-विश्वास को सुरक्षित रखते हुए वैज्ञानिक तत्त्वों का अन्वेषण भी किया जा सकता है। परन्तु वह उपपत्ति-जिज्ञासा, वह उपपत्ति-ज्ञान, वह विज्ञान-

विभीषिका हमारे किस काम की, जो तथाकथित स्वल्पसमय को भी हम से छीन लेती है। धर्माचरणकाल इस विज्ञानात्मक महाकाल के गर्भ में समा रहा है। उपपत्ति कामुक हम लक्ष्य-च्युतों में व्यावहारिकक्षेत्र से अपने आप को अहिःकञ्चुकिवत् निर्मुक्त कर डाला है। उस ज्ञान-विज्ञान का क्या उपयोग, जिसे हम व्यावहारिकरूप न दे सकें। इस से तो कहीं अधिक वे अशिक्षित श्रेष्ठ हैं, उन अशिक्षितों का वह सहज जीवन सर्वोत्तम है, जो—‘पाण्डित्यं निर्विद्य बाल्येन तिष्ठासेत्’ इस ऋषिवाणी को अक्षरशः चरितार्थ करते हुए धर्म का आचरण कर अपना मानव जीवन धन्य बना रहे हैं। और इन अशिक्षितों की तुलना में वे शिक्षित कहीं अधिक लक्ष्य च्युत हैं, उन का जीवन कहीं अधिक अशान्तिमय है, जो अपने बचे खुचे समय को निरर्थक शब्दजाल की भेंट चढ़ा कर अपना सर्वस्व खो रहे हैं। क्या हम अपने शिक्षित, सम्मान्य बन्धुओं से यह नम्र निवेदन करने की धृष्टता कर सकते हैं कि, जिस उपपत्ति-पथ को उन्होंने जीवन का मुख्य लक्ष्य बना रखा है, अनुग्रह कर वे अपनी इस भ्रान्ति का परित्याग करेंगे, और अपने जीवन की उन परिगणित घड़ियों को व्यर्थ न खोकर आचरण द्वारा उन से वास्तव में लाभ उठावेंगे।

हमारी अपनी दुर्दशा का इतिवृत्त, सम्भव है सहयोगियों की भ्रान्ति दूर कर सके। गुरु-ऋण से मुक्ति पाने के लिए, “अज्ञानान्धकार निवृत्त के लिए तुम्हें हमारे वैदिक विचार जनता के सामने रखने चाहिए, यही हमारी गुरु-दक्षिणा है” इस आदेश की रक्षा के लिए जिस क्षण से हमने इस शब्दजाल को अपना उपास्य बनाया है, उस क्षण से आरम्भ कर अद्यावधि हम धर्म के आचरण-पथ से सर्वथा वञ्चित हो रहे हैं। भगवदुपासना, सन्ध्या, तर्पण, बलिबैश्वदेव, जैसे आवश्यक कर्मों के अनुगमन में भी पूर्ण शिथिलता का अनुभव करना पड़ रहा है। राष्ट्रीय, तथा सामाजिक कार्यों में सहयोग देने की कथा तो दूर है, हमारी इस विवशता से हम अपनी पारिवारिक स्थिति को भी ठीक ठीक नहीं संभाल सकते। अहोरात्र वही साहित्य, वही वैदिक विज्ञान, वही उपपत्ति विभीषिका। यदि थोड़ा बहुत समय मिलता भी है, तो देश के दुर्भाग्य से उसका बलिदान गृहस्थ प्रपञ्चों में हो जाता है। शरीर रुग्ण है, औषधियों का आतिथ्य प्रक्रान्त है, घर, समाज, सब कोई अप्रसन्न हैं, धर्माचरण विलुप्त है, और इस महाभयावह पथ को हम बतला रहे हैं—रोग की चिकित्सा।

विवशता का एक कारण जहाँ गुरु-ऋण है, वहाँ दूसरा कारण रहस्य-ग्रन्थों की विलुप्ति, एवं सन्तमतानुगामिनी व्याख्याओं की विभीषिका है। एकमात्र इसी लक्ष्य की पूर्ति के

लिए इस प्रभूत शब्दजाल की सृष्टि हुई है। अपने श्रद्धालु वर्ग से इस सम्बन्ध में यह भी स्पष्टीकरण कर देना आवश्यक होगा कि, यह शब्दसृष्टि उन पुनीत आत्माओं से कोई सम्बन्ध नहीं रखती, जो श्रद्धा-विश्वासपूर्वक अपने धर्म के आचरण में संलग्न हैं। यही नहीं, इन से तो हम यह निवेदन और करेंगे कि, वे अपना वह व्यावहारिक अमूल्य समय अतिविरतृत इन उपपत्ति-ग्रन्थों के अवलोकन में नष्ट न करें। क्योंकि हमारा यह मत्त-प्रलाप इन श्रद्धालुओं को अणुमात्र भी लक्ष्य नहीं बना रहा। विवशतावश होने वाला बुद्धिवाद-सम्मत यह प्रलाप किन के लिए ?

उन के लिए, जिन महानुभावों ने पश्चिमी-शिक्षा के अनुग्रह से प्राप्त विवेक के आधार पर भारतीयधर्म, आदर्श, सभ्यता, संस्कृति, आदि को विज्ञान-शून्य, निरी ग्राम्य कल्पना मान रखी है। जिन का आरम्भ से ही यह दृष्टिकोण बन गया है, अथवा बलपूर्वक बना दिया गया है कि, हमारा साहित्य, हमारा धर्म, हमारे श्रौत-स्मार्त-संस्कार प्राचीन पुरुषों के मस्तिष्क के निराधारकल्पनावृक्ष के कल्पित प्रसून हैं, खपुष्प हैं, उनके लिए। और उन सम्मान्य सहयोगियों के लिए भी, जिन्होंने धारावाहिकरूप से कतिपय स्थानविशेषों में पनपने वाले अपने वैज्ञानिक साहित्य की उपेक्षा कर काल्पनिकों के काल्पनिक प्रसूनों को सुरक्षित बनाए रखने में पूरा पूरा सहयोग दे रखा है। फिर विषय भी तो उस 'संस्कार' का है, जिस के सम्बन्ध में विवशतावश सभी ऐसी भूलें कर दिया करते हैं। विवशतानुबन्धिनी इस आवश्यक भूल का सादर अभिनन्दन करते हुए संस्कारोपपत्तिप्रकरण की ओर उपपत्ति-प्रेमियों का ध्यान आकर्षित किया जाता है।

१ अथातोऽष्टौ गर्भसंस्काराः-शोधकाः—

कौन संस्कार किस समय होता है, किस संस्कार की क्या पद्धति है ? इत्यादि प्रश्नों का समाधान तो गृह्य-सूत्रादि ग्रन्थों में ही देखना चाहिए। संस्कार-पद्धति-ब्राह्मसंस्कारविज्ञान— तियाँ अनेक संस्करणों में हमें उपलब्ध हो रही हैं। अतः पद्धति के सम्बन्ध में कुछ भी कहना पिष्टपेषण करना है। इस के अतिरिक्त यदि इन की पद्धतियाँ बतलाई जाने लगे, तो इन्हीं का एक स्वतन्त्र विशद ग्रन्थ बन सकता है। यही नहीं, इन सांस्कारिक कर्मों की उपपत्तियाँ भी इस परःसत्त्वानुवर्त्ती भूमिकाग्रन्थ में सर्वात्मना नहीं बतलाई जा सकती। ऐसी दशा में सिवाय इसके और कोई गति नहीं है कि, 'स्थालीपुलाक-

न्याय' से कुछ एक संस्कारों की संक्षिप्त उपपत्तियाँ (मौलिक रहस्य) पाठकों के सम्मुख रख दीं जायँ, एवं इन्हीं के आधार पर आस्तिक प्रजा को वह विश्वास दिलाया जाय कि, सनातनधर्म के प्रत्येक आदेश का अवश्य ही कुछ न कुछ तात्त्विक कारण है। बिना मौलिक कारण के कोई धर्मादेश विहित नहीं हुआ है। उन मौलिक रहस्यों को न जानने के कारण ही वर्तमान युग में इन आदेशों के प्रति अविश्वास होता जा रहा है। हमारा विश्वास है कि, यदि दोषदृष्टि से भी उपपत्ति-पुरःसर प्रतिपादित इन आदेशों पर दृष्टि डाली जायगी, तो निश्चयेन विलुप्तप्राय धर्मश्रद्धा अङ्कुरित होगी। एकमात्र इसी उद्देश्य को लक्ष्य में रख कर यह उपपत्ति प्रकरण आरम्भ किया जाता है।

१—गर्भाधानसंस्कारोपपत्ति:-

माता-पिता के रजो-वीर्य (शोणित-शुक्र) में रहने वाले योषा-वृषा के मिथुनभाव (दाम्पत्यभाव) से अपत्य (सन्तान) गर्भ में आता है। शुक्र-शोणित में रहने वाले प्राणात्मक वृषा-योषा तत्त्व स्वयं ब्रह्मरूप हैं, वीर्यात्मक हैं। कितने एक प्राकृतिक, तथा आगन्तुक दोषों से यह ब्रह्मभाव आवृत रहता है। इस दोष-समष्टि के अपाकरण के लिए ही गर्भाधानादि-चौल-कर्मन्त आठ गर्भसंस्कार किए जाते हैं। इन आठों में सब से पहिला दोषमार्जक संस्कार यही गर्भाधानसंस्कार है। अपत्यकामुक पति ऋतुस्नाता पत्नी के साथ जिस समय सङ्गम करता है, उसी समय यह संस्कार होता है। गर्भाधान काल में विहित होने से ही यह संस्कार 'गर्भाधान' नाम से प्रसिद्ध हुआ है। औपपातिक जीवात्मा के तीन जन्मों में से यही प्रथम जन्म है। बात यथार्थ में यह है कि, जो प्राणी माता के गर्भाशय में प्रविष्ट होता है, वह पहिले से ही पिता के रेत (शुक्र) में गर्भीभूत रहता है। सर्वाङ्गशरीर में, शरीराकार से व्याप्त यही शुक्र आग्नेय-घर्षण से द्रुत होकर योषिदग्नि में सिक्त होता हुआ जाया में गर्भीभूत बनता है, एवं यही इस का प्रथम जन्म है। वह गर्भ स्त्री के आत्मा के साथ उसी तरह युक्त हो जाता है, जैसे कि स्वयं स्त्री के अङ्ग स्त्री शरीर के साथ युक्त रहते हैं। ६ मास तक

१ नाकारणं हि शास्त्रेऽस्ति धर्मः सूक्ष्मोऽपि जाजले !

कारणाद्धर्ममन्विच्छन् स लोकानान्नुते शुभान् ॥

गर्भ में स्त्री ही आत्मधनरूप से इस गर्भ का रक्षण-पालन-पोषण करती है। ६ मास के अनन्तर 'एवयामस्तु' के प्रत्याघात से गर्भ भूमिष्ठ बनता है, एवं यही इस का दूसरा जन्म है। जन्म लेने के अनन्तर यावदायुर्भोगपर्यन्त शुभाशुभ कर्मों को भोगता हुआ प्राणी यथासमय पुनः धराशायी हो जाता है। उस समय यह क्रव्यादाम्नि (श्मशानाग्नि) के क्रोड़ में जाता हुआ परलोकार्थ अङ्गुष्ठमात्र नवीन शरीर धारण करता है, एवं यही इस का तीसरा जन्म है। प्राणी के ऐहिक—आमुष्मिक इन्हीं तीनों जन्मों का इतिवृत्त बतलाते हुए महर्षि ऐतरेय कहते हैं—

‘पुरुषे ह वा अयमादितो गर्भो भवति, यदेतद्रेतः । तदेतत् सर्वेभ्योऽङ्गेभ्यस्तेजः सम्भूतमात्मन्येवाऽऽत्मानं विभर्त्ति । तद्यदा स्त्रियां सिञ्चति, अर्थतज्जनयति । तदस्य प्रथमं जन्म । तत् स्त्रिया आत्मभूयं गच्छति, यथा स्वमङ्गम् । तस्मादेनां न हिनस्ति । साऽस्यैतमात्मानमत्रगतं भावयति । सा भावयित्री भावयितव्या । तं स्त्री गर्भं विभर्त्ति । सोऽग्र एव कुमारं जन्मनोऽग्रेऽधिभावयति । स यत् कुमारं जन्मनोऽग्रेऽधि भावयति, आत्मानमेव तद्भावयति, एषां लोकानां सन्तत्या । एवं सन्तता हीमे लोकाः । तदस्य द्वितीयं जन्म । सोऽस्यायमात्मा पुण्येभ्यः कर्मभ्यः प्रतिधीयते । अथास्यायमितर आत्मा कृतकृत्यो वयोगतः प्रैति । स इतः प्रयन्नेव पुनर्जायते । तदस्य तृतीयं जन्म । तदुक्तमृषीणा—

गर्भे नु सन्नन्वेषामवेदमहं देवानां जनिमानि विश्वा ।

शतं मा पुर आयसीररक्षन्नधः श्येनो जवसा निरदीयम् ॥ इति ॥

—ऐतरेय आरण्यक २।५।१

आरम्भ में यद्यपि पिता की शुक्राहुति ही गर्भाधान का मुख्य कारण बनती है, परन्तु आहुति के अव्यवहितोत्तरकाल से ही गर्भ की रक्षा-पुष्टि आदि का भार 'कश्यप प्रजापति' ले लेते हैं। इसी आधार पर—‘कश्यपात् सकलं जगत्’-‘तस्मादाहुः-सर्वाः प्रजाः काश्यप्यः’ (शत० ७।४।२।४) यह कहा जाता है। माता-पिता के मिथुनकाल में खगोल की जैसी परिस्थिति रहती है, कश्यपसंस्था उसी स्थिति के अनुरूप बनी रहती है। इस के अतिरिक्त देश-पात्र (स्त्री)-अन्नादि वातावरणों के तारतम्य से भी कश्यपसंस्था में परिवर्तन होता

रहता है। कभी कश्यपसंस्था में आसुरभाव विकसित रहता है, कभी देवभाग विकसित रहता है। जिस समय संस्था का जो स्वरूप रहता है, उस समय वीर्याहुति से स्वरूप सम्पादन करने वाला गर्भ तदनुरूप ही गुण-दोषों से युक्त हो जाता है। दधि-मधु-घृतात्मक, त्रैलोक्य व्यापक, अर्द्धखगोल में व्याप्त, बुध्न (पैदे) से सम, ऊपरिभाग से वर्तुल, सौर प्राण-मण्डल ही लोकपश्यक (द्रष्टा) बनता हुआ कश्यप है। 'कश्यपः पश्यको भवति' के अनुसार पश्यक ही वर्णविपर्यय से 'कश्यप' कहलाने लगा है। अपिच जैसी आकृति कश्यप (कछुए) की है, ठीक वही आकृति पश्यकात्मक इस कश्यपप्रजापति की है, इस लिए भी इसे 'कश्यप' कहना अन्वर्थ बनता है, जैसा कि निम्न लिखित श्रुति से स्पष्ट है—

‘स यत् कूर्मो नाम—एतद्वै रूपं कृत्वा प्रजापतिः प्रजा असृजत्-। यदसृजत्-
अकरोत्तत् । यदकरोत्-तस्मात् कूर्मः । कश्यपो वै कूर्मः । तस्मादाहुः—सर्वाः
प्रजाः काश्यप्यः—इति । स यः स कूर्मः, असौ स आदित्यः’

—शत० ब्रा० ७।४।८।५-६ ।

इस प्राकृतिक—‘कश्यपसंस्था’ के आधार पर वैज्ञानिक लोग इस निष्कर्ष पर पहुँचे कि, जिस समय द्विजातिवर्ग अपनी सवर्णा स्त्री में ब्रह्म-क्षत्रादिवीर्यभेदभिन्न शुक्र की आहुति देने लगे, उस से पहिले ही प्रक्रियाविशेष को साथ रखने वाली अव्यर्थ मन्त्रशक्ति के प्रभाव से शुक्रगत ब्रह्म-क्षत्रादि वीर्यों को कश्यपसंस्था द्वारा आने वाले प्राकृतिक दोषों के आक्रमण से बचाने के लिए वे एक ऐसा कर्म कर ले, जिस से गर्भाधानकाल में ही (आगे जाकर गर्भरूप में परिणत होने वाला) वह शुक्र अपने वीर्य से सुरक्षित बना रहै। इसी उद्देश्य की पूर्ति के लिए, कश्यपसंस्था जनित दोषों के निरोध के लिए सर्वारम्भ में गर्भाधान संस्कार उन वैज्ञानिक महर्षियों की ओर से विहित हुआ ।

वीर्यात्मक गर्भ को पूरे नौ मास गर्भाशय में रहना है। उक्त प्राकृतिक दोष के अतिरिक्त देश सम्बन्धी दोषों का आक्रमण भी अनिवार्य है। माता जैसा अन्न खायगी, जैसी सङ्कति रक्खेगी, जैसे विचार रक्खेगी, उनका सदसत्-प्रभाव भी इस पर पड़े बिना नहीं रह सकता। यदि दोषों का आक्रमण प्रबल हुआ, और इधर सञ्चित कर्म-तारतम्य से यदि वीर्यभाव निर्बल रहा, तो प्रसव से पहिले ही उस की स्वशक्ति अभिभूत हो जायगी। ऐसा न हो, गर्भाशय पर आक्रमण करने वाली विभीषिकाओं से गर्भगत वीर्य अपने आप को

सुरक्षित रख सके, उस में इतनी शक्ति रहे कि, वह इन दोषों के आक्रमण होते रहने पर भी अपना स्वरूप न बिगड़ने दे, इन प्रयोजनों के लिए भी, आगन्तुक दोषों के निरोध के लिए भी शक्तिप्रवेशलक्षण, किंवा बलाधानलक्षण यह गर्भाधान संस्कार आरम्भ में ही आवश्यक समझा गया। युद्धक्षेत्र में जाने से पहिले योद्धा जैसे कवच-निषङ्ग-खड्गादि से अपने आप को रक्षासाधनों से सुरक्षित कर लेता है, ठीक इसी तरह शक्तिलाभलक्षण इस गर्भाधानसंस्कार से संसार क्षेत्र में प्रवेश करने से पहिले ही मातापिता के शुक्र-शोणित के मिथुनभाव में प्रतिष्ठित वह औपपातिक द्विजाति अपने आपको आरम्भ में ही सुरक्षित बना लेता है।

उक्त रहस्य के अतिरिक्त इस संस्कार की तीसरी अनन्यावश्यकता है 'प्रजातन्तुवितान'। 'प्रजातन्तुं मा व्यवच्छेत्सीः' (तै० उप० १।११।१) इस आदेश के अनुसार गृहस्थाश्रम में प्रतिष्ठित एक गृहमेधी (गृहस्थी) के लिए पितृकृणमोचन के लिए, एवं प्रजावर्ग की सन्तति (फैलाव) के लिए अवश्य ही अपत्योत्पादन करना अपेक्षित है। पुराण-स्मृति आदि परतः प्रमाणभूत शास्त्रों ने तो पुत्र की आवश्यकता बलताई ही है। इन के अतिरिक्त स्वयं श्रुति ने भी बड़े आटोप के साथ पुत्रोत्पादन की आवश्यकता घोषित करते हुए इस ओर मानवी प्रजा का ध्यान आकर्षित किया है, जैसा कि निम्न लिखित ऐतरेय-वचनों से स्पष्ट है—

‘हरिश्चन्द्रो ह वैधस ऐक्ष्वाको राजाऽपुत्र आस। तस्य ह शतं जाया बभूवुः।
तासु पुत्रं न लेभे। तस्य ह पर्वत-नारदौ गृह ऊषतुः। स ह नारदं पप्रच्छ—

यं न्विमं पुत्रमिच्छन्ति ये विजानन्ति ये च न।
किंस्वित् पुत्रेण विन्दते तन्म आचक्ष्व नारद ! इति।

स एकया पृष्टो दशभिः प्रत्युवाच—

१—ऋणमस्मिन्त्संनयत्यमृतत्वं च गच्छति।

पिता पुत्रस्य जातस्य पश्येच्चेजीवतोमुखम् ॥

२—यावन्तः पृथिव्यां भोगा यावन्तो जातवेदसि।

यावन्तो अप्सु प्राणिनां भूयान् पुत्रे पितुस्ततः ॥

- ३—शश्वत् पुत्रेण पितरोऽत्यायन् बहुलं तमः ।
आत्मा हि जज्ञ आत्मनः स इरावत्यतितारिणी ॥
- ४—किं नु मलं किमजिनं किमु श्मश्रूणि किं तपः ।
पुत्रं ब्रह्माण इच्छध्वं स वै लोकोऽवदावदः ॥
- ५—अन्नं ह प्राणः शरणं ह वासो—
रूपं हिरण्यं पशवो विवाहाः ।
सखा ह जाया कृपणं ह दुहिता—
ज्योतिर्ह पुत्रः परमे व्योमन् ॥
- ६—पतिर्जायां प्रविशति गर्भो भूत्वा स मातरम् ।
तस्यां पुनर्नवो भूत्वा दशमे मासि जायते ॥
- ७—तज्जाया जाया भवति यदस्यां जायते पुनः ।
आभूतिरेषा भूतिर्बीजमेतन्निधीयते ॥
- ८—देवाश्चैतामृषयश्च तेजः समभरन्महत् ।
देवा मनुष्यानब्रुवन्नेषा वो जननी पुनः ॥
- ९—नापुत्रस्य लोकोऽस्ति-इति तत् सर्वे पशवो विदुः ।
तस्मात्पुत्रो मातरं स्वसारं चाधिरोहति ॥
- १०—एष पन्था ऊरुगायः सुशेवो यं पुत्रिण आक्रमन्ते विशोकाः ।
तं पश्यन्ति पशवो वयांसि च तस्मात्ते मात्राऽपि मिथुनी भवन्ति ॥
- इति हास्मा आख्याय अथैनमुवाच, वरुणं राजानमुपधाव—
पुत्रो मे जायतां, तेन त्वा यजा-इति' ।

—ऐतरेय ब्रा० ३३।२ ।

“इक्ष्वाकुवंशोद्भव, वेधा नामक राजा के पुत्र सुप्रसिद्ध राजर्षि हरिश्चन्द्र अपुत्र थे। इन के अन्तःपुर में सौ स्त्रियाँ थीं। परन्तु किसी से भी पुत्र-लाभ न हुआ। पर्वत, और नारद नाम के ऋषि इन के यहां रहा करते थे। एक बार राजा ने नारद से प्रश्न किया कि—“देव-मनुष्य-गन्धर्व-ऋषि आदि विवेकी भी पुत्र की इच्छा किया करते हैं, एवं विवेकज्ञानरहित पशु-पक्षी भी सन्तान के लिए लालायित रहते हैं। हे नारद ! ये प्राणी पुत्र से क्या फल प्राप्त करना चाहते हैं ? क्यों इन्हें पुत्र लालसा होती है ? कृपाकर यह बतलाइए !”

हरिश्चन्द्र ने एक गाथामन्त्र से प्रश्न किया, नारद ने दस गाथामन्त्रों से समाधान किया। नारद कहने लगे कि—“यदि पिता पुत्र का जीवित दशा में मुख देख लेता है, तो वह अपना पैत्रिक ऋण भार इस पर डालने में समर्थ हो जाता है, एवं ऋणापकरण के अतिरिक्त दिव्य-लोकों का भी यह अधिकारी बन जाता है। सस्य-निवासादि पार्थिव भोग, दहन-पचनादि आग्नेय भोग, स्नान-पानादि आपोमय भोग, इन सब भोगों की अपेक्षा पिता के लिए पुत्र में अधिक भोग प्रतिष्ठित हैं। अपने पुत्रादि के द्वारा पितादि को इस लोक में, तथा परलोक में पूर्णशान्ति मिलती है। क्योंकि पुत्र इन का अपना आत्मांश है। अतएव पुत्र-प्रदत्त गोदानादि कर्म्मों से प्रेत पितर शनिकक्षानुगता, अतएव तमोबहुला वैतरणी आदि का सुख-पूर्वक तरण करने में समर्थ हो जाते हैं। मलोपलक्षित गृहस्थाश्रम, अजिन (कृष्णामृगचर्म) शब्दोपलक्षित ब्रह्मचर्याश्रम, श्मश्रू-शब्दोपलक्षित वानप्रस्थाश्रम, एवं तपःशब्दोपलक्षित संन्यासाश्रम, ये चारों ही आश्रम तबतक सर्वथा निरर्थक हैं, जब तक कि, पुत्रोत्पन्न न हो जाय। हे द्विजातियो ! आप पुत्र की ही इच्छा करो। लोक-परलोक के अपयश से बचाने की शक्ति एकमात्र पुत्र में ही है। अन्नादि से सुख मिलता है, क्योंकि यही प्राणरूप में परिणत होकर जीवन का साधक बनता है। इसी प्रकार सुन्दर सुन्दर वस्त्र घर के सामान सुख पहुंचाते हैं। हिरण्याभूषण रूपविकास के कारण बनते हैं। पशु भी कम सुख नहीं पहुंचाते। पत्नी भी यावज्जीवन मित्र बन कर सुख का कारण बनी रहती है। हां कन्या

१ कन्येति जाता महतीति चिन्ता कस्मै प्रदेयेति महान् वितर्कः।

लब्ध्वा सुखं प्राप्यति वा न वेति कन्यापितृत्वं खलु नाम कष्टम् ॥ १ ॥

सम्भवे स्वजनदुःखकारिका, सम्प्रदानसमयेऽर्थहारिका।

यौवनेऽपि बहुदोषकारिका दारिका हृदयदारिका पितुः ॥ २ ॥

गर्भपात को रोकने के लिए, गर्भपातक इन्द्रविद्युत् की विक्षेपण शक्ति के उपशम के लिए ही यह संस्कार आवश्यक माना गया है। इस संस्कार की उपपत्ति के लिए 'गायत्री छन्द' का स्वरूप ध्यान में रखना आवश्यक होगा। 'एतद् सौपर्णकमाख्यानमाख्यानविद आचक्षते' ऐतरेयोपवर्णित इस 'सौपर्ण-काद्रवेय' आख्यान में यह स्पष्ट किया गया है कि, "आरम्भ में सभी छन्द चतुरक्षर थे, जैसा कि 'चतुरक्षणा हि वा अग्रे सर्वाणि छन्दास्यासुः' इत्यादि निगमवचनों से स्पष्ट है। उक्त आख्यान में 'गायत्री, त्रिष्टुप्, जगती' इन छन्दों का स्पष्टीकरण हुआ है। देवताओं के यज्ञकर्म की सिद्धि के लिए तीसरे लोक में रहने वाले पारमेष्ठ्य सोम को लाने के लिए पृथिवी लोक से सर्वप्रथम चतुरक्षरा जगती जाती है। वहां सोमरक्षक गन्धर्व जगती के (अक्षरस्थानीय) तीन चरण काट लेते हैं। सोमापहरण में असमर्थ रहती हुई जगती अपने तीन पैर खोकर एक पैर से वापस लौट आती है। अनन्तर चतुरक्षरा त्रिष्टुप् जाती है। इस का एक पैर काट लिया जाता है। परिणामतः यह अपने तीन पैर लेकर वापस लौट आती है। सर्वान्त में देवताओं के द्वारा मिलने वाले 'एति च प्रेति च' (शत० १।४।३।२) इस बल से युक्त होती हुई चतुरक्षरा गायत्री सुपर्ण (गरुड़पक्षी) का रूप धारण कर बड़े वेग से सपाटा मारती है। यह सोमापहरण तो कर ही लेती है, साथ ही गन्धर्वों के द्वारा काटे गए जगती-त्रिष्टुप् के ३-१ चरण भी वापस ले आती है। जगती के तीन चरणों से, त्रिष्टुप् के १ चरण से चतुरक्षरा गायत्री 'अष्टाक्षरा' बन जाती है। गायत्री को सफल मनोरथ हुआ सुनकर, साथ ही में यह जान कर कि, गायत्री हमारे पैर भी साथ ले आई है, तीन पैर वाली त्रिष्टुप्, एवं १ पैर वाली जगती इस के पास आती है, और नम्रभाव से निवेदन करती हैं कि, आप कृपा कर हमारे पैर लौटा दीजिए! गायत्री निषेध करती हुई यह उत्तर देती है कि, हमने इतनी दूर से इन्हें प्राप्त किया है। अतः इन्हें नहीं लौटा सकतीं। हां, यदि तुम चाहो तो हम में मिल सकती हो। तीन पैर वाली त्रिष्टुप् 'तथास्तु' कहती हुई अष्टाक्षरा बनी हुई गायत्री के साथ मिल गई। इस सङ्गम का परिणाम यह हुआ कि, त्रिष्टुप् अपने तीन पैरों से, एवं गायत्री के आठ पैरों से 'एकादशाक्षरा' बन गई। यही जगती ने किया। ८ गायत्री के अक्षर, ३ त्रिष्टुप् के अक्षर, १ स्वयं जगती का पैर, इस प्रकार जगती 'द्वादशाक्षरा' बन गई। इस प्रकार आरम्भ में चतुरक्षरा रहने वाली गायत्री आदि

१ "तृतीयस्यां वै इतो दिवि सोम आसीत्। तं गायत्री-अच्छापतत्" (शत० ३।६।१)

इस सोमापहरण के प्रभाव से, एवं गायत्री के अनुग्रह से ८-११-१२ अक्षरों में परिणत हो गई।” सौपर्णाख्यान का यही संक्षिप्त निदर्शन है।

इस आख्यान के मौलिक रहस्य की जिज्ञासा रखने वालों को तो ‘शतपथभाष्यान्तर्गत-सोमापहरणब्राह्मणविज्ञान’ ही देखना चाहिए। प्रकृत में इस आख्यान से हमें केवल यही बतलाना है कि, गायत्रीछन्द चार अक्षर का भी माना गया है। इस के अतिरिक्त खगोलीय सप्त-अहोरात्रवृत्तों की परिभाषा के अनुसार सप्त-देवच्छन्दानुवर्त्ती गायत्रीछन्द ६ अक्षर का भी माना गया है। षडक्षरा गायत्री के चार चरण मिल कर कुल २४ अक्षर हो जाते हैं, एवं इसी को ‘चतुष्पदागायत्री’ कहा जाता है। इस के अतिरिक्त-आठ-पार्थिव वसुओं के सम्बन्ध से, एवं आपः-फेनादि आठ पार्थिव अवयवों के सम्बन्ध से पृथिवी-लोकाधिप्रात्री गायत्री ‘अष्टाक्षरा’ भी मानी गई है, जैसा कि उक्त आख्यान में भी स्पष्ट किया जा चुका है। इसी आधारपर—‘अष्टाक्षरा वै गायत्री, गायत्रमग्नेश्छन्दः’ इत्यादि निगमवचन प्रतिष्ठित हैं। आठ-आठ अक्षर के तीन चरणों से गायत्री चतुर्विंशत्यक्षरा बन जाती है। एवं इसे ही—‘त्रिपदागायत्री’ कहा जाता है। इस से यह निष्कर्ष निकला कि—गायत्री के ‘चतुरक्षर-षडक्षर-अष्टाक्षर’ ये तीन रूप हैं। गायत्री के इन तीनों रूपों को थोड़ी देर के लिए यहीं छोड़ कर एक दूसरे आख्यान की ओर अपना ध्यान आकर्षित कीजिए।

“जिस समय इन्द्र ने वृत्रासुर पर वज्र प्रहार किया, उस समय, “कहीं निशाना चूक जाने से बचा रह कर वृत्रासुर मुझ पर हमला न कर बैठे”, इस विभीषिका से इन्द्रदेवता अपने आप को वृत्र की अपेक्षा निर्बल समझते हुए बहुत दूर गुप्त स्थान में जा छिपे। इधर देवताओं को जब यह मालूम हुआ कि, इन्द्र के वज्र प्रहार से वृत्रासुर मारा गया है, और इन्द्र इसी के भय से कहीं छिप गए हैं, तो इन्होंने इन्द्र को ढूँढना आरम्भ किया। इस खोज के लिए देवताओं में से ‘अग्नि’ गए, ऋषियों में से ‘हिरण्यस्तूप’ गए, छन्दों में से ‘वृहतीछन्द’ गया। इन तीनों अन्वेषकों में से अग्नि ने ही इन्द्र को ढूँढ निकाला। अमावास्या की रात्रि में अग्नि के साथ इन्द्र वापस देवमण्डली में लौट आए। अग्नि के साथ इन्द्र को लौट आया देखकर देवताओं ने इस तिथि का नाम ‘अमावास्या’ रख दिया, एवं इन दोनों (अग्नि तथा इन्द्र) के लिए ‘ऐन्द्राग्रद्वादशकपाल पुरोडाश’ सम्पन्न किया गया” (देखिए—शत० ब्रा० १।६।४।)।

इस आख्यान से बतलाना हमें यही है कि, इन्द्र और अग्नि का परस्पर घनिष्ठ सम्बन्ध माना गया है। श्रुति ने—‘यथा ज्ञातिभ्यां वा सखिभ्यां वा सहागताभ्याम्’ कहते हुए दोनों को अभिन्न सखा, सजातीय बन्धु माना है। इस से यह भी निष्कर्ष निकला कि, जहां जहां अग्नि का साम्राज्य रहेगा, वहां वहां इन्द्र अवश्य रहेगा। सहरक्षा नाम के आसुर अग्नि को छोड़कर देवदूत नामक दिव्याग्नि अवश्य ही इन्द्र-सम्पत्ति से युक्त माना जायगा। अग्नि चूंकि गायत्रछन्दा है, अतएव इन्द्रविकास का मूलाधार गायत्रीछन्द माना जायगा। ‘प्राणोऽस्मि प्रज्ञात्मा। या वै प्रज्ञा, सप्राणः, यःप्राणः सा प्रज्ञा, सह ह्येतावस्मिन् शरीरे वसतः सहोत्तिष्ठतः। तं मामायुरमृतमित्युपास्व’ (कौषीतकि उप० ३।२।२।) इत्यादि श्रुति के अनुसार गायत्रछन्दा प्राणाग्नि, और आयुःस्वरूपाधिष्ठाता प्रज्ञानमूर्ति इन्द्र, दोनों अविनाभूत हैं। प्रज्ञानेन्द्र ही चिह्नलक्षण भूतात्मा है, जिसे कि हम नें पूर्व में संस्कार ग्रहणयोग्य ‘ब्रह्म’ कहा है। जोकि—‘चेतनाषष्ठा धातवः पुरुषः स्मृतः’ (चरक, शारीरस्थान, १।१७) के अनुसार ‘चेतनापुरुष’ नाम से प्रसिद्ध है। केनोपनिषत् ने इसी आत्मेन्द्र को विद्युलक्षण माना है—(देखिए केनो० ४।३)। मन का बड़े वेग से इतस्ततः अनुधावन, शरीरावयवों का संस्फुरण, पलकों का नीचे ऊपर गिरना, आदि इसी आत्मलक्षण सौम्य विद्युत्-इन्द्र की महिमा है। ‘तस्मादाह-इन्द्रो ब्रह्मेति’--(कौ० ब्रा० ६।१४)--‘विद्युद्ब्रह्मे-त्याहुः, विद्युद्भ्येव ब्रह्म’ (शत० १४।८।७।१)--‘स्तनयित्नुरेवेन्द्रः’ (शत० ११।६।६) इत्यादि वचनों के अनुसार इन्द्र ब्रह्म है, एवं यह साक्षात् सौम्य-विद्युत्-रूप है। साथ ही इसका सम्बन्ध गायत्रछन्दा अग्नि के साथ माना गया है। चित्याग्नि के ज्वन से (चिति-चेजे से) ही गर्भ का स्वरूप सम्पन्न होता है। चूंकि अग्नि गायत्रछन्दा है, एवं गायत्रीछन्द की पूर्वोक्त सौपर्णाख्यान के अनुसार ४-६-८, ये तीन विश्राम-भूमियाँ हैं, अतएव चतुर्थमास में, षष्ठ मास में, एवं अष्टम मास में गायत्रछन्दोऽग्नि का विकास होना अनिवार्य है। इसके साथ ही तत्सहयोगी इन्द्रविद्युत् का भी संस्फुरणलक्षण विकास अनिवार्य है। चौथे महीने में चतुरक्षरा गायत्री के सम्बन्ध से इन्द्रविद्युत् की स्वाभाविक विक्षेपण शक्ति प्रबल रहेगी, ६ ठे महीने में षडक्षरा गायत्री के सम्बन्ध से इन्द्रविद्युत् प्रबल रहेगा, एवं आठवें महीने में अष्टाक्षरा गायत्री के सम्बन्ध से इन्द्र का साम्राज्य रहेगा। छन्दोमात्राओं के तारतम्य से प्रबल बना हुआ इन्द्र अपनी विक्षेपण शक्ति के कारण गर्भ-पात का कारण बन जाया करता है। एवं इन तीनों अवस्थाओं में बाहर गिरा हुआ गर्भ जीवित नहीं रह सकता। सप्तम मास में

गिरा हुआ गर्भ फिर भी यथाकथंचित् जीवित रह सकता है, परन्तु ४-६-८ वें महीनों का गर्भ कभी जीवित नहीं रहता। इस गर्भपात की आशङ्का को रोकने के लिए ही सीमन्त-संस्कार का विधान हुआ है। तीनों में से किसी एक समय में यह संस्कार कर देने पर इन्द्रविद्युत् शान्त हो जाती है, गर्भपात की शङ्का मिट जाती है। इसी छन्दोविज्ञान के आधार पर भारतीय वैज्ञानिकों ने इस संस्कार के लिए ४-६-८, तीनों मास उपयुक्त माने हैं, जैसा कि, निम्न लिखित सूत्रों से स्पष्ट है--

१—‘चतुर्थे मासि, षष्ठे, अष्टमे वा’ —गोमिलीयगृह्यसूत्र २।७।२।

२—‘चतुर्थे गर्भमासे सीमन्तोन्नयनम्’ —आश्वलायनीयगृह्यसूत्र १।१४।१।

३—‘प्रथमे गर्भमासे षष्ठे, अष्टमे वा’ —पारस्करगृह्यसूत्र १।१५।३।

इस प्रकार यद्यपि सूत्रकारों ने छन्दोमात्राओं के विभिन्न आधारों पर तीन समय निश्चित किए हैं, तथापि आयुर्वेद के समतुलन की दृष्टि से प्रधानतः अष्टम मास ही इस संस्कार के लिए प्रधान समय समझना चाहिए। भुक्तान्न की ‘सप्तधातु, ओज, शुक्र’, नाम की ‘स्थूल-सूक्ष्म-सुसूक्ष्म’ भेद से तीन अवस्थाएं हो जाती हैं। अन्नगत स्थूल पार्थिव भाग स्थूल ‘सप्तधातु’ रूप में परिणत होता है, अन्न में रहनेवाला सूक्ष्म वायव्यप्राण सूक्ष्म ‘ओज’ रूप में परिणत होता है, एवं अन्न में प्रतिष्ठित सुसूक्ष्म चान्द्रसोम ‘मनो’ रूप में परिणत होता है। इन तीनों में मध्यस्थ ओज वायव्य है। उधर ‘इन्द्रतुरीया ग्रहा गृह्यन्ते’ इस वचन के अनुसार वायु में इन्द्रमात्रा प्रतिष्ठित रहती है। अतएव ओज को हम ‘ऐन्द्र’ भी कह सकते हैं, एवं वायव्य भी मान सकते हैं। इसी वायु-सहयोग से इन्द्र, तथा वायु का अभेद मान लिया जाता है, जैसा कि—‘अयं वाव इन्द्रो योऽयं पवते’ (शत० ब्रा० १४।२।२।६)—‘यो वै वायुः-स इन्द्रः-स वायुः’—(शत० ब्रा० ४।१।३।१६)—‘इन्द्रो मरुद्भिः (व्यद्रवत्)’ (शत० ब्रा० ३।४।२।१) इत्यादि वचनों से प्रमाणित है। तात्पर्य कहने का यही है कि, ‘ओज’ नामक शारीरधातु साक्षात् इन्द्र है। चूंकि अष्टममास में इन्द्रसहयोगी अग्निदेवता अष्टाक्षरगायत्रीछन्द की परिपूर्णता से पूर्णसमृद्ध रहता है, उधर अग्नि, वायु, इन्द्र, तीनों ही देवता क्रमशः विशकलन, गति, विक्षेपण-धम्मों से युक्त रहते हैं, अतएव इस महीने में। (आठवें महीने में) गर्भपात की आशङ्का बनी रहती है। इस आशङ्का का मूलकारण यही है कि,

प्रवृद्ध ओज (इन्द्र) माता की ओर से गर्भ में, गर्भ की ओर से माता में चङ्क्रमण करने लगता है। भिषग्वरों का कहना है कि, यह मास गर्भ के लिए अनिष्टकर है। अतएव गर्भिणी के सामने—‘अब इसे आठवाँ महीना है’ इस प्रकार से उद्घोष नहीं करना चाहिए। देखिए !

‘अष्टमे मासि गर्भश्च मातृतो, गर्भतश्च माता रसवाहिनीभिः संवाहिनीभि-
मुहुर्मुहुरोजः परस्परत आददाते, गर्भस्यासम्पूर्णत्वात् । तस्मात्तदा गर्भिणी मुहुर्मुहुर्मुदा
युक्ता भवति, मुहुर्मुश्च ग्लाना, तथा गर्भः । तस्मात्तदा गर्भस्य जन्म व्यापत्तिम-
द्भवत्योजसोऽनवस्थितत्वात् । तं चैवमभिसमीक्ष्याष्टमं मासमगण्यमित्याचक्षते कुशलाः’

—चरक शा० ४।२४।

‘अगण्यमिति-न गणनया गर्भिण्यां प्रतिपादनीयम् । यदि हि गर्भिणी
गण्यमानमष्टममासं गर्भजन्मव्यापत्तिकरं शृणुयात्, ततो भीता स्यात् तद्भयाच्च गर्भस्य
वातक्षोभात् व्यापत्स्यात्, इति भावः’

—चक्रपाणिः

चतुर्थ, अथवा षष्ठम मास में इन्द्रविद्युत् का पूर्ण विकास नहीं होता । अष्टाक्षर गायत्री
छन्द के पूर्णविकास के साथ आठवें महीने में ही गर्भगत चेतना (इन्द्र) सर्वाङ्गीण बनती है।
इसके अतिरिक्त आठवें महीने में इन्द्र को समानबल प्रेरक वायु का सहयोग और प्राप्त हो
जाता है। ‘इन्द्रतुरीया ग्रहा गृह्यन्ते’ इस निगम के अनुसार ‘ऐन्द्राग्न’ की तरह ‘ऐन्द्रवायव’
भी एक समस्यात्मक ग्रह माना गया है। जैसाकि पूर्व में स्पष्ट कर दिया गया है, प्रत्येक
वायु में एक चतुर्थांश इन्द्र-विद्युत् अवश्य रहता है। वायु भी गतिधर्मा है, इन्द्र भी विक्षेपक
बनता हुआ तदनुरूप ही है। अतएव इसे वायु का भी सहयोगी मान लिया जाता है।

‘नाभानेदिष्ट’—बालखिल्या-वृषाकपि—एवयामरुत्’ ये चार प्राण सहचारी माने गए हैं, एवं ये चारों मिल कर ही गर्भ की स्वरूप-निष्पत्ति के कारण बनते हैं। इनमें एवयामरुत् नामक वायु ही ‘प्रसववायु’ है।

वात यथार्थ में यह है कि, शरीरस्वरूप-निष्पत्ति के लिए ‘रेत-प्राण-आत्मा-प्रतिष्ठा’ ये चार उपकरण अपेक्षित हैं। इन में रेतोमय तत्व नाभानेदिष्ट है। जिस के सहयोग से स्त्रीयोनि में पुरुष का रेत सिक्त होता है, वही नाभानेदिष्ट है। उस सिक्तरेत को बालखिल्या नाम के प्राणविशेष विकृत करते हैं। मस्तक-ग्रीवा-हस्त-वक्ष-जठर-कटि-पाद-अङ्गुली-आदि प्रत्यङ्ग निर्माण के लिए रेतोद्रव्य को विभक्त करना इन्हीं का काम है। अनन्तर ही (ऐतरेय श्रुति के इस प्रकरण में अनुक्त, किन्तु अन्यत्र उक्त) ‘त्वष्टा’ नाम के प्राणविशेष के सहयोग से बालखिल्याओं द्वारा विभक्त रेतोद्रव्यांशों की तत्तदङ्ग-रूपों में निष्पत्ति होती है, जैसा कि—‘त्वष्टा रूपाणि पिंशतु’—(तै० ब्रा० १।४।७।१)—‘त्वष्टा वै रेतः सिक्तं विकिराति’ (कौषीतकि ब्रा० ३।६)—‘त्वष्टा रूपाणां रूपकृद्रूपपतिः’ (शत० ११।४।३।१७) इत्यादि वचनों से सिद्ध है। त्वष्टा स्वयं अङ्गों का निर्माण नहीं करता, अपितु अङ्गों का आकार, (ढाँचा) बनाना ही इस का मुख्य कर्म है। आकाररूप का ही यह अधिष्ठाता बनता है। इन आकारों को पूर्ण करना, लोम-त्वक्-अस्थि-मांस-मज्जा-आदि से इन्हें भरना वृषाकपि

१ रेतो वै ‘नाभानेदिष्टः’। रेतस्तत् सिञ्चति। स रेतोमिश्रो भवति। प्राणा वै ‘बालखिल्याः’। प्राणानेवास्य तत् कल्पयति। आत्मा वै ‘वृषाकपिः’। आत्मानमेवास्य तत् कल्पयति। प्रतिष्ठा वा ‘एवयामरुत्’। प्रतिष्ठामेवास्य तत् कल्पयति। तान्येतानि सहचराणीत्याचक्षते-नाभानेदिष्टं, बालखिल्या, वृषाकपि, मेवयामरुतम्। तानि सह संशेत्।^१

—ऐतरेय ब्रा० २।३।

- १—नाभानेदिष्टः— रेतोऽधिष्ठाता
- २—बालखिल्याः— प्राणाधिनायकाः
- ३—त्वष्टा — रूपप्रवर्त्तकः
- ४—वृषाकपिः — आत्मप्रवर्त्तकः
- ५—एवयामरुत् — प्रतिष्ठापकः

—गर्भस्वरूपनिष्पादकाः

नामक इन्द्र का काम है। जब वृषाकपि द्वारा सब अङ्गों का निर्माण हो जाता है, तो सर्वान्त में—‘एवयामरुत्’ नाम का वायव्यप्राण (जिसे कि ‘अत्रि’ भी कहा जाता है, जो कि प्राण वाङ्मय है, धामच्छद् है, पारदर्शकता का प्रतिबन्धक है) इन अङ्गों में काठिन्य उत्पन्न कर इन्हें प्रतिष्ठायुक्त कर देता है। जबतक गर्भाङ्गों में प्रतिष्ठालक्षण यह काठिन्य उत्पन्न नहीं होता, तबतक यह गर्भ परप्रतिष्ठा (मातृप्रतिष्ठा) का अनुगामी बनता हुआ गर्भाशय को नहीं छोड़ता। जब ६ मास की पूर्ति पर एवयामरुत् द्वारा इस में स्वतन्त्र-स्वप्रतिष्ठा का उदय हो जाता है, तो उस समय यह गर्भाशय छोड़ने की चेष्टा करने लगता है। एवं उसी समय एवयामरुत् का सहयोग इस के इस प्रयत्न को सफल बनाता है, जैसा कि निम्न लिखित ऐतरेय-वचन से स्पष्ट है—

‘एवया मरुता एतवै करोति । तेनेदं सर्वमेतवै कृतमेति यदिदं किञ्च’ ।

एवयामरुत् मरुत् है, एवं इन्द्र इस का सहयोगी है। इधर अष्टम मास में इन्द्र पूर्ण विकसित हो जाता है। ऐसी दशा में यदि इसने एवयामरुत् को बल-प्रदान कर दिया, तो इसी महीने में एवयामरुत् गर्भ को गर्भाशय से विच्युत् कर देगा। एवं इस महीने में गर्भ के बाहिर निकल पड़ने का अर्थ यह होगा कि, या तो गर्भ नष्ट हो जायगा, अथवा माता मर जायगी। कारण इस का यही है कि, अष्टाक्षर-पूर्ण-गायत्री के सहयोग से पूर्ण बलवान् बनता हुआ इन्द्रविद्युत् अष्टम मास में माता के गर्भाशय में चङ्क्रमण करने लगता है। जिस नलिका से रसागमन द्वारा गर्भ का पोषण होता है, उस नलिका से गर्भ में, गर्भ से नलिका में द्रुतवेग से इस का सञ्चार होने लगता है। इस वेग से गर्भ-पतन की सम्भावना निश्चित हो जाती है। यदि इस समय इन्द्रविद्युत् मातृनलिका में रहता है, तब तो माता जीवित रह जाती है, एवं आत्मप्रतिष्ठाशून्य गर्भ नष्ट हो जाता है। यदि इन्द्रविद्युत् का रुख गर्भ की ओर रहता है, तो गर्भ बच जाता है, किन्तु माता मर जाती है। यदि समानाक्रमण रहता है तो, माता, तथा शिशु सदा व्याधिग्रस्त रहते हैं। इस प्रकार यह अष्टम मास गर्भोत्पत्ति के लिए सर्वथा अनिष्टकाल सिद्ध हो जाता है। अवश्य ही इस का अवरोध अपेक्षित है। इसी हेतु से ४-६ महीनों की अपेक्षा अष्टममास को ही अवरोधक-सीमन्तसंस्कार के लिए उपयुक्त समय माना जायगा। लोक में भी इसी आधार पर यह संस्कार ‘आठवाँ’ नाम से प्रसिद्ध है। स्वयं आयुर्वेद ने भी इसी पक्ष का समर्थन किया है। देखिए !

‘अष्टमे (मासि) अस्थिरो भवति, ओजस्तत्र । जातश्चेन्न जीवेत् ।
नीरोजस्वान्नैः, ऋतत्वाच्च’

—छश्रुत, शारीरस्थान, ३।२६ ।

हां, तो अब आवश्यकता इस बात की है कि, किसी भी उपाय से इन्द्रविद्युत के इस सञ्चार को, विशेषधर्म को रोकते हुए गर्भ की रक्षा की जाय । मन्त्रशक्ति के सहारे गर्भिणी के साथ ऐसे पदार्थों का सहयोग कराया जाय, जो इन्द्र के विरोधी हों, जिन के स्पर्शमात्र से बहिर्मुख बना हुआ इन्द्र अन्तर्मुख बन जाय । इन्द्र दिव्यप्राण है, देवता है, सौरतत्त्व है । यदि इस पर प्रबल-आसुर-प्राण का आक्रमण हो जाता है, तो इस का स्वाभाविक ‘ओज’ (विद्युत्) शान्त हो जाता है । लौह में इसी आसुरप्राण का साम्राज्य माना गया है । इसी आसुरभाव की प्रधानता से लौह-अशुचि धातु माना गया है । लौह-क्षुर (उस्तरे) के स्पर्श से ‘नान्दनद्वार’ को वचाने के लिए ही केशान्तस्थान में शिखा रखने का आदेश हुआ है । लौह से भी कहीं अधिक शलली के शङ्कु में (‘सेह’ के शूल में) आसुर-प्राण विद्यमान है । इस का प्रत्यक्ष प्रमाण यही है कि, यदि किसी गृहस्थ के घर में घुणाक्षर-न्याय से, अथवा किसी दुष्ट के द्वारा सेह का शूल आ जाता है, तो घर में क्लेश हो जाता है । आज भी उन घरों में, जहां कि भारतीय-स्मृतिचिह्न सुरक्षित हैं, क्लेश के अवसरों पर वृद्ध पुरुष कहा करते हैं कि,—‘भाई ! क्या इस घर में किसी ने ‘सेह’ का शूल रख दिया है’ । इन्द्रविद्युत् का योनिस्थान (आगमन द्वार) केशान्त है । यही स्थान उपनिषदों में ‘दृतिः-नान्दनद्वारः’ इत्यादि नामों से प्रसिद्ध है । आयुःप्रदाता, आत्मलक्षण, चिन्मूर्ति, यह इन्द्रतत्त्व इसी योनि से (ब्रह्मरन्ध्र से सूर्यकेन्द्रतक वितत, सुपुष्पानाडीलक्षण ‘महापथ’ के द्वारा) एक निमेष में (अपने प्रभव इन्द्रप्राणघन सूर्य से) तीनवार आता-जाता रहता

१ अणुः पन्था विततः पुराणो मां स्पृष्टो अनुवित्तो मयैव ।

तेन धीरा अपियन्ति ब्रह्मविदः स्वर्गलोकमित ऊर्ध्वं विमुक्ताः ॥ १ ॥

तस्मिच्छुक्ल-नीलमाहुः पिङ्गलं हरितं लोहितञ्च ।

एष पन्था ब्रह्मणा हानुवित्तस्तेनैति ब्रह्मवित्-पुण्यकृत्-तैजसश्च ॥ २ ॥

—शत० ब्रा० १४।७।२ ।

है। सूर्य ही स्वर्गलोक है। एवं इस दृष्टि से इस महापथ के द्वारा इन्द्रलक्षण आत्मा, किंवा आत्मलक्षण इन्द्र प्रतिक्षण स्वर्ग (सूर्य) से शरीर में, शरीर से स्वर्ग में गमनागमन किया करता है, जैसा कि वाजिश्रुति कहती है—

‘अहरहर्वा एष यज्ञस्तायते, अहरहः सन्तिष्ठते, अहरहरेनं स्वर्गस्य लोकस्य गत्यै युङ्क्ते, अहरहरेनेन स्वर्गं लोकं गच्छति। तस्मादहरहरेव युञ्जात्, अहरहर्विमुञ्चेत्’।

—शत० ब्रा० ९।४।४।१५।

लौह-क्षुरिका से क्षौरकर्म किया जाता है। पूर्वकथनानुसार लौह आसुर-प्राणप्रधान है। इन्द्र-निर्गमन-आगमनरूप, केशान्तोपलक्षित ब्रह्मरन्ध्र को इस के स्पर्श से बचाने के लिए ही केशान्तस्थान में ‘शिखा’ रखना आवश्यक माना गया है। शिखा न केवल हिन्दुत्व का कल्पित चिन्ह है, अपितु शिखा-धारण एक अत्यावश्यक विज्ञानसिद्ध कर्म है, परन्तु उनके लिए, जो दिव्यभाव को सुरक्षित रखते हुए दिव्यभावों को आत्मसात् करने की कामना रखते हैं। जिन्हें आसुरभाव से स्नेह है, जो महानुभाव असत्-कर्मप्रवृत्ति को ही श्रेष्ठ समझते हैं, उनके लिए शिखा महत्वशून्य पदार्थ है।

सीमन्तसंस्कार में किन किन द्रव्यों का समावेश है? यह तो पद्धति ग्रन्थों में ही देखना चाहिए। यहां केवल उपपत्ति से सम्बन्ध रखने वाले कुछ एक द्रव्यों का समन्वय करा दिया जाता है। ‘सटालुग्रप्स-उदुम्बर, दर्भपिञ्जली, त्रेणीशलली, वीरतरशङ्कु, पूर्णचात्र, इन प्रधान द्रव्यों के सहयोग से ही यह संस्कार होता है। उदुम्बरवृक्ष (गूलर) के जोड़ले दो फल (गूलर) ऐसे लें चाहिए, जो स्तबक से बद्ध हों। दो गूलर का उदुम्बर वृक्ष का (पत्रसहित) गुच्छा ही यहां ‘सटालुग्रप्सौदुम्बरेण’ वाक्य से गृहीत है^१। इतना और स्मरण रखना चाहिए कि ये उदुम्बर फल कच्चे ही लिए जाते हैं, क्योंकि—अपक्व फल ही ‘सलाटु’ किंवा ‘सटालु’ किंवा ‘शलाटु’ नामों से व्यवहृत हुए हैं। उदुम्बर फल गर्भ-

१ “अथास्यै युग्मेन शलाटुग्रप्सेन, त्रेण्या च शलल्या, त्रिभिश्च कुशपिञ्जलैरुर्ध्वं सीमन्तं व्यूहति—‘भूः, भुवः, स्वः-ओम्’ इति त्रिभिः”। —आश्वलायनीयगृह्यसूत्र० १।१४।४।

रक्षक माना गया है' । अतएव इस का यहां ग्रहण हुआ है । अभी गर्भ पूर्णरूप से परिपक्व नहीं हुआ है, इसी भाव के परिग्रहण के लिए अपक्वफल लिए गए हैं । उदुम्बर सर्वोपधि है, महा बलप्रद है, गर्भरक्षक, तथा गर्भपोषक है । इस लिए इस का सम्बन्ध कराना आवश्यक समझा गया है । अपरिपक्व (कच्ची, नवीन) कुशों की मुष्टि ही 'दर्भपिञ्जली' है । ज्योतिरूप जरायु से वेष्टित 'वेन' नामक तेजोमय अप्रतत्त्व से उत्पन्न होने के कारण इन में भी गर्भरक्षा का धर्म विद्यमान है । इसी लिए इन का ग्रहण भी आवश्यक माना गया है । सेह के शूल में श्वेत-कृष्ण अनेक धारियाँ रहती हैं । जिस शूल में तीन श्वेत धारियाँ होंगी, वही 'त्रेणीशलली' कहलाएगी, एवं उसी का इस कर्म में विनियोग होगा । इन्द्रविरोधी आसुरप्राणसम्पत्ति के लिए ही इस का ग्रहण हुआ है । तीरखण्ड ही 'वीरतरशङ्कु' है । एवं सूतकातने में साधनभूत, कर्त्तनक्रिया में सूत्रवितान का आधार बना हुआ जो तर्कु (ताकू) है, वही 'पूर्णचात्र' शब्द से परिगृहीत है । प्रजातन्तुवितान सम्पत्प्राप्ति के लिए, साथ ही आसुरभावोत्तेजन के लिए ही इस का ग्रहण हुआ है ।

इन सब को एकत्र समन्वित कर कच्चे सूत्र से बांधकर पत्नी के ललाट प्रदेश से आरम्भ कर केशान्त तक (मन्त्र बोलते हुए) स्पर्श कराया जाता है । सूत्रमाल से सीमित कर दिया जाता है । गर्भ को सीमित बनाने के लिए ही ऐसा किया जाता है । जिस समय भर्ता यह कर्म करता रहता है, उस समय वीणागाथी लोग (सोमस्तुतिरूप) सामगान किया करते हैं । सोम इन्द्र को अत्यधिक प्रिय है । साथ ही ध्वनि-वाक् इन्द्र का प्रातिस्विकरूप है । जिस प्रकार एक क्रुद्ध-मत्त-व्यक्ति सर्वप्रिय पदार्थ के आतिथ्य से तुष्ट होता हुआ शान्त बन जाता है, एवमेव अपने सर्वप्रिय सोमधम्मौ, तथा ध्वनिवाग्रूप स्वस्वरूप की प्राप्ति से उदीप्त इन्द्र शान्त हो जाता है ।

जैसा कि, पूर्व में कहा गया था, केशपद्धति को सीमित बनाने से यह कर्म 'सीमन्त' कहलाता है । इस के अतिरिक्त, चूंकि इस संस्कार से स्वयं गर्भ भी सीमित बनता है, इस

१ शितामधुर्ककाश्मर्यैः शालितण्डूलचूर्णकम् ।

उदुम्बरशिफाक्वाथः पीतो गर्भः सुरक्षितः ॥ १ ॥

पतन्तं स्तम्भयेद् गर्भं कुलालकरमूर्त्तिका ।

मधुच्छागीपयः पीता तथा श्वेतापराजिता ॥ २ ॥

लिए भी इसे सीमन्त कहना अन्वर्थ बनता है। 'केशान् द्विधा करोति भर्ता' ही इस कर्म का मुख्य अङ्ग है, इन्द्रविद्युत् का शान्त बन जाना ही इस कर्म का मुख्य फल है। इसी महत्वपूर्ण संस्कार की संक्षिप्त इतिकर्तव्यता बतलाते हुए सूत्रकार कहते हैं -

‘अथ सीमन्तोन्नयनं- पुंसवनवत् प्रथमगर्भे मासे षष्ठे, अष्टमे वा । तिलमुद्गमिश्रं स्थालीपाकं श्रपयित्वा, प्रजापतेर्हुत्वा, पश्चादग्नेर्भद्रपीठे-उपविष्टाया, युग्मेन सटालु-ग्रप्सेनौदुम्बरेण, त्रिभिश्च दर्भपिञ्जलै, स्त्रेण्या शलल्या, वीरतरशङ्कुना, पूर्णचात्रेण च सामन्तमूर्ध्वं विनयति- भू-भुवः-स्वरिति । प्रतिमहाव्याहृतिभिर्वा । त्रिवृतमा वध्नाति —‘अयमूर्जावतो वृक्ष उर्जीव फलिनी भव’ इति । अथाह—वीणागाथिनौ राजानं (सोमं) सङ्गायेतां, योवाप्यन्यो वीरतर इति’ ।

—पारस्कर गृह्यसूत्र १।१५ ।

४—जातकर्म—

चौथा ‘जातकर्म’ नामक संस्कार है ! जातकर्म से पहिले, तथा सीमन्तोन्नयन के अनन्तर शिशु-उत्पत्ति से पहिले सुखप्रसवार्थ एक ‘सोष्यन्तीकर्म’ और होता है। यह एक प्रकार का काम्य संस्कारकर्म है। यदि प्रसवकाल आ जाने पर भी गर्भ प्रसव नहीं होता, शूल अधिक उठते हैं, तो ऐसी दशा में यह संस्कार किया जाता है। काम्य-भाव के कारण ही इस संस्कार की षोडशसंस्कारों में गणना नहीं हुई है। मन्त्रपूत जल से गर्भिणी का प्रोक्षण करना ही इस कर्म की इतिकर्तव्यता है। गोभिल के मतानुसार ‘सोष्यन्तीहोम’ किया जाता है। अष्टम मास में किए जाने वाले सीमन्त संस्कार से आत्मलक्षण, विक्षेपण

१ “अथ सोष्यन्ती होमः । प्रतिष्ठिते वस्तौ परिस्तीर्याग्निमाज्याहुती जुहोति, ‘या तिरश्ची’ त्येतयर्चा, विपश्चित् पुच्छमभवदिति च । पुमानयं जनिष्यतेऽसौ नामेति नामधेयं गृह्णाति । यत्तद्गृहमेव भवति” । —गोभिलीयगृह्यसूत्र २।७

धर्मा इन्द्र की गति अवरुद्ध कर दी जाती है। यदि गति का आत्यन्तिक निरोध हो जाता है, तो इन्द्रदेवता समय आने पर भी गर्भ को नहीं छोड़ते। अतएव जिस मन्त्रजल से सोष्यन्तीकर्म होता है, उस मन्त्र में इन्द्र से ही यह प्रार्थना की जाती है कि, आप गर्भ छोड़ दीजिए। इस मन्त्रशक्ति के प्रभाव से इन्द्र की विक्षेपण शक्ति प्रबल हो जाती है, एवं एवया-मरुत् के सहयोग से सुखपूर्वक प्रसव हो जाता है। पारस्कार ने अन्य मन्त्रों से ही यह कर्म सम्पन्न माना है। फलांश में दोनों अविरोधी हैं। पारस्करोक्तपद्धति निम्न लिखित है—

‘सोष्यन्तीमद्भिरभ्युक्षति—‘एजतु’ दशमास्य’ इति, ‘प्राग्यस्यैत’ इति।

अथावरापतनम्—अवेतु पृश्निशेवलं शुने जराय्वत्तवे।

नैवमांसेन पीवरीं न कस्मिंश्च नायतमवजरायुपद्यताम्’।

—पा० गृ० १।१६।

सोष्यन्ती-कर्म के अनन्तर ‘जातकर्म’ संस्कार किया जाता है। उत्पन्न होने के अनन्तर चूंकि यह संस्कार होता है, अतएव इसे ‘जातकर्म’ कहा जाता है। कर्मभोक्ता

१—“सोष्यन्तीभिरभ्युक्षति—

यथा वातः पुष्करिणीं समिङ्गयति सर्व्वतः।

एवा ते गर्भ एजतु सहावेतु जरायुणा ॥१॥

इन्द्रस्यायं व्रजस्कृतः सार्गलः सपरिश्रयः

तमिन्द्र निर्जहि गर्भेण सापरां सह ॥२॥

यथा वातो यथा वनं यथा समुद्र एजति।

एवा त्वं दशमास्य सहावेहि जरायुणा ॥३॥

दशमासाव्ब्रशयानः कुमारो अधिमातरि।

निरैतु जीवो अक्षतो जीवो जीवन्त्या अधि ॥४॥

२—एजतु दशमास्यो गर्भो जरायुणा सह।

यथायं वायुरेजति यथा समुद्र एजति।

एवायं दशमास्यो अस्रज्जरायुणा सह ॥ —यजुः सं० ८।२८।

प्राणी गर्भाशय में ६ मास तक रह कर आज भौतिक-जगत् के संसर्ग में आया है। भौतिक प्रपञ्चों में रहते हुए, राग-द्वेषादि धर्मोपेत मानव समाज में जीवन बिताते हुए, समय-असमय पर आक्रमण करने वाले सुख-दुःख, व्याधि, शोकादि उच्चावचभावों का पात्र बनते हुए, सदसत् प्रवृत्तियों का अनुगमन करना पड़ता है। इस सब आक्रमणों को सहने के लिए पर्याप्त बल अपेक्षित है। और उस अपेक्षित बल की एकमात्र प्रतिष्ठा 'मेधा' है। मेधा ही बुद्धिबल की प्रतिष्ठा है, एवं बुद्धिबल ही आक्रमण-रक्षा का अन्यतम साधन है। बुद्धिघनसूर्य ही मेधा-गुणक विज्ञान का प्रदाता है। इस के अतिरिक्त दीर्घायु भी जीवनयात्रा की मूल प्रतिष्ठा मानी गई है। इस प्रकार जात शिशु को मेधाबल, आयुर्बल, दोनों नितान्त अपेक्षित हैं। एवं इन्हीं दोनों कर्मों की प्रधानतः 'जातकर्म' संज्ञा है। नालच्छेद से पहिले पहिले ही ये दोनों कर्म (पिता द्वारा) सम्पन्न होते हैं। 'सुवर्ण, मधु, घृत' ये तीनों द्रव्य मेधा, तथा बुद्धि के गुणों से युक्त है। सुवर्ण सौरतत्व की प्रतिकृति बनता हुआ बुद्धिगुणक है, मधु शुक्रवर्द्धक-शुक्ररक्षक बनता हुआ मेधाजनक है, एवं घृत तेजोगुण का प्रवर्त्तक है। सुवर्णखण्ड से मधु-घृत का (मन्त्रपूर्वक) उत्पन्न शिशु को प्राशन कराना (चटाना) ही मेधाजनन-कर्म है।

शारीर अग्नि ही प्रधानरूप से आयु का रक्षक है। अग्नि की सत्ता दक्षिणभाग में प्रधान रहती है। अतएव शिशु के दक्षिण कर्ण में, अथवा नाभिस्थान में मन्त्रप्रयोग से आयुर्बल डाला जाता है, एवं इसी को 'आयुष्य-कर्म' कहा गया है। अग्नि के अतिरिक्त सोम, ब्रह्म, देवता, ऋषि, पितर, विष्णु, दिशाएं, प्राण, अपान, व्यान, उदान, सभान, ऋतुएं, आदि सभी प्राकृतिक पर्व आयुर्धर्मों के रक्षक बनते हैं। अतएव तत्तद्देवताक तत्तन्मन्त्रों द्वारा तत्तद्बलों का आधान और किया जाता है, जैसा कि पद्धति-ग्रन्थों में विस्तार से प्रतिपादित है।

'रक्षाविधि' नामक अवान्तर संस्कार का भी इस जातकर्मसंस्कार में ही अन्तर्भाव मान लिया गया है! पाठकों को यह विदित होगा कि, कुल की वृद्ध स्त्रियाँ प्रसूति-गृह के द्वारपर, प्रसूता के शय्या के आस पास कुछ एक रक्षाद्रव्य स्थापित किया करती हैं। पत्र-विशेषों की बाँदरवाल, सर्षप, तलवार, आदि का स्थापन, ये सब लोकाचार सार्वजनीन हैं। हमारे आयुर्वेद-शास्त्र ने भी इस रक्षाकर्म का पूर्ण समर्थन किया है। भगवान् चरक इस सम्बन्ध में आदेश करते हैं कि, प्रसूता के सिरहाने मन्त्रपूत जलघट रखना चाहिए, आदनी-खदिर-कर्कन्धु-पीलु-परुष-की टहनियों से प्रसूतिगृह को वेष्टित करना चाहिए, सूतिकागार के चारों ओर सर्षप-तण्डुलकण बखेरनें चाहिए, द्वार देश में मुसल रखना चाहिए, बचा-कुष्ठ-क्षोम-हिङ्गु-सर्षप-लशुन आदि 'रक्षोत्र' ओषधियाँ एक पोटली में बांधकर सूतिकागृह की

देहली के उत्तर भाग में लटकानी चाहिए। (देखिए, चरक सं० शा० २।४८)। मेधाजनन-आयुष्करणलक्षण इसी 'जातकर्म' संस्कार की इतिकर्तव्यता बतलाते हुए सूत्रकार कहते हैं—

‘जातस्य’ कुमारस्याच्छिन्नायां नाड्यां ‘मेधाजना’—युष्ये करोति । अनामिकया सुवर्णान्तर्हितया मधु-घृते प्राशयति । + + + + । अथायुष्यं करोति । नाभ्यां, दक्षिणे वा कर्णे जपति ‘अग्निरायुष्मान्त्स वनस्पतिभिरायुष्माँस्तेन त्वाऽऽयुष्मन्तं करोमि ।’

अग्नि वनस्पति (फलों) के द्वारा, सोम ओषधियों (अन्न) के द्वारा, ब्रह्म ब्राह्मणों के द्वारा, देवता अमृत (प्राण) के द्वारा, ऋषि व्रतों के द्वारा, पितर स्वधा के द्वारा, यज्ञपुरुष दक्षिणा के द्वारा, समुद्र नदियों के द्वारा स्व-स्व रूप (आयु) की रक्षा करने में समर्थ होते हैं । अतएव तत्तदायुसाधक विशिष्ट तत्तदेवताओं से ही आयु की कामना की गई है ।

५—नामकरणम्—

पांचवां ‘नामकरण’ संस्कार है । विज्ञानदृष्टि के अनुसार ‘नाम’ भाव आत्मा का एक ‘ग्रह’ माना गया है । इसी के आधार पर लोक-परलोक के यन्त्रयावत् व्यवहार सञ्चालित हैं । नाम ने ही वस्तुमात्र का परिग्रह करते हुए ‘ग्रह’ नाम धारण कर रक्खा है—(देखिए, शत० ब्रा० ४ का० ६।५, ग्रहोपनिषद्ब्राह्मण) । जिस आत्मा का संस्कार किया जा रहा है, उसके ‘मन-प्राण-वाक्’ ये तीन पर्व माने गए हैं । इन से क्रमशः ‘रूप-कर्म-नाम’ का विकास

१ बृहदारण्यक में इस संस्कार के सम्बन्ध में विशेष विधान माना गया है, जैसा कि, निम्न लिखित वचन से स्पष्ट है—

“जाते लौकिकमग्निमुपसमाधाय, स्वाङ्गे पुत्रमाधाय, कांस्यपात्रे पृषदाज्यं कृत्वा स्रुवेण जुहोति—अस्मिन्त्सहस्रं पुण्या समेधमानः स्वे गृहे । अस्योपसन्धां च्छैत्सीत् प्रजया च पशुभिश्च स्वाहा । मयि प्राणांस्त्वयि मनसा जुहोमि स्वाहा । यत् कर्मणाऽऽयरीरिचं यद्वा न्यून-मिहा करम् । अग्निस्विष्टकृद् विद्वान् स्विष्टं सुह करोतु नः स्वाहा” ।

हुआ है। रूप, तथा कर्म, दोनों का संग्राहक नाम बना हुआ है। वस्तु के नाम-श्रवण मात्र से वस्तु का रूप, तथा कर्म, दोनों लक्ष्य में आ जाते हैं। रूप-कर्म की समष्टि 'अर्थ' है, नाम पद है, पद-और अर्थ का समुच्चय 'पदार्थ' है। अर्थ 'अर्थब्रह्म' है, पद (नाम) 'शब्दब्रह्म' एवं—'औत्पत्तिकस्तु शब्दस्यार्थेन सम्बन्धः' इस मीमांसा-सिद्धान्त के अनुसार दोनों का तादात्म्य सम्बन्ध है। यही नहीं, सृष्टिकामुक प्रजापति नामों को (शब्द-तन्मात्रा को) मूल बना कर ही अर्थसृष्टि में समर्थ होते हैं। पहिले नाम बोलते हैं, अनन्तर तदनुरूप वस्तु का निर्माण करते हैं, जैसा कि 'स भूरिति व्याहरत्-पृथिव्यभवत्' इत्यादि श्रौत-वचन से स्पष्ट है। अव्याकृत अर्थसृष्टि की नाम, तथा तदनुरूप रूपों से ही व्याकृति (व्यक्तीभाव) हुई है, जैसा कि निम्न लिखित उपनिषच्छ्रुति से सिद्ध है—

‘तद्धेदं तद्व्याकृतमासीत् । तन्नामरूपाभ्यामेव व्याक्रियत — असौ नामायं, इदं-रूपमिति । तदिदमप्येतर्हि नामरूपाभ्यामेव व्याक्रियते-असौ नामायं इदं रूपमिति’ ।

—बृहदारण्यकोपनिषत् १।४।७ ।

नाम, एवं रूप से ही प्रजापति ने सम्पूर्ण पदार्थों को अपने आप में आहुत कर रक्खा है, एवं सब में आप स्वयं आहुत हो रहा है। ‘ते हैते ब्रह्मणो महती अभ्वे, महती यक्षे’ के अनुसार नाम-रूप उस ब्रह्म के बड़े भारी अभव, तथा यक्ष हैं। इन्हीं दोनों विभीषिकाओं के नियन्त्रण से सम्पूर्ण संसार नियन्त्रित है। ‘सर्वे सर्वार्थवाचकाः, दाक्षीपुत्रस्य पाणिनेः’ के अनुसार सब नाम सब अर्थों के वाचक हैं। तात्पर्य इस सर्वभाव का यही है कि, सर्व-मूर्ति प्रजापति से उत्पन्न होने वाले, अंशरूप सब पदार्थ (प्रत्येक पदार्थ) सब धर्मों से (मात्रातारतम्य से) युक्त रहते हुए सर्वमूर्ति हैं। प्रत्येक पदार्थ में सब तत्त्व विद्यमान हैं। जिस पदार्थ में जिस तत्त्व का जन्मतः प्राधान्य होता है, ‘तद्वादन्याय’ से उसे उसी नाम से व्यवहृत कर दिया जाता है। उदाहरण के लिए मनुष्य को ही लीजिए। मनुष्य में पुरुष-अश्व-गो-अवि-अज-पक्षी-ऋषि-पितर-गन्धर्व-असुर-आदि सभी प्राणों का प्रत्यंश विद्यमान है। अतएव इसे सभी नामों से व्यवहृत किया जा सकता है। परन्तु चूंकि इस में पुरुष-प्राण का प्राधान्य है, अतएव इसे अन्य नामों से व्यवहृत न कर उसी नाम से व्यवहृत किया गया है। यदि कोई प्राण-वित् प्राणविद्या के आधार पर इन प्राणों का परिवर्तन जानता है, तो वह प्राणों के विपर्यय से सब पदार्थों को सब पदार्थों के रूप में परिणत कर सकता

है, जैसा कि—‘ब्रह्मविद्यया ह वै सर्वं भविष्यन्तो मन्यन्ते’ इत्यादि शातपथी श्रुति से स्पष्ट है। सभी के सब नाम हैं, इसीलिए व्यवहार सौकर्य के लिए, एवं तत्तत् पदार्थों में जिन जिन प्राणों की प्रधानता है, उनके परिचय के लिए वैज्ञानिकों ने तत्तन्नामों का विधान आवश्यक समझा है। इन साङ्केतिक, अनुरूप नामों से तत्सम्बद्ध अर्थ का विकास हुआ करता है।

यदि आप किसी मनुष्य को अहर्निश ‘पशु’ नाम से पुकारते रहेंगे, तो निश्चयेन कालान्तर में वह मनुष्य पशुधर्म्मों से युक्त हो जायगा। नामानुसार अर्थ का परिग्रहण ही इस में मूल कारण बनता है। अतएव उसे उसी नाम से व्यवहृत करना चाहिए, जो कि प्राण जन्मतः इस में प्रधान है, एवं जिस का कि हमें विकास अपेक्षित है। क्योंकि नामग्रहण से तद्वाच्य अर्थ संगृहीत होता है। ‘जैसा नाम, वैसा काम’ यह अनुभव सार्वजनीन है। मान लीजिए, आप ने अपने पुत्र का ऐसा नाम रख दिया, जो नाम आप के शत्रु का भी है, तो परिणाम इस का यह होगा कि, इस नामोच्चारण से तत्सम्बद्ध शत्रु का आप के पुत्र में भी आरोप हो जायगा, एवं परिणामतः पुत्र की भी आप के प्रति शत्रुबुद्धि हो जायगी। इसी लिए शास्त्र-कारों ने नाम के सम्बन्ध में विशेषता रखना आवश्यक समझा है। महाभाष्यकार भगवान् पतञ्जलि इस सम्बन्ध में आदेश करते हैं कि—

दशम्यां पुत्रस्य—

याज्ञिकाः पठन्ति— दशम्युत्तरकालं पुत्रस्य जातस्य नाम विदध्याद्-घोषवदा-
द्यन्तरन्तस्थमवृद्धं त्रिपुरुषानूकमनरिप्रतिष्ठितम् । तद्धि प्रतिष्ठिततमं भवति । द्व्यक्षरं
चतुरक्षरं वा नाम कृतं कुर्यात्, न तद्धितम् इति’ ।

उत्पत्ति से आरम्भ कर दस दिन तो आशौच रहता है। अतएव ‘दशम्यां पुत्रस्य’ का तात्पर्य ग्यारहवें दिन से समझना चाहिए। इसी दिन ‘नामकरण’ संस्कार होना चाहिए। नाम कैसा रखना चाहिए, इस सम्बन्ध में अभिजन लोग कहते हैं—

आदौ घोषवदक्षरान् य-र-वा-न् मध्ये पुनःस्थापये-
दन्ते दीर्घविसर्जनीयसहितं नाम प्रयत्नात् कृतम् ॥

नाम के आदि का अक्षर घोष होना चाहिए, नाम के मध्य में य-र-ल-व आदि अक्षरों में से कोई अक्षर होना चाहिए, अन्त का अक्षर दीर्घ, तथा विसर्गान्त होना चाहिए। साथ ही नाम ऐसा होना चाहिए, जो गत तीन पीढ़ियों के पुरुषों के नामों से मिलता जुलता हो। वह नाम किसी शत्रु का न हो, यह भी ध्यान रखना चाहिए। ऐसा बड़ा लम्बा-चौड़ा नाम भी नहीं होना चाहिए, जिस के उच्चारण में ही कष्ट हो। दो अक्षर, अधिक से अधिक चार अक्षर का नाम हो। कृदन्त हो, तद्धितान्त न हो। ऐसा ही नाम प्रतिष्ठिततम कहा जायगा।

‘हश्च संवारा नादा घोषाश्च’ के अनुसार ‘हश्’ प्रत्याहार में पठित—हकारादि वर्ण ही घोष हैं। इन में एक प्रकार का ‘नाद’ (गूँज) होता है, एवं नादभाव ओजस्वी माना गया है। ‘बालचन्द्रः-हरिश्चन्द्रः-राधाचन्द्रः’ इस प्रकार वंशपरम्परा में नामों में अनुरूपता रहनी चाहिए। स्मार्त आदेश के अनुसार ब्राह्मण-क्षत्रिय-वैश्य-शूद्रों के तत्तत्-गुण-कर्मों की सूचना के लिए शर्मान्त-वर्मान्त-गुप्तान्त-दासान्त नाम होने चाहिए।

स्मार्तग्रन्थों के अतिरिक्त स्वयं श्रुति-ग्रन्थों ने भी इस संस्कार का बड़ा महत्त्व माना है। “भूतपति संवत्सर ने उषा में रेतः सेक किया। एक संवत्सर में यह सिक्त रेत ‘कुमार’ (अग्निविशेष) रूप में परिणत हो गया। उत्पन्न होते ही कुमार ने रोना आरम्भ कर दिया। प्रजापति ने पूँछा, कुमार ! क्यों रोते हो ? कुमार ने उत्तर दिया, हे प्रजापते ! मेरा अभी कोई नाम नहीं है, अतएव मैं दोष-युक्त हूँ, अनपहतपाप्मा हूँ। इस लिए आप मेरा नामकरण

१ भद्रः, देवः, भवः, इत्यादि। भवनाथः, नागदेवः, रुद्रदत्तः, देवदत्तः, इत्यादि। देवस्वामी, वसुशर्मा, जनार्दनः, वेदघोषः, पुरन्दरः, इन्द्रवर्मा, विष्णुगुप्तः, द्विजदासः, इत्यादि।

२ ततश्च नाम कुर्वीत पितैव दशमेऽहनि।

देवपूर्वं नराख्यं हि शर्मा-वर्मादि संयुतम् ॥ १ ॥

शर्मेति ब्राह्मणस्योक्तं वर्मेति क्षत्रियस्य च।

गुप्त-दासात्मकं नाम प्रशस्तं वैश्यशूद्रयोः ॥ २ ॥

शर्मान्तं ब्राह्मणस्योक्तं वर्मान्तं क्षत्रियस्य च।

धनान्तञ्चैवं वैश्यस्य दासान्तञ्चान्त्यजन्मनः ॥ ३ ॥

माङ्गल्यं ब्राह्मणस्य स्यात् क्षत्रियस्य बलान्वितम्।

वैश्यस्य धनसंयुक्तं शूद्रस्य तु जुगुप्सितम् ॥ ४ ॥

संस्कार कीजिए। प्रजापति ने इस के तत्तद्गुण-कर्मों के अनुनार क्रमशः रुद्र, सर्व, पशुपति, उग्र, अशनि, भव, महादेव, ईशान, ये आठ नाम रखे। एवं स्वयं 'कुमार' नाम नवाँ नाम रहा।" नामकरण की महत्ता-बतलाती हुई श्रुति आगे जाकर कहती है—

‘तस्मात् पुत्रस्य जातस्य नाम कुर्यात्। पाप्मानमेवास्य तदपहन्ति। अपि द्वितीयं तृतीयमभिपूर्वमेवास्य तत्पाप्मानमपहन्ति’।

—शत० ब्रा० ६।१।१।३।९।।

इसी संस्कार की इतिकर्तव्यता बतलाते हुए सूत्रकार कहते हैं—

‘दशम्यामुत्थाप्य ब्राह्मणान् भोजयित्वा पिता नाम करोति—द्व्यक्षरं, चतुरक्षरं वा, घोषवदाद्यन्तरन्तस्थं, दीर्घाभिनिष्ठानं, कृतं कुर्यान्न तद्वितम्। अयुजाक्षर-माकारान्तं स्त्रियै तद्वितम्। शर्म ब्राह्मस्य, वर्म्म क्षत्रियस्य, गुप्तेति वैश्यस्य’।

—पा० गृ० सू० १।१७

स्त्रियों के नामों में सन्ध्यक्षर न होने चाहिएं। साथ ही नक्षत्र, नदी, वृक्ष, पक्षी, सर्प, आदि के नाम भी नहीं रखने चाहिएं। क्योंकि मनु ने इन नाम वाली स्त्रियों के साथ विवाह करने का निषेध किया है। रोहिणी-चित्रा-आदि नाक्षत्रिक नाम, सरयू-गङ्गा-कावेरी-

१ “तान्येतान्यष्टावग्निरूपाणि, कुमारो नवमः। सैषाग्नेस्त्रिवृत्ता” अनुसार ये आठों एक ही अग्नि के आठ रूप हैं। यही पौराणिक अष्टमूर्ति शिव हैं। जिन की शिवभक्तिपरायण, भक्तश्रेष्ठ गन्धर्वराज (पुष्पदन्त) ने अपने सुप्रसिद्ध महिम्नस्तोत्र में—“त्वमर्कस्त्वं सोमः०” इत्यादि रूप से स्तुति की है।

२ नर्क्षवृक्षनदीनाम्नी नान्यपर्वतनामिकाम्।
न पक्ष्यहिप्रेप्यनाम्नी न च भीषणनामिकाम् ॥ १ ॥
अव्यङ्गाङ्गी सौम्यनाम्नी हंसवारणगामिनीम्।
तनुलोमकेशदशानां मृदङ्गीमुदहेत् स्त्रियम् ॥ २ ॥

—मनुः ३।९-१०।

आदि नदी नाम, चम्पा-चमेली-गुलाब-लाजवन्ती-आदि वृक्षनाम, कोयल-चक्रवाकी-(चकवी), आदि पक्षी नाम स्त्रियों के लिए शुभ नहीं होते।

प्रकरण का तात्पर्यार्थ यही है कि, 'नाम' भाव अर्थ का परिचायक, तथा उत्तेजक है। अतः यथाशास्त्र वर्णानुरूप नामसंस्कार प्रत्येक दशा में अपेक्षित है। अनुरूप नाम ही स्वरूप-कर्मों का उत्तेजक बनता है, एवं यही इस कर्म की प्रधान उपपत्ति है।—

६—निष्क्रमणम्—

उत्पत्तिकाल से आरम्भ कर पूरे तीन मास तक शिशु को घर से नहीं निकालना चाहिए, बाह्यसंसर्ग में नहीं डालना चाहिए। क्योंकि यह अवस्था अतिशयरूप से सुकुमार होती है। शिशु के अङ्ग-प्रत्यङ्ग सर्वथा पिण्डमान (शिथिल) रहते हैं। बाह्यसंसर्ग से इन में व्याधि उदय की सम्भावना है। यही क्यों, इन तीन महीनों में तो बच्चे को शीत-वात-आतप आदि बाह्य प्राकृतिक आवरणों से भी बचाते रहना चाहिए। राजपूताना प्रान्त की स्त्रियाँ ऐसे शिशु को 'लवा बालक' कहती हैं, एवं तीन मास तक इसे सर्वात्मना बाह्य आवरणों से बचाती हैं। इस के अनन्तर चतुर्थमास में शुभ तिथि-वार-नक्षत्र देख कर ही इसे सर्वप्रथम बाहर निकाला जाता है, एवं यही इस का छठा 'निष्क्रमण संस्कार' है। सुकुमार बच्चे पर आन्तरीक्ष्य, उभयतः परिच्छिन्न, अमूल, वायव्य नाट्टा-राक्षस प्राणों का बहुत शीघ्र आक्रमण हो जाता है। इस आक्रमण से दिव्य-बल दूषित हो जाता है। स्वयं आयुर्वेद ने भी भिन्न भिन्न महीनों में भिन्न भिन्न भूत-बाधाओं का आक्रमण, एवं इन के विरोध का उपाय बतलाया है। बाह्यसंसर्ग में आने पर दृष्टि द्वारा शिशु में गुण-दोषाधान स्वभाविक है। इस दृष्टिदोष से, तथा प्राकृतिक आसुर आक्रमण से बचाने के लिए घर में जैसे 'रक्षाविधि' नामक एक कर्म किया जाता है, वैसे ही बाहर निकलने पर भी रक्षास्थानीय निष्क्रमण संस्कार करना आवश्यक हो जाता है। सूर्यभगवान् आत्मा की प्रतिष्ठा हैं, आसुर प्राण के विघातक हैं, चक्षुरिन्द्रिय को दोषरहित बनाने वाले हैं। इन्हीं सौर-दिव्य भावों के सम्बन्ध के लिए इस संस्कार में मन्त्र बोलते हुए बच्चे को सब से पहिले सूर्य के ही दर्शन कराए जाते हैं, एवं यही इस संस्कार की संक्षिप्त उपपत्ति है। इसी संस्कार की आवृत्ति (पद्धति) बतलाते हुए सूत्रकार कहते हैं।

‘चतुर्थे मासि निष्क्रमणिका—सूर्य्यमुदीक्षयति—‘तच्चक्षु, रिति’

—पा० गृ० सू० १।१।५-६।

७—अन्नप्राशनम्—

गर्भाशय में प्रतिष्ठित गर्भ का पालन-पोषण मातृशुक्त अन्न-रस से हुआ। उत्पन्न हुए बाद माता के स्तन्य से इस की प्राण रक्षा होगी, परन्तु कब तक? अन्ततोगत्वा इसे उसी अन्नब्रह्म की उपासना करनी पड़ेगी, जो अन्नब्रह्म जीवन का अन्यतम साधन बनता है। उत्पत्ति से छठे महीने में, अष्टम में, नवम में, दशम में, बारहवें मास में, अथवा वर्षान्त में यथारुचि अन्नप्राशन संस्कार कराया जा सकता है। इस रुचि का मूल माता, तथा बालक के स्वास्थ्य पर निर्भर है। यदि मातृदुग्ध से वर्ष भर बच्चे की क्षुधा शान्त हो सकती है, तब तो वर्षान्त में ही इसे अन्नानुगामी बनाना चाहिए। अन्यथा जैसी परिस्थिति हो, ६-७-८-९-१० किसी महीने में संस्कार कर देना चाहिए। एवं कन्या का संस्कार पांचवें मास में, अथवा सातवें मास में कराना चाहिए। जैसा कि स्मृतिकार कहते हैं—

जन्मतो मासि षष्ठे स्यात् सौरेणान्नशनं परम् ।

तदभावेऽष्टमे मासि नवमे दशमेऽपि वा ॥ १ ॥

द्वादशे वाऽपि कुर्वीत प्रथमान्नाशनं परम् ।

सम्बत्सरे वा सम्पूर्णे केचिदिच्छन्ति पण्डिताः ॥ २ ॥

षष्ठे वाप्यष्टमे वाऽपि पुंसां, स्त्रीणां तु पञ्चमे ।

सप्तमे मासि वा कार्यं नवान्नप्राशनं शुभम् ॥ ३ ॥

—नारदः

१ तच्चक्षुर्देवहितं पुरस्ताच्छुक्रमुच्चरत् ।

पश्येमः शरदः शतं, जीवेम शरदः शतं, शृणुयाम शरदः शतम् ।

प्रब्रवाम शरदः शतं, अदीनाः स्याम शरदः शतं, भूयश्च शरदः शतात् ॥”

—यजुः सं० ३६।३६

‘वर्णव्यवस्थाविज्ञान’ में यह स्पष्ट किया जा चुका है कि, वर्णस्वरूपरक्षा का बहुत कुछ श्रेय अन्नमय्यादा पर अवलम्बित है। अन्नशुद्धि, प्रकृत्यनुकूल अन्न ही वर्णरक्षक, तथा वर्ण-विकासक बनता है। अतएव तत्तद्वर्णारूप तत्तद्विशेष अन्नो का ही संस्कार कराना उचित है। अनुरूप अन्न-संग्रह कर, यथाविधि उनका परिपाक कर सुवर्ण-रजतादि खण्डों के सहारे मन्त्रपूर्वक षष्ठम मास में बच्चे को अन्नप्राशन कराना ही ‘अन्नप्राशन’ संस्कार है। मन्त्रबल से होने वाला यह प्राथमिक अन्नसंस्कार इस में अन्तर्गम्य सम्बन्ध से प्रतिष्ठित हो जाता है। एवं इसी संस्कार के आकर्षण से आगे जाकर यह अनुरूप अन्नप्राशनों में ही प्रवृत्त रहता है। विपरीत, वर्णविरोधी, असदन्नपरिग्रह में कभी प्रवृत्ति नहीं होती। सभी अन्नो में सभी गुण नहीं होते। जैसा कि वर्णविज्ञान प्रकरण में स्पष्ट किया जा चुका है। अतएव जिस वर्ण के लिए जो गुण अपेक्षित हैं, तद्गुणक अन्न से ही यह संस्कार होना चाहिए।

इस नित्यकर्म के अतिरिक्त सूत्रकार ने कुछ एक काम्य अन्नो के प्राशन का भी विधान किया है, जिन का कि अनुगमन आज के सम्प्रदाय में घृणास्पद समझा जाता है। जिस पिता की यह कामना हो कि, मेरा पुत्र अतिशय वाग्मी बने, उसे ‘भारद्वाजी’ (इसी नाम से प्रसिद्ध चिड़िया) के मांस का (अन्नमिश्रणरूप से) प्राशन कराना चाहिए। अन्नो का पूर्णभोक्ता बनाने की कामना से ‘कपिञ्जल’ नामक पक्षी का, शीघ्रगामी बनाने की कामना से ‘मत्स्य’ का, दीर्घायु बनाने की कामना से ‘कङ्कणहारिका’ का, ब्रह्मवर्चस्वी बनाने की कामना से ‘आटि’ (जलचरपक्षी) का मांस उपयोग में लाया जा सकता है। आश्वलायन^१ ने अज (अजमांस) को अन्नाद्यकामसमर्थक माना है, एवं तित्तिरमांस को ब्रह्मवर्चसकाम समर्थक माना है। इसी संस्कार की इतिकर्तव्यता बतलाते हुए सूत्रकार कहते हैं—

‘षष्ठे मासेऽन्नप्राशनम् । स्थालीपाकं श्रपयित्वाऽऽज्यभागाविष्ट्वाऽऽज्याहुती जुहोति—‘देवीं वाचमजनयन्त देवास्तां विश्वरूपाः पशवो वदन्ति । सा नो मन्द्रे ष-मूर्जं दुहाना धेनुर्वागस्मानुपसुष्टुतैतु स्वाहा’ इति । ‘वाजो नो अघ’ इति च

१ “आजमन्नाद्यकामः, तैत्तिरं ब्रह्मवर्चसकामः” । (आ० गृ० सू० १।१६।२-३) ।

द्वितीयम् ।' स्थालीपाकस्य जुहोति-प्राणेनान्नमशीय स्वाहा, अपानेन गन्धानशीय स्वाहा, चक्षुषा रूपाण्यशीय स्वाहा, श्रोत्रेण यशोऽशीय स्वाहा । प्राशनान्ते सर्वान् रसान्तसर्वमन्नमेकत उद्धृत्य, अथैनं प्राशयेत् । तूष्णीं, हन्तेति वा । 'हन्तकारं मनुष्याः' इति श्रुतेः । भारद्वाज्या मांसेन वाक्प्रसारकामस्य, कपिञ्जलमांसेनान्नाद्यकामस्य, मत्स्यैर्जवनकामस्य, कृकषाया आयुष्कामस्य, आट्या ब्रह्मवर्चसकामस्य, सर्वैः सर्व-कामस्य । अन्नपर्याय वा, ततो ब्राह्मणभोजनमन्नपर्याय वा, ततो ब्राह्मणभोजनम्

—पा० ४० सू० १।१९ कं० ।

८—चूड़ाकरणम् —

जिसे लोकभाषा में 'केशगुच्छ' कहा जाता है, प्रान्तीय भाषा में जिसे 'लटूर्या' कहा जाता है, जिस के लिए 'केशपाशी'—'जूटिका' (जूड़ा) आदि नाम व्यवहृत हुए हैं, वही शिरःकेशसमष्टि 'चूड़ा' नाम से प्रसिद्ध है । 'शिखा' चूंकि इसी का अंश है, अतएव शिखा भी चूड़ा कहलाने लगी है । इस चूड़ा का संस्कार 'चूड़ाकरण संस्कार' है । केशों का मुण्डन ही इस कर्म का प्रधान अङ्ग है, एवं दिव्यभाव का विकास ही इस का प्रधान फल है ।

केश-लोम अग्नि का मल माना गया है । शारीर वैश्वानर अग्नि अपने जाठराग्नि रूप से चतुर्विध अन्न का परिपाक किया करता है । इस परिपाक से रस-मल का विशकलन (छांट) होता है । प्रधान मल भाग तो अधोद्वार से निकल जाता है, एवं उच्छिष्ट किट्ट भाग रोमकूपों से बाहर निकला करता है । चक्षुमल (गीड), लाला (लार), स्वेद (पसीना),

१—वाजो न अद्य प्रसुवति दानं वाजो देवां ऋतुभिः कल्पयाति ।

वाजो हि मा सर्ववीरं ज्ञान विश्वा आशा वाजपतिर्जयेयम् ॥ —यजुः सं० १८।३३ ।

२—"शिखा, चूड़ा, केशपाशी, जूटिका, जुटिकेल्पि ।

शिरोमध्यबद्धचूड़े भवेदेतत्तु पञ्चकषू" ॥ —शब्दरत्नावली ।

नासामल, कक्षमल, केश, लोम, नख, आदि शारीराग्नि के ही किट्ट मानें गए हैं। इन में केश-लोम क्रमशः ओषधि-वनस्पतियों के मल मानें गए हैं। अन्न ओषधि-वनस्पति भेद से दो भागों में विभक्त है। सोम प्रधान जौ-गेहूँ—आदि अन्न 'ओषधि' नाम से, एवं अग्निप्रधान आम्र, केल आदि फल 'वनस्पति' नाम से प्रसिद्ध हैं। इस के अतिरिक्त प्रत्येक ओषधि, तथा प्रत्येक वनस्पति में भी (सोमाग्नि के समन्वय से) दोनों के धर्म रहते हैं। अन्तर केवल यही है कि, ओषधिरूप अन्न में सोमप्राधान्य है, एवं वनस्पतिलक्षण अन्न में अग्नि-प्राधान्य है। ओषधियों का सौम्यमल लोमरूप में परिणत होता है, एवं वनस्पतियों का आग्नेय मल केशरूप में परिणत होता है। दग्ध रुधिरात्मक दोनों मल रोम कूपों से बाहर निकलते हैं। आन्तरिक्ष्य रुक्षवायु (रुद्रवायु) के आक्रमण से रोमकूपों पर आया हुआ यह उभय विध मल घनरूप में परिणत हो जाता है। चूँकि यह मल भाग विशुद्ध शारीराग्नि से निवारित है, बाहर फँका हुआ है, अतएव इसे 'वार' कहा जाता है। 'वार' शब्द 'निवारित' भाव का ही सूचक है। वार ही आगे जाकर 'वाल' बनता हुआ आज 'बाल' नाम से प्रसिद्ध हो रहा है।

अग्निविष्टा ही बाल (केश) है, अतएव इन में अग्निनिरोध की बड़ी शक्ति मानी गई है। जिस के शरीर में जितने अधिक बाल होंगे, उसे शीत उतना ही कम लगेगा। कारण यही है कि, मलभागावरण की ओर अग्नि नहीं जायगा। शरीर-ताप यथामात्रा से सुरक्षित बना रहेगा। बालों का कम्बल वस्तुगत्या सर्वथा शीत है। फिर भी शीतनिवृत्ति के लिए इसे ओढ़ा जाता है। कारण वही है। बालमयकम्बलवेष्टन से अग्नि-निर्गमन अवरुद्ध हो जाता है। अग्नि की बहिर्मुख वृत्ति अन्तर्मुख बन जाती है। यही गुण 'भस्म' में माना गया है। क्योंकि भस्म भी अग्नि का ही मल है। इसे मल-लेने से भी अग्नि का निकलना रुक जाता है, शीत नहीं सताता। जनन-मरणाशौचों से उत्पन्न अशुचि भाव का केशों के साथ (मल सजातीयता से) घनिष्ठ सम्बन्ध हो जाता है। अतएव आशौच-निवृत्तिकाल में मुण्डन कराना आवश्यक समझा गया है। लोमभाग सौम्य ओषधियों से सम्बन्ध रखते हुए,

१—“यत्रास्य पुरुषस्य मृतस्याग्निं वागप्येति, वातं प्राण, श्चक्षुरादित्यं, मनश्चन्द्रं, दिशः श्रोत्रं, पृथिवीं शरीरं, आकाशमात्मा, “ओषधीर्लोमानि, वनस्पतीन् केशा” अप्सु लोहितं च-
रेतश्च निधीयते”

—बृहदारण्यकोपनिषत् ३।२।१३।

स्वसोम गुण के प्रभाव से अशुचि-संसर्ग से बचे रहते हैं। अतः इन का मुण्डन नहीं होता। इन के अतिरिक्त भंवारे, कर्णकेश, उपस्थ, आदि भी वैश्वानर अग्नि के निर्गमन द्वारों पर रहते हुए अशुचिभाव से बचे रहते हैं। अतएव इन का भी मुण्डन नहीं होता। मलभाग से प्रधानतया ज्ञानमूलक शिरोयन्त्र पर ही आक्रमण होता है। अतः मुण्डन कर्म में इसी के मुण्डन को प्रधान माना गया है। इन्द्रप्राणरक्षार्थ शिखा को सुरक्षित रखना मुण्डन में भी अपवाद ही माना गया है।

उक्त विवेचन से प्रकृत में हमें केवल यही बतलाना है कि, गर्भकाल से लेकर अद्यावधि बढ़ते-चले आने वाले इन केशों का अवश्य ही वपन होना चाहिए। आगे तो यथाकाल क्षौर-कर्म होता ही रहेगा, परन्तु इस आरम्भ के कर्म का इस लिए विशेष महत्व माना गया है कि, इस में केश अन्तर्ग्याम बन जाते हैं। इनके प्रथम-प्रथम काटने से शरीराग्नि द्वारा पाकर अतिशय मात्रा से निकल कर बालक के प्राण को, आयुःसूत्र को शिथिल कर सकती है। इस दोष को हटाने के लिए मन्त्रबलपूर्वक ही यह प्रथम-क्षौर-संस्कार किया जाता है। पद्धति-प्रकरणों में पढ़े हुए मन्त्र ही यह सिद्ध कर रहे हैं कि, इस संस्कार का प्रधान फल अग्नि की रक्षा करना ही है।

जन्म से एकवर्ष की समाप्ति पर, अथवा तीसरे वर्ष से पहिले यह संस्कार होता है। आगे जाकर कुलधर्म को प्रधानता देते हुए सूत्रकारों ने ४-५-६-७ वें वर्षों को भी ग्राह्य मान लिया है। उपनयनसंस्कारसमय भी इस सम्बन्ध में विकल्प समय मान लिया गया है। कारण इस का यही है कि, जब तक द्विजातिवर्ग का उपनयन संस्कार नहीं हो जाता, तब तक यह शूद्रसधर्मा बना रहता है। अतएव तब तक के लिए यज्ञादि दिव्यकर्मों में शूद्रवत् यह अनधिकृत माना गया है^१। यथाकुलाचार ही यह चौलसंस्कार होता है^२। जिस गोत्रपरम्परा में, जिस ऋषि-वंशपरम्परा में शिखादिधारण की जो पद्धति प्रचलित है, उसी के अनुसार चूड़ा-संस्कार करना चाहिए। किस वंशपरम्परा में कैसी पद्धति प्रचलित

१—प्रागुपनयनात् कामचार-वाद-भक्षाः । नित्यं मद्यं ब्राह्मणोऽनुपनीतोऽपि वर्जयेत् ॥

—गौतमः ।

२—तत्र कालस्तावत्-प्रथमे, द्वितीये, तृतीये, पञ्चमे, सप्तमे वा वर्षे गततृतीयभागे, अगतत्रिभागे वा, उपनीत्या सह वा, यथाकुलाचारं चौलं कार्यम्” —गदाधरः ।

है, यह पद्धतिग्रन्थों में विस्तार से प्रतिपादित है, जैसा कि निम्न लिखित कुछ एक निदर्शनों से स्पष्ट है—

तत्र केशानां शेषकरणं शिखारक्षणं स्थापनं यथामङ्गलं, यस्य कुले यथा प्रसिद्धं,
तस्य तथैव शिखास्थापनं कार्यम् । अत्र कारिकायां—

केशशेषं ततः कुर्याद्यस्मिन् गोत्रे यथोचितम् ।
वासिष्ठा दक्षिणे भागे, उभयत्रापि कश्यपाः ॥ १ ॥
शिखां कुर्वन्त्यङ्गिरसः शिखाभिः पञ्चभिर्युताः ।
परितः केशपङ्क्त्या वा मुण्डाश्च भगवो मताः ॥ २ ॥
कुर्वन्त्यन्ये शिखामत्र मङ्गलार्थमिह क्वचित् ॥ ३ ॥

—कारिका ।

‘दक्षिणतः कम्बुज-वासिष्ठानां, उभयतोऽत्रिकश्यपानां, मुण्डा भृगवः, पञ्चचूडा
अङ्गिरसः, वाजसनेयिनामेका, मङ्गलार्थं शिखिनोऽन्यः’ इति ॥

—लौगाक्षिः

शुभ नक्षत्र-तिथि-मुहूर्त में बालक को स्नान करा के, स्वच्छ वस्त्र पहिना के, माता अपने
अङ्ग (गोद) में लेकर अग्नि के पश्चिम भाग में बैठ जाती है । ठण्डे जल में गरम जल
डालकर, इस अनुष्णाशीत जल में नवनीत-पिण्ड, अथवा घृत-पिण्ड, अथवा दही डालकर,
इस पानी से बच्चे के केश आर्द्र किए जाते हैं । सर्वप्रथम दक्षिणभाग के गोदान को (केश-
संघात को) निम्न लिखित मन्त्र बोलता हुआ पिता आर्द्र करता है—

‘सवित्रा प्रसूता दैव्या आप उन्दन्तु ते तनूं दीर्घायुत्वाय वर्चसे’ ।

अनन्तर त्रेणीशलली (तीन सुफेद धारवाली सेह) के शूल से आर्द्र केशों को कंधे की तरह
सुलभाता है । त्रेणीशलली के सम्बन्ध का कारण सीमन्त संस्कार में बतला दिया गया है ।
इसी क्रम से मन्त्रादि प्रयोग द्वारा संस्कार कर सर्वान्त में नापित द्वारा केशवपन होता है ।

एवं इस चूड़ासंस्कार की यही संक्षिप्त उपपत्ति है। इसी संस्कार की इतिकर्तव्यता बतलाते हुए सूत्रकार कहते हैं—

‘साम्बत्सरिकस्य चूड़ाकरणम् । तृतीये वाऽप्रतिहते । ब्राह्मणान् भोजयित्वा माता कुमारमादाय, आप्लाव्य, आहते वाससी परिधाप्य, अङ्गे आदाय, पश्चादग्ने-रुपविशति०’ (इत्यादि)

—पा० गृ० सू० २।१

इस प्रकार गर्भाधानादि चूड़ाकरणान्त आठ संस्कार यथासमय, यथाशास्त्र किए जाते हैं। इन आठ संस्कारों में से आरम्भ के ‘गर्भाधान-पुंसवन-सीमन्त’ ये तीन संस्कार गर्भ-दशा में होते हैं, अतएव इन्हें ‘अन्तर्गर्भसंस्कार’ कहा जाता है। एवं आगे के ‘जातकर्म-नामकरण-निष्क्रमण-अन्नप्राशन-चूड़ाकरण’ ये पांच संस्कार उत्पत्ति के अनन्तर होते हैं, अतएव इन्हें ‘बहिर्गर्भसंस्कार’ कहा जाता है, एवं इन आठों शोधक संस्कारों की समष्टि ही ‘गर्भसंस्कार’ नाम से प्रसिद्ध है। उपनयन संस्कार से पहिले पहिले इन आठों की इतिकर्तव्यता समाप्त हो जाती है। यदि किसी मकान को एकदम साफ सुथरा करना होता है, तो उस में बार बार बुहारी दी जाती है, कपड़े से झाड़ा जाता है। एवं इन अनेक संस्कारों से ही पूरी सफाई होती है। यही पौनः-पुन्य इन संस्कारों के सम्बन्ध में समझिए। गर्भाशय के दोषों से, मल-मूत्र-लाला-कफादि शारीर दोषों से गर्भ आक्रान्त रहता है। इन अनेक दोषों को हटाने के लिए अनेक बार व्युदूहन संस्कार अपेक्षित है। रेतोयुक्त गर्भ पांच उपघातों (दोषों) से युक्त रहता है। इन पांचों का जातकर्मादि संस्कारों से निराकरण किया जाता है। ब्रह्मभाव-प्रतिष्ठा, एवं प्राकृतिक दोष मार्जन के लिए गर्भाधान संस्कार होता है, पुंसवन से पुम्भाव की प्रतिष्ठा की जाती है, ‘फलस्नपन’ (सीमन्त) से दम्पती-कृत दोष हटाए जाते हैं। आठों गर्भसंस्कारों की यही संक्षिप्त उपपत्ति बतलाते हुए धर्म्मार्चार्य कहते हैं—

‘गर्भाधानवदुपेतो ब्रह्मगर्भं सन्दधाति, पुंसवनात् पुंसीकरोति, फलस्नपनात्-मातापितृजं पाप्मानमपोहति । रेतो-रक्तगर्भोपघातः पञ्चगुणः । जातकर्मणा

प्रथममपोहति, नामकरणेन द्वितीयं, प्राशनेन तृतीयं, चूड़ाकरणेन चतुर्थं, स्नानेन पञ्चमम् । एतैरष्टभिः संस्कारैर्गर्भोपघातात् पूतो भवति'

—हारीतः

इन आठ गर्भसंस्कारों से उत्पन्न शिशु शुक्र-शोणितादि उपघातों से निर्मुक्त होता हुआ पूत बन जाता है । अनन्तर होने वाले उपनयनादि अग्निपरिग्रहान्त आठ 'अनुव्रत-संस्कार' तबतक सर्वथा व्यर्थ रहते हैं, जबतक कि गर्भसंस्कार नहीं कर लिए जाते । जिस प्रकार चिकट हटाए बिना वस्त्र पर रंग-रूप अतिशय-संस्कार का आधान नहीं हो सकता, एवमेव जबतक दोषमार्जक गर्भाधानादि आठ संस्कार नहीं कर लिए जाते, तबतक उत्पन्न द्विजाति अतिशयाधाक अनुव्रतसंस्कारों के अतिशयाधान से युक्त नहीं हो सकता । दोष हटाना एकमात्र गर्भसंस्कारों का ही धर्म है, जैसा कि निम्न लिखित वचनों से स्पष्ट है—

१—एवमेनः शमं याति बीजगर्भसमुद्भवम् ॥

—याज्ञवल्क्यः ।

२—चित्रकर्म यथाऽनेकैरागैरुन्मील्यते शनैः ।

ब्राह्मण्यमपि तद्वत् स्यात् संस्कारैर्विधिपूर्वकैः ॥

—अङ्गिराः ।

३—गर्भे हो मैर्जातकर्मचूड़ामौञ्जीनिबन्धनैः ।

बैजिकं गार्भिकं चैनो द्विजानामपमृज्यते ॥

—मनुः ।

इन आठों संस्कारों के अतिरिक्त 'सोप्यन्तीकर्म' (जिस का जातकर्मसंस्कार के उपक्रम में दिग्दर्शन कराया जा चुका है), मौञ्जीबन्धन, खट्वारोहण, दुग्धपान,

१—खट्वारोहः— खट्वारोहस्तु कर्त्तव्यो दशमे, द्वादशेऽपि वा ।

षोडशे दिवसेवाऽपि द्वाविंशे दिवसेऽपि वा ॥

—प्रयोगपारिजातः ।

ताम्बूलभक्षण, चन्द्रदर्शन, उपवेशन' आदि अवान्तर संस्कार यथासमय यथाशास्त्र और किए जाते हैं। इस प्रकार वैज्ञानिक महर्षियों ने प्राकृतिक तत्त्वों का साक्षात्कार कर द्विजाति-वर्ग के ब्रह्मत्व-क्षत्रियत्वादि विकास के लिए ही इन संस्कारों का विधान किया है। प्रकृति का कोई भी पर्व विषम बनता हुआ अहितकर न बन जाय, एकमात्र इस उद्देश्य की सिद्धि के लिए, हमारे यच्चयावत् कर्म प्रकृति के अनुकूल रहते हुए अभ्युदय-निःश्रेयस के कारण बने रहें, इस लक्ष्य की पूर्ति के लिए चिरकाल की परीक्षा के अनन्तर प्रकृतिदेवी के सुसूक्ष्म-गुप्ततम कारणों के आधार पर विहित, महामहोपकारक इन संस्कारों को भुला कर हमने क्या क्या

आन्दोलाशनम्— करत्रये वैष्णवरेवतीषु दितिद्वये चाश्विनकभ्रवेषु ।

(पालना) कुर्याच्छिशूनां नृपतेश्च तद्वत्-आन्दोलनं वै सुखिनो भवन्ति ॥

—ज्योतिर्निबन्धः ।

दुग्धपानम्— एकत्रिंशदिने चैव पयः शङ्खेन पाययेत् ।

अन्नप्राशननक्षत्रे दिवसोदयराशिषु ॥ —नृसिंहः ।

ताम्बूलभक्षणम्— सार्द्धमासद्वये दद्यात्ताम्बूलं प्रथमं शिशोः ।

कर्पूरादिकसंयुक्तं विलासाय हिताय च ॥ १ ॥

मूलार्कचित्रकरतिष्यहरीन्द्रभेषु पौष्णे तथा मृगशिरोऽदितिवासरेषु ।

अर्केन्दुजीवभृगुबोधनवासरेषु ताम्बूलभक्षणविधिर्मुनिभिः प्रदिष्टः ॥

—चण्डेश्वरः ।

चन्द्रदर्शनम्— कुमारस्यास्मिन्नेव मासे शुभदिने रात्रौ चन्द्रदर्शनं कारयेत्—

चन्द्रार्कयोर्दिगीशानां दिशां च वरुणस्य च ।

निक्षेपार्थमिदं दद्यात् ते त्वां रक्षन्तु सर्वदा ॥ १ ॥

अप्रतं प्रमत्तं वा दिवारात्रमथापि वा ।

रक्षन्तु सततं सर्वे देवाः शक्रपुरोगमाः ॥ २ ॥ —गदाधरः ।

उपवेशनम्— पञ्चमे च तथा मासे भूमौ तमुपवेशयेत् ।

तत्र सर्वे ग्रहाः शस्ता भौमोऽप्यत्र विशेषतः ॥ १ ॥

रक्षन् वसुधे देवि ! सदा सर्वगतं शुभे !

आयुः प्रमाणं निखिलं निक्षिपस्व हरिप्रिये ॥ २ ॥

विपत्तियाँ न सहीं, किन किन पर-भर्त्सनाओं से हमें पददलित न होना पड़ा, यह स्पष्ट करने की आवश्यकता नहीं है। सचमुच हमारे जैसा भी कोई मन्दभागी, तथा कृतघ्नी न होगा कि, अभ्युदय-निःश्रेयस के सर्वोत्तम साधनों के विद्यमान रहते हुए भी हम अवैज्ञानिकों की भूत-लिप्सा के अनुगामी बनते हुए पदे पदे परमुखापेक्षी बन रहे हैं, एवं अपनी इस मौलिक निधि की रक्षा करना तो दूर रहा, अपितु अहर्निश इन वैज्ञानिक आदेशों की निन्दा से अपने आत्म-पुरुषों के प्रति कृतघ्नता प्रकट करते हुए प्रायश्चित्त के भागी बन रहे हैं।

कहना न होगा कि, उक्त आठों गर्भसंस्कार, तथा सौष्यन्ती कर्मादि इतर गौण संस्कार आज सर्वथा विलुप्त हैं। जब स्मार्त्त संस्कारों की ही यह दुर्दशा है, तो श्रौतसंस्कारों के सम्बन्ध में कुछ न कहना ही अच्छा है। गर्भाधान, पुंसवन, सीमन्त, तीनों संस्कार एकान्ततः विलुप्त हैं। हां, सीमन्त संस्कार यत्र तत्र विकृत रूप से प्रचलित है। इस संस्कार के साथ ही गर्भिणी की दोहद-कामना की पूर्ति के लिए गर्भिणी के पितृकुल से अनेक प्रकार की भोजन-सामग्री आया करती है। यह मानी हुई बात है कि, गर्भिणी को जिस पदार्थ की इच्छा होती है, यदि उस समय उसे वह पदार्थ नहीं मिलता है, तो उत्पन्न प्राणी यावज्जीवन उस पदार्थ की तृष्णा में फँसा रहता है। अतएव शास्त्रकारों ने दोहद-कामना पूर्ति को आवश्यक माना है। इसी लक्ष्य से सीमन्त संस्कार के अवसर पर पितृकुल से भी विविध सामग्रियाँ आती हैं। परन्तु आज इस संस्कार की इतिकर्तव्यता प्रायः इसी सामग्री पर विश्रान्त है। जातकर्म भी अस्तप्राय है। रक्षाविधि की भी केवल नकल ही रह गई है। भूतबाधोपशमन के लिए ही रक्षाविधि विहित है। इसका आसन आज बाँदरवाल, स्वस्तिक (साथिया), प्रसूत्यनन्तर माता के सिरहाने तलवार रखना, आदि बाह्यकर्मों ने ही ग्रहण कर लिया है। नामकरण संस्कार की भी यही दुर्दशा है। केवल राशि के अनुसार, सो भी नाममात्र के लिए कुलपुरोहित 'यहच्छा' नाम रख जाते हैं। 'द्व्यक्षरं, वा चतुरक्षरं नाम कुर्यात्-कृतं, न तद्धितम्' इत्यादि नियम स्मृतिगर्भ में विलीन हैं। सूर्यावेक्षण भी विस्मृत हो चुका है। यही दशा अन्नप्राशन संस्कार की है। कहीं कहीं विकृत रूप से यह प्रचलित है। कुलदेवता के पूजन के समय रजतखण्डादि से शिशु को पहिली बार क्षीरादि चटाने मात्र से ही कृतकृत्यता मान ली जाती है। इस प्रकार गर्भसंस्कारों में से कहने मात्र के लिए दो-तीन संस्कार, सो भी प्राच्यसंस्कृति के अनुयायी सनातनधर्मियों के घरों में यथाकथंचित् प्रचलित हैं। नवीन समाज तो इन की प्रतिकृति से भी वञ्चित है। इधर एक 'समाज' ने अपनी कल्पना के आधार पर कल्पित 'षोडशसंस्कार-पद्धति' के द्वारा इन को और भी

अधिक महत्व शून्य, तथा प्रत्यवाय के कारण बना दिया है। भगवान् ही जानें, हम कब अपना स्वरूप समझेंगे, कब इन उपादेय संस्कारों का पुनरुद्धार करेंगे।

२ अथातोऽष्टौ-‘अनुव्रतसंस्काराः’ विशेषकाः—

१-(६)-कर्णवेधः—

आठ गर्भ-संस्कारों के अनन्तर आठ अनुव्रत संस्कारों की इतिकर्तव्यता हमारे सामने आती है। ये आठों ही ‘अतिशयाधायक’ संस्कार कहलाते हैं, एवं इनमें पहिला ‘कर्णवेध’ संस्कार है। यद्यपि राजपूताना प्रान्त में इसका विशेष महत्व नहीं है, परन्तु हिन्दू प्रान्त में यह बड़े आटोप के साथ किया जाता है। विवाहादि संस्कारों की तरह (‘कनछिद’ नाम से व्यवहृत) कर्णवेध संस्कार वहां बड़े समारम्भ से होता है। यह एक आश्चर्य का विषय है कि, पारस्कर, आश्वलायन, गोभिल, मनु, याज्ञवल्क्य, विष्णु, आदि में न तो इस संस्कार का नामोल्लेख ही मिलता, एवं न इतिकर्तव्यता ही। हां, कात्यायन ने अपने गृह्य-सूत्र में ‘कर्णवेधो वर्षे तृतीये पंचमे वा’ (१।२) इत्यादि रूप से अवश्य ही इसका उल्लेख हुआ है। इसके अतिरिक्त व्यास, शङ्खादि कतिपय स्मृति-ग्रन्थों में, तथा मदनरत्न, हेमाद्रि आदि निबन्ध ग्रन्थों में भी इसकी इतिकर्तव्यता विहित है। चौलकर्म के अनन्तर विहित होने से तो इसे नवां संस्कार माना जायगा, एवं श्रोत्रेन्द्रिय में अतिशयाधान करने के कारण अतिशयाधायक, आठ अनुव्रत संस्कारों में इसकी गणना की जायगी।

मानवजीवन में यों तो सभी इन्द्रियों से यथासमय हमें काम लेना पड़ता है। परन्तु इन में चक्षु, तथा श्रोत्रेन्द्रिय की विशेष प्रधानता मानी गई है। इन दोनों के अतिरिक्त आत्मवर्ग में से वैश्वानर-तैजस-प्राज्ञसमष्टिरूप भूतात्मा से नित्य युक्त, शुक्र-शोणितानुगृहीत, सौम्य प्रज्ञान मन (जिसे कि इस संस्कार प्रकरण में हमने ‘ब्रह्म’ कहा है) भी अपना प्रधान स्थान रखता है। मानसजगत् से सम्बन्ध रखने वाले शुभ-अशुभ संकल्प, चक्षु, श्रोत्र, इन आध्यात्मिक तीन पवों का हमारे जीवन में विशेष प्रभाव पड़ता है। चक्षुरिन्द्रिय देखने का, श्रोत्रेन्द्रिय सुनने का, तथा प्रज्ञानमन (ब्रह्म) दृष्ट-श्रुत अर्थों के संस्कारग्रहण का कार्य करता है। शुभदर्शन-शुभश्रवण-शुभसंकल्प जहां शुभ संस्कार का कारण है, वहां अशुभदर्शन-अशुभश्रवण-अशुभसंकल्प अशुभसंस्कार का जनक बनता है। अतएव यह आवश्यक है

कि, बालक की सुकुमार अवस्था में ही इन तीनों संस्थाओं में शुभभावात्मक दिव्य प्राणों का अन्तर्ध्याम सम्बन्ध करा दिया जाय। जिसके प्रभाव से आगे जाकर इनकी दृष्टि, श्रुति, एवं मनोवृत्ति सदा शुभ-दिव्य-भावों, दिव्य-कर्मों की ओर ही प्रवृत्त रहै। गर्भाधान-पुंसवन-सीमन्त-जातकर्म-नामकरण-अन्नप्राशन-चूड़ाकरण, इन सात संस्कारों से तो प्रज्ञानब्रह्म में प्रधानतया दिव्यसंस्कार-ग्रहण-योग्यता उत्पन्न की जाती है। 'सूर्यावेक्षण' नामक निष्क्रमण संस्कार से चक्षुरिन्द्रिय में शुभदृष्टि-संस्कार-ग्रहण-योग्यता पैदा की जाती है। अब तीसरा श्रोत्रेन्द्रिय बच रहता है। इस में वही योग्यता उत्पन्न करने के लिए यह नवां कर्णवेध संस्कार होता है। भद्रश्रवण की ओर प्रवृत्ति ही इस कर्म का मुख्य फल है, जैसा कि—
'भद्रं कर्णेभिः०' इत्यादि पद्धति-गृहीत-मन्त्रवर्णन से स्पष्ट है।

शास्त्रकार इस संस्कार में कर्णच्छेद करना भी आवश्यक समझते हैं। शिराओं के वेधन से क्या फल होता है? यह तो आयुर्वेद से प्रष्टव्य है। हां, इस सम्बन्ध में इतना निश्चित है कि, कर्णशिरा के वेधन से शिरोयन्त्र में सम्बद्ध ज्ञानवाहिनी नाड़ियाँ (स्नायुतन्तु) प्रदीप्त हो जाती हैं। इन की प्रदीप्ति से प्रज्ञानज्ञान प्रदीप्त होता हुआ श्रुतिधर्म-ग्रहण में बलवान् बन जाता है। इस के अतिरिक्त कर्णच्छेद का शास्त्रों ने एक यह भी फल माना है कि, सूर्यरश्मियाँ स्वाभाविक ज्ञानशक्तिप्रभाव से शिरोयन्त्र में (स्नायुतन्तुओं के द्वारा) ज्ञानप्रसार किया करती हैं। यदि सूर्यरश्मि का इस शिरोयन्त्र में अवार-पारीण सम्बन्ध करा दिया जाता है, तो इस कर्म में और भी अधिक बल आ जाता है। इसी आधार पर यह धर्मभीरुता उत्पन्न कर दी गई है कि, जिस द्विजाति के कर्णरन्ध्र से रविच्छाया (छाया संयुक्त रविरश्मि) आर-पार नहीं निकलती, उसे देख कर ही पुण्यफल वापस लौट जाते हैं। ऐसे बिना छिद्र के द्विजाति को श्राद्ध में भोजन नहीं कराना चाहिए।

यह सर्वथा निश्चित है कि, जिन संस्कारों में अचिन्त्य-शक्ति रखने वाले मन्त्रों का प्रयोग होता है, उन्हें कभी निरर्थक नहीं माना जा सकता। प्रकृति के गुप्ततम रहस्यों के जानने वाले

१ कर्णरन्ध्रे रविच्छाया न विशेषदग्रजन्मनः।

तं दृष्ट्वा विलयं यान्ति पुण्यौघाश्च पुनः पुनः ॥ १ ॥ —देवलः।

अङ्गुष्ठमात्रसुषिरौ कर्णौ न भवतो यदि।

तस्मै श्राद्धं न दातव्यं दत्तं चेदासुरं भवेत् ॥ २ ॥ —शङ्खः।

महर्षियों के द्वारा विहित कर्मों का तात्त्विक रहस्य सर्वात्मना हमें विदित हो जाय, एवं तभी उसे हम प्रमाण मानें, यह असम्भव है। हमें 'स्थालीपुलाक' न्याय का अनुगमन करते हुए कुछ एक विज्ञातरहस्य-कर्मों के आधार पर ही यह विश्वास कर लेना चाहिए कि, अवश्य ही शास्त्रीय प्रत्येक कर्म में कुछ न कुछ अलौकिक फल है। इसी शास्त्रनिष्ठा के आधार पर सर्वसाधारण प्रजा की इन शुभ कर्मों में प्रवृत्ति रह सकती है।

अस्तु, इस संस्कार की इतिकर्तव्यता^१ के सम्बन्ध में यही वक्तव्य है कि, तीसरे, अथवा पांचवें वर्ष में शुभ-नक्षत्र-तिथि-मुहूर्त देखकर, कुमार को मधुर रस युक्त खाद्यपदार्थ देकर (वेधन से कष्ट होता है, एवं बच्चा इस मधुरप्रलोभन से इस कष्ट का अनुभव नहीं करता) पूर्वाभिमुख बैठे हुए कुमार के दक्षिण कर्ण में 'भद्रं^२ कर्णेभिः०' इत्यादि मन्त्र बोलते हुए, वामकर्ण में 'वक्ष्यन्तिवेदा'^३ इत्यादि मन्त्र बोलते हुए शलाका से वेधन किया जाता है।

उक्त दोनों मन्त्रों से पिता कुमार के दोनों कर्णों में संस्कार कर देता है। अनन्तर स्वर्ण-कारादि शलाका से वेधन करते हैं। ब्राह्मण^४-वैश्य का चांदी की शलाका से, क्षत्रिय का सुवर्ण-शलाका से, एवं शूद्र का लौहशलाका से वेधन होता है। वेधनकर्म चारों वर्णों के लिए समान है, मन्त्रप्रयोग केवल द्विजाति से ही सम्बन्ध रखता है, जैसा कि प्रकरणोपसंहार में स्पष्ट होने वाला है।

१—“कर्णवेधो वर्षे तृतीये, पञ्चमे वा, पुष्येन्दुचित्राहरिरेवतीषु, पूर्वाह्णे कुमारस्य मधुरं दत्त्वा, प्रत्यङ्मुखायोपविष्टाय दक्षिणं कर्णमभिमन्त्रयते—“भद्रं कर्णेभिः०” इति। सव्यं—‘वक्ष्यन्तिवेद’ इति च। अथ भिन्द्यात्। ततो ब्राह्मणभोजनम्”।

२—“ओं भद्रं कर्णेभिः शृणुयाम देवा भद्रं पश्येमाक्षभिर्यजत्राः।

स्थिरैरङ्गैस्तुष्टुवांसस्तनूभिर्व्यशेम देवहितं यदायुः॥”

—ऋक् सं० १।८९।८

३—वक्ष्यन्तिवेदा गनीगन्ति कर्णं प्रियं सखायं परिषस्वजाना।

पोषेव शिङ्क्ते वितताधिद्यन्वज्ज्या इयं समने पारयन्ती”।

—ऋक् सं० ६।७५।३

४—सौवर्णीं राजपुत्रस्य, राजती विप्र-वैश्ययोः।

शूद्रस्य चायसी सूची मध्यमाष्टाङ्गुलात्मिका॥

—मदनरत्नम्।

२-(१०)—उपनयनम्—

अनुव्रतसंस्कारों में इस संस्कारों का चूंकि एक विशेष महत्व है, सम्पूर्ण श्रौत-स्मार्त अनुष्ठानों की मूल भित्ति यही संस्कार है, अतः इसके सम्बन्ध में हमें विशेष विचार करना है। इस संस्कार के बिना द्विजाति का द्विजत्व सर्वथा मुकुलित रहता है। इसी संस्कार के प्रभाव से परच्छन्द से निकल कर द्विजातिवर्ग गायत्री आदि स्व-छन्दों से युक्त होता है। इस संस्कार से पहिले पहिले जन्मदात्री माता माता रहती है, रेतोधा पिता पिता रहता है, एवं इन दोनों के दाम्पत्य-भाव से ही इसका प्रथम जन्म (भौतिक जन्म) होता है। परन्तु उपनयन संस्कार के अनन्तर सावित्री माता बनती है, आचार्य पिता बनता है। इन दोनों के दाम्पत्य-भाव से इसका द्वितीय जन्म (दिव्यप्राणात्मक जन्म) होता है। सावित्री-क्षेत्र में मन्त्रात्मक बीज (शुक्र) की आहुति होती है। यही आहुति इसके द्वितीय जन्म का कारण बनती है, एवं इसी जन्म में आकर यह अपने 'द्विज' (द्विजन्मा, दो जन्म वाला) नाम को सार्थक करता है। इसी संस्कार से इसे यज्ञाधिकार प्राप्त होता है। यही इसका 'ब्रह्मचर्याश्रम' नामक प्रथमाश्रम है। इस से पहिले पहिले यह शूद्रवत् अव्यवहार्य ही रहता है। इस संस्कार के—'उपनयन-यज्ञोपवीत-आचार्यकरण' इत्यादि अनेक नाम हैं। इसी संस्कार में यह द्विजाति बालक आचार्य के पास वेदाध्ययनादि के लिए गुरुकुल में ले जाया जाता है, इस लिए इसे 'उपनयन' संस्कार कहा जाता है। स्मार्तग्रन्थों में उपनयन शब्द का यही निर्वचन हुआ है। 'उप (गुरोः समीपे वेदाध्ययनार्थं) नीयते येन कर्मणा, तदुपनयनम्' (जिस संस्कार कर्म के द्वारा प्राप्तवयस्क द्विजबालक को वेदस्वाध्याय के लिए गुरु के पास ले जाते हैं, वही 'उपनयन' कहलाता है) ही उपनयन शब्द का निर्वचन है, जैसा कि निम्न लिखित वचन से स्पष्ट है—

‘गृह्योक्त’-कर्मणा येन समीपं नीयते गुरोः ।

बालो वेदाय तद्योगाद् बालस्योपनयं विदुः ॥’

१ “आचार्यस्य उप-समीपे, माणवकस्य नयनं-उपनयनशब्देनोच्यते” —गदाधरः

उक्त निर्वचन के अतिरिक्त 'अग्नेः समीपं नयनं'—सावीत्र्याः-समीपे नयनं' भी निर्वचन किए जा सकते हैं। इसी संस्कार के द्वारा द्विजातिबालक के गले में 'यज्ञसूत्र' डाला जाता है, जो कि यज्ञसूत्र 'यज्ञोपवीत' नाम से प्रसिद्ध है। चूंकि इस संस्कार से माणवक को यज्ञोपवीती बनाया जाता है, यज्ञसूत्र से युक्त किया जाता है। अतएव यह 'यज्ञोपवीत संस्कार' नाम से भी व्यवहृत किया जा सकता है। संस्कार की पद्धति के सम्बन्ध में प्रकृत में कुछ भी विशेष वक्तव्य नहीं है। वक्तव्य है केवल उपपत्ति के सम्बन्ध में। एवं इस उपपत्ति के प्रधान पर्व हैं—निम्न लिखित—

१—उपनयन संस्कार क्रमशः ८, ११, १२, वें वर्षों में ही क्यों होता है ?

२—शूद्र का उपनयन संस्कार क्यों नहीं होता ?

३—यज्ञसूत्र का प्रकृति के साथ क्या सम्बन्ध है ?

४—यज्ञसूत्र के निर्माण में तन्तु आदि की संख्या में नियन्त्रण क्यों लगाया गया ?

(१) इन चारों प्रश्नों की उपपत्ति ही इस संस्कार की उपपत्ति है। इन्हीं का क्रमशः दिग्दर्शन कराया जाता है। सब से पहिले क्रमप्राप्त प्रथम प्रश्न की ही मीमांसा कीजिए। 'अष्टवर्षं ब्राह्मणमुपनयेत्, एकादशवर्षं राजन्यं, द्वादशवर्षं वैश्यम्' (पा० गृ० सू० २।२) के अनुसार आठवें, ग्यारहवें, बारहवें वर्ष में ब्राह्मण-क्षत्रिय-वैश्य बालक का उपनयन होना चाहिए। इस वर्षसंख्या की अर्गला का प्रधान कारण है—'छन्द'। वर्णव्यवस्थाविज्ञान-प्रकरण में यह स्पष्ट किया जा चुका है कि, सवनत्रयी, देवत्रयी, वेदत्रयी, लोकत्रयी, शुक्रत्रयी से नित्य सम्बद्ध, गायत्र-त्रैष्टुभ-जागत भावों से नित्य युक्त संवत्सर से ही ब्राह्मण-क्षत्रिय-वैश्य वर्णों की उत्पत्ति हुई है। प्रातःसवनाधिष्ठाता, अष्टाक्षर गायत्री छन्द से छन्दित प्राणाग्नि ही ब्रह्मवीर्य के द्वारा ब्राह्मणवर्णोत्पत्ति का, माध्यन्दिनसवनाधिष्ठाता, एकादशाक्षर त्रिष्टुप्छन्द से छन्दित प्राणेन्द्र ही क्षत्रवीर्य द्वारा क्षत्रियवर्णोत्पत्ति का, एवं सायंसवनीयाधिष्ठाता, द्वादशाक्षर जगतीछन्द से छन्दित प्राणरूप विश्वेदेव ही विड्वीर्य द्वारा वैश्यवर्णोत्पत्ति के कारण बनते हैं। ब्राह्मणवर्ण गायत्री से, क्षत्रियवर्ण त्रिष्टुप् से, एवं वैश्यवर्ण जगती छन्द से छन्दित (सीमित) बनता हुआ क्रमशः अष्टावयव आग्नेय ब्रह्मवीर्य से, एकादशावयव ऐन्द्र क्षत्रवीर्य से, एवं द्वादशावयव वैश्वदेव विड्वीर्य से युक्त है। शुक्रशोणितात्मक ब्रह्मभाग में रहने वाले इन गायत्र-त्रैष्टुभ-जागतलक्षण ब्रह्म-क्षत्र-विड्वीर्यों के विकास का समय छन्दोमात्राओं के अनुसार क्रमशः ८-११-१२ वें वर्षों में ही होता है। आठवें वर्ष में अष्टाक्षर गायत्रीछन्द पूर्ण

हो जाता है, ग्यारहवें वर्ष में एकादशाक्षर त्रिष्टुप् का विकास हो जाता है, एवं बारहवें वर्ष में द्वादशाक्षर जगती विकसित हो जाता है। इन छन्दों के विकास के साथ साथ ही तीनों वर्णों के प्रतिष्ठारूप तत्तच्छन्दोऽनुवर्त्ती तत्तद् वीर्यों का विकास भी निश्चित है। एकमात्र इसी आधार पर ८-११-१२ वें वर्षों को द्विजाति के लिए उपनयन संस्कारकाल माना गया है।

जिस समय इन छन्दोयुक्त वीर्यों का विकास होता है, उसी समय इन का सावित्री-संस्कार होना आवश्यक है। इस संस्कार से इन वीर्यों को सीमित बना कर सुरक्षित कर दिया जाता है। यदि यह समय निकल जाता है, तो छन्दोमर्यादा के निकल जाने से छन्द से छन्दित प्राणदेवताओं की संस्कारग्रहण योग्यता नष्ट हो जाती है। इस योग्यता का कुछ अंश प्रत्येक छन्द के २-२ चरणों तक यथाकथञ्चित् बच रहता है। अतएव अधिक से अधिक ब्राह्मण का उपनयनकाल १६ वां वर्ष, क्षत्रिय का २२ वां वर्ष, एवं वैश्य का २४ वां वर्ष माना गया है। अष्टाक्षर-एकादशाक्षर-द्वादशाक्षर-गायत्री-त्रिष्टुप्-जगती छन्दों के दो चरणों की समाप्ति क्रमशः १६-२२-२४ वें वर्ष में होती है। यदि यह समय भी निकल जाता है, तो द्विजातिवर्ग 'पतितसावित्रीक' कहलाने लगता है। इन्हीं पतित (असंस्कृत) द्विजातियों को 'व्रात्य' कहा जाता है। शास्त्र का आदेश है कि, इन व्रात्य द्विजातियों को शूद्रवत् न तो यज्ञोपवीत धारण का अधिकार है, न वेदाध्ययन का ही अधिकार है, एवं न अन्यशास्त्रीय व्यवहार के ही ये पात्र हैं। इसी कालरहस्य का स्पष्टीकरण करते हुए सूत्रकार कहते हैं—

१—‘अष्टवर्षं ब्राह्मणमुपनेयद्, गर्भाष्टमे वा । एकादशवर्षं राजन्यम् । द्वादशवर्षं वैश्यम् । यथामङ्गलं वा सर्वेषाम्’

—पा० गृ० सू० २।२

२—‘आषोडशाद्वर्षात्-ब्राह्मणस्य नातीतः कालो भवति, आद्वाविंशद्वाजन्यस्य, आचतुर्विंशाद्वैश्यस्य । अत ऊर्ध्वं पतितसावित्रीका भवन्ति । नैनानुपनयेयुः, नाध्यापयेयुः, न याजयेयुः, न चैभिर्व्यवहरेयुः । कालातिक्रमे नियतवत् । त्रिपुरुषं पतित-सावित्रीकाणामपत्ये संस्कारो नाध्यापनम्’

—पा० गृ० सू० २।४ ।

३—‘अष्टमे वर्षे ब्राह्मणमुपनयेत्, गर्भाष्टमे वा । एकादशे क्षत्रियम् । द्वादशे वैश्यम् । आषोडशात् ब्राह्मणस्य नानीतः कालः । आद्वाविंशात् क्षत्रियस्य, आचतुर्विंशाद् वैश्यस्य । अत ऊर्ध्वं पतितसावित्रीका भवन्ति । नैनानुपनयेत्, नाध्यापयेत्, न याजयेत्, नैभिर्व्यवहरेयुः ।’

—आश्व० गृ० सू० १।१९ ।

४—गर्भाष्टमेऽब्दे कुर्वीत ब्राह्मणस्योपायनम् ।
गर्भादेकादशे राज्ञो गर्भात्तु द्वादशे विशः ॥ १ ॥
आषोडशाद् ब्राह्मणस्य सावित्री नातिवर्त्तते ।
आद्वाविंशात् क्षत्रबन्धोराचतुर्विंशते विशः ॥ २ ॥
अत ऊर्ध्वं त्रयोऽप्येते यथाकालमसंस्कृताः ।
सावित्री-पतिता त्रात्या भवन्त्याऽर्थविगर्हिताः ॥ ३ ॥
नैतैरपूतैर्विधिवदापद्यपि हि कर्हिचित् ।
ब्राह्मण्यौनांश्च सम्बन्धानाचारेद् ब्राह्मणः सह ॥ ४ ॥

—मनुः २।३६-३८-३९-४० ।

वर्षनियति के अतिरिक्त ‘ऋतु’ काल भी इस संस्कार के लिए नियत ही ग्राह्य है । आध्यात्मिक देवसम्पत्ति के लिए जहां वर्षनियति का ग्रहण आवश्यक है, वहां आधिदैविक (प्राकृतिक) नियति के लिए ऋतुनियति भी आवश्यक रूप से अपेक्षित है । गायत्रछन्दोऽवच्छिन्न प्राणामि का विकास वसन्त ऋतु में होता है, त्रिष्टुप्छन्दोऽवच्छिन्न प्राणेन्द्र का विकास ग्रीष्म ऋतु में, एवं जगती छन्दोऽवच्छिन्न विश्वेदेवों का विकास वर्षा-ऋतु में होता है । इन प्राकृतिक ऋतुओं में उपनयन संस्कार होने से प्रकृति भी विकृतिरूप आध्यात्मिक प्राणदेवताओं के विकास में बलाधान करती है । अतः ब्राह्मण का संस्कार का वसन्त ऋतु में, क्षत्रिय का ग्रीष्मऋतु में, तथा वैश्य का वर्षान्त की शरद-ऋतु में होना चाहिए, जैसा कि निम्न निखित वचनों से स्पष्ट है—

१—वसन्ते ब्राह्मणमुपनयीत, ग्रीष्मे राजन्यं, शरदि वैश्यम् ।

—श्रुतिः

२—विप्रं वसन्ते, शितिपं निवाघे, वैश्यं घनान्ते व्रतिनं विदध्यात् ।

माघादिशुक्लान्तिकपञ्चमासाः साधरणा वा सकलद्विजानाम् ॥

—गर्गः ।

इस सम्बन्ध में यह स्मरण रखने की बात है कि, यद्यपि प्रकृति के अनुसार वर्षाऋतु ही विश्वेदेवों से युक्त रहती हुई विड्वीर्य की अनुगामिनी बनती है, एवं इसी आधार पर वर्षा-ऋतु ही वैश्यवर्ण के लिए अग्न्याधानकाल माना गया है, परन्तु वर्षा में (आषाढ़ शुक्ल एकादशी से आरम्भ कर कार्तिक शुक्ल एकादशी पर्यन्त) प्राणदेवता सुप्त रहते हैं, अतएव वर्षाकाल उपनयन के लिए अग्राह्य माना गया है। अतः तत्सन्निहित शरदऋतु ही वैश्य के लिए ग्राह्य मानी गई है। तात्पर्य कहने का यही है कि, प्राकृतिक, तथा आध्यात्मिक छन्दोयुक्त देव-सम्पत्तियों के कालानुरोध से ही अष्टमादि वर्षों का, एवं वसन्तादि ऋतुओं का नियन्त्रण लगाया गया है, जोकि सर्वथा मान्य, तथा उपकारक है।

(२)—शूद्र का उपनयन संस्कार क्यों नहीं होता ? इस प्रश्न का समाधान यद्यपि वर्णव्यवस्था विज्ञान से ही गतार्थ है। फिर भी प्रकरणसङ्गति के लिए कुछ कह देना आवश्यक है। द्विजातिवर्ण की उत्पत्ति जहां छन्दोयुक्त देवप्राणों से हुई है, वहां शूद्रवर्ण इस छन्दो-युक्त देवसम्पत्ति से सर्वथा वञ्चित है। जिस छन्दोयुक्त देवता का संस्कार होता है, वह देवता ही जब शूद्र में नहीं है, तो फिर संस्कार किस लिए किया जाय ? जो सनातनधर्मी जन्मना जाति के पक्षपाती हैं, उनके लिए तो कुछ कहना ही नहीं है। परन्तु अभिनिवेश वश जो महाशय कर्मणा जाति का उद्घोष करते हैं, उन्हें भी यही पक्ष स्वीकृत है, जैसा कि उनकी कल्पित संस्कार विधियों से स्पष्ट है। संस्कार-विधान का परिज्ञान जहां शास्त्र से हुआ है, वहां इनकी इतिकर्तव्यता का विधान भी उसी शास्त्र ने किया है। जब शास्त्र यह कहता है कि, ब्राह्मण बालक का आठवें वर्ष में, क्षत्रिय बालक का ११ वें में, वैश्य का १२ वें में संस्कार होना चाहिए, तो सुतरां शूद्र का असंस्कार्यत्व सिद्ध हो जाता है। इसके साथ ही इस वर्षनियति से यह भी सिद्ध हो रहा है कि, जाति का सम्बन्ध प्रधानतया जन्म के साथ ही है। यदि कर्म के साथ जाति का सम्बन्ध होता, तो—‘अष्टमे वर्षे’ इत्यादि का कोई अर्थ न होता। कारण इस संस्कार के अनन्तर ही द्विजातिबालक ‘द्विज’ कहलाने लगते हैं। एवं इस बालावस्था में द्विज-निबन्धन कर्म सर्वथा अविकसित रहते हैं। इसके अतिरिक्त ‘गर्भ से आठवें, ग्यारहवें, बारहवें में उपनयन करना चाहिए’ इस मानव सिद्धान्त के अनु-

सार भी द्विजाति की सन्तान जन्मतः ही द्विजाति बन रही है। अस्तु इस प्रश्न की विशद मीमांसा पूर्वप्रकरण में की जा चुकी है। यहां हमें केवल यही वक्तव्य है कि, प्रकृत्या छन्दो-मर्यादा, तथा संस्कारग्राहक देवप्राणमर्यादा से वञ्चित रहने के कारण ही वैज्ञानिकों ने अच्छन्दस्क-अदेव-शूद्रवर्ग के लिए यह संस्कार अग्राह्य माना है। हां, उपनयन से पहिले के संस्कार अवश्य ही यथासमय शूद्र के भी होते हैं।

गर्भाधानादि, कर्णवेधान्त नौ संस्कार शूद्र के होंगे तो अवश्य, परन्तु इनके सम्बन्ध में यह ध्यान रखना होगा कि, द्विजाति के ये संस्कार जहां मन्त्रपूर्वक होते हैं, वहां शूद्र के संस्कार अमन्त्रक ही होते हैं। कारण स्पष्ट है। मन्त्र का दिव्यप्राण से सम्बन्ध है, एवं अनुपनीत शूद्र वेदाधिकार से प्रकृत्या वञ्चित है। जब उसमें मन्त्रवर्णित देवता के संस्कार-ग्रहण की योग्यता ही नहीं, तो फिर मन्त्रप्रयोग का क्या उपयोग। प्रश्न हो सकता है कि, जब मन्त्र प्रयोग ही नहीं, तो संस्कारों का क्या महत्त्व?। उत्तर यह होगा कि, संस्कारों के दो विभिन्न दृष्टिकोण हैं। संस्कारों में जिन भौतिक द्रव्यविशेषों का ग्रहण होता है, उनसे तो गर्भादि के भूत भाग की रक्षा-पुष्टि अभिप्रेत है। एवं संस्कार में प्रयुक्त मन्त्र गर्भादि में अवस्थित प्राणतत्त्व की रक्षा-पुष्टि के कारण बनते हैं। चारों वर्णों के भूतभाग समान हैं, केवल दिव्य प्राण में अन्तर है। अतएव भूतात्मक अमन्त्रक नौ संस्कार शूद्रों के भी होने चाहिए। इसी आधार पर धर्म-ग्रन्थों के निम्न लिखित वचन प्रतिष्ठित हैं—

१—“गायत्र्या ब्राह्मणं निर्वर्त्तयत्, त्रिष्टुभा राजन्यं, जगत्या वैश्यं, न केनचि-
च्छन्दसा शूद्रं निर्वर्त्तयत्”।

—श्रुतिः।

२—“अमन्त्रिका तु कार्येयं स्त्रीणामावृदशेषतः।

संस्कारार्थं शरीरस्य यथाकालं यथाक्रमम् ॥ १ ॥

३—शूद्रोऽप्येवं विधः कार्यो विना मन्त्रेण संस्कृतः।

न केनचित् समसृजत्-छन्दसा तं प्रजापतिः ॥ २ ॥”

—यमः।

४—शूद्रो वर्णश्चतुर्थोऽपि वर्णत्वाद्धर्ममर्हति ।

वेदमन्त्रं-स्वधा-स्वाहा-वषट्कारादिभिर्विना ॥ १ ॥

—व्यासः ।

५—विवाहमात्रं संस्कारं शूद्रोऽपि लभतां सदा । अत्र-सदसच्छूद्रविषयत्वेन व्यवस्था । सच्छूद्रस्य द्वादश, असच्छूद्रस्य विवाहमात्रम् । एते च तूष्णीं कार्य्याः ।

—गदाधरः ।

६—यम-ब्रह्मपुराणवचनाभ्यां शूद्रस्य गर्भाधान-पुंसवन-सीमन्तजातकर्म-नाम-धेय-निष्क्रमण-अन्नप्राशन-चूड़ाकरण-विवाहान्ता, नवसंस्कारा विहितास्ते च तूष्णीं, इतरेषां निवृत्तिः ।

—हरिहरः ।

(३)-(४)—यज्ञसूत्र का प्रकृति के साथ क्या सम्बन्ध है ? इस प्रश्न के समाधान से पहिले यज्ञपदार्थ का स्वरूप जानना आवश्यक है । जिस यज्ञपुरुष ने उपवीत (यज्ञसूत्र) धारण कर रक्खा है, जिस के अनुरूप ही प्रजापति की द्विजाति सन्तान ने यज्ञसूत्र धारण करना एक आवश्यक कर्त्तव्य मान रक्खा है, वह यज्ञप्रजापति अपने त्रिवृद्भाव के कारण 'आधिदैविकयज्ञ-आधिभौतिकयज्ञ-आध्यात्मिकयज्ञ' भेद से तीन संस्थाओं में विभक्त हो रहा है । मौलिक तत्त्व 'ब्रह्म' कहलाता है, यौगिक तत्त्व ही 'यज्ञ' नाम से प्रसिद्ध है । ब्रह्मलक्षण मौलिक तत्त्वों का योग अन्तर्यामि-बहिर्यामि भेद से दो प्रकार से हुआ करता है । जिस तत्त्वयोग से युक्त होने वाले पदार्थों के द्वारा कोई अपूर्व (दूसरा) रूप उत्पन्न न हो, अपितु योग होने पर भी दोनों तत्त्व स्वस्वरूप से सुरक्षित बने रहें, बहिर्यामिलक्षण ऐसा तत्त्वयोग 'योग' नाम से व्यवहृत हुआ है । एवं जहां अन्तर्यामिलक्षण चितिसम्बन्ध के कारण दोनों तत्त्व ग्रन्थि बन्धन से बद्ध होते हुए अपने पूर्वस्वरूप को छोड़ते हुए अपूर्व-नवीन स्वरूप में आ जाते हैं, वही तत्त्वयोग 'याग' नाम से व्यवहृत हुआ है । यही 'याग' 'यज्ञ' नाम से गृहीत है । उदाहरण के लिए सोरे और कोयले के रासायनिक-सम्मिश्रण को ही

लीजिए। इन दोनों के रासायनिक मिश्रण से दोनों का स्वरूप विलीन हो जाता है, एवं दोनों के यागात्मक योग से 'वारुद' नाम का सर्वथा नवीन पदार्थ उत्पन्न हो जाता है। विश्वसृष्टि ब्रह्म (मौलिकतत्त्व) से हुई है, परन्तु यज्ञ द्वारा—(तत्त्वों के रासायनिक मिश्रण-द्वारा)। यज्ञरूप यागसम्बन्ध में परिणत होकर ही प्रजापति प्रजासृष्टि-वितान में समर्थ होते हैं, जैसा कि अनुपद में ही स्पष्ट होने वाला है। हमारे नवशिक्षित वालवन्धु इसी स्थिति को यों आसानी से समझ सकते हैं कि, 'फिजिक्स' (PHYSICS) ही मौलिक तत्त्व है, यही 'ब्रह्म' है। एवं इन मौलिक तत्त्वों के रासायनिक मिश्रण से सम्बन्ध रखने वाली 'केमेस्ट्री' (CHEMISTRY) ही 'यज्ञ' पदार्थ है। फिजिक्स ही केमेस्ट्री की आधार भूमि है।

मौलिकतत्त्वमिश्रणलक्षण यज्ञ के स्वरूप-समर्पक ब्रह्मभाव (तत्त्व) चाहे संख्या में कितने ही हों, परन्तु भारतीय वैज्ञानिकों ने उन सब का अन्तर्भाव (विश्वसृष्टि की दृष्टि से) दो ही तत्त्वों में कर लिया है। एवं विश्वस्वरूप सम्पादक वे दोनों तत्त्व 'तेजः-स्नेह' नाम से प्रसिद्ध हैं। तेजोभाव 'अग्नि' नाम से, एवं स्नेहभाव 'सोम' नाम से प्रसिद्ध है। अग्नितत्त्व विकासधर्मा बनता हुआ 'दाहक' है, सोमतत्त्व संकोचधर्मा बनता हुआ 'दाह्य' है। इस दाहक अग्नितत्त्व में दाह्य सोम की आहुति हो जाने से दोनों के समन्वय से (अग्नीषोमात्मक) जो अपूर्वरूप उत्पन्न होता है, उसीका नाम 'यज्ञ' है। चूंकि इस यज्ञ की उत्पत्ति सोमाहुति-प्रक्रिया पर निर्भर है, अतएव 'ताच्छव्य' न्याय से इस आहुतिकर्म को भी यज्ञ कह दिया जाता है। इस प्रकार—'अग्नौ सोमाहुतिर्यज्ञः'—'अग्नौ सोमाहुत्या-उत्पन्नोऽतिशयो यज्ञः' यज्ञ के दोनों ही लक्षण निर्दुष्ट माने जा सकते हैं।

अग्नि-सोमब्रह्म (मौलिकतत्त्व) के समन्वय से उत्पन्न यह यज्ञ पदार्थ अपनी संस्थाओं से तीन भागों में विभक्त होकर तीन लोकों का प्रभु बन रहा है। कारण इस त्रिसंस्था का यही है कि, यज्ञस्वरूपसमर्पक अग्नि-सोमयुग्म स्वयं तीन संस्थाओं में विभक्त है, एवं उन तीनों संस्थाओं को क्रमशः 'सौरसंस्था-पार्थिवसंस्था-प्रजासंस्था' नामों से व्यवहृत किया जा सकता है। तीनों में से क्रमप्राप्त पहिले सौरसंस्था को ही लीजिए।

सहस्रांशु सूर्य एक अग्नि पिण्ड है। यही सौर-अग्नि 'सावित्राग्नि' नाम से प्रसिद्ध है, एवं 'चयनयज्ञ' परिभाषानुसार इसे ही 'आदित्याग्नि' भी कहा जाता है। अग्नि स्वभावतः अन्नाद होता है। अपने इसी अन्नादभाव की रक्षा के लिए इसे निरन्तर अन्नाहुति की

अपेक्षा बनी रहती है। मानना पड़ेगा कि, अवश्य ही इस सौर-अन्नाद-अग्नि में अन्न-सोम आहुत हो रहा है। एवं इसी अजस्र-सोमधारा के आगमन से सृष्टि के आरम्भ से लेकर आजतक अपने अंशों को सृष्टिप्रक्रिया में प्रदान करता हुआ भी सौर अग्नि कम नहीं होने पाता। सृष्टिप्रक्रिया में जितना सौर अग्नि खर्च होता है, सोमाहुति के प्रभाव से यह कमी पूरी होती रहती है। इसी सोमाहुति को लक्ष्य में रख कर वैज्ञानिकों ने सूर्य को 'अग्निहोत्र' माना है जैसा कि—'सूर्यो ह वा अग्निहोत्रम्' (शत० २।३।१।१) इत्यादि श्रुति से स्पष्ट है। जिस दिन यह आहुतिक्रम बन्द हो जायगा, यज्ञप्रक्रिया उच्छिन्न हो जायगी, सौराग्नि निःशेष हो जायगा, सूर्यास्त के साथ साथ सृष्टिकालोपलक्षित पुण्याहकाल विलीन हो जायगा, प्रलयकालोपलक्षित रात्रिकाल का साम्राज्य हो जायगा।

'तृतीयस्यां वै इतो दिवि सोम आसीत्' (३।६।२।१) के अनुसार तृतीय द्युलोक से उपलक्षित, सूर्य से भी पारस्थान में प्रतिष्ठित, अतएव 'परमेष्ठी' नाम से प्रसिद्ध विष्णुलोक में 'ब्रह्मणस्पति' नामक पवित्र सोम की सत्ता मानी गई है। पूर्व के सीमन्तसंस्कार प्रकरण में गायत्री द्वारा जिस सोम का अपहरण बतलाया गया है, वह यही पारमेष्ठ्य 'ब्रह्मणस्पति' नामक 'पवित्र' सोम है। यही सोम इस सावित्राग्नि में निरन्तर आहुत होता रहता है। इसी सोमाहुति से अग्नीषोमात्मक सम्बत्सर का जन्म हुआ है। इस सम्बन्ध में यह स्मरण रखना चाहिए कि, स्वयं सूर्य सत्याग्नि-सत्यसोमात्मक है। एवं सम्बत्सर का स्वरूप ऋताग्नि-तथा ऋत सोम के समन्वय से सम्पन्न हुआ है। अग्नीषोमात्मक सूर्य से प्रवर्ग्यरूप से निकलनेवाले, केन्द्रशून्य, अतएव ऋतरूप अग्नि-सोम के उद्ग्राम-निग्राम (चढ़ाव-उतार) से ही वसन्तादि षड्-ऋतुओं की उत्पत्ति हुई है। चूंकि ऋत अग्नि में ऋत सोम की आहुति होने से वसन्तादि का जन्म हुआ है, अतएव इन्हें—'ऋतु' कहा गया है। स्वयं वेद में तो इस ऋताग्नि का विशद निरूपण है ही, साथ ही वेदोपबृंहक पुराणों में भी इन तत्त्वों का कथामुख से विशद निरूपण हुआ है। इसी ऋताग्नि का स्वरूप बतलाता हुआ 'पुराण' कहता है—

१—'सत्यमात्रात्मिकामेव ततोऽन्यां जगृहे तनुम् ।

पितृवन्मन्यमानस्य पिरस्तस्य जज्ञिरे ।

उत्सजर्ज पितृन् सृष्ट्वा ततस्तासामपि प्रभुः ॥

—विष्णुपुराण

२—ऋतमग्निस्तु यः प्रोक्तः स तु सम्बत्सरो मतः ।

जज्ञिरे ऋतवस्तस्माद् ऋतुभ्यश्चार्त्तवस्तथा ॥ १ ॥

आर्त्तवाह्यनुमासाख्याः पितरो^१ ह्यनुस्रनवः ।

ऋतुः पितामहा मासा आर्त्तवाश्चास्य स्रनवः ।

प्रपितामहास्तु वै देवाः पञ्चाब्दा ब्रह्मणः सुताः ॥२॥

—वायुपुराण

३—प्रजापतिः स्मृतो यस्तु स तु सम्बत्सरो मतः ।

सम्बत्सरः स्मृतो ह्यग्निर्ऋतमित्युच्यते बुधैः ॥१॥

ऋतात्तु ऋतवो देवा जज्ञिरे ऋतवस्तु ते ।

मातास्तत्रार्त्तवा ज्ञेया ऋतोरेतेऽभवन् सुताः ॥२॥

—आदित्यपुराण

वसन्त-ग्रीष्म-वर्षा, ये तीन ऋतुएं ऋताग्नि-प्रधान हैं, एवं शरत्-हेमन्त-शिशिर, ये तीन ऋतुएं ऋतसोम-प्रधान हैं, जैसा कि इनके—‘यस्मिन्कालेऽग्निकणाः पदार्थेषु वसन्तो भवन्ति, स कालो ‘वसन्तः’—‘यस्मिन् कालेऽतिशयेनाग्निः पदार्थान् गृह्णाति, स कालो ‘ग्रीष्मः’—‘नितरां दहत्यग्निर्यस्मिन् काले पदार्थान्, स कालो ‘निदाघः’ इति वा’—‘यस्मिन् कालेऽग्निर्वर्षीयान् (प्रवृद्धः-अतिशययेनोरु) भवति, स कालो ‘वर्षा’—‘यस्मिन् कालेऽग्निकणाः शीर्णा भवन्ति (सोमकणाश्च प्रवृद्धा भवन्ति), स कालः

१ इन पुत्र-पिता-पितामह-प्रपितामह-वृद्धप्रपितामह-अतिवृद्धप्रपितामह-वृद्धातिवृद्धप्रपितामह-लक्षण ऋतुपितरों का विशद वैज्ञानिक विवेचन ‘श्राद्धविज्ञाना’न्तर्गत ‘ऋतुपितरविज्ञानोपनिषत्’ नामक प्रकरण में देखना चाहिए ।

‘शरत्’—‘यस्मिन् काले ऽग्निकणा हीनतां गता भवन्ति, (सोमकणाश्च प्रवृद्धतरा भवन्ति), स कालो ‘हेमन्तः’—‘पुनःपुनरतिशयेन यस्मिन् काले अग्निकणाः शीर्णा भवन्ति (सोमकणाश्च प्रवृद्धतमा भवन्ति), स कालः ‘शिशिरः’ इन निर्वचनाथों से स्पष्ट है। प्राणात्मक देवता अग्निप्रधान हैं। वसन्त-ग्रीष्म-वर्षा, इन तीन ऋतुओं में चूंकि अग्नि का प्राधान्य है, अतएव ये तीनों ऋतुएं देवप्राणात्मिका मानी गई हैं। प्राणात्मक पितर सोम-प्रधान हैं। शरत्-हेमन्त-शिशिर, इन तीन ऋतुओं में चूंकि सोम की प्रधानता है, अतएव इन्हें पितृप्राणात्मिका माना गया है, जैसा कि निम्न लिखित श्रुति से स्पष्ट है—

१—‘वसन्तो, ग्रीष्मो, वर्षाः । ते देवा-‘ऋतवः’ ।

शरत्, हेमन्तः, शिशिरः । ते पितरो-‘ऋतवः’ ।

२—य एवापूर्य्यते ऽर्द्धमासः, स देवाः ।

३—यो ऽपक्षीयते, स पितरः ।

४—अहरेव देवाः, रात्रिः पितरः ।

५—पुनरहः पूर्वाह्णो देवाः, अपराह्णः पितरः ।

६—ते वा ऽएत ऽऋतवो देवाः, पितरः ।’

—शत० ब्रा० २।१।३।१-२

उत्तर दिशा से निरन्तर दक्षिण दिशा की ओर जाता हुआ वायव्य-ऋत सोम, दक्षिण दिशा से निरन्तर उत्तर दिशा की ओर आते हुए वायव्य-ऋत-अग्नि में निरन्तर आहुत होता रहता है। इसी आहुति से (ऋत सोम, तथा ऋताग्नि के यागलक्षण यज्ञ सम्बन्ध से) ऋतु नामक अपूर्व पदार्थ उत्पन्न होता है। जिस की कि अग्नि-सोम के तारतम्य से पूर्व में अवस्था बतलाई गई हैं। षड्ऋतुमूर्ति ऋताग्नि-सोममण्डल ही 'सम्बत्सरयज्ञ' है। सौर-संस्थात्मक यही पहिला देवप्रधान 'आधिदैविकयज्ञ' है। जो अपने ऋतुपूर्व से ऋतुकाल में तत्तत्पदार्थों को उत्पन्न किया करता है।

दूसरा आधिभौतिकयज्ञ पृथिवी से सम्बन्ध रखता है। 'एषां वै भूतानां पृथिवी रसः' के अनुसार पार्थिव जगत् भूतप्रधान है। अतएव पार्थिव यज्ञ को अवश्य ही आधिभौतिक-यज्ञ कहा जा सकता है। इस यज्ञ में स्वयं सम्बत्सर प्रजापति रेतोधा हैं, सम्बत्सरानिमय प्राजापत्य अंश 'रेत' है, एवं पार्थिव 'उषा' नामक अग्नि 'योनि' है। इस में रेत का सेक होता है, इस रेत-सेक से अष्टमूर्ति कुमारान्नि उत्पन्न होता है, जैसा कि निम्न लिखित श्रुति से स्पष्ट है—

‘अभूद्वा इयं प्रतिष्ठा-इति, तद्भूमिरभवत् । तामप्रथयत्, सा-पृथिव्यभवत् । तस्यामस्यां प्रतिष्ठायां भूतानि च, भूतानां च पतिः सम्बत्सरायादीक्षन्त । भूतानां पतिर्गृहपतिरासीत्, उषाः पत्नी । तद्यानि तानि भूतानि, ऋतवस्ते । अथः यः स भूतानां पतिः, सम्बत्सरः सः । अथ या सा-उषाः पत्नी, औषसी सा । तानीमानि भूतानि च, भूतानां च पतिः सम्बत्सरे-उषसि रेतोऽसिञ्चत् । स-सम्बत्सरे कुमारो-ऽजायत’ ।

—शत० ब्रा० ६।१।३।७-८

यही कुमारान्नि, जो कि अपने आठ अवान्तर विचित्र रूपों में परिणत होता हुआ आगे जाकर 'चित्राग्नि' नाम से प्रसिद्ध होता है, चान्द्रसोम के सहयोग से ओषधि-वनस्पति-

धातु-उपधातु-रस-उपरस-विष-उपविष-पशु-पक्षी-मनुष्य-सरीसृप, आदि पार्थिव भौतिक सृष्टि का उपादान कारण बनता है। चित्राग्नि की विचित्रता ही पार्थिव सृष्टि के वैचित्र्य (विभिन्न स्वरूपता) का मूल कारण है। निष्कर्ष यही हुआ कि, पार्थिव अग्नि, तथा चान्द्रसोम के यज्ञ से ही पार्थिव आधिभौतिक यज्ञ की स्वरूप-निष्पत्ति हुई है, एवं यही यज्ञ भूतप्रजा का मूल उपादान है।

समस्त आध्यात्मिक यज्ञ सर्वविदित है। माता-पिता के दाम्पत्यभाव से ही इस यज्ञ का स्वरूप सम्पन्न हुआ है। माता का शोणित आग्नेय है, पिता का शुक्र सौम्य है। इस सौम्य शुक्र की आग्नेय शोणित में आहुति होने से आध्यात्मिक यज्ञातिशय उत्पन्न होता है, एवं इसी यज्ञ से अस्मदादि प्रजा की स्वरूपनिष्पत्ति हुई है। इस प्रकार वह ब्रह्म-तत्त्व (अग्नि-सोम) तीन संस्थाओं में विभक्त होता हुआ, क्रमशः सौर-पार्थिवजन-भावों का प्रभु बन कर तीन स्वरूपों में परिणत हो रहा है। यही त्रिधाविभक्त इस प्राजापत्य यज्ञ का इष्टकामप्रदातृत्व है^१।

१—आधिदैविकयज्ञः— सौरसावित्राग्निः } —समन्वयात्—देवोत्पत्तिः
पारमेष्ठ्यसोमः }

२—आधिभौतिकयज्ञः— पार्थिवकुमाराग्निः } —समन्वयात्—भूतोत्पत्तिः
चान्द्रसोमः }

३—आध्यात्मिकयज्ञः— शोणिताग्निः } —समन्वयात्—प्रजोत्पत्तिः
शुक्रसोमः }

(प्रजातन्तुवितानम्)

(अग्नीषोमात्मकं जगदित्याहुः)


१ सह यज्ञाः प्रजाः सृष्ट्वा पुरोवाच प्रजापतिः ।

अनेन प्रसविष्यध्यमेष वोऽस्त्विष्टकामधुक् ॥ —गी० ३।१० ।


नित्यसिद्ध, त्रिधाविभक्त, उक्त प्राकृतिक यज्ञ के आधार पर ही उन वैज्ञानिकों (ऋषियों) की ओर से 'वैधयज्ञ' का आविष्कार हुआ है, जिसके कि प्राकृतिक यज्ञपर्वों के अनुसार— 'अग्निहोत्र-दर्श-पौर्णमास-चातुर्मास्य-पशुबन्ध-सम्बत्सर-राजसूय-वाजपेय-चयन-अश्वमेध-धर्मयाग' आदि अवान्तर अनेक भेद हैं। जिनकी इतिकर्तव्यता कर्मकाण्डात्मक ब्राह्मणग्रन्थों में विस्तार से निरूपित है। यही—'वैधयज्ञविद्या' भारतवर्ष की मूलप्रतिष्ठा है (थी), गौरव है (था)। पदार्थविद्या को भुला देने से सर्वोपकारिणी, सर्वविधफलप्रदात्री वही यज्ञविद्या (यज्ञकर्म) आज एक प्रकार की बालक्रीड़ा बनती हुई अभ्युदय के स्थान में प्रत्यवाय का कारण बन रही है, यह जान कर किसे अन्तर्वेदना न होगी।

यह तो हुआ 'यज्ञ' का संक्षिप्त स्वरूप परिचय। अब उस 'सूत्र' का अन्वेषण कीजिए, जो कि यज्ञपुरुष के उत्तमाङ्ग की शोभा बढ़ा रहा है। एवं जिस (यज्ञसूत्र) का परिज्ञान उसी पूर्वोक्त संवत्सरयज्ञ-स्वरूप-परिज्ञान पर अवलम्बित है। सौर-सम्बत्सरमण्डल को ही हम ज्यौतिष-परिभाषा के अनुसार 'खगोल' कहेंगे। वैदिक परिभाषा के अनुसार यह सम्बत्सरचक्र 'अग्न्यात्मकसम्बत्सर, तथा कालात्मकसम्बत्सर' भेद से दो भागों में विभक्त है। अग्न्या० सं० मुख्य है, एवं कालात्मक सं० गौण है। जितने समय में साम्बत्सरिक अग्नि का भोग होता है, वह समय भी आगे जाकर सम्बत्सर कहलाने लगा है। वस्तुतः 'सर्व' त्सरति' व्युत्पत्ति से परिभ्रमणशील अग्नि ही 'सर्वत्सर' है। सर्वत्सर अग्नि ही परोक्षभाषानुसार सम्बत्सर कहलाया है—(देखिए शत० ब्रा० ११।१।६।१२) यहां हमें दोनों सम्बत्सरों का समानरूप से विचार करना है। अग्निगर्भित-कालात्मक इस सम्बत्सरचक्र का स्वरूप निम्न लिखित रूप से हमारे सामने उपस्थित होता है।

ज्यौतिःशास्त्र के अनुसार ६० 'प्रतिविकला' की एक 'विकला' होती है, ६० विकला की एक कला होती है, ६० कला का १ अंश होता है, ६० अंश की १ राशि होती है, एवं १२ राशि का १ 'भगण' होता है। इस विभाग का प्रधान सम्बन्ध 'क्रान्तिवृत्त' के साथ माना गया है। इसके अतिरिक्त 'विष्वद्वृत्त' से सम्बन्ध रखने वाला पल-घटी आदि का विभाग स्त्रतन्त्र है। ६ श्वासप्रमाण का १ पल होता है, ६० पल की एक घटी (घड़ी) होती है, ६० घटी का १ अहोरात्र (दिनरात) होता है, ३० अहोरात्र का एक मास होता है, एवं



षड्भूतमण्डलपरिलेखः -



१२ मासों का एक वर्ष होता है। इन दोनों विभागों के समतुलन से पाठकों को इस निष्कर्ष पर पहुँचना पड़ेगा कि, क्रान्तिवृत्त की १ कला विष्वद्वृत्त के एक श्वास प्रमाण से समतुलित है। कारण स्पष्ट है। खगोलीय चक्र में ३६० अंश होते हैं। प्रत्येक अंश में ६०-६० कला हैं। सब मिल कर ३६० अंशों की २१६०० (इक्कीस हजार छस्सौ) कला हो जाती हैं। ६ श्वास प्रमाण का एक पल, ६० पल की १ घड़ी, ६० घड़ी का एक अहोरात्र, इस हिसाब से ३६० अंशात्मक क्रान्तिवृत्त के एकांशरूप एक अहोरात्र में २१६०० ही श्वास हो जाते हैं। इतने श्वासप्राण हमें प्रतिदिन सौर-सम्बत्सर चक्र से मिला करते हैं।

६०—प्रतिविकला की १ विकला	६—श्वासप्राणों का १ पल
६०—विकला की १ कला	६०—पल की १ घड़ी
६०—कला का १ अंश	६०—घड़ी का १ अहोरात्र
६०—अंश की १ राशि	३०—अहोरात्र का १ मास
१२—राशि का १ भगण	१२—मास का १ वर्ष
क्रान्तिवृत्त सम्बन्धी विभाग	विष्वद्वृत्त सम्बन्धी विभाग
३६० अंश की २१६०० कला	एक अहोरात्र के २१६०० श्वास


कला-अंश-राशि-घड़ी-पल-अहोरात्रादि पवों से युक्त, जीवन (श्वास) प्रदाता, सम्बत्सराग्निगर्भित इस कलात्मक सम्बत्सर चक्र के दूसरी दृष्टि से सात विवर्त हो जाते हैं, जो

१ षट्शतानि दिवारात्रौ सहस्रं त्वेकविंशतिः।

हंस हंसेति हंसेति जीवो जपति नित्यशः॥

किं सात विवर्त क्रमशः '१-युग, २-सम्बत्सर, ३-अयन, ४-मास, ५-पक्ष, ६-अहोरात्र, ७-मुहूर्त' इन नामों से प्रसिद्ध हैं। युग ५ हैं, सम्बत्सर १ है, अयन २ हैं, मास १२ हैं, पक्ष २४ हैं, अहोरात्र ३६० हैं, एवं मुहूर्त १०८०० (दस हजार आठ सौ) हैं। खगोल के जिन ३६० अंशों का पूर्व में दिग्दर्शन कराया गया है, उसके केवल ४८ अंशों में ही हमारे इस सम्बत्सर चक्र का स्वरूप प्रतिष्ठित है, एवं इस प्रतिष्ठा का विभाजन होता है, सुप्रसिद्ध 'विष्वद्वृत्त' से। मध्या-काशस्थ, पूर्वापरवृत्त नाम से प्रसिद्ध, विष्वद्वृत्त से ६० अंशपर उत्तरध्रुव है, एवं ६० अंशपर ही दक्षिणध्रुवबिन्दु है। दोनों का परिमाण १८० अंशात्मक हो जाता है। इतना ही खगोल अधः प्रदेश में समन्वित। सम्भूय ३६० अंश हो जाते हैं। षष्ठ्यधिक त्रिशतांशात्मक इस खगोल के ऊपर के ४८ अंश ही सम्बत्सर चक्र के स्वरूपसम्पादक बनते हैं। मध्यस्थ विष्वद्वृत्त से २४ अंश उत्तर, एवं २४ अंश दक्षिण, कुल ४८ अंश होते हैं। ४८ अंश के परिसर का यही मार्ग पितृत्रिलोकी के अनुसार 'भूलोक' कहलाता है। अथवा पार्थिव सृष्टि का सम्बन्ध चूंकि इसी परिसर के साथ है, इस लिए भी इस खगोलांश को 'भूलोक' कहा जा सकता है। उत्तर गोल के २४ अंशों को इसमें युक्त कर लेने से ६० अंशपर रहने वाले ध्रुव पर्यन्त ६६ अंश शेष रह जाते हैं, एवं ये ही ६६ अंश विष्वद्वृत्त से दक्षिण गोल में शेष रहते हैं। उत्तरभाग के ६६ के क्रमशः ४२-२४ ये दो विभाग कीजिए। ४२ अंशा-त्मक परिसर अन्तरिक्ष लोक कहलाता है, यही सुप्रसिद्ध 'देवयानमार्ग' है। एवं ध्रुवानुगत २४ अंशात्मक परिसर द्युलोक है, यही आत्मगति से सम्बन्ध रखने वाला 'देवस्वर्ग' है। इसी प्रकार दक्षिणभाग के ६६ के भी ४२-२४, दो विभाग कीजिए। ४२ अंशात्मक परिसर 'पितृयाण' मार्ग कहलाता है, २४ अंशात्मक परिसर (शनिकक्षानुगमन के कारण) अधो-लोक (नरक) नाम से प्रसिद्ध है। इस प्रकार १८० अंशात्मक अर्द्धखगोल में विष्वद्वृत्त को मूल प्रतिष्ठा मान कर $(\frac{1}{2}) - (\frac{1}{2} \cdot \frac{1}{2}) - (\frac{1}{2} \cdot \frac{1}{2}) + (1 \cdot 0)$ पांच विभाग हो जाते हैं, जो कि क्रमशः १-भूलोक, २-देवयान, ३-देवस्वर्ग, ४-पितृयाण, ५-अधोलोक, नामों से प्रसिद्ध हैं। जैसा कि परिलेख से स्पष्ट है—

लोकमण्डलपरिलेखः-



उक्त परिलेख में ४८ अंशात्मक जिस मध्य परिसर का दिग्दर्शन कराया गया है, जिस की प्रतिष्ठा विष्वद्वृत्त माना गया है, उस विष्वद्वृत्त के आधार पर ४८ के परिसर के भीतर भीतर ६ पूर्वापर वृत्त और बन जाते हैं। विष्वद्वृत्त से उत्तर की ओर १२ वें, ८ वें, ४ थे अंश पर तीन पूर्वापरवृत्त और बना डालिए, इसी प्रकार दक्षिण के २४ अंशों से १२ वें, ८ वें, ४ थे अंश पर तीन वृत्त बना डालिए। इस प्रकार ६ वृत्त बन जायँगे, सातवाँ प्रतिष्ठारूप स्वयं विष्वद्वृत्त होगा। जिस प्रकार मध्य का वृत्त 'विष्वद्वृत्त' कहलाता है, एवमेव दक्षिणस्थ चौथे अंश का पूर्वापरवृत्त (मकरराशि के सम्बन्ध से) 'मकरवृत्त' कहलाया है, एवं उत्तरस्थ चौथे अंश का पूर्वापरवृत्त (कर्कराशि के सम्बन्ध से) 'कर्कवृत्त' कहलाया है। दक्षिणगोल की अन्तिम परिधि के केन्द्र में रहने वाला मकरवृत्त ही 'उत्तरायणकाल' का उपक्रम-स्थान है, एवं उत्तरगोल की अन्तिम परिधि पर रहने वाला कर्कवृत्त ही 'दक्षिणायन-काल' का उपक्रमस्थान है। इस से तात्पर्य यह निकला कि, उत्तरायण का आरम्भ दक्षिणगोल से, एवं समाप्ति उत्तरगोल में होती है। दक्षिणायन का आरम्भ उत्तरगोल से, एवं समाप्ति दक्षिणगोल में होती है।

ये ही सातों वृत्त वैदिक परिभाषा में (दक्षिण से उत्तर की ओर के क्रम से) क्रमशः '१-गायत्री, २-उष्णिक् ३-अनुष्टुप्, ४-बृहती, ५-पङ्क्ति, ६-त्रिष्टुप् ७-जगती' इन नामों से व्यवहृत हुए हैं। इन में मध्य का पूर्वापरवृत्त ही वृत्तपरिभाषानुसार— 'विष्वद्वृत्त' कहलाया है, छन्दःपरिभाषा के अनुसार यही 'बृहती' कहलाया है, एवं दिव्या-श्वपरिभाषा के अनुसार 'ऐतश' कहलाया है। इसी 'ऐतश' के सम्बन्ध से 'ऐतशप्रलाप' नामक एक याज्ञिक कर्म होता है, जिस का वैज्ञानिक रहस्य यज्ञग्रन्थों में ही द्रष्टव्य है। अस्तु, प्रकृत में यही कहना है कि, ये सातों वृत्त, किंवा सातों छन्द हीं ७२० अहोरात्रों के (३६० दिन, ३६० रात्रियाँ) जनक बनते हैं, अतएव इन्हें 'अहोरात्रवृत्त' भी कहा जाता है।


छन्दोविज्ञान के अनुसार उक्त सातों छन्द क्रमशः $\frac{१}{६}-\frac{२}{७}-\frac{३}{८}-\frac{४}{९}-\frac{५}{१०}-\frac{६}{११}-\frac{७}{१२}$ इन अक्षरसंख्याओं में विभक्त हैं। छन्द का प्रत्येक चरण षष्ठ-सप्तादि अक्षर युक्त है, एवं प्रत्येक छन्द के चूँकि ४-४ चरण होते हैं, अतएव प्रत्येक छन्द की क्रमशः $\frac{१}{२४}-\frac{२}{२८}-\frac{३}{३२}-\frac{४}{३६}-\frac{५}{४०}$

$\frac{६}{४४}-\frac{७}{४८}$ ये अक्षरसंख्या हो जाती है।

यह कहा जा चुका है कि, सात देवच्छन्दों में मध्यस्थ बृहती-छन्द के उत्तर-दक्षिण-पार्श्व के ३-३-छन्द (वृत्त) क्रमशः १२ वें, ८ वें, तथा ४ थे अंश पर प्रतिष्ठित हैं। इस से यह निष्कर्ष निकला कि, दक्षिणगोल के चौथे अंश से सम्बन्ध रखने वाला षडक्षर गायत्रीछन्द, एवं उत्तरगोल के चौथे अंश से सम्बन्ध रखने वाला द्वादशाक्षर जगतीछन्द, दोनों समानांश-सम्बन्ध की अपेक्षा से समतुलित हैं, सम्बन्धी हैं। इसी प्रकार दक्षिणस्थ ८ अंश सम्बन्धी सप्ताक्षर उष्णिक्छन्द, उत्तरस्थ ८ अंश सम्बन्धी एकादशाक्षर त्रिष्टुप्छन्द, दोनों समतुलित हैं। एवमेव दक्षिणस्थ १२ अंश सम्बन्धी अनुष्टुप्छन्द, उत्तरस्थ १२ अंश सम्बन्धी पङ्क्तिछन्द, दोनों समतुलित हैं। मध्यस्थ बृहतीछन्द सर्वप्रतिष्ठा बनता हुआ सब का सम्बन्धी है, सब से समतुलित है।

गायत्री-जगती, दोनों का एक युग्म, उष्णिक्-त्रिष्टुप्, दोनों का एक युग्म, एवं अनुष्टुप्-पङ्क्ति, दोनों का एक युग्म, इस प्रकार ३ युग्म हो जाते हैं। इन तीनों युग्मछन्दों की अक्षर-संख्या का यदि संकलन किया जाता है, तो प्रत्येक युग्म की ७२-७२ संख्या हो जाती है। मध्यस्थ बृहतीछन्द स्वयं एकाकी ही पाङ्क्त-सम्बत्सर यज्ञ द्वारा पञ्चधा ७२-७२ संख्याओं में परिणत होता हुआ सर्वछन्दोवितान की मूलप्रतिष्ठा बन रहा है। 'बार्हतो वै सम्बत्सरः' के अनुसार बृहतीछन्दोऽवच्छिन्न सौर-प्राणमण्डल ही सम्बत्सर है। एक सम्बत्सर यज्ञ में ७२-७२ अहोरात्र के हिसाब से ३६० अहोरात्रों की ५ ऋतु हैं। पञ्चचित्तिविज्ञानानुसार पांचों (७२ कलात्मक) ऋतुओं का अन्ततोगत्वा ७२ पर पर्य्यवसान है, जो कि ७२ की समष्टि पूर्णभाव (० शून्यभाव) के समन्वय से (७२-०) ७२० संख्या में परिणत हो रही है। ३६० अहः, ३६० रात्रियाँ, सम्भूय एक सम्बत्सर चक्र में ७२० पर्व हो जाते हैं। अवश्यही इस संख्या-चक्र से विषय का पूरा पूरा स्पष्टीकरण नहीं हो रहा। परन्तु विस्तारभय ही इस का प्रतिबन्धक बन रहा है। जिन्हें इस विषय की विशेष जिज्ञासा हो, उन्हें 'उपनिषद्विज्ञानभाष्यभूमिका-द्वितीयखण्डा'न्तर्गत 'प्राजापत्यवेदमहिमा' नामक प्रकरण के 'बृहती, और बृहतीसहस्र' नामक परिच्छेद में देखना चाहिए। प्रकृत में इन ७२ संख्याओं के सम्बन्ध में केवल यही कहना है कि, जहां तीन छन्दोयुग्म दो दो छन्दों के सहयोग से द्वासप्ततिभाव में परिणत हैं, वहां मध्यस्थ बृहतीछन्द स्वयं अपनी प्राणव्याप्ति से ही द्वासप्ततिभावात्मक बन रहा है, जैसा कि परिलेख से स्पष्ट है।

सप्ताहोरात्रवृत्तपरिलेख:-



सप्त वै देवच्छन्दांसि—

- (१)—७—जगती—द्वादशाक्षरा ($12 \times 8 = 84$) ४ अंश
 (२)—६—त्रिष्टुप्—एकादशाक्षरा ($11 \times 8 = 88$) ८ अंश
 (३)—५—पङ्क्तिः—दशाक्षरा ($10 \times 8 = 80$) १२ अंश

उत्तरमण्डलम्

- (१)—४—बृहती—नवाक्षरा ($9 \times 8 = 72$)

सर्वप्रतिष्ठा

- (३)—३—अनुष्टुप्—अष्टाक्षरा ($8 \times 8 = 64$) १२ अंश
 (२)—२—उष्णिक्—सप्ताक्षरा ($7 \times 8 = 56$) ८ अंश
 (१)—१—गायत्री—षडक्षरा ($6 \times 8 = 48$) ४ अंश

दक्षिणमण्डलम्

$$1 \left. \begin{array}{l} (१)—७—जगती—द्वादशाक्षरा— 12 \times 8 = 84 \\ (२)—१—गायत्री—षडक्षरा — 6 \times 8 = 48 \end{array} \right\} = 84 + 48 = 132 - (120 - \text{अहोरात्राणि})$$

$$2 \left. \begin{array}{l} (१)—६—त्रिष्टुप्—एकादशाक्षरा— 11 \times 8 = 88 \\ (२)—२—उष्णिक्—सप्ताक्षरा — 7 \times 8 = 56 \end{array} \right\} = 88 + 56 = 144 - (120 \text{ अहोरात्राणि})$$

$$3 \left. \begin{array}{l} (१)—५—पङ्क्तिः—दशाक्षरा— 10 \times 8 = 80 \\ (२)—३—अनुष्टुप्—अष्टाक्षरा— 8 \times 8 = 64 \end{array} \right\} = 80 + 64 = 144 - (120 - \text{अहोरात्राणि})$$


$$4 \left. \begin{array}{l} (१)—४—बृहती—नवाक्षरा— 9 \times 8 = 72 \end{array} \right\} - \dots\dots\dots 120 - (120 - \text{अहोरात्राणि})$$

इन सातों छन्दों में नवाक्षर बृहती-छन्द ही इतर ६ ओं छन्दों की मूलप्रतिष्ठा है, यह कहा जा चुका है। यदि इस सम्बन्ध में यह भी कह दिया जाय, तो कोई अत्युक्ति न होगी कि, एकमात्र बृहतीछन्द के वितान से ही इन शेष छन्दों का वितान हुआ है। यही मध्यप्राणात्मक मुख्य छन्द है। यही १२० अहोरात्रों का विभाजक बनता हुआ अहोरात्रवृत्त कहला रहा है। यही खस्वस्तिक, अधःस्वस्तिक, उदयविन्दु, अस्तविन्दु, इन चारों भावों की प्रतिष्ठा है। यही अपने ऋजुभाव के कारण वर्ष में दो दिन सम-अहोरात्र का प्रवर्तक

बनता है। इसी के धम्मों का शेष ६ ओं छन्दों में नमन (गमन) होता है। इसी के सम्बन्ध से शेष तीनों युग्म ७२० विभक्तियों से युक्त रहते हैं। कुटिलमार्गानुगामी, अतएव अहोरात्रों को छोटा-बड़ा करनेवाले ६ ओं छन्दों में इसी के धम्मों का नमन हो रहा है।

बृहतीछन्द नवाक्षर है। नवाक्षर बृहतीछन्द के '६—६—६—६' इन चार संस्थाओं की अपेक्षा से बृहतीवृत्त '६०—६०—६०—६०' इन चार भागों में परिणत होता हुआ ३६० अंशों में विभक्त हो जाता है। ये ही ३६० अंश ३६० दिनों के स्वरूप समर्पक बनते हैं। 'अह्नां विभक्तयो रात्रयः' इस आप्त सिद्धान्त के अनुसार अहर्विभाजिका, सोमप्राणमयी, ३६० विभक्तियाँ ही ३६० रात्रियाँ हैं। सम्भूय ७२० अहोरात्रवृत्त बन जाते हैं। इस प्रकार बृहतीछन्द ही अपनी अक्षर महिमा से अहोरात्र का अध्यक्ष बन रहा है, जैसा कि परिलेख से स्पष्ट है—

स्वस्तिकपरिलेखः—



‘सूर्यो बृहती मध्यदस्तपति’—‘नैवोदेता नास्तमेता, मध्ये एकल एव स्थाता’ इत्यादि श्रुतियों के अनुसार सहस्रांशु सूर्य इसी नवाक्षर, स्वस्तिकस्वरूपसम्पादक, बृहतीछन्द के केन्द्र में प्रतिष्ठित है। इस बृहतीछन्द की पूर्वापर दोनों सीमाओं को छूता हुआ, विष्वत् से उत्तर के चौबीसवें, तथा विष्वत् से दक्षिण के चौबीसवें अंश से स्पर्श करता हुआ जो एक तिर्यक् (तिरछा) वृत्त बनता है, वही ‘क्रान्तिवृत्त’ नाम से प्रसिद्ध है। इसी वृत्त पर पृथिवी अपने स्वाक्षपरिभ्रमण से दैनंदिनगति की अधिष्ठात्री बनती हुई साम्बत्सरिकगति किया करती है। २४ अंशों के उच्चावचभावों से ही यह वृत्त तिर्यक् है। क्रान्तिवृत्त के तिर्यक् भाव के कारण ही दिन-रात-ऋतु-आदि में उच्चावचभाव उत्पन्न होते हैं।

विष्वद्वृत्त की प्रत्येक बिन्दु से उत्तर ध्रुव ६० अंश पर है, अतएव इसे ‘विष्वद्वृत्तीयपृष्ठीकेन्द्र’ कहा जाता है। एवं क्रान्तिवृत्त की प्रत्येक बिन्दु से ६० अंश पर ‘कदम्ब’ है, अतएव इसे ‘क्रान्तिवृत्तीयपृष्ठीकेन्द्र’ कहा जाता है। विष्वत्, और क्रान्तिवृत्त का चौबीस अंश का अन्तर है। अतएव तत्पृष्ठीकेन्द्ररूप ध्रुव, तथा कदम्ब का भी २४ का ही अन्तर है। २४ अंश के व्यासार्ध से ध्रुवबिन्दु इस कदम्ब के चारों ओर परिक्रमा लगाया करती है। एवं ध्रुव की यह परिक्रमा २५००० वर्ष में पूरी होती है। ध्रुव का चूँकि विष्वत् से सम्बन्ध है, ध्रुव परिभ्रमणशील है, अतएव पार्थिव विष्वत् भी बदलता रहता है। इसी परिवर्तन को अयनपरिवर्तन कहा जाता है। यह क्रान्तिवृत्त अपने त्रिकेन्द्रभाव के कारण ‘दीर्घवृत्त’ है। तीन केन्द्रों से ही दीर्घवृत्त का स्वरूप निष्पन्न होता है। साथ ही यह क्रान्तिवृत्त अजर (अपरिवर्तनीय) है, अनर्वा (अशिथिल) है। यही क्रान्तिवृत्त उस हिरण्मय (आग्नेय) रथ का एक पहिया है, जोकि रथरूप सम्बत्सरान्नि ४८ अंश के परिसर में व्याप्त है। उक्त सातों छन्द ही इस रथ के बाहक सात अश्व हैं। विष्वद्वृत्त नामक एक ही अश्व ने शेष ६ ओं छन्दों में अपने धम्मों का नमन करते हुए सात रूप धारण कर रक्खे हैं, जैसा कि पूर्व में स्पष्ट किया जा चुका है। इस प्रकार अग्निमण्डलरूप रथ, क्रान्तिवृत्तरूप रथचक्र, सप्तपूर्वापरवृत्तरूप सप्त अश्व, इन भावों से युक्त इस सम्बत्सरप्रजापति ने रोदसी-त्रैलोक्य को अपने ऊपर प्रतिष्ठित कर रक्खा है। उत्तरायण, दक्षिणायन, विष्वद्, ये तीन इसके प्रधान पर्व हैं। सम्बत्सर प्रजापति के इसी गुहानिहित स्वरूप का स्पष्टीकरण करती हुई श्रुति कहती है—

सप्त युजन्ति रथमेकचक्रमेको अश्वो बहति सप्त नामा ।

त्रिनाभि चक्रमजरमनर्वं यत्रोमा विश्वा भुवनानि तस्थुः ॥

—श्रृक् सं० १।१६४।२ ।

घनतेजोमय (सावित्राग्निमय) सूर्य के हिरण्यरथ का यही संक्षिप्त विवेचन है । इसी रथ पर प्रतिष्ठित होकर सूर्यभगवान् (दृष्टिमण्डल की अपेक्षा से) त्रैलोक्य की परिक्रमा लगाया करते हैं । सम्बत्सरयज्ञाधिष्ठाता ये ही अंशुमाली अपनी सहस्ररश्मियों से सब का पालन-पोषण कर रहे हैं । जो महानुभाव अज्ञानतावश 'पुराण' की उपादेयता पर शङ्का करते हुए प्रायश्चित्त के भागी बन रहे हैं, उनके उद्बोधन के लिए वेदोक्त सौर-सम्बत्सर-चक्र का निरूपण करने वाले पुराण के कुछ एक वचन उद्धृत किए जाते हैं । इनसे उन्हें विदित होगा कि, जिन प्राकृतिक तत्त्वों का वेदशास्त्र सङ्केतभाषा में दिग्दर्शन कराता है, उन्हीं तत्त्वों का पुराणशास्त्र विस्पष्ट भाषा में प्रतिपादन कर रहा है । देखिए !

१—नक्षत्रग्रहसोमानां प्रतिष्ठा योनिरेव च ।

ऋक्षचन्द्रग्रहाः सर्वे विज्ञेयाः सूर्यसम्भवाः ॥

२—नक्षत्राधिपतिः सोमो ग्रहराजो दिवाकरः ।

शेषाः पचग्रहा ज्ञेया ईश्वराः कामरूपिणः ॥

—वायुपुराण ५० अ० ।

३—आदित्यमूलमखिलं त्रैलोक्यं नात्र संशयः ।

भवत्यस्य जगत्कृत्स्नं सदेवासुरमानुषम् ॥

४—रुद्रेन्द्रोपेन्द्रचन्द्राणां विप्रेन्द्रास्त्रिदिवौकसाम् ।

द्युतिर्द्युतिमतां कृत्स्ना यत्तेजः सार्वलौकिकम् ॥

६—सर्वात्मा, सर्वलोकेशो मूलं परमदैवतम् ।
ततः सञ्जायते सर्वं तत्र चैव प्रलीयते ॥

७—भावाभावौ हि लोकानामादित्याग्निः सृतौ पुरा ।
जगज्ज्ञेयो ग्रहो विग्रा दीप्तिमान् सुग्रहो रविः ॥

८—यत्र गच्छन्ति निधनं जायन्ते च पुनः पुनः ।
क्षणा मुदृत्ता दिवसा निशा पक्षाश्च कृत्स्नशः ॥

९—मासाः सम्बत्सराश्चैव ऋतवोऽब्दयुगानि च ।

१०—स एव कालाग्निश्च द्वादशात्मा प्रजापतिः ।
तपत्येष द्विजश्रेष्ठास्त्रैलोक्यं सचराचरम् ॥

—वायुपुराण, ५३ अ० ।

११—‘सूर्य’ एव तु वृष्टीनां स्रष्टा समुपदिश्यते ॥

१२—ध्रुवेणाऽऽवेष्टितः सूर्यस्ताभ्यां वृष्टिः प्रवर्तते ।
ध्रुवेणाऽऽवेष्टितो वायुर्वृष्टिं संहरते पुनः ॥

१३—‘अतः सूर्यरथस्यास्य सन्निवेशं निबोधत ।
संस्थितेनैकचक्रेण पञ्चारेण त्रिनाभिना ॥

१ “अग्निर्वा इतो वृष्टिमुदीरयति, मरुतः सृष्टान्नन्ति, यदा खल्वसावादित्यो न्यङ् रश्मिभिः
पर्येति, अथ वर्षति” (श्रुतिः)—“आदित्याज्जायते वृष्टिः” (स्मृतिः)

२ “वायुर्वै वृष्ट्या ईशे” (श्रुतिः)—“वायुनैवोद्धृतं तोयं वायुरेव प्रवर्षति” (कादम्बिनी)

- १४—हिरण्मयेन' भगवान् पर्वणा तु महौजसा ।
नष्टवर्त्माऽन्धकारेण षट्प्रकारैकनेमिना ॥
- १५—चक्रेण भास्वता सूर्यः स्यन्दनेन प्रसर्पति ॥
- १६—दशयोजनसाहस्रो विस्तारायामतः स्मृतः ।
द्विगुणोऽस्य रथोपस्थादीषादण्डप्रमाणतः ॥
- १७—स तस्य ब्रह्मणा सृष्टो रथो ह्यर्थवशेन तु ।
असङ्गः काञ्चनो दिव्यो युक्तः परमगैर्हयैः ॥
- १८—छन्दोभिर्वाजिरूपैस्तु यतः शुक्रस्ततः स्थिरः ।
वरुणस्यन्दनस्येह लक्षणैः सदृशस्तु सः ॥
- १९—तेनासौ सर्पति व्योम्नि भास्वता तु दिवाकरः ।
- २०—अथेमानि तु सूर्यस्य प्रत्यङ्गानि रथस्य तु ।
सम्बत्सरावयवैः कल्पितानि यथाक्रमम् ॥
- २१—अहस्तु नाभिः सूर्यस्य एकचक्रः स वै स्मृतः ।
आराः पञ्चर्त्तवस्तस्य नेमिः षडृतवः स्मृताः ॥
- २२—रथनीडः स्मृतो ह्यब्दस्त्वयने कूबराबुधौ ।
मुहूर्त्ता बन्धुरास्तस्य शम्या तस्य कलाः स्मृताः ॥

१—आकृष्णेन रजसा वर्त्तमानो निवेशयन्नमृतं मर्त्यं च ।
हिरण्मयेन सविता रथेना देवो याति भुवनानि पश्यन् ॥

—यजुः सं० ३३।४३ ।

- २३—तस्य काष्ठाः स्मृता घोणा ईषादण्ड क्षणास्तु वै ।
निमेषाश्चानुकर्षोऽत्य ईषा चास्य लवाः स्मृताः ॥
- २४—रात्रिर्वरूथो घर्मोऽस्य ध्वज उध्वः समुच्छ्रितः ।
युगाक्षकोटी ते तस्य अर्थकामावुभौ स्मृतौ ॥
- २५—सप्ताश्वरूपोऽच्छन्दांसि वहन्ते वामतो ध्रुम् ।
गायत्री चैव त्रिष्टुप् च अनुष्टुप् जगती तथा ॥
- २६—पङ्क्तिश्च बृहती चैव उष्णिक् चैव तु सप्तमम् ।
अक्षे चक्रं निबद्धं ध्रुवे त्वक्षाः समर्पितः ॥
- २७—सहचक्रो भ्रमत्यक्षः सहाक्षो भ्रमति ध्रुवः ।
अक्षः सहैव चक्रेण भ्रमतेऽसौ ध्रुवेरितः ॥
- २८—एवमर्थवशात्तस्य संनिवेशो रथस्य तु ।
तथा संयोगभागेन संसिद्धो भास्वरो रथः ॥
तेनासौ तरणिर्देवस्तरसा सर्पते दिवि ॥

—वायुपुराण ५१ अ० ।

- २९—इत्येष एकचक्रेण सूर्यस्तूर्णं रथेन तु ।
भद्रैस्तैरक्षतैरश्वैः सर्पतेऽसौ दिवि क्षये ॥
- ३०—अहोरात्राद्रथेनाऽसौ एकचक्रेण तु भ्रमन् ।
सप्तद्वीपसमुद्रान्तं सप्तभिः सप्तभिर्हयैः ॥

३१—छन्दोभिरश्वरूपैस्तैर्यतश्चक्रं ततः स्थितैः ।

कामरूपैः सकृद्युक्तैरमितैस्तैर्मनोजवैः ॥

३२—प्रथितैर्वचोभिरग्र्यैः स्तूयमानो महर्षिभिः ।

सेव्यते गीतनृत्यैश्च गन्धर्वैरप्सरोगणैः ॥

३३—पतङ्गः पतगैरश्वैर्भूममाणो दिवस्पतिः ॥

—वायुपुराण ५२ अ० ।

३४—सूर्याचन्दमसोर्दिव्ये मण्डले भास्वरे खगे ।

ज्वलत्तेजोमये शुक्ले वृत्तकुम्भनिभे शुभे ॥

३५—घनतोयात्मकं तत्र मण्डलं शशिनः स्मृतम् ।

घनतेजोमयं शुक्लं मण्डलं भास्करस्य तु ॥

३६—विशन्ति सर्वदेवास्तु स्थानान्येतानि सर्वशः ।

मन्वन्तरेषु सर्वेषु ऋक्षसूर्यग्रहाश्रमाः ॥

—वा० पु० ५३ अ० ।

इसके अतिरिक्त इसी सप्तस्वर मण्डल में सात कक्षावृत्त और होते हैं। नाडीवृत्त ही कक्षावृत्त कहलाते हैं। इन्हीं के लिए 'सप्तस्वसारः' शब्द प्रयुक्त हुआ है। बुध, शुक्र, चन्द्रमा, ये तीन अन्तर्ग्रह हैं, एवं मङ्गल, वृहस्पति, शनि, ये तीन बहिर्ग्रह हैं। दोनों विभागों के मध्य में पृथिवी है। बुधादि ६ ओं ग्रहों की प्रतिष्ठा भृगु-अङ्गिरा ही माने गए हैं। भृगु के 'आपः-वायु-सोम' ये तीन रूप माने गए हैं, एवं अङ्गिरा-अग्नि, यम, आदित्य, इन तीन अवस्थाओं में परिणत रहता है। बुध-भार्गव-शिववायुरूप है, शुक्र भार्गव आपोमय है, चन्द्रमा भार्गव सोममय है, मङ्गल आङ्गिरस अग्निमय है, वृहस्पति आङ्गिरस आदित्यमय है, एवं शनि-आङ्गिरस यमवायुप्रधान है। सूर्य के चारों ओर बुध परिक्रमा लगाता है। बुध के अन्-

न्तर शुक्र, शुक्र के अनन्तर सचन्द्रा पृथिवी, पृथिवी के अनन्तर मङ्गल, तदनन्तर बृहस्पति, तदनन्तर शनि की परिक्रमा होती है। सर्वान्त में नक्षत्र-मण्डल है। इन विवर्तों में से सूर्य, तथा पृथिवी, ये दोनों तो सम्बत्सर के स्वरूप में ही अन्तर्भुक्त हैं। शेष सात वृत्त बच जाते हैं। ये ही सप्त नाडीवृत्त माने गए हैं। इन सातों के क्रमशः 'सुषुम्णा,' हरिकेश, विश्वकर्मा, विश्वश्रवा, संयद्रसु, अर्वाग्वसु, स्वराट्,' ये नाम हैं। नाड्यात्मक ये सातों प्राण सूर्य से निकल कर बुधादिग्रहों से युक्त होते हैं। अतएव इन्हें सूर्यस्वसा मान लिया गया है। इन्हीं मार्गों के द्वारा सूर्य-ग्रहप्राणों का परस्पर गमनागमन होता है। जिस प्रकार पूर्वप्रतिपादित सात पूर्वापरवृत्तों (गायत्री आदि सात छन्दों) ने चक्र का वहन कर रक्खा है, एवमेव सात नाडीवृत्त भी वही वाहन-कर्म कर रहे हैं। इसके अतिरिक्त सुप्रसिद्ध सूर्य की सात रश्मियाँ भी इसी कर्म की अनुगामनीं बन रही हैं। इन्हीं सप्तरश्मियों को 'सप्त गौ' कहा जाता है। इस प्रकार सात कक्षावृत्त (नाडीवृत्त), सात पूर्वापरवृत्त, सात रश्मियाँ, इन २१ पर्वों से सम्बत्सर यज्ञ का स्वरूप निष्पन्न हो रहा है। इसी रहस्य का स्पष्टीकरण करती हुई श्रुति कहती है—

१—तेषां श्रेष्ठाः पुनः सप्त रश्मयो ग्रहयोनयः।

१-सुषुम्णा २-हरिकेशश्च ३-विश्वकर्मा तथैव च ॥ १ ॥

४-विश्वश्रवाः पुनश्चान्यः ५-संयद्रसुरतः परम्।

६-अर्वाग्वसुः पुनश्चान्यः ७-स्वराडन्यः प्रकीर्तितः ॥ २ ॥

सुषुम्णा सूर्यरश्मिस्तु क्षीणं शशिनमेधयत्।

तिर्य्यगूर्ध्वप्रचारोऽसौ सुषुम्णः परिकीर्तितः ॥ ३ ॥

हरिकेशः पुरस्त्वाद्या ऋक्षयोनिः प्रकीर्तिता।

दक्षिणे विश्वकर्मा तु रश्मिर्वर्द्धयते बुधम् ॥ ४ ॥

विश्वश्रवास्तु यः पश्चात्-शुक्रयोनिः स्मृतो बुधैः।

संयद्रसुस्तु यो रश्मिः सा योनिर्लोहितस्य तु ॥ ५ ॥

इमं* रथमधि ये सप्त तस्थुः सप्तचक्रं सप्तवहन्त्यश्वाः ।
सप्त स्वसारो अभिसंनवन्ते यत्र गवां निहिता सप्त नाम ॥

—श्रृक् सं० १।१६४।३

षष्ठस्त्वर्वागवसुरश्मिर्योनिस्तु स बृहस्पतेः ।
शनैश्चरं पुनश्चापि रश्मिराप्यायते स्वराट् ॥ ६ ॥
एवं सूर्यप्रभावेण ग्रह-नक्षत्रतारकाः ।
वर्द्धन्ते विदिताः सर्वा विश्वं चेदं पुनर्जगत् ॥ ७ ॥


—वायुपुराण, ५० अ०-ज्योतिष्प्रचारप्रकरण ।

*—इसके अतिरिक्त निम्न लिखित ऋग्वेद भी इसी सम्बत्सर का स्वरूप प्रतिपादन कर रहे हैं । विस्तार भय से यहाँ इनके अर्थों का निरूपण नहीं किया जा सकता । अग्न्यात्मक, तथा कालात्मक सम्बत्सर के सम्यक् परिज्ञान के लिए 'अस्यवामीयसूक्तविज्ञानभाष्य' नामक स्वतन्त्र निबन्ध ही देखना चाहिए—

- १—द्वादशारं न हि तज्जराय वर्वर्त्ति चक्रं परि द्यामृतस्य ।
आ पुत्रा अग्ने मिथुनासो अत्र सप्त शतानि विंशतिश्च तस्थुः ॥
- २—पञ्चपादं पितरं द्वादशाकृतिं दिव आहुः परे अर्धे पुरीषिणम् ।
अथेमे अन्य उपरे विचक्षणं सप्तचक्रे षडर आहुरर्पितम् ॥
- ३—पञ्चारे चक्रे परिवर्त्तमाने तस्मिन्नातस्थुर्भुवनानि विश्वा ।
तस्य नाक्षस्तप्यते भूरिभारः सनादेव न शीर्यते सनाभिः ॥
- ४—सनेमि चक्रमजरं वि वावृत उत्तानायां दश युक्ता वहन्ति ।
सूर्यस्य चक्षू रजसैत्यावृतं तस्मिन्नापिता भुवनानि विश्वा ॥

—श्रृक् सं० १।१६४—अस्यवामीयसूक्त ।

ग्रहपरिलेखः—



(१)—७—शनिः	वायुः	(यमवायुराङ्गिरसः)	}—बहिर्ग्रहाः
६—बृहस्पतिः	आदित्यः	(आङ्गिरसः)	
५—मङ्गलः	अग्निः	(आङ्गिरसः)	
४—पृथिवी	अग्निः	(आङ्गिरसः)	}—भूमिः
३—चन्द्रमाः	सोमः	(भार्गवः)	
२—शुक्रः	आपः	(भार्गवः)	}—अन्तर्ग्रहाः
१—बुधः	वायुः	(शिववायुभार्गवः)	
सूर्यः	अग्निः	(आङ्गिरसः)	}—प्रतिष्ठा


(२)—१—विश्वकर्मा	बुधनाडी
२—विश्वश्रवा	शुक्रनाडी
३—सुषुम्णा	चन्द्र-पृ० नाडी

१ पृथिवीसम्बन्धात् सैव नाडी-‘अदितिः’, चन्द्रसम्बन्धात् सैव सुषुम्णा ।

४-संयद्धसुः	मङ्गलनाडी
५-अर्वाग्वसुः	बृहस्पतिनाडी
६-स्वराट्	शनिनाडी
७-हरिकेशः	नक्षत्रनाडी

सप्ताश्व-सप्त नाडीवृत्त-सप्तरश्मि सम्बन्ध से सम्बत्सर यज्ञ के २१ पर्व बतलाए गए हैं। इस के अतिरिक्त १२ मास, ५-ऋतु,^१ ३-लोक, २१ वां स्वयं सूर्य, इस दृष्टि से भी सम्बत्सरयज्ञ पुरुष को एकविंशत्ययव माना जा सकता है। यही सम्बत्सरयज्ञ चूँकि पुरुषयज्ञ की प्रतिष्ठा बनता है, अतएव पुरुषयज्ञ के भी शिरः-प्राणादि २१ ही पर्व होते हैं। इसी प्राकृतयज्ञ के आधार पर वैधयज्ञ का वितान होता है। अतएव 'प्रकृतिवद्विकृतिः कर्त्तव्या' इस आदेश के अनुसार इस मनुष्यकृत वैधयज्ञ के भी प्रणीता-इध्मादि २१ ही पर्व होते हैं। इन सब यज्ञरहस्यों का स्पष्टीकरण तो यज्ञग्रन्थों में ही देखना चाहिए। यहां प्रकरणसङ्गति के लिए इन की तालिका मात्र उद्धृत कर दी जाती है।

सम्बत्सरयज्ञपरिलेखः—



१ यद्यपि पूर्व में ऋतु ६ बतलाई गई हैं। परन्तु पाङ्क्तयज्ञ के पांच पर्वों के सम्बन्ध से—'हेमन्त-शिशिरयोः समासेन' इस श्रुति के अनुसार हेमन्त, तथा शिशिर, दोनों को एक ऋतु मानते हुए ७२-७२

आधिदैविकयज्ञमनु-आध्यात्मिकयज्ञः

तदनु वैधयज्ञः

(१) — १ — शिरः	...	प्रणीताः	पूर्वाङ्गकर्मणि (६) १	
(२) — २ — प्राणः	...	इध्मः		
(३) — ३ — अनूकम्	...	सामिधेन्यः		
(४) — ४ — वाङ्मनसी	...	आघारौ		
(५) — ५ — पञ्चशीर्षण्याः प्राणः	...	पञ्चप्रयाजाः		
(६) — ६ — चक्षुषी	...	आज्यभागौ	आवाप- (प्रधान) कर्मणि-(३) २	
(७) — १ — दक्षिणोऽर्द्धः	...	आग्नेयपुरोडाशः		
(८) — २ — हृदयम्	...	उपांशुयाजः		
(९) — ३ — उत्तरोऽर्द्धः	...	अग्नीषोमीयपुरोडाशः		
(१०) — १ — उत्तरोऽर्द्धः	...	सान्नाय्यम्		
(११) — २ — अन्तरांसम्	...	स्विष्टकृत्	णि-(१२) मो क ३	
(१२) — ३ — विषयन्त्रः	...	प्राशिन्नम्		
(१३) — ४ — उदरम्	...	इडा		
(१४) — ५ — अधस्तनास्त्रयः प्राणः	...	त्रयोऽनुयाजाः		
(१५) — ६ — दक्षिणवाहुः	...	सूक्तवाकः		
(१६) — ७ — वामवाहुः	...	शंयुवाकः	उ त रा ङ्ग क ३	
(१७) — १ — } (१८) — २ — }	द्वौ ऊरू द्वौ अग्नीवन्तौ	चत्वारः पात्नीसंयाजाः		
(१९) — ३ — }				
(२०) — ४ — }				
(२१) — १ — पादौ	...	समिष्टयजुः		

दिन की पांच ऋतु मानली जाती हैं। प्रत्येक ऋतु ७२ दिन की है। इस के १६-४०-१६, तीन पर्व हैं। प्रातःसवनीय १६ दिन ऋतु की बालावस्था है, माध्यन्दिनसवनीय ४० दिन ऋतु की युवावस्था है, एवं सायंसवनीय १६ दिन ऋतु की वृद्धावस्था है, जैसा कि अन्यत्र स्पष्ट है।

निम्न लिखित वचन हीं उक्त यज्ञपर्वों के समर्थक बन रहे हैं—

- १ शिरोह वा एतद्यज्ञस्य-यत् 'प्रणीताः' ।
- २ प्राण एवास्य 'इध्मः' ।
- ३ अनूकमेवास्य 'सामिधेन्यः' ।
- ४ मनश्चैवास्य वाक् च 'आधारौ' ।
- ५ इमऽएवास्य ते शीर्षण्याः पञ्च प्राणाः- 'पञ्च प्रयाजाः' ।
- ६ चक्षुषी- 'आज्यभागौ' ।
- ७ अयमेवास्य दक्षिणोऽर्द्धः 'आग्नेयः पुरोडाशः' ।
- ८ हृदयमेवास्य 'उपांशुयाजः' ।
- ९ अयमेवास्य उत्तरोऽर्द्धः 'अग्निषोमीयः पुरोडाशः' ।
- १० ऐन्द्रं 'सान्नाय्यम्' ।
- ११ अन्तरांसमेवास्य 'स्विष्टकृत्' ।
- १२ विषं- 'प्राशिन्नम्' ।
- १३ उदरमेवास्य 'इडा' ।
- १४ अवाञ्चस्त्रयः प्राणा एव- 'त्रयोऽनुयाजाः' ।
- १५ बाहू एवास्य 'सूक्तवाकः' ।
- १६ बाहू एवास्य 'शम्युवाकः' ।
- १७ }
 १८ } — चतस्रो वै प्रतिष्ठा, ऊरु द्वौ, अष्टीवन्तौ द्वौ- 'चत्वारः पात्नीसंयाजाः' ।
 १९ }
 २० }
- २१ पादावेवास्य-समिष्टयजुः ।

‘ता एकविंशतिराहुतयः-द्वौ आधारौ, पञ्च प्रयाजाः, द्वौ आज्यभागौ, आग्नेयः पुरोडाशः, तद्दश । अग्नीषोमीय उपांशुयाजः, अग्नीषोमीयः पुरोडाशः, अग्निः स्विष्टकृत्, इडा, त्रयोऽनुयाजाः, सूक्तवाकश्च, शम्योर्वाकश्च । अथ यदेवादः, पत्नीः संयाजेषु सम्प्र-गृह्णाति, समिष्टयजुश्च, ता एकविंशतिराहुतयः । द्वादश वै मासाः सम्बत्सरस्य, पञ्चर्त्तवः, त्रयो लोकाः, तद्विंशतिः । एष एव-एकविंशः, य एष तपति । सैषा गतिः, एषा प्रतिष्ठा । तदेतां गतिं, एतां प्रतिष्ठां गच्छति’ ।

—शत० ब्रा० ११।२।६।१०, ११,


उक्त सम्बत्सर स्वरूप से विज्ञ पाठकों को विदित हुआ होगा कि, सम्बत्सर में तीन पर्वों की प्रधानता है, एवं इन तीनों पर्वों का पृथिवी-परिभ्रमणस्थानलक्षण क्रान्तिवृत्त से सम्बन्ध है । ‘दक्षिणायन, उत्तरायण, विषुव’ भेद से भी सम्बत्सर त्रिपर्व है । ‘प्रातः-सवन-माध्यन्दिनसवन-सायंसवन’ भेद से भी सम्बत्सर त्रिपर्व है । ‘गायत्री-त्रिष्टुप्-जगती’ भेद से भी सम्बत्सर त्रिपर्व है । ‘अग्नि-इन्द्र-विश्वेदेव’ भेद से भी सम्बत्सर त्रिपर्व है । ‘अग्निमय ब्रह्मवीर्य-इन्द्रात्मक क्षत्रवीर्य-विश्वेदेवात्मक विड्वीर्य’ भेद से भी सम्बत्सर त्रिपर्व है । ‘प्रातःसवनोपलक्षित पृथिवीलोक-माध्यन्दिनसवनोपलक्षित अन्तरिक्षलोक-सायंसवनोपलक्षित द्युलोक’ भेद से भी सम्बत्सर त्रिपर्व है । ‘चत्वारः-आत्मा-दक्षिणः पक्षः-उत्तरः पक्षः’ भेद से भी सम्बत्सर त्रिपर्व है । ‘अग्निब्रह्मोपलक्षित ज्ञानशक्ति-इन्द्रक्षत्रोपलक्षित क्रियाशक्ति-विश्वेदेव विडुपलक्षित अर्थशक्ति’ भेद से भी सम्बत्सर त्रिपर्व है । इन सब पर्वों की मूलप्रतिष्ठा सम्बत्सरयज्ञमण्डल के केन्द्र में, बृहती छन्द पर प्रतिष्ठित सूर्य ही है, एवं ये सब त्रिपर्व सम्बत्सरयज्ञ की प्रातिस्विक सम्पत्तियाँ हैं ।

१—दक्षिणायनम्	२—उत्तरायणम्	३—विषुवः	प्रधानसम्पत्तिः
(१) १—प्रातःसवनम्	२—माध्यन्दिनसवनम्	३—सायंसवनम्	
(२) १—गायत्रीछन्दः	२—त्रिष्टुप्छन्दः	३—जगतीछन्दः	
(३) १—अग्निदेवता	२—इन्द्रोदेवता	३—विश्वेदेवादेवताः	
(४) १—ब्रह्मवीर्यम्	२—क्षत्रवीर्यम्	३—विट्वीर्यम्	
(५) १—पृथिवीलोकः	२—अन्तरिक्षलोकः	३—शुलोकः	
(६) १—चत्वार आत्मा (विषुवः)	२—दक्षिणः पक्षः (दक्षिणा०)	३—उत्तरः पक्षः (उत्तरा०)	
(७) १—ज्ञानशक्तिः	२—क्रियाशक्तिः	३—अर्थशक्तिः	

‘सूर्याचन्द्रमसौ धाता यथापूर्वमकल्पयत्’ (ऋक् सं० १०।१८६।३) इत्यादि मन्त्र-वर्णन के अनुसार सम्बत्सरयज्ञाधिष्ठाता भगवान् सूर्य चन्द्रमा के सहयोग से ही यथापूर्व सृष्टि रचना में समर्थ हुए हैं। अतएव सौरसम्बत्सरयज्ञ के स्वरूप का विचार करते हुए हमें चान्द्र धर्मों की भी मीमांसा करनी पड़ेगी। न केवल मीमांसा ही करनी पड़ेगी, अपितु उन चान्द्र धर्मों से युक्त सौरसम्बत्सर को ही ‘सम्बत्सरयज्ञ’ का पूर्ण स्वरूप माना जायगा। जिस प्रकार पृथिवी-परिभ्रमणवृत्त ‘क्रान्तिवृत्त’ कहलाता है, एवमेव जिस कक्षावृत्त पर चन्द्रमा पृथिवी के चारों ओर परिक्रमा लगाता हुआ सम्बत्सरयज्ञ के साथ सम्बन्ध करता है, वह चन्द्र-परिभ्रमणवृत्त ‘दक्षवृत्त’ नाम से प्रसिद्ध है। जिस प्रकार सूर्य के अग्निमय (हिरण्मय) रथ में क्रान्तिवृत्त नामक एक चक्र (पहिया) है, एवमेव चान्द्ररथ में भी ‘दक्षवृत्त’ नामक एक ही चक्र है। यदि तीन भागों को चक्र मान लिया जाता है, तो चान्द्ररथ के तीन चक्र हो जाते हैं। अतएव कहीं कहीं पुराणों में चान्द्ररथ को त्रिचक्र भी माना गया है। भागों को चक्रमान लेने पर दक्षवृत्त नाडीवृत्तों की तरह अश्व मान लिया गया है। और इसी लक्ष्य से ६ के स्थान में १० अश्व मान लिए गए हैं, जैसा कि आगे जाकर स्पष्ट हो जायगा। जिस प्रकार सूर्यमण्डल में तीन पर्व हैं, एवमेव चन्द्रमण्डल में भी मार्गात्मक तीन ही पर्व हैं। अन्तर केवल अश्वों (घोड़ों) में है। सूर्यरथ का वहन सप्तछन्दोरूप सात अश्व करते हैं, चान्द्ररथ का वहन नाडीवृत्तोपलक्षित ६ अश्व करते हैं। उन्हीं का संक्षेप से दिग्दर्शन कराया जाता है।

हिन्दी-गीताविज्ञानभाष्यसंक्षेपः।

स-पृथिवीपरिभ्रमणपरिलेखः-



अश्विनी नक्षत्र से आरम्भ कर रेवत्यन्त २७ नक्षत्र, सम्पूर्णग्रह, आदि ४८ अंशात्मक परिसर में प्रतिष्ठित रहते हैं। इसी लिए सौरसम्बत्सर को ऋक्ष-ग्रहादि का अधिपति बतलाया जाता है। इस सम्बत्सरचक्र में प्रतिष्ठित रहने वाले ग्रह-नक्षत्रादि के मार्ग (छन्दोऽनुवर्त्ती उच्चावचभावों की अपेक्षा से) तीन भागों में विभक्त माने गए हैं। खगोलीय, साम्बत्सरिक ग्रह-नक्षत्र मण्डल के 'उत्तर-मध्य-दक्षिण' भेद से तीन विभाग कीजिए। (दृश्य-मण्डल की अपेक्षा से) दक्षिण की ग्रह-नक्षत्रसंस्था छोटी रहेगी, मध्य की इस से बड़ी रहेगी, एवं उत्तर की सबसे बड़ी रहेगी। इसी सादृश्य को लेकर मार्गात्मक इन तीनों विभागों को क्रमशः 'ऐरावतमार्ग'-(उत्तरमार्ग),—जरद्वग्वमार्ग (मध्यमार्ग),—वैश्वानरमार्ग (दक्षिणमार्ग) नामों से व्यवहृत किया गया है। 'हाथी-बैल-बकरा' तीनों की ऊँचाई में जो अन्तर है, अथवा तीनों में जो उच्चावचभाव है, वही अन्तर इन तीनों मार्गों में है। 'ऐरावत' हाथी है, 'जरद्व' बुड्ढा बैल है, 'वैश्वानर' बकरा है।

ये तीनों उस सम्बत्सररूप महानगर के महाराजपथ (सड़कें) हैं। राजपथ में वीथियाँ (गलियाँ) और हुआ करती हैं। हमारे इन तीनों राजपथों में भी प्रत्येक में तीन-तीन वीथियाँ और हैं। इन वीथियों का सम्बन्ध 'नाक्षत्रिक सर्प' के साथ माना गया है। जिस क्रम से अश्विन्यादि, रेवत्यन्त २७ नक्षत्र प्रतिष्ठित हैं, उस क्रम से नाक्षत्रिक मण्डल सर्पाकार बन जाता है। तीन मार्ग खगोलीय सम्बत्सर चक्र के तीन खण्ड हैं। प्रत्येक खण्ड में ९-९ नक्षत्रों का भोग हो रहा है। एवं प्रत्येक वीथी में अश्विन्यादि तीन तीन नक्षत्र अन्तर्भुक्त हैं। इस प्रकार तीनों मार्गों में ९ वीथियाँ, ९ वीथियों में २७ नक्षत्र उपभुक्त हैं। इन्हीं मार्गों, तथा वीथियों का स्पष्टीकरण करते हुए भगवान् व्यास कहते हैं—

१—'सर्वग्रहाणां त्रीण्येव स्थानानि द्विजसत्तम !

स्थानं 'जरद्वग्वं' मध्ये तथै-रावतमुत्तमम् ॥

२—'वैश्वानरं' दक्षिणतो निर्दिष्टमिह तत्त्वत' ॥

३—अश्विनी-कृत्तिका-याम्या, - नागवीथी' ति शब्दिता ।

रोहि-प्याद्रा-मृगशिरो, - 'गजवीथी' त्यभिधीयते ॥

- ४—पुष्याऽऽश्लेषा-तथाऽऽदित्या-वीथी 'चैरावती' स्मृता ।
 एतास्तु वीथयस्त्रिस्रो उत्तरो मार्ग उच्यते ॥
- ५—तथा द्वे चाऽऽर्यै फाल्गुन्यौ-मघा-चैवा 'षभी' मता ।
 हस्त-श्चित्रा-तथा स्वाती, -'गोवीथी' त्रिच शब्दिता ॥
- ६—ज्येष्ठा-विशाखाऽ-नुराधा, -वीथी 'जारद्वगी' मता ।
 एतास्तु वीथयस्त्रिस्रो मध्यमो मार्ग उच्यते ॥
- ७—(मूल-)-पूर्वाषाढो-त्तराषाढा, -सा 'जवीथ्य' भिशब्दिता ।
 श्रवणं च-धनिष्ठा च-'मार्गी' शतभिषक ॥
- ८—'वैश्वानरी'- भाद्रपदे- रेवती चैव कीर्त्तिता ।
 एतास्तु वीथयस्त्रिस्रो दक्षिणो मार्ग उच्यते ॥'

—वायुपुराण

नववीथ्यात्मक, त्रिमार्गपरिभुक्त इन २७ नक्षत्रों की अश्विन्यादि—पूर्वभाद्रपदान्त, भरण्यादि—उत्तरभाद्रपदान्त, कृत्तिकादि रेवत्यन्त, तीन नाडियाँ हो जाती हैं, जो कि ज्योतिः-शास्त्र में क्रमशः 'आदिनाड़ी, मध्यनाड़ी, अन्तनाड़ी' नामों से प्रसिद्ध हैं। इन नाडियों के सम्बन्ध से ही पुराण ने इसे 'नाडीसर्प', किंवा 'नाक्षत्रिकसर्प' कहा है, जैसा कि परिलेख से स्पष्ट है—

नाडवृत्तपरिलेखः—(नाक्षत्रिकसर्पप्रतिकृतिः) ।

(१)	(२)	(३)			
अश्विनी १ (३)	भरणी २ (२)	कृत्तिका १ ३ (१)	नागवीथी (१)	ऐरावतमार्गः (उत्तरमार्गः)	१
आर्द्रा ६ (१)	मृगशिरा ५ (२)	रोहिणी २ ४ (३)	गजवीथी (२)		
पुनर्वसु ७ (३)	पुष्य ८ (२)	अश्लेषा ३ ६ (१)	ऐरावतीवीथी (३)		
उत्तरफल्गुनी १२ (१)	पूर्वफल्गुनी ११ (२)	मघा ४ १० (३)	आर्षभीवीथी (१)	जरद्वयमार्गः (मध्यमार्गः)	२
हस्त १३ (३)	चित्रा १४ (२)	स्वाती ५ १५ (१)	गोवीथी (२)		
ज्येष्ठा १८ (१)	अनुराधा १७ (२)	विशाखा ६ १६ (३)	जारद्वयीवीथी (३)		
मूल १९ (३)	पूर्वाषाढ़ २० (२)	उत्तराषाढ़ ७ २१ (१)	अजवीथी (१)	वैश्वानरमार्गः (दक्षिणमार्गः)	३
शतभिषक २४ (१)	धनिष्ठा २३ (२)	श्रवणा ८ २२ (३)	मार्गीवीथी (२)		
पूर्वभाद्रपद २५	उत्तरभाद्रपद २६	रेवती ९ २७	वैश्वानरीवीथी (३)		
आदिनाडी १	मध्यनाडी २	अन्तनाडी ३			

पाठकों को स्मरण होगा कि, अर्द्धखगोल के १८० अंशों का विभाग करते हुए हमने ४८ अंशात्मक सम्बत्सर चक्र से उत्तर-दक्षिण ४२-४२ अंशों का देवयान-पितृयाण मार्ग बतलाया था। उत्तर की सब से अन्त की वीथी नागवीथी है, दक्षिण की सब से अन्त की वीथी वैश्वानरवीथी है। इन दोनों वीथियों से उधर ही ये दोनों मार्ग हैं, यही स्पष्ट करता हुआ पुराण कहता है—

१—उत्तरं यदगस्त्यस्य अजवीथ्याश्च दक्षिणम् ।

पितृयाणः स वै पन्था वैश्वानरपथाद्बहिः ॥

२—नागवीथ्युत्तरं यश्च सप्तर्षिभ्यश्च दक्षिणम् ।

उत्तरः सवितुः पन्था देवयानस्तु स स्मृतः ॥

—वा० पु० ५० अ० २०८-२१६ श्लोक ।

त्रिमार्ग परिभुक्त इन्हीं नौ वीथियों में नक्षत्राधिपति, अतएव 'उडुपति' नाम से प्रसिद्ध घनतोयात्मक चन्द्रमा अपने दक्षवृत्त पर परिक्रमा लगाया करता है। सूर्य्यरथ अग्निसम्बन्ध से जहां हिरण्मय था, वहां चन्द्ररथ सोम सम्बन्ध से सोममय माना गया है। जैसा कि पूर्व में स्पष्ट किया जा चुका है, यदि तीनों मार्गों को तीन चक्र मान लिया जाता है, तो चन्द्ररथ के तीन चक्र हो जाते हैं। इस दशा में दक्षवृत्त अश्व मान लिया जाता है। फलतः ६ वीथ्यात्मक ६ अश्व, १—दक्षवृत्तात्मक अश्व, सम्भूय चान्द्ररथ के दस अश्व हो जाते हैं। परन्तु यज्ञोपवीत के सम्बन्ध से प्रकृत में हम ६ अश्वों को ही प्रधानता देंगे। घनतोयात्मक इसी चान्द्ररथ का स्वरूप बतलाते हुए 'सूत' कहते हैं—

१—वीथ्याश्रयाणि चरति नक्षत्राणि तथा शशी ।

हासवृद्धी तथैवास्य रश्मीनां सूर्य्यवत् स्मृते ॥

१ "घनतोयात्मकं तत्र मण्डलं शशिनः स्मृतम् ।"

"तरणिकिरणसङ्गादेश पानीयपिण्डो, दिनकरदिशि चञ्चच्चन्द्रिकाभिश्चकास्ते" ।

- २—शतारैश्च त्रिभिश्चक्रैर्युक्तः शुक्लैर्हयोत्तमैः ॥
 ३—दशभिस्तु कृशैर्दिव्यैरसङ्गैस्तैर्मनोजवैः ।
 सकृद्युक्ते रथे तस्मिन्वहन्ते चाऽऽयुगक्षयात् ॥
 ४—संगृहीतो रथे तस्मिञ्श्वेतचक्षुःश्रवास्तु वै ।
 अश्वास्तमेकवर्णास्ते वहन्ते शङ्खवर्चसम् ॥
 ५—पयुश्च, त्रिमनाश्चैव, वृषो, राजीवलो हयः ।
 अश्वो वामतुरण्यश्च, हंसो, व्योमी, मृगस्तथा ॥
 ६—इत्येते नामभिः सर्वे दश चन्द्रमसो हयाः ।
 एते चन्द्रमसं देवं वहन्ति दिवसक्षयात् ॥
 ७—देवैः परिवृतः सोमः, पितृभिश्चैव गच्छति ।
 सोमस्य शुक्लपक्षादौ भास्करे पुरतः स्थिते ॥

—वा० ५३ अ० ।

- ८—वीथ्याश्रयाणि चरति नक्षात्राणि निशाकरः ।
 त्रिचक्रोभयतोऽश्वश्च विज्ञेयस्तस्य वै रथः ॥

—लिङ्गपु० ६५ अ० ।

चान्द्रमण्डलावच्छिन्न सौर सम्बत्सर मण्डल ही यज्ञप्रजापति है । इस सम्बत्सर प्रजापति के साम्बत्सरिक यज्ञ को सीमित रखनेवाला चन्द्रात्मक सूत्र ही इसका 'उपवीत' है । एवं इसी उपवीत से प्रजापति 'यज्ञोपवीती' बने हुए हैं । प्रजापति के इस यज्ञसूत्र की उत्तर-दक्षिण विषुवकालभेद से 'यज्ञोपवीत-प्राचीनावीत-निवीत' तीन अवस्था रहती हैं । यज्ञोपवीत का दैवभाव से, प्राचीनावीत का पित्र्यभाव से, तथा निवीत का मानुषभाव से सम्बन्ध है । खगोल की परिस्थिति पर दृष्टि डालिए, तीनों अवस्थाओं का स्पष्टीकरण हो जायगा ।

उत्तरायणरूप उत्तरपक्ष, दक्षिणायनरूप दक्षिणपक्ष, एवं विषुवरूप मध्यभाग, इन तीन भागों से त्रिपर्वा बने हुए सम्बत्सरप्रजापति अपने विराटरूप से त्रैलोक्य में व्याप्त हो रहे हैं। सहस्रशीर्षलक्षण सर्वज्ञरूप से द्युलोक में, सहस्राक्षलक्षण हिरण्यगर्भरूप से अन्तरिक्ष में, एवं सहस्रपाललक्षण वैश्वानररूप से पृथिवी में व्याप्त होते हुए ये वैश्वानरोपलक्षित पादभाग से भूपिण्ड पर खड़े हुए हैं, जैसा कि—‘सहस्रशीर्षः पुरुषः’ इत्यादि यजुर्मन्त्रवर्णन से स्पष्ट है। वैज्ञानिकों ने इन्हीं को ‘महासुपर्ण’^१ की उपाधि से अलङ्कृत किया है। त्रैलोक्यव्यापक महासुपर्णात्मक, इस प्रजापति की दक्षिणायनबिन्दु दक्षिणस्कन्ध (कन्धा) है, उत्तरायणबिन्दु उत्तरस्कन्ध (बायाँ कन्धा) है, मध्य का विषुवभाग भुजद्वयमध्यवर्ती वक्षस्थल है, केन्द्रस्थ सूर्य मस्तक है, अन्तरिक्ष हृदय है, त्रिवृत्स्थानीय गायत्रमण्डल उदर है, भूमि पाद-प्रतिष्ठा है। इस स्वरूप को दृष्टि के सामने रखते हुए ही उपवीतसम्बन्धी विशेषभावों का विचार अपेक्षित है।

उत्तरायणकाल में आग्नेयप्राणप्रधान आग्नेयदेवताओं का साम्राज्य है। इस देवस्थिति से सम्बन्ध रखनेवाले सम्बत्सर प्रजापति का यज्ञसूत्र दक्षिणभाग की ओर (दक्षिणायनबिन्दु से उपलक्षित गायत्रीछन्द की ओर नत रहता हुआ) प्रजापति के वामस्कन्ध पर प्रतिष्ठित है, यही देवताओं का यजनकाल है। अतएव वामस्कन्धस्थित इस उपवीत को अवश्य ही ‘यज्ञोपवीत’ कहा जा सकता है, एवं तद्युक्त प्रजापति को ‘यज्ञोपवीती’ माना जा सकता है। पृथिवी जिस समय उत्तरायणकाल का अनुगमन करती है, उस समय इसका दक्षिणभाग ऊँचा हो जाता है, वामभाग नीचा हो जाता है। पृथिवी की इस परिस्थिति से सौर सम्बत्सर का दक्षिणभाग नीचा, तथा वामभाग ऊँचा हो जाता है, और यही इस प्रजापति की यज्ञोपवीतता है।

दक्षिणायनकाल में सौम्यप्राणप्रधान सौम्य पितरों का साम्राज्य है। इस पित्र्य परिस्थिति से सम्बन्ध रखनेवाले सम्बत्सर प्रजापति का सूत्र उत्तरभाग की ओर (उत्तरायणबिन्दु से उपलक्षित जगती छन्द की ओर) नत होता हुआ प्रजापति के दक्षिणस्कन्ध पर प्रतिष्ठित

१ अथ ह वाऽएष ‘महासुपर्ण’ एव सम्बत्सरः। अथ यान्पुरस्ताद्विषुवतः षण्मासानुपयन्ति, सोऽन्यतरः पक्षः, अथ यान् षडुपरिष्ठात्, सोऽन्यतरः। आत्मा विषुवान्।

है, यही पितरों का स्वधाकाल है। अतएव दक्षिणस्कन्धस्थ इस सूत्र को अवश्य ही 'प्राचीनावीती', एवं तद्युक्त प्रजापति को 'प्राचीनावीती' कहा जा सकता है। पृथिवी जिस समय दक्षिणायनकाल का अनुगमन करती है, उस समय इसका वामभाग ऊंचा हो जाता है, दक्षिणभाग नीचा हो जाता है। पृथिवी का उत्तरायण सूर्य का दक्षिणायन, एवं पृथिवी का दक्षिणायन सूर्य का उत्तरायणकाल भी इसी परिस्थिति से सम्बन्ध रखता है। पृथिवी की इस परिस्थिति से सौर सम्वत्सर का वागभाग ऊंचा, तथा दक्षिणभाग नीचा हो जाता है, एवं यही इस प्रजापति की प्राचीनावीतता है।

जब पृथिवी मध्य के विष्वद्वृत्त पर आ जाती है, जो समय 'क्रान्तिसम्पात' नाम से प्रसिद्ध है, तो उस समय ऊंचा-नीचा भाव हट जाता है, वर्तुल समभाव का उदय हो जाता है। एवं इसी समभाव से विषुवत्-सम्पात पर सम (बराबर) अहोरात्र होते हैं। इस विष्वद्वृत्त का चूंकि मानुषभाव से सम्बन्ध है, अतएव इस 'निवीतभाव' को मानुषभावोपयिक ही कहा जायगा।

प्रजापति के उत्तरभाग से देवसृष्टि होती है, दक्षिणभाग पितृसृष्टि का प्रवर्त्तक बनता है, एवं मध्यभाग से पार्थिवसृष्टि हुई है। मध्य का विष्वद्वृत्त ही (अर्द्ध विष्वद्वृत्त ही) हमारे पार्थिवभौतिक शरीर में 'मेरुदण्ड' (रीढ़ की हड्डी) बनता है। शेष अर्द्धभाग नरसृष्टि का प्रवर्त्तक बनता है, अर्द्धभाग नारीसृष्टि की प्रतिष्ठा बनता है, जैसा कि 'विवाहसंस्कार' प्रकरण में विस्तार से बतलाया जाने वाला है। मध्यस्थ मेरुदण्ड से शरीर का दक्षिणभाग दक्षिणगोल है, उत्तर-भाग उत्तरगोल है, स्वयं मेरुदण्ड विष्वद्वृत्त है। सौरप्राण की व्याप्ति इतस्ततः २७ अंशों तक बतलाई गई है। २४ अंश ही दक्षिण परमक्रान्ति है, एवं चौबीसवाँ अंश ही उत्तर परमक्रान्ति है। इस प्रकार क्रान्ति का परमभाव २४ पर समाप्त है। चूंकि क्रान्त्यवच्छिन्न इन्हीं २४ अंशों से (अंशों में व्याप्त, एतत्संख्यायुक्त प्राणों से) हमारे पशु (फँसलियों) का निर्माण हुआ है, अतएव पशु संख्या में २४ ही हैं। परमक्रान्ति पर पहुँच कर पृथिवी इतः-उतः मुड़ जाती है, अतएव हमारे पशु भी मेरुदण्ड से संलग्न रहते हुए चरमसीमापर पहुँच कर इतः-उतः मुड़ जाते हैं। इस प्रकार 'यथाण्डे, तथापिण्डे' सर्वात्मना चरितार्थ हो रहा है।

अपनी परिस्थिति से यों समन्वय कीजिए कि, यदि आप दहिनी जङ्घा को भूतल से युक्त कर, वामजङ्घा को ऊंचा कर सूत्र को वामस्कन्ध पर डाले हुए हैं, तो आप 'यज्ञोपवीती' हैं। यदि वाम जङ्घा को भूतल से युक्त कर, दक्षिण जङ्घा को ऊंचा कर, सूत्र को दक्षिण

स्कन्ध पर डाले हुए हैं, तो आप 'प्राचीनावीती' हैं। यदि आलथी-पालथी मार कर, सूत्र को (माला की तरह) गले में लटका कर बैठे हैं, तो आप 'निवीती' हैं। यज्ञोपवीती बने हुए आप प्रकृति की दिव्यसंस्था से सम्बद्ध हैं, प्राचीनावीती दशा में पित्र्यभाव से युक्त हैं, एवं निवीती दशा में यथाजात, लौकिक, सामान्य मानुषभाव के अनुगामी हैं। यह भी एक अनुभूत विषय है कि, जिन द्विजातियों में देवप्राण विकसित नहीं रहता, पहिले तो वे यज्ञसूत्र धारण करना ही एक निरर्थक कर्म समझते हैं। यदि माता-पिता के बलवदाग्रह से इन के गले में यज्ञसूत्र आ भी जाता है, तब भी ये पुरुष पुङ्गव इसे निवीत भाव में ही परिणत रखते हुए अपने मानुषभाव का परिचय दिया करते हैं।

अस्तु! अभी हमें प्रजापति के सूत्र का विचार करना है। प्रजापति के तीन भाव ही सूत्र की तीन अवस्था हैं। तीनों भावों से प्रजापति-देवता, पितर, मनुष्यों के यज्ञादि द्वारा पालक बन रहे हैं, जैसा कि निम्न लिखित श्रुति से स्पष्ट है—

‘प्रजापतिर्वै भूतान्युपासीदन् । प्रजा वै भूतानि । वि नो धेहि, यथा जीवाम इति । ततो देवाः यज्ञोपवीतिनो भूत्वा, दक्षिणं जान्वाच्य, उपासीदन् । तानब्रवीत्-यज्ञो वोऽन्नं, अमृतत्वं वः, ऊर्ग्वः, सूर्यो वो ज्योतिः, इति । अथैनं पितरः प्राचीनावीतिनः, सव्यं जान्वाच्य, उपासीदन् । तानब्रवीत्-मासि मासि वोऽशनं, स्वधा वः, मनोजवो वः, चन्द्रमा वो ज्योतिः, इति । अथैनं मनुष्याः प्रावृता उपस्थं कृत्वोपासीदन् । तानब्रवीत्-सायं प्रातर्वोऽशनं; प्रजा वः, मृत्युर्वः, अग्निर्वो ज्योतिः, इति’ ।

—शत० ब्रा० २।४।२।१-२-३ ।

यह तो हुई बहिरङ्गचर्चा। अब उस यज्ञसूत्र की मीमांसा कीजिए, जिस के स्वरूप परिचय के लिए हमें सौर, चान्द्ररथों का स्वरूप बतलाना पड़ा है। आप के यज्ञसूत्र में जितने पर्व होते हैं, उन्हें सामने रख लीजिए, एवं उन के साथ प्राजापत्यसूत्र के पर्वों का समतुलन करते जाइए।

१ “निवीतं मनुष्याणां, प्राचीनावीतं पितृणां उपवीतं देवानाम्” ।

—तै० ब्रा० २।५।१।१ ।

अपने अङ्गुली की नाप से यज्ञसूत्र का निर्माण ६६ अङ्गुल लम्बे सूत्र में होता है। मिली हुई अङ्गुलियों से पवित्र (हाथ के काते हुए) सूत्र को छयानवें बार लपेटा जाता है। उस सूत्र को आगे जाकर त्रिगुणित किया जाता है। पानी से धोकर, गायत्री मन्त्र बोलते हुए बाई ओर से त्रिगुणित करते हुए दहिनी ओर से बल डाला जाता है। इन त्रिगुणित तन्तुओं को पुनः त्रिगुणित किया जाता है। वाम-दक्षिण छोरों का ब्रह्मपाश बना कर ब्रह्मग्रन्थि लगा दी जाती है। निर्माण करते समय जो सूत्र-रोम निकल आते हैं, उन्हें साफ कर दिया जाता है, सूत्र तय्यार हो जाता है। इसी सूत्रनिर्माण-विधि का स्पष्टीकरण करते हुए आप्तपुरुष कहते हैं—

- १—शुचौ देशे शुचिः सूतं संहतांगुलिमूलके ।
आवेष्ट्य षण्णवत्या तत् त्रिगुणीकृत्य यत्नतः ॥
- २—अबलिङ्गकैस्त्रिभिः सम्यक् प्रक्षाल्योर्ध्ववृत्तं च तत् ।
अप्रदक्षिणमावृत्य सावित्र्या त्रिगुणीकृतम् ॥
- ३—अधः प्रदक्षिणवृत्तं समं स्यान्नवसूत्रकम् ।
निरावेष्ट्य दृढं बद्ध्वा हरि-ब्रह्म-श्वरान्नमेत् ॥
- ४—‘यज्ञोपवीतं परम’ मिति मन्त्रेण धारयेत् ।
सूत्रं सलोमकं चेत् स्यात्ततः कृत्वा विलोकम् ॥
- ५—सावित्र्या दश कृत्वोद्धिर्मन्त्रिताभिस्तदुक्षयेत् ।
विच्छिन्नं वाऽप्यधोयातं भुत्त्वा निर्मितमुत्सृजेत् ॥

यज्ञोपवीत में—१—यज्ञोपवीत, २—अवान्तर ३—सूत्र, ३—अवान्तरतर ६ सूत्र, ४—अवान्तरतम २७ सूत्र, ५—६६ अङ्गुल का परिमाण, ये पांच सम्पत्तियाँ हैं। यज्ञोपवीत स्वयं एक-सूत्र है। इसमें पृथक् पृथक् आप तीन सूत्र देखते हैं। प्रत्येक सूत्र में ३-३ सूत्र हैं। इस प्रकार ६ सूत्र हो जाते हैं। इन अवान्तरतर प्रत्येक सूत्रों में पुनः ३-३ सूत्र हैं, जिनका सूत्रों के विशकलन से आप प्रत्यक्ष कर सकते हैं।

सम्बत्सर प्रजापति को सीमित बनाने वाला ‘क्रान्तिवृत्त’ एक सूत्र है। क्रान्तिवृत्त से सम्बद्ध उत्तर-दक्षिण-विषुव भाग, उत्तर-दक्षिण-मध्य मार्ग, आदि-अन्त-मध्य नाडियाँ, ये त्रिपर्व इस एक सूत्र के अवान्तर तीन सूत्र हैं। नागवीथी आदि पूर्वोक्त ६ वीथियाँ अवा-


न्तरतर ६ सूत्र हैं। प्रत्येक वीथी से सम्बन्ध रखने वाले ३-३-नक्षत्र प्रत्येक अवान्तरतर सूत्र के ३-३ अवान्तरतम सूत्र हैं। सम्भूय २७ अवान्तरतम सूत्र हो जाते हैं। उद्गीथोद्धारमूर्ति स्वयं सूर्य 'ब्रह्मग्रन्थि', किंवा 'ब्रह्मपाश' है। एवं अयनादि पृथक् पृथक् भावों से सम्बन्ध रखने वाले ६६ अवयव ही अङ्गुलि-सम्पत् है।

क्रान्तिवृत्तात्मक सम्बत्सर प्रजापति का यज्ञसूत्र अयनादि-वीथ्यान्त ६६ भावों से, छन्द से सम्बत्सरान्त ६६ भावों से, तिथ्यादि-मासान्त ६६ भावों से युक्त है। अनुगमभाव से सम्बन्ध रखने वाले इन ६६ भावों की उत्पत्ति इसी प्रजापति से सम्बन्ध रखती है, जिन का विवेचन विस्तारभय से प्रकृत में सम्भव नहीं है। यहां केवल उनके नाम उद्धृत कर दिए जाते हैं-

(क)	(ख)	(ग)
अयन २	छन्द ७	तिथि १६
विषुव १	लोक ७	वार ७
ऋतु ६	ऋषि ७	नक्षत्र २८
मास १२	पितर ७	तत्त्व २४
पक्ष २४	रश्मि ७	वेद ४
नक्षत्र २७	ग्रह ७	गुण ३
वेद ३	नरक ७	काल ३
लोक ३	देवस्वर्ग ७	मास १२
देव ३	द्वीप ७	अङ्गुलिसम्पत्-६६
छन्द ३	समुद्र ७	
सवन ३	अर्चि ७	
मार्ग ३	वायु ७	
नाड़ी ३	पाताल ७	
वीथ्य ३	महाभूत ५	
	सम्बत्सर १	
अङ्गुलिसम्पत्-६६	अङ्गुलिसम्पत्-६६	

१ तिथि-वारश्च-नक्षत्रं-तत्त्वं-वेदा-गुणत्रयम् ।
कालत्रयञ्च-मासश्च-ब्रह्मसूत्रं हि षण्णव ॥

क-पृथिवीपरिभ्रमणपरिलेख:-



यज्ञोपवीत से सम्बन्ध रखने वाली सभी उपपत्तियों का दिग्दर्शन कराया गया। इन कुछ एक उपपत्तियों के आधार पर एतत्कर्म सम्बन्धी अन्य सभी प्रश्न गतार्थ हो जाते हैं। उदाहरण के लिए देवकर्म यज्ञोपवीती बन कर किया जाता है, पितृकर्म प्राचीनावीती बन कर किया जाता है। ऐसा क्यों? उत्तर वही साम्बत्सरिक यज्ञसूत्र है। पितृप्राणोपलक्षित दक्षिणायन काल में इस प्राकृतिक सूत्र की जैसी स्थिति रहती है, पितृकर्म (श्राद्ध) में उसी प्राकृतिक स्थिति के समावेश के लिए तदनुरूप ही प्राचीनावीती बनना पड़ता है। देवप्राणोपलक्षित उत्तरायण काल में सूत्र की जैसी स्थिति है, देवकर्म में यज्ञसूत्र की वैसी ही स्थिति रखने से अध्यात्म का अधिदैवत के साथ सम्बन्ध हो जाता है। छन्दोविज्ञान के सम्यक् परिज्ञान के अनन्तर पाठक इस निश्चय पर पहुँचेंगे कि, प्रकृति के पर्वों का जैसा संस्थानक्रम है, यदि हमारे आध्यात्मिक कर्म, आध्यात्मिक पर्व उन पर्वों से, उसी संस्थानक्रम से समतुलित हो जाते हैं, तो वहाँ का बल यहां प्रविष्ट हो जाता है। इसी समतुलन के लिए छन्दःसम्पत्ति को विशेष महत्व दिया जाता है। 'भौतिकविज्ञान' को ही लीजिए। इसके सम्पूर्ण नियमोपनियम इसी छन्दःसम्पत्ति से युक्त हैं। विद्युत्स्तम्भों का समसामुख्य किस प्रकार विद्युत्सञ्चार का कारण बन जाता है, यह स्पष्ट करने की कोई आवश्यकता नहीं है। 'वायर-लेस टेलीग्राफी' (वेतार का तार) के रहस्य से परिचित विद्वानों को यह मालूम है कि, इस वायुसूत्र से इतस्ततः आने जाने वाली खबरों का प्रत्यक्ष में कोई स्वरूप नहीं दीखता। फिर भी केवल विद्युत्स्तम्भों के साम्मुख्य मात्र से सब काम यथावत् हो जाता है, और यही हमारी छन्दःसम्पत्ति है, जिस की मूलप्रतिष्ठा 'अथर्वसूत्र' कहलाता है। कहना तो दुःसाहस ही माना जायगा। अवश्य ही वैदिक तत्त्वों को भुला देने से आज हमारे इस अभिमान का कोई मूल्य नहीं है। फिर भी जब प्रत्यक्षरूप में हमें इन प्राकृतिक तत्त्वों का मूल अपने ग्रन्थों में उपलब्ध होता है, तो उसे उद्धृत करने की इच्छा हो ही जाती है। वेतार के तार को देख कर आज हम आश्चर्य में डूब जाते हैं। डूबना भी चाहिए, जब कि अपनी सम्पत्ति को हमने सर्वात्मना जलाजलि समर्पित कर पराश्रय को ही जीवन का परमपुरुषार्थ मान लिया है। जब हम अपने पूर्वजों से इस सम्बन्ध में पूछने जाते हैं, तो वे उत्तर देते हैं—

सोऽब्रवीत्—पतञ्जलं काव्यं, याज्ञिकांश्च—'वेत्थ नु त्वं काव्य ! तत् सूत्रं, यस्मिन्नयं च लोकः, परश्च लोकः, संदब्धानि भवन्ति ? इति' । सोऽब्रवीत् पतञ्जलः—'नाहं तद्भगवन् वेद'-इति । सोऽब्रवीत्

पतञ्जलं काप्यं, याज्ञिकांश्च—‘यो वै तत् काप्य ! सूत्रं विद्यात्, तं चान्तर्यामिणं, स ब्रह्मवित्, स लोकवित्, स देववित्, स यज्ञवित्, स भूतवित्, स आत्मवित्, स सर्ववित्, इति तेभ्योऽब्रवीत् । तदहं वेद । तच्चेत्त्वं याज्ञवल्क्य ! सूत्रमविद्वांस्तं चान्तर्यामिणं, ब्रह्मगवीरुदजसे, मूर्द्धा ते पिपतिष्यति, इति । वेद वाऽअहं गौतम ! तत् सूत्रं, तं चान्तर्यामिणम् । वायुर्वै गौतम ! तत् सूत्रम् । वायुना वै गौतम तत् सूत्रेण-अयं च लोकः, परश्च लोकः, सर्वाणि च भूतानि संदब्धानि भवन्ति । तस्माद्वै गौतम ! पुरुषं प्रेतमाहुर्व्यस्रं सिषतास्यांगानि, इति । वायुना हि गौतम ! सूत्रेण संदब्धानि भवन्ति, इति’ ।

—शत० ब्रा० १४।५।४।३-४-५-६ ।

बहुत पुरानी घटना है । “राजर्षि जनक समय समय पर अपने यहां विद्वानों को एकत्रित कर उन से वैज्ञानिक-तत्त्वों का निर्णय कराया करते थे । एक बार जनक ने प्रभूतदक्षिणसाध्य बहुत बड़ा यज्ञ किया । उस अवसर पर कुरुपञ्चाल देश के विद्वान् भी एकट्ठे हुए थे । जनक ने एक सहस्र गौ (सुवर्णमयी गौ की प्रतिमा के सिक्के) सामने रखते हुए आगत विद्वानों से यह निवेदन किया कि, आप लोगों में से जो उत्कृष्ट विद्वान् हो, वह इन्हें ले ले । परन्तु किसी विद्वान् की सहसा हिम्मत न हुई । सब एक दूसरे की ओर देखने लगे । जनक के पुरोहित याज्ञवल्क्य भी अपने ‘मधुश्रवा सामश्रवा’ आदि पट्ट शिष्यों के साथ वहीं बैठे थे । उन्होंने अपने ब्रह्मचारी को आदेश किया कि, ‘सामश्रवा ! देखते क्या हो, ले जाओ इन गायों को अपने घर’ । उसने तत्काल वैसा ही कर डाला । फिर क्या था, वहां बैठे हुए ब्राह्मण कुपित हो गए, और कहने लगे कि, ‘याज्ञवल्क्य ! हमारे रहते तुम्हारा यह साहस क्यों, और कैसे हो गया । हम तुम से आज प्रश्न करेंगे, यदि तुम उनका ठीक ठीक उत्तर दे सके, तो हम तुम्हें सर्वश्रेष्ठ मानते हुए इन गायों के अधिकारी मान लेंगे, नहीं तो तुम्हें गाएं वापस करनी पड़ेगी” । कथा बहुत लम्बी चौड़ी है । आश्वल, आर्त्तभाग, भुज्यु, कहोड, उषस्त, वाचकवी (स्त्री) आदि विद्वान्, तथा विदुषियां याज्ञवल्क्य से अनेक वैज्ञानिक प्रश्न करती हैं, याज्ञवल्क्य सब का यथोचित उत्तर देते हैं । आगे जाकर अरुण के पुत्र, अतएव ‘आरुणि’ नाम से

प्रसिद्ध 'उद्दालक' महर्षि प्रश्न करते हुए याज्ञवल्क्य से कहते हैं कि, याज्ञवल्क्य ! मैं एक समय मद्रदेश में पतञ्जलकाप्य के घर में यज्ञरहस्य जानने के लिए ठहरा हुआ था। काप्य की पत्नी में आथर्वण^१ 'कबन्ध' नामक गन्धर्व का आवेश हुआ करता था। एक बार काप्य की स्त्री में आए हुए कबन्ध ने वहां बैठे हुए काप्य से, एवं अन्य याज्ञिकों से यह प्रश्न किया कि, यदि तुम जानते हो, तो बतलाओ, वह सूत्र कौन सा है, जिस से यह लोक (पृथिवी), परलोक (सूर्यलोक), तथा सम्पूर्ण भूत परस्पर में बद्ध हैं ? वह अन्तर्यामी कौन सा है, जिस से यह, वह लोक, सम्पूर्ण भूत नियन्त्रित हैं ? कबन्ध के इन दोनों प्रश्नों का कोई भी उत्तर न दे सका। कबन्ध ने इन तत्त्वों का महत्त्व बतलाते हुए यह कहा कि, जो सूत्र, तथा अन्तर्यामी के तात्त्विक स्वरूप को जानता है, वही ब्रह्मवेत्ता है, वही लोक-देव-वेद-यज्ञ भूतरहस्यवेत्ता है, वही सर्ववित् है। याज्ञवल्क्य ! मैं (उद्दालक) उन का रहस्य जानता हूं। यदि तुम भी जानते हो, तो बतलाओ। तभी तुम इस 'ब्रह्मगवी' के अधिकारी माने जा सकते हो, अन्यथा तुम्हारा मस्तक नीचा हो जायगा। याज्ञवल्क्य ने बड़े आवेश के साथ—'हां, गौतम ! मैं अवश्य ही इन दोनों का तात्त्विक स्वरूप जानता हूँ' कहते हुए उत्तर देना आरम्भ किया—

“हे गौतम ! वायु ही वह सूत्र है, जिससे यह लोक, परलोक, तथा सम्पूर्ण भूत परस्पर एक दूसरे से बद्ध हैं। इसी वायव्य सूत्र से हमारे भौतिक शरीर के भौतिक पर्व एक दूसरे से बद्ध रहते हैं। प्रातःकाल होने पर जब शरीर से यह सूत्र निकल जाता है, तो शरीर के सब पर्व बिखर से जाते हैं। सबका पारस्परिक सम्बन्ध टूट जाता है। इसीलिए प्रेतशरीर के सम्बन्ध में यह लोकप्रसिद्धि है कि,—‘इसके अङ्ग विस्सस्त हो गए, बिखर गए’।

इस आख्यान श्रुति से यह स्पष्ट हो रहा है कि, वायव्यसूत्र न केवल पृथिवीलोक में ही व्याप्त है, अपितु परलोक तक इस सूत्र का साम्राज्य है। इसी सूत्र के द्वारा इस लोक के भूत-भौतिक पदार्थों का तो आकर्षण किया ही जा सकता है, साथ ही परलोकगत प्रेतात्माओं, तथा परलोक के अन्य ग्रह-नक्षत्रादि प्राकृतिक पदार्थों के साथ भी छन्दोमर्यादा के आधार पर सम्बन्ध जोड़ा जा सकता है। इसी सम्बन्ध-सूत्र के द्वारा हम इस पृथिवी पर बैठे बैठे

१ भूतयोनि में रहने वाले गन्धर्वादि प्राण परकायों में प्रवेश कर उपद्रव मचाया करते हैं, यह प्रसिद्ध ही है।

ही छन्द-देवता-ऋषि-उच्चावच स्वरलहरी आदि भावों से युक्त मन्त्रशक्ति द्वारा उन प्राकृतिक तत्त्वों का समसामुख्य प्राप्त करते हुए यदि उनकी दिव्यशक्तियाँ अपने अध्यात्म में प्रतिष्ठित कर लेते हैं, तो इसमें कोई आश्चर्य नहीं है। वातरश्मियों के इसी व्यापक सम्बन्ध को लक्ष्य में रख कर पुराण कहता है—

१—‘एते वाहा ग्रहाणां वै मया प्रोक्ता रथैः सह ।
सर्वे ध्रुवनिबद्धास्ते प्रबद्धा ‘वातरश्मिभिः’ ॥

२—एते वै भ्राम्यमाणास्तु यथायोगं भ्रमन्ति वै ।
‘वायव्याभिरदृश्याभिः’ प्रबद्धा वातरश्मिभिः ॥

३—परिभ्रमन्ति तद्बद्धा चन्द्रसूर्यग्रहा दिवि ।
भ्रमन्तमनुगच्छन्ति ध्रुवं ते ज्योतिषां गणाः ॥

४—यथा नद्युदके नौस्तु सलिलेन सहोद्धते ।
तथा देवालया ह्येते उद्धन्ते वातरश्मिभिः ॥

५—यावत्यश्चैव तारास्तु तावन्तो वातरश्मयः ।
सर्वा ध्रुवनिबद्धास्ता भ्रमन्त्यो भ्रामयन्ति तं ॥

—ध्रुवम् ।

६—तैलपीडाकरं चक्रं भ्रमद् भ्रामये यथा ।
तथा भ्रमन्ति ज्योतींषि वातबद्धानि सर्वशः ॥

७—अलातचक्रवद्यान्ति वातचक्रे रितानि तु ।
यस्माज्ज्योतींषि वहते ‘प्रवहं’ स्तेन सस्मतः ॥’

—वायुपुराण ५३ अ० ।

अथर्वात्मक इस वायव्य सूत्र के आधार पर ही तन्त्रशास्त्रोक्त आकर्षणादि प्रयोग प्रतिष्ठित हैं। यहां तक कि, पहिने वस्त्र, केश, नख आदि में अनुशयरूप से प्रतिष्ठित रहनेवाले अथर्वा के आधार पर भी तान्त्रिक प्रयोग विहित हैं। इसी अथर्वासूत्र के संसर्ग से आशौचादि

सम्बन्ध सापिण्ड्यों में व्याप्त होता है, यही अथर्वसूत्र चान्द्रश्रद्धानाडी के द्वारा प्राकृतिक पितरों की तृप्ति का कारण बनता है, इसी सूत्र से सौर-सप्तरश्मियों द्वारा देवयजनकर्म सम्पन्न होता है, और आध्यात्मिक जगत् को आधिभौतिक साधनों के द्वारा आधिदैविक जगत् से मिला देनेवाला यही वायुमय अथर्वसूत्र है। इसीलिए तो यज्ञपरिभाषा में 'वायु' को ही याज्याकर्म-सञ्चालक 'अध्वर्यु' कहा गया है। इसी सूत्र का समसामुख प्राप्त करने के लिए, स्वच्छन्दों को प्राकृतिक छन्दों से मिलाने के लिए, तद्वारा उन प्राकृतिक शक्तियों का अध्यात्म में आधान करने के लिए यज्ञसूत्र को उपवीत-प्राचीनावीतादि-भावों में परिणत किया जाता है।

आधिदैविक सम्बत्सरयज्ञ से ही प्रजोत्पत्ति होती है, यह पूर्व में स्पष्ट किया जा चुका है। इस सम्बन्ध में यह स्मरण रखना चाहिए कि, यज्ञसूत्रधारी प्रजापति के 'नाभि' प्रदेशावच्छिन्न उत्तमाङ्ग से तो ब्राह्मण-क्षत्रिय-वैश्य, इन तीन वर्णों की उत्पत्ति हुई है, एवं अधमाङ्गस्थानीय भूपिण्ड (तदुपलक्षित पूषा) से शूद्र उत्पन्न हुआ है। इसी प्रकार अदृश्य खगोलात्मक चान्द्रप्राण से उत्पन्न होने वाली स्त्री भी प्रजापति के यज्ञाङ्ग से वञ्चित ही है। अतएव स्त्री, तथा शूद्र, दोनों इस सूत्र से वञ्चित रक्खे गए हैं। आध्यात्मिक जगत् में मस्तक ब्राह्मण स्थानीय है, उरः क्षत्रिय स्थानीय है, उदर वैश्य स्थानीय है। इस प्रकार नाभि पर द्विज-मर्यादा समाप्त है, जैसा कि, 'वर्णव्यवस्था विज्ञान' में विस्तार से बतलाया जा चुका है। चूंकि द्विजभावसम्पादक वीर्य्य नाभि पर्य्यन्त ही रहता है, इसी आधार पर यज्ञसूत्र नाभि तक ही प्रतिष्ठित रहता है। नाभि' से नीचे यज्ञसूत्र नहीं जाना चाहिए।

यज्ञसूत्र में जो ब्रह्मपाश लगाया जाता है, वह साक्षात् सूर्य्य की प्रतिकृति है। सूर्य्य प्रणवमूर्ति माना गया है। इसी प्रणवब्रह्म से त्रैलोक्य का विकास हुआ है। यही चर-अचर, सब की प्रतिष्ठा है। जिस प्रकार प्रणवब्रह्मलक्षण, सम्बत्सरमूर्ति, सूर्य्यप्रजापति अखिललोक-मूल है, एवमेव यज्ञसूत्रधारी एक ब्राह्मण के हाथ में सम्पूर्ण विश्व का नियतिःसूत्र रहता है। आधिदैविक, आध्यात्मिक, आधिभौतिक, तीनों प्रपञ्चों का पूर्ण विज्ञाता बना हुआ, यज्ञोपवीती ब्राह्मण संसार का सर्वश्रेष्ठ रक्षक बन रहा है, एवं इस रक्षासूत्र की ही प्रतिकृति है- 'यज्ञसूत्र'। मन्त्रशक्तिद्वारा इस सूत्र को गले में डालते हुए द्विजबालक में बल-तेज-आयु-वीर्य्य-आदि का आधान किया जाता है, जैसा कि निम्न लिखित मन्त्रवर्णन से स्पष्ट है-

१ "स्तनादूर्ध्व, अधोनाभेर्न धार्य्य कथञ्चन"।

यज्ञोपवीतं परमं पवित्रं प्रजापतेर्यत् सहजं पुरस्तात् ।

आयुष्यमग्र्यं प्रतिमुञ्च शुभ्रं यज्ञोपवीतं बलमस्तु तेजः ॥

—श्रुतिः ।

सचमुच यज्ञोपवीत सम्बत्सरप्रजापति का सहजन्मा बनता हुआ अनादि है। अवश्य ही यथाविधि, यथासंस्कार, यथामन्त्र प्रहण करने से यह द्विज-वीर्य का प्रतिष्ठापक बनता है। सर्वजगदधिष्ठात्री, जगन्माता सावित्री का आधान ही इस संस्कार का मुख्य उद्देश्य है। यही वेदमाता है, अतएव जबतक यह द्विजाति के ब्रह्मभाग में प्रतिष्ठित नहीं हो जाती, तब तक द्विजाति को न तो वेदाध्ययन का ही अधिकार मिलता, न वेदसम्मत, प्राकृतिक वेदमूलक यज्ञादि श्रौत कर्मों का ही अधिकार मिलता। इसी लिए द्विजाति के लिए इस संस्कार का विशेष महत्त्व माना गया है।

स्वयं सम्बत्सर प्रजापति क्रान्तिवृत्तादि लक्षण, गायत्र्यादिछन्दोलक्षण, ब्रह्मप्रन्थिलक्षण, नवसूत्रात्मक यज्ञसूत्र से युक्त होकर ही वेदद्वारा यज्ञ-देव-भूत-धर्मादि सृष्टियाँ करने में समर्थ हुए हैं। अतएव सावित्री के आधान से पहिले द्विजाति को भी सम्बत्सरयज्ञ की प्रतिकृति रूप यज्ञसूत्र से युक्त कर यज्ञोपवीती बनाना आवश्यक हो जाता है। जब यह यज्ञसूत्र से स्व-स्व-गायत्र्यादि छन्दों द्वारा सीमित बन जाता है, सावित्री संस्कार के लिए क्षेत्र तय्यार हो जाता है। एवं तदनन्तर ही इसे मन्त्रदीक्षा मिलती है। यज्ञसूत्र गले में डालते हुए संकेतरूप से इसके ब्रह्मभाग को यह आदेश मिलता है कि, आज से तुम अपने छन्द से विकसित होते हुए द्विज बन रहे हो। इस सूत्र में जितने पर्व हैं, उनकी रक्षा करना, रक्षित साम्बत्सरिक पर्वों से विश्व की रक्षा करना तुम्हारा आवश्यक कर्त्तव्य है। यज्ञसूत्रप्रहण काल में इसे जिन जिन नियमों के परिपालन का आदेश मिलता है, उनका यथाविधि, यथा-काल, यथामन्त्र, अनुगमन करता हुआ—‘द्विजाति-ब्राह्मणो ब्रह्मलौकिकम्’ को अवश्य ही चरितार्थ कर देता है। यदि केवल सूत्र गले में डाल दिया, एवं सूत्रानुबन्धी व्रत-वेद-यज्ञ-आदि नियमों का अनुगमन न किया, तो सब कुछ निरर्थक है, जैसा कि आगे के ‘व्रतादेश’ संस्कार में स्पष्ट होने वाला है। (३)—प्रकृति के साथ यज्ञसूत्र का क्या सम्बन्ध है? एवं (४)—यज्ञसूत्र के निर्माण में तन्तु आदि की संख्या में नियन्त्रण क्यों लगाया गया? इन प्रश्नों का यही संक्षिप्त साधन है।

सम्बत्सरयज्ञसूत्र के अतिरिक्त यज्ञोपवीत की और भी अनेक उपपत्तियाँ हैं। जिनका यथावत् निरूपण 'सन्ध्याविज्ञान' नामक स्वतन्त्र ग्रन्थ में हुआ है। विस्तारभय से उन सब का यहाँ दिग्दर्शन कराना भी असम्भव है। अब प्रसङ्गागत केवल एक आगन्तुक प्रश्न का समाधान और शेष रह जाता है, जब कि उस प्रश्न का आस्तिक, शास्त्रनिष्ठ, प्रजा की दृष्टि में कोई विशेष महत्त्व नहीं है। सनातनधर्म से सम्बन्ध रहने वाले धार्मिक आदेशों की उपपत्ति पूँछने वाले महानुभावों की मनोवृत्ति का स्पष्टीकरण पूर्व प्रकरणों में किया जा चुका है। अतएव इन की इस उपपत्ति-जिज्ञासा को विशेष महत्त्व नहीं दिया जा सकता। अपने जीवन के प्रायः सभी कर्मों की उपपत्ति से अपरिचित रहने वाला, अधिकांश में प्रकृति-विरुद्ध, वीर्य-विरुद्ध, योग्यता-विरुद्ध कर्मों का अनुगमन करने वाला जो आधुनिक-बुद्धिवादी समाज आज हम से यह कहता है कि, हमें तो जब तक उपपत्ति न बतला दी जायगी, तबतक उस कर्म का अनुगमन न करेंगे, उस से हम करबद्ध यही निवेदन करेंगे कि, प्रकृति के गुप्ततम, सुसूक्ष्म रहस्यों से सम्बन्ध रखने वाली इन उपपत्तियों की जिज्ञासा आप अवश्य ही रखिए, परन्तु एकहेलया इन से सिद्ध, शास्त्रादिष्ट कर्मों का दया कर परित्याग न कीजिए। जबतक आप का बौद्ध धरातल उन गभीरतम रहस्यों का अधिकारी न बन जाय, तबतक केवल "जिन महामहर्षियों ने आत्म-परमात्म जैसे गूढ़तम तत्त्वों का जगत् में प्रसार किया, उन की ओर से विहित इन कर्मों में अवश्य ही कुछ न कुछ तथ्य होगा" इस बात पर विश्वास करते हुए ही आप कर्म का अनुगमन करते रहिए। इसी में आप का, तथा आप के समाज का कल्याण है। प्रश्न कीजिए, अतिप्रश्न से बचिए। तर्क के अनुगामी बनिए, कुतर्क का परित्याग कीजिए। पदे पदे तर्कवाद का अनुगमन करने से आप का अन्तर्जगत् शून्य बन जाता है। आप पूरे संशयवादी बन जाते हैं। और संशयवादी की जो दशा होती है, उस से आप परिचित हैं 'संशयात्मा विनश्यति'।

आज यह भी देखा जाता है कि, योग्यता के अभाव से जिन विषयों की उपपत्ति जाननी चाहिए, उन के सम्बन्ध में कोई विशेष प्रश्न न होकर उन कर्मों की बाह्य इतिकर्तव्यताओं के सम्बन्ध में ही जिज्ञासा की जाती है। उदाहरण के लिए 'शिखा-सूत्र' को ही लीजिए। "चोटी क्यों रखी जाती है? जनेऊ कान पर क्यों चढ़ाई जाती है?" ये दोनों प्रश्न आज सभी शिक्षितों की जिह्वा पर ताण्डवनृत्य कर रहे हैं। बात यथार्थ में यह है कि, ओर ओर जितने धार्मिक कर्म हैं, उन्हें तो सर्वसाधारण के सामने प्रकट होने का अवसर नहीं मिलता। अतएव वे कर्म तो इन की प्रचलित सभ्यता पर कोई आघात-प्रत्याघात नहीं करते। परन्तु

शिखा, सूत्र, दो चिह्न ऐसे हैं, जिन्हें ये प्रश्नकर्ता महोदय सभ्यसमाज की दृष्टि से नहीं बचा सकते। बस, एकमात्र इसी अभिप्राय से आज ये दो चिह्न ही विशेष महत्व के कारण बन रहे हैं। उच्छिष्ट सभ्यता के ऋग्भावात में पड़ने वाले हमारे नवयुवकों ने किस तरह इन दोनों चिह्नों की अवहेलना की है, यह स्पष्ट करने की कोई आवश्यकता नहीं है। वेशभूषादि के विन्यास से सम्बन्ध रखने वाला भार तो इन के लिए भार नहीं है, परन्तु ब्रह्मरन्ध्र पर अवस्थित, इन्द्र-प्राणरक्षिका शिखा, एवं सर्वप्रतिष्ठाक्षण यज्ञसूत्र का इन्हें बोझा मालूम होता है। इन की दृष्टि में शिखा जहां इनके सौन्दर्याभास का कण्टक बन रही है, वहाँ यज्ञसूत्र एक निरर्थक, अटपटा सा, धागा बन रहा है। इन दोनों में से शिखा धारण की उपपत्ति संक्षेप से सीमन्त-कर्म में बतलाई जा चुकी है। यज्ञोपवीत की उपपत्ति पूर्व प्रकरण से गतार्थ ही है। अब प्रश्न रह जाता है—इसे (मूत्र-पुरीषोत्सर्गकाल में) कान पर चढ़ाने का। सर्वथा महत्त्वशून्य होने पर भी लोकरुचि को लक्ष्य में रखते हुए इस सम्बन्ध में भी दो शब्द कह देना आवश्यक हो जाता है।

“दृष्टफल के रहने पर अदृष्ट फल की कल्पना करना द्रविडप्राणायाम है” इस लोकन्याय के अनुसार यदि उक्त प्रश्न का हमें कोई प्रत्यक्ष कारण मिल जाता है, तो अप्रत्यक्ष कारण की जिज्ञासा करना व्यर्थ ही माना जायगा। मन्त्रशक्ति से युक्त यज्ञसूत्र एक पवित्र पदार्थ है, यह तो निःसंदिग्ध है। इधर मल-मूत्र अपवित्र पदार्थ हैं, यह भी निर्विवाद है। ऐसी दशा में मल-मूत्रोत्सर्गकाल में पवित्र यज्ञसूत्र को अधोभागों के संसर्ग से बचाने के लिए यदि स्मृतिकारों ने इसे ‘कान’ जैसे ऊर्ध्व, एवं सुरक्षित स्थान में चढ़ा लेने का आदेश दे डाला, तो कौन सा अनर्थ कर डाला। इस प्रत्यक्ष कारण के रहते हुए अन्य कारण की जिज्ञासा रखना प्रश्नातिमर्यादा नहीं, तो और क्या है। कान पर चढ़ाने से कैसी सुविधा रहती है, यह सभी को विदित है। इस का यह अर्थ भी नहीं है कि, केवल मलमूत्र के संसर्ग से बचाना ही कान पर चढ़ाने का मुख्य उद्देश्य है। स्मृतिकारों के प्रत्यक्ष आदेश में प्रत्यक्ष कारण के साथ साथ कोई न कोई गुप्त कारण भी अवश्य ही रहता है। जो प्रयोजन कान पर चढ़ाने से निकल सकता है, वह प्रयोजन गले में दोहरा कर लपेटने से, कटिभाग में खोंचने से, जनेऊ उतार कर नागदन्त (खूंटी) पर टांगने से भी सिद्ध हो सकता था। परन्तु केवल संसर्गदोष हटाना ही प्रयोजन नहीं है। इसी लिए एकमात्र कान पर ही चढ़ाने का आदेश हुआ है।

सदोपवितिना भाव्यं सदा बद्धशिखेन तु ।

विशिखो, व्युपवीतश्च यत् करोतित न तत् कृतम् ॥

—कात्यायनः

इस कात्यायन वचन के अनुसार द्विजाति को सदा यज्ञोपवीती, एवं सदा बद्धशिख रहना चाहिए। जिस स्थिति में यज्ञसूत्र हम सदा रखते हैं, वही हमारी यज्ञोपवीतता है। इसे न तो कभी इस स्थिति से वञ्चित किया जा सकता, एवं न शरीर से पृथक् किया जा सकता। कटिप्रदेश में टांगने से स्थिति विच्युति है, गले में दोहरा कर लटकाने से स्थिति विच्युति के साथ साथ निवीतोपलक्षण-मानुषभाव का समावेश है, शरीर से अलग कर देना द्विजत्व से वञ्चित होना है। ऐसी दशा में यज्ञसूत्र का यज्ञोपवीतत्व एकमात्र कान पर चढ़ाने से ही सुरक्षित रह सकता है। इन सब कारणों के अतिरिक्त सबसे बड़ा, एवं महत्वपूर्ण कारण है—‘सजातीयसम्बन्ध’ सम्पूर्ण इन्द्रियों में जो इन्द्रिय पवित्रतम होगी, वही पवित्रतम यज्ञसूत्र के साथ समतुलित मानी जायगी। इन्द्रियविज्ञान के अनुसार ‘वाक्-प्राण-चक्षुः-श्रोत्र-मन’ ये पांच इन्द्रियाँ मानी गई हैं। इतर दार्शनिक-इन्द्रियों का इन्हीं पाँचों में अन्तर्भाव है, जैसा कि ‘शतपथविज्ञानभाष्य’ आदि में विस्तार से प्रतिपादित है। अग्नि से वाग्निन्द्रिय (मुख) का, वायु से प्राणेन्द्रिय (नासिका) का, आदित्य से चक्षुरिन्द्रिय का विकास हुआ है। भास्वर, सायतन, चान्द्रसोम से इन्द्रियमन का विकास हुआ है। एवं निरायतन, सब दिशाओं में प्रतिष्ठित, अतएव ‘दिक्सोम’ नाम से प्रसिद्ध पवित्र सोम से श्रोत्रेन्द्रिय का निर्माण हुआ है, जैसा कि निम्न लिखित उपनुषच्छ्रुति से स्पष्ट है—

‘अग्निर्वाग् भूत्वा मुखं प्राविशत्, वायुः प्राणो भूत्वा नासिके प्राविशत्, आदित्यश्चक्षुर्भूत्वाऽक्षिणीप्राविशत्, दिशः श्रोत्रं भूत्वा कर्णौ प्राविशत्, चन्द्रमा मनो भूत्वा हृदयं प्राविशत्,

—ऐतरेयोपनिषत् २।४।

तत्तत्प्राणदेवताओं से उत्पन्न तत्तदिन्द्रियों में से तत्तत् दिव्यप्राण सूक्ष्मरूप से आगच्छत्-निर्गच्छत् अवस्थाओं से नित्य युक्त रहते हैं। फलतः पवित्रसोममय श्रोत्रेन्द्रियगोलकों (कानों) से भी पवित्र-सौम्य प्राण का गमनागमन सिद्ध हो जाता है। असच्छब्द श्रवण से

जब यह इन्द्रिय प्राण अपने पवित्र धर्म से अभिभूत हो जाता है, तो इस के द्वारा शब्दसंस्कार ग्राहक मन के संकल्प भी बुरे हो जाते हैं, एवं मन से युक्त बुद्धि के विचार भी दूषित बन जाते हैं। इसी लिए दूसरों की रक्षा के लिए जहां हमें मङ्गलवाणी के उच्चारण का आदेश मिला है, वहां अपने संकल्प-विचारों को पवित्र रखने के लिए असच्छब्द श्रवण का निषेध हुआ है।

पुरुष का वामाङ्ग सोमप्रधान है, दक्षिणाङ्ग अग्निप्रधान है। दक्षिणाङ्ग में सोम अग्नि के गर्भ में है। एवं यही स्थिति अग्निसोममूर्ति, यज्ञोपवीत, सम्बत्सरप्रजापति की है। पारमेष्ठ्य सोमाहुति को अपने गर्भ में लेकर ही सम्बत्सरचक्र स्वस्वरूप से प्रतिष्ठित है, अतः वाम-दक्षिण, दोनों कर्णों में से दक्षिण कर्ण ही सम्बत्सरप्रजापति के क्रान्तिवृत्तावच्छिन्न साम्बत्सरिक यज्ञसूत्र का प्रधानरूप से सजातीय माना जायगा। दक्षिणकर्ण सौम्यप्राणप्रधान बनने के साथ साथ आग्नेय होने से अतिशय पवित्र है। इसी लिए इसे सर्वदेवावासभूमि माना गया है। एवं इसी आधार पर इसे गाङ्गेय तीर्थ कहा गया है। धर्मशास्त्र का आदेश है कि, कार्यारम्भ से पहिले यथासम्भव तत्तन्निमित्तों पर दक्षिण कर्ण का स्पर्श करना चाहिए। पाठक यह जानते ही हैं कि, अवरवर्ण के शिल्पी (कारीगर) कार्यारम्भ से पहिले कर्णस्पर्श किया करते हैं। निम्न लिखित वचन इसी आदेश का समर्थन कर रहे हैं—

१—निमित्तेष्वेव सर्वेषु दक्षिणं श्रवणं स्पृशेत् ।

आदित्या- वसवो- रुद्रा- वायु- रग्निश्च-धर्मराट् ॥

विग्रस्य दक्षिणे कर्णे नित्यं तिष्ठन्ति वै यतः ॥

—बृहस्पतिः ।

२—प्रभासादीनि तीर्थानि गङ्गाद्याः सरितस्तथा ।

विग्रस्य दक्षिणे कर्णे वसन्तीति मनोर्मतम् ॥

—पराशरः ।

इसी सजातीय सम्बन्ध को लक्ष्य में रख कर धर्माचार्यों ने दक्षिण कर्ण में ही यज्ञसूत्र टांगने को प्रधानता दी है। अशुचिभाव के संसर्ग से बचाने के लिए पवित्रतम यज्ञसूत्र को

१ “पवित्रं दक्षिणे कर्णे कृत्वा विण्मूत्रमुत्सृजेत्”—हारीतः ।

पवित्र सोम्यप्राणमूर्ति दक्षिणकर्ण में टांगना क्यों आवश्यक समझा गया ? इस प्रश्न की यही संक्षिप्त वैज्ञानिक उपपत्ति है ।

इस के अतिरिक्त धर्मशास्त्रों में यह भी विधान है कि, मूत्र-पुरीषोत्सर्ग करते हुए बोलना नहीं चाहिए । पुरीषोत्सर्ग काल में—‘शिरः प्रावृत्य वाससा’ के अनुसार शिरः कपाल को किसी वस्त्र से वेष्टित रखना चाहिए, एवं भोजन बेला में शिर को उधाड़ा रखना चाहिए । इन आदेशों में भी कोई तथ्य अवश्य ही मानना पड़ेगा । मल-मूत्रोत्सर्ग में वारुण-अपान-प्राण की प्रधानता रहती है, जो कि अपानप्राण—‘मृत्यु’ नाम से प्रसिद्ध है । तन्त्रशास्त्र के अनुसार यही ब्रह्मग्रन्थिस्थान है । जबतक अपानप्राण इस ग्रन्थि से युक्त रहता है, तभी तक आयुरक्षा है । ग्रन्थि से पृथक् होते ही यह अपान मलभाण्ड को विचलित करता हुआ अपने मृत्युरूप से प्रकट हो जाता है । एवं इस अवस्था में यह मृत्युदेवता अमृतात्मक, आयुः प्रवर्तक, इन्द्रप्राण को शरीर से पृथक् कर देता है । ‘ऐन्द्रवायवग्रह’ विज्ञान के अनुसार वायु के सम्पर्क से इन्द्र ही शब्दसृष्टि के अधिष्ठाता बनते हैं । शब्दप्रपञ्च इन्द्र का प्रातिस्विक शरीर है, जैसा कि ‘इन्द्राय वौषट्’ इत्यादि ‘वषट्कार’ विज्ञान से भी स्पष्ट है, जिस का योगसङ्गतिप्रकरण में दिग्दर्शन कराया जा चुका है । मलमूत्रोत्सर्ग में वारुण-अपानप्राण का व्यापार होता है । इस समय यदि मुख से शब्द बोला जायगा, तो शब्द-सूत्रद्वारा अपानप्राण का इन्द्र पर आक्रमण होगा । एवं इस आक्रमण से यह प्राण भी अशुचिभाव से युक्त होता हुआ निर्बल हो जायगा । इन्द्रप्राण को इसी दोष से बचाने के लिए शब्दोच्चारण पर नियन्त्रण लगाया गया है । यही कारण शिरोवेष्टन का समझिए । इन्द्रप्राण का प्रधान गमनागमन द्वार ब्रह्मरन्ध्र बतलाया गया है । मलोत्सर्ग करते समय वही मृत्युप्राण, (साथ ही में मलरूप दूषित भूतभाग भी) इस पर आक्रमण कर सकता है । भोजन बेला में इन्द्रप्राण की दीप्ति अपेक्षित है । अतएव यहां मस्तक उधाड़ा रखना आवश्यक समझा गया है । इसी प्रकार शुचिप्रदेश में हाथ-पैर-इन्द्रियों को धोकर आचमनपूर्वक भोजन करना, आदि आदि इतर आदेश भी हमारी दिव्यसंस्था के स्वरूप-रक्षक ही बनते हैं । जो इन दिव्य भावों के उपासक हैं, वे इन्हें सुरक्षित विकसित रखना चाहते हैं, उन श्रद्धालु-आस्तिकों की दृष्टि में जहां ये सब श्रौत-स्मार्त आदेश महामहोप-

कारक हैं, वहां आसुरभावप्रेमी, तामस महानुभावों की दृष्टि में यदि ये आदेश निरर्थक सिद्ध हों, तो इसमें कौनसा आश्चर्य है ? यह है उपनयनसंस्कार की संक्षिप्त उपपत्ति । अब पद्धति का प्रश्न शेष रह जाता है । इसके सम्बन्ध में प्रकरणारम्भ में ही यह निवेदन किया जा चुका है कि, संस्कारों की पद्धति बतलाना इस प्रकरण का उद्देश्य नहीं है । संस्कार-पद्धतियों का परिज्ञान तो स्व-स्व गृह्यग्रन्थों से ही प्राप्त करना चाहिए । यहां प्रकरणसङ्गति के लिए इस सम्बन्ध में दो शब्द कह दिए जाते हैं—

यह संस्कार आचार्य्यकर्तृक है, एवं आचार्य्य का लक्षण निम्न लिखित माना गया है—

उपनीय तु यः शिष्यं वेदमध्यापयेद्ब्रिजः ।

सकल्पं सरहस्यं च तमाचार्यं प्रचक्षते ॥

—मनुः २।१४० ।

कल्परहस्यपूर्वक वेदस्वाध्याय कराने का अधिकार ब्राह्मण को ही है । अतएव मन्त्रोपदेष्टा आचार्य के सम्बन्ध में जहां स्मृतियों ने पिता^१, पितामह, भ्राता, गोत्रज, आदि का ग्रहण माना है, वहां यह ग्रहणमर्यादा ब्राह्मणवर्ण से ही सम्बद्ध माननी चाहिए । क्षत्रिय, तथा वैश्य को वेदाध्यापन का अधिकार नहीं है, अतः इन का संस्कार कुल-पुरोहित के द्वारा ही सम्पन्न होगा ।

शुभ तिथि-नक्षत्र-वारादि का निर्णय कर 'संस्कारकाल' निश्चित करना चाहिए । अनन्तर उपनेता निर्विघ्न कर्मपरिसमाप्ति के लिए सान्तपनाग्निमूर्त्ति ब्राह्मणों को भोजन कराता है । भोजनान्तर बटुक का मुण्डन कराया जाता है । मुण्डन-स्तनान्तर इसे मन्त्रोपदेष्टा आचार्य की सेवा में (संस्कारार्थ) उपस्थित किया जाता है । आगत बटुक को अग्नि के पश्चिम भाग में, तथा अपने दक्षिण भाग में बैठा कर सब से पहिले स्वयं आचार्य इसके मुख से—'ब्रह्मचर्यमागामि' (मैं ब्रह्मचर्य में आ रहा हूं) यह बुलवाता है । इस वाक्य

१—पिता, पितामहो, भ्राता, ज्ञातयो, गोत्रजाप्रजाः ।

उपायनेऽधिकारी स्यात् पूर्वाभावे परः परः ॥ १ ॥

पितैवोपनयेत् पुत्रं तदभावे पितुः पिता ।

तदभावे पितुर्भ्राता तदभावे तु सोदरः ॥ २ ॥

के अनन्तर पूर्वाभिमुख बैठे हुए ही बटुक 'ब्रह्मचार्यसानि' (मैं-ब्रह्मचार्या के द्वारा-ब्रह्म-चारी बनता हूँ) यह बोलता है। पूर्वादिक देवताओं की मानी गई है। देवताओं की विकासभूमि सूर्य है, सूर्य त्रयीवेदघन है, त्रयीवेद ही 'ब्रह्म' है, इसकी चर्या (आचरण-अनुगमन) ही ब्रह्मचर्या है, इस चर्या से युक्त बटुक ही 'ब्रह्मचारी' है। अतएव ब्रह्मात्मक-सूर्य की पूर्वादिक की ओर देखते हुए ही उक्त संकल्प किया गया है।

प्रतिज्ञानन्तर ब्राह्मण-क्षत्रिय-वैश्य, तीनों वर्णों के बटुकों को क्रमशः 'शाण-क्षौम-आविक, वस्त्र पहिनाने का विधान है। ब्राह्मणबटुक को शाणवस्त्र, क्षत्रियबटुक को क्षौमवस्त्र, एवं वैश्यबटुक को आविकवस्त्र पहिनाए जाते हैं। स्वयं आचार्य निम्न लिखित मन्त्र बोलता हुआ वस्त्र पहिनाता है—

येनेन्द्राय बृहस्पतिर्वासः पर्यदधादमृतम् ।

तेन त्वा परिदधाम्यायुषे दीर्घायुत्वाय, बलाय, वर्चसे । इति ।

वस्त्रानन्तर—'इयं दुरुक्तं परिबाधमाना०' यह मन्त्र बोलते हुए, अथवा 'युवा सुवासा परिवीत आगात्०' यह मन्त्र बोलते हुए, अथवा चुपचाप ही त्रिगुण मेखला लेकर बटुक के कटिप्रदेश में प्रदक्षिणरूप से तीन बार लपेटता है। तीसरे वेष्टन में प्रवरानुसार तीन-पांच-अथवा सात ग्रन्थियाँ लगाता है। मेखला के सम्बन्ध में भी क्रमशः वर्णानुसार मुञ्ज-धनुज्या-मौर्वी का विधान है। ब्राह्मण को मूँज की मेखला, क्षत्रिय को धनुज्या की मेखला, एवं वैश्य को मौर्वी मेखला पहिनाई जाती है।

मेखलानन्तर यथाविधि यज्ञोपवीत पहिनाया जाता है, सृगचर्म उढ़ाया जाता है, दण्ड-दिया जाता है, 'आपो हि ष्ठा०' इत्यादि मन्त्र से प्रोक्षण किया जाता है। 'तच्चक्षु०' इत्यादि मन्त्र से सूर्यदर्शन कराया जाता है। हृदय का स्पर्श कर 'मम व्रते ते हृदयं

१—इयं दुरुक्तं परिबाधमाना वर्णं पवित्रं पुनती म आगात् ।

प्राणापानाभ्यां बलमादधाना स्वसा देवी सुभगा मेखलेयम् ॥ १ ॥

युवा सुवासाः परिवीत आगात् स उ श्रेयान् भवति जायमानः ।

तं धीरासः कवय उन्नयन्ति स्वाध्यो मनसा देवयन्त ॥ २ ॥

दधामि०' इत्यादि मन्त्र प्रयोग पूर्वक दोनों की (आचार्य्य, तथा बटुक की) आध्यात्मिक शक्तियों का समसामुख्य किया जाता है। अनन्तर इसे देवताओं की रक्षा में सोंपा जाता है। अनन्तर यथाविधि सावित्री का उपदेश होता है। इस प्रकार गृह्योक्त पद्धति के अनुसार यह संस्कार यथाविधि समाप्त होता है। इस संस्कार में वस्त्र-मेखला-दण्ड-मृगचर्म आदि जितने पदार्थ गृहीत हैं, उन सब का मन्त्रशक्तियों से युक्त रहना तो विशेष महत्व रखता ही है। साथ ही में वर्णभेदभिन्न इन पदार्थों में भी ब्रह्म-क्षत्र-विट्-वीर्य्य प्रतिष्ठित हैं, जैसा कि वर्णविज्ञानप्रकरण में दिग्दर्शन कराया जा चुका है। संस्कार की प्रत्येक प्रक्रिया में, प्रत्येक मन्त्र में, प्रत्येक पदार्थ में अवश्य ही प्राकृतिक वीर्य्यों का (छन्दो-मर्यादा के अनुग्रह से) समावेश है। यदि यथाविधि इन सब इतिकर्तव्यताओं का अनुगमन किया जाता है, तो अवश्य ही हमारी अध्यात्मसंस्था का उस आधिदैविकसंस्था के साथ अन्तर्ग्राम सम्बन्ध हो जाता है, जो कि प्राकृतिक सम्बन्ध संस्कार पद्धतियों के विलोम से आज हम से वियुक्त हो रहा है।

३-(१)—व्रतादेशः—

यदि यज्ञोपवीतसंस्कार में बल-तेज-वीर्य्यादि के आधान की शक्ति है, तो फिर ये सूत्रधारी द्विजाति आज अधिकांश में निर्बल, निस्तेज, निवीर्य्य से क्यों प्रतीत होते हैं ? इस प्रश्न का समाधान यही 'व्रतादेश' संस्कार कर रहा है। यथाविधि यज्ञोपवीत संस्कार हो जाने पर मन्त्रोपदेष्टा आचार्य्य की ओर से ब्रह्मचारी के प्रति कुछ एक ऐसे नियम आदिष्ट होते हैं, जो कि नियम यज्ञानुबन्धी सावित्री संस्कार को दृढमूल बनाते हैं। यदि ब्रह्मचारी उन नियमों का पालन नहीं करता, तो उस का सावित्रीसंस्कार कुछ ही काल में विलुप्त हो जाता है।

ब्रह्मचर्य्य-आश्रम को समाप्त कर गृहस्थाश्रम में प्रविष्ट होने वाला युवापुत्र ही 'स्नातक' कहलाता है। 'विद्यास्नातक, व्रतस्नातक, विद्या-व्रतस्नातक' भेद से स्नातक मर्यादा तीन भागों में विभक्त है। स्वशाखानुकूल साङ्ग, मन्त्रब्राह्मणात्मक वेदाध्ययन समाप्त कर लौटने वाला ब्रह्मचारी 'विद्यास्नातक' कहलाता है। द्वादशवर्षादिक व्रत को समाप्त कर, वेद का कुछ भाग पढ़ कर ही वापस लौटने वाला 'व्रतस्नातक' कहलाता है। एवं विद्या-व्रत, दोनों को यथाविधि समाप्त कर लौटने वाला 'विद्या-व्रतस्नातक' कहलाता है। तात्पर्य्य यही है कि,

व्रतपालन का भी समय नियत है, एवं वेदाध्ययन का भी समय नियत है। यदि कोई ब्रह्मचारी नियत समय तक, अथवा नियत समय से पहिले ही बुद्धिप्रकर्ष से वेद समाप्त कर देता है, परन्तु अभी व्रतचर्या का समय शेष है। इसे पूरा न कर वेदाध्ययन समाप्त कर ही वह लौट आता है, तो इसे 'विद्यास्नातक' कहा जायगा। व्रतपालन तो नियत समय तक किया, परन्तु वेद का पूर्ण अध्ययन न किया, ऐसा ब्रह्मचारी 'व्रतस्नातक' कहलाएगा। जिस ने नियत समय तक व्रत का भी पालन किया, नियत समय के बाद भी साङ्गोपाङ्ग अध्ययन किया, वह 'विद्या-व्रतस्नातक' कहलाएगा। इन्हीं तीन विभागों को लक्ष्य में रख कर सूत्रकार कहते हैं।

“त्रयः स्नातका भवन्ति-विद्यास्नातकः, व्रतस्नातकः, विद्याव्रतस्नातकः-इति। समाप्य वेदं, असमाप्य व्रतं यः समावर्त्तते, स 'विद्यास्नातकः'। समाप्य व्रतं, असमाप्य वेदं यः समावर्त्तते, स 'व्रतस्नातकः'। उभयं समाप्य यः समावर्त्तते, स 'विद्या-व्रतस्नातकः'”

—पा० गृ० २।५।

विद्याभाव को सुरक्षित रखने वाला यही व्रतादेश संस्कार है। वाग्विसर्जनान्तर ही इसे आचार्य की ओर से आदेश मिलते हैं—

१—ब्रह्मचार्यसि, (तुम ब्रह्मचारी हो, यह स्मरण रखो)।

२—अपोशानकर्म कुरु, (मूत्र-पुरीषादि के अनन्तर शास्त्र विहित आचमन करो)।

३—दिवा मा स्वाप्सीः, (दिन में कभी शयन न करो)।

४—आचार्याधीनो वेदमधीष्व, (गुरु की आज्ञा में रहते हुए वेदाध्ययन करो)।

इस के अतिरिक्त अधःशयन, लवण-क्षारपरित्याग, दण्डधारण, अग्निपरिचर्या, गुरुशुश्रूषा, भिक्षाचर्या का अनुगमन, मधु-मांस-ऊँचा आसन, स्त्रीगमन-अनृतभाषण-अदत्तादान (चोरी) आदि का परित्याग, आदि नियमों पर और लक्ष्य रखना पड़ता है। जिन का यत्र तत्र स्मृति-सूत्र-ग्रन्थों में विस्तार से प्रतिपादन हुआ है। जैसा कि उदाहरण रूप से कुछ वाक्य यहां उद्धृत कर दिए जाते हैं—

१—‘भूमौ शयनं, अक्षारलवणाशनं, दण्डधारणं, अग्निपरिचरणं, गुरुशुश्रूषा, भिक्षा-
चर्या, सायं प्रातर्भोजनार्थं भोजनसन्निधाने वारद्वयं वा भैक्षचरणं; अनिन्द्ये
ब्राह्मणगृहे भैक्षं गुर्वाज्ञया याजित्व। भोजनविधिना भुञ्जानः, मधु-मांस-मज्जनो-
पर्यासन-स्त्रीगमन-अनृत-अदत्तादानानि वर्जयेत्’।

२—‘मधुमांसाञ्जनोच्छिष्टमुक्तस्त्रीप्राणिर्हिसनम्।

भास्करालोकनाश्लीलपरिवादादिवर्जयेत्’ ॥

३—पर्युषित-ताम्बूल-दन्तधावन-वसायिका-दिवास्वाप-च्छत्र-पादुका-गन्ध-माल्यो-
र्द्रव्यार्चना-नुलेपन-जलक्रीडा-द्युत-नृत्य-गीत-वाद्या-लापांश्च वर्जयेत्’।

व्रतादेश से सम्बन्ध रखने वाले प्रत्येक नियम का कोई न कोई गुप्त रहस्य अवश्य है।
उन सब की उपपत्तियाँ बतलाने का तो यहां अवसर नहीं है। उदाहरण के लिए केवल एक
आदेश की उपपत्ति संक्षेप से बतला दी जाती है। ‘भास्करालोकनाश्लीलपरिवादादिवर्जयेत्’
इस आदेश में सूर्यदर्शन का निषेध हुआ है। इस आदेश का स्पष्टीकरण हमें निम्न लिखित
अनुवचन में उपलब्ध होता है—

नेक्षेतोद्यन्तमादित्यं, नास्तं यान्तं कदाचन।

नोपसृष्टं, न वारिस्थं, न मध्यनभसो गतम् ॥

—मनुः ४।३८।

सामान्यतः द्विजातिमात्र को सभी आश्रमों में, विशेषतः ज्ञानसञ्चयकालोपलक्षित ब्रह्म-
चर्याश्रम में उदित सूर्य के, अस्तंगत सूर्य के, ग्रहणयुक्त सूर्य के, जल में प्रतिबिम्बित सूर्य के,
एवं मध्याकाशस्थ सूर्य के दर्शन नहीं करने चाहिए। क्यों ? इस का उत्तर उसी प्रकृति देवी
से पूछिए। प्रातःकाल हम पूर्वक्षितिज पर सूर्य के दर्शन करते हैं, एवं सायंकाल पश्चिमक्षितिज
पर सूर्य को पाते हैं। प्रातः सायं जिस स्थान पर हम सूर्य को देख रहे हैं, वस्तुतः उस
समय वह वहां नहीं है। यदि वहां सूर्य नहीं है, तो हमें दिखलाई क्या पड़ता है ? इस प्रश्न
का उत्तर है—‘कल्पितसूर्य’।

(दृश्यस्थिति के अनुसार) सूर्य का पृथिवी के चारों ओर भ्रमण मान कर स्थिति का विचार कीजिए। भूपिण्ड के चारों ओर जो एक वायुस्तर रहता है, उसे 'भूभा' कहा जाता है। यह 'भूभा' पार्थिव-आप्य-आसुरप्राण से युक्त रहती हुई तमोमयी मानी गई है। रात्रि में इस आसुर प्राण का स्वाभाविक विकास रहता है। इस का प्रधान काम है—सूर्यमूला बुद्धि की दिव्य चेष्टाओं को आवृत कर देना। चूंकि इस से हमारी 'ईहा' (चेष्टा) मन्द हो जाती है, अतएव रात्रि में आलस्य-तन्द्रा-निद्रा, आदि का आविर्भाव हो जाता है। भूभान्तर्गत ये वायव्य प्राण चेष्टा को मन्द करने से ही 'मन्देहा' असुर कहलाए हैं। पुराण कहता है कि, ये मन्देहा नाम के असुर सूर्य पर आक्रमण करते हैं। इस आक्रमण के प्रतिरोध के लिए ब्राह्मणलोग अपने सन्ध्या कर्म में अञ्जलिरूप वज्र का प्रहार करते हैं, असुर नष्ट हो जाते हैं।

- १—तिस्रः कोट्यस्तु विख्याता मन्देहा नाम राक्षसाः ।
प्रार्थयन्ति सहस्रांशुमुदयन्तं दिने दिने ॥
- २—तापयन्तो दुरात्मानः सूर्यमिच्छन्ति खादितुम् ॥
- ३—अथ सूर्यस्य तेषां च युद्धमासीत् सुदारुणम् ।
ततो ब्रह्मा च देवाश्च ब्राह्मणाश्चैव सत्तमाः ॥
- ४—सन्ध्येति समुपासन्तः क्षेपयन्ति महाजलम् ॥
- ५—ओङ्कारब्रह्मसंयुक्तं गायत्र्या चाभिमन्त्रितम् ।
तेन दहन्ति ते दैत्या वज्रभूतेन वारिणा ॥
- ६—अग्निहोत्रे हूयमाने समन्ताद् ब्राह्मणाहुतिः ।
सूर्यज्योतिः सहस्रांशुः सूर्यो दीप्यति भास्करः ॥
- ७—ततः पुनर्महातेजा महाद्युतिपराक्रमः ।
योजनानां सहस्राणि उर्ध्वमुत्तिष्ठते शतम् ॥
- ८—ततः प्रयाति भगवान् ब्राह्मणैः परिवारितः ।
बालखिल्यैश्च मुनिभिः कृतार्थैः समरीचिभिः ॥


—वायुपुराण ५० अ० ।

आधिदैविक सूर्य खगोलीय 'सूर्य' है, एवं आध्यात्मिक सूर्य 'बुद्धि' है। दोनों ही मन्देहा नाम के असुरों से आक्रान्त रहते हैं। पारमेष्ठ्य सोमाहुति से सम्पन्न होने वाले प्राकृतिक अग्निहोत्र से, गायत्रतेज की प्रदीप्ति से तो आधिदैविक सूर्य के आगे विचरने वाले मन्देहा-असुर नष्ट होते हैं, एवं गायत्री-मन्त्रोपासना से, मन्त्रपूत अञ्जलि से, सायं-प्रातः होने वाले, 'जरामर्यसत्र' नाम से प्रसिद्ध 'अग्निहोत्र' से द्विजाति के बुद्धिरूप सूर्य पर आक्रमण करने वाले मन्देहा असुर नष्ट होते हैं, यही तात्पर्य है।

ऋतपदार्थ का यह स्वभाव है कि, यदि उसके साथ किसी अन्य पदार्थ का सम्बन्ध कराया जाता है, तो उस सम्बद्ध पदार्थ का लम्बन हो जाता है। उदाहरण के लिए पानी को ही लीजिए। पानी सर्वथा ऋतपदार्थ है। यदि आप इसमें एक यष्टि (लकड़ी) खड़ी करेंगे, तो आप देखेंगे कि, लकड़ी का जितना अंश पानी में प्रविष्ट है, वह लम्बित हो रहा है। बस ठीक यही परिस्थिति प्रातः-सायं समझिए। भूपिण्ड के चारों ओर व्याप्त वायुमयी भूभा भी एक ऋत पदार्थ है। प्रातःकाल आप जिस समय सूर्य को पूर्वक्षितिज पर देखते हैं, वस्तुतः वहां सूर्य नहीं है। इस समय सूर्य भूकेन्द्र के सधस्थ पर प्रतिष्ठित रहता है। बात यह है कि, सधस्थ पर प्रतिष्ठित सूर्य से रश्मियाँ निकलती हैं। इन रश्मियों का भूभा के साथ सम्बन्ध होता है। भूभा वायुप्रधान होने से जलवत् ऋतपदार्थ है। अतएव इसके साथ सम्बन्ध होने से सूर्यरश्मियों का (जलप्रविष्टयष्टिवत्) लम्बन हो जाता है। इस लम्बन से लम्बन सूत्र के सामने 'ऋतृत्व' के आधार पर प्रतिबिम्बात्मक नवीन सूर्य (काल्पनिक-सूर्य) का स्वरूप बन जाता है। इसे ही हम देखा करते हैं, जैसा कि आगे के परिलेख से स्पष्ट हो जायगा। यह सूर्य मन्देहात्मक आसुरप्राण से युक्त रहता है। आसुरप्राण के समावेश से ही इस समय की सूर्य-रश्मियाँ बुद्धि के दिव्यभाव को मलिन कर देती हैं। यही अवस्था सायंकालीन सूर्य की रहती है। इस मालिन्य-दोष से बुद्धि को बचाए रखने के लिए ही स्मृति ने आदेश दिया है कि—'नेक्षेतोद्यन्तमादित्यं, नास्तं यान्तं कदाचन'।

ग्रहणकाल में राहू से ग्रस्त सूर्य इसी तमोमय आसुरप्राण से युक्त रहता है। दृष्टिसूत्र के द्वारा ये मलिन रश्मियाँ बुद्धि पर बुरा प्रभाव डाल सकती हैं। अतएव इस उपस्पष्ट (राहु-ग्रहग्रस्त) सूर्य को भी नहीं देखना चाहिए। इन्हीं मलिन-रश्मियों के संसर्गदोष से उपयोग में आने वाले पदार्थों को बचाने के लिए ग्रहणकाल में सौम्यविद्युत् युक्त पवित्र दूर्भों को रखा जाता है, जैसा कि शतपथभाष्यान्तर्गत 'दूर्भोत्पत्तिरहस्य' प्रकरण में विस्तार से प्रतिपादित है। पानी वरुणदेवता की आवासभूमि है। वरुण और इन्द्र, विरोधी प्राण हैं। इन्द्र प्राण

सूत्रमण्डलपरिलेखः-



आत्मा का अनुगामी है। इसीलिए वरुणप्राणमय जल में प्रतिबिम्बित^१ वारुणसूर्य को देखने का निषेध हुआ है। मध्याकाशस्थ सूर्य अपने पूर्णक्षेत्र से प्रदीप्त रहता हुआ अत्युग्र रहता है। इस की ओर देखने से दृष्टिमान्द्यदोष सम्भव है। इससे बचाने के लिए ही 'न मध्य-नभसो गतम्' यह कहा गया है। इस प्रकार ब्रह्मचारी के लिए विहित यच्चयावत् व्रतों का अवश्य ही कोई न कोई मौलिक रहस्य है। इन व्रतों के अनुपालन से ही उपनयन-संस्कार में आहित सावित्री संस्कार पुष्पित-पल्लवित होता हुआ दृढमूल बनता है। यही 'व्रतादेश' संस्कार की संक्षिप्त उपपत्ति है।

४-(१२)-वेदस्वाध्यायः-

यह वह संस्कार है, जिस के अनुगमन से द्विजातिवर्ग के ब्राह्म-दैव, इतर संस्कार सफल होते हैं। द्विजातिवर्ग ने, विशेषतः ब्राह्मणवर्ग ने सब संस्कार यथाविधि कर लिए, यदि वेद-स्वाध्याय संस्कार नहीं हुआ, तो सब कुछ निरर्थक है। यही क्यों, बिना इस संस्कार के दैव (श्रौत) संस्कारों (जो कि स्वकर्तृक माने गए हैं) का तो ऐसे ब्राह्मण को अधिकार ही नहीं मिल सकता। यही कारण है कि, मन्वादि धर्म्माचार्यों ने वेदशून्य ब्राह्मण को सर्व-शज शूद्रवत् माना है। मनु की दृष्टि में वेदस्वाध्याय ही ब्राह्मण के जीवन का परमपुरुषार्थ है। यही इसकी तपश्चर्या है, यही इसका ब्राह्मण्य है। जो ब्राह्मण ब्राह्मण कुल में जन्म लेकर, यज्ञोपवीती बनकर भी वेदस्वाध्याय नहीं करता, अपितु अर्थलाभ से इतर कर्मों में प्रवृत्त रहता है, शीघ्र ही उसका ब्रह्मवीर्य मुकुलित बन जाता है। जो दशा एक असंस्कृत शूद्र की है, ठीक वही दशा ऐसे वेदशून्य ब्राह्मण की मानी गई है। जैसा कि निम्न लिखित कतिपय वचनों से स्पष्ट है—

१—यथा काष्ठमयो हस्ती यथा चर्ममयो मृगः ।

यश्च विप्रोऽनधीयानस्त्रयस्ते नाम विभ्रति ॥

—मनुः २।१५७ ।

(१)—“जिस प्रकार लकड़ी का हाथी, चमड़े का मृग, केवल कहने भर के लिए हाथी और मृग है, एवमेव जो ब्राह्मण वेद विद्या शून्य है, वह भी केवल नाम मात्र का ही (जात्या) ब्राह्मण है” ।

२—यथा षण्डोऽफलः स्त्रीषु यथा गौर्गवि चाफला ।

यथाचाज्ञोऽफलं दानं तथा विप्रोऽनृचोऽफलः ॥

—मनुः २।१५८ ।

(२)—“जिस प्रकार नपुंसक मनुष्य स्त्रियों के लिए निरर्थक है, जैसे स्त्रीगवी गवी में निष्फल है, जिस तरह मूर्ख को दिया हुआ दान निष्फल है, एवमेव ऋचाओं (वेद) से शून्य ब्राह्मण भी सर्वथा निष्फल है” ।

३—तपो विशेषैर्विविधैर्व्रतैश्च विधिचोदितैः ।

वेदः कृत्स्नोऽधिगन्तव्यः सरहस्यो द्विजन्मना ॥

—मनुः १६४ ।

(३)—“ब्रह्मचर्य, अहिंसा, सत्य अस्तेय, सर्वभूतहितरति, क्षमा, दया, तितिक्षा, कारुण्य, आदि शास्त्रोक्त व्रतों का अनुगमन करते हुए ब्राह्मण को रहस्यज्ञानपूर्वक सम्पूर्ण वेद का स्वाध्याय करना चाहिए” ।

४—वेदमेव सदाभ्यस्येत्तपस्तप्यन् द्विजोत्तमः ।

वेदाभ्यासो हि विप्रस्य तपः परिमहोच्यते ॥

—मनुः २।१६६ ।

१—पुराने समय में शुष्कचर्म के मृगाकार के खिलौने बना करते थे। उन्हीं के लिए ‘यथा चर्मस्यो मृगः’ कहा गया है ।

(४)—“तपश्चर्या की कामना रखने वाले ब्राह्मण को सदा वेद का ही अभ्यास करना चाहिए । क्योंकि इस जन्म में वेदाभ्यास ही ब्राह्मण के लिए सर्वोत्कृष्ट तप माना गया है” ।

५—आ हैव स नखाग्रेभ्यः परमं तप्यते तपः ।

यः स्रग्व्यपि द्विजोऽधीते स्वाध्यायं शक्तितोऽन्वहम् ॥

—मनुः २६७ ।

(५)—“वह ब्राह्मण अपने नखाभागपर्यन्त (सम्पूर्ण शरीर से) उत्कृष्ट तप ही कर रहा है, जो कि ब्राह्मण अपने गले में माला डाले हुए भी यथाशक्ति प्रतिदिन वेदस्वाध्याय करता है” । माला, अभ्यञ्जन, स्त्रीगमन आदि ब्रह्मचारी के लिए वर्ज्य मानें गए हैं । क्योंकि ये सब स्वाध्याय के विरोधी धर्म हैं । वेदस्वाध्याय की उत्कृष्टता बतलाने के लिए ‘यः स्रग्व्यपि’ कहते हुए मनु ने इन नियमों की उपेक्षा सूचित की है । मनु का तात्पर्य्य यही है कि, भौतिक सांसारिक विषयों में रत रहता हुआ भी यदि वह ब्राह्मण प्रतिदिन वेदस्वाध्याय करता है, तो यह उस की उत्कट तपश्चर्या ही मानी जायगी ।

६—योऽनधीत्य द्विजो वेदमन्यत्र कुरुते श्रमम् ।

स जीवन्नेव शूद्रत्वमाशु गच्छति सान्वयः ॥

—मनुः २।१६८ ।

(६)—“जो ब्राह्मण वेद न पढ़ कर अन्य कर्मों में श्रम करता है, वह अपने इसी जीवन में, न केवल स्वयं ही, अपितु सर्वश शीघ्र ही शूद्रभाव को प्राप्त हो जाता है” ।

वेद ही ब्रह्म है, इस की चर्या ही ‘ब्रह्मचर्या’ है, एवं इसी के सम्बन्ध से यह प्रथमाश्रम ‘ब्रह्मचर्याश्रम’ कहलाया है, जैसा कि पूर्व के ‘आश्रमविज्ञान’ प्रकरण में विस्तार से बतलाया जा चुका है । सावित्री-ग्रहण के अनन्तर, व्रतादेशों का अनुगमन करने वाले ब्राह्मण का सर्वप्रथम मुख्य संस्कार यही ‘वेदस्वाध्याय’ संस्कार है । उपनयन, सावित्रीउपदेश, व्रतादेश, वेदस्वाध्याय, चारों का घनिष्ठ सम्बन्ध है । इन में उपनयन, और सावित्रीउपदेश, दोनों का तो उपनयनसंस्कार में अन्तर्भाव है, व्रतादेश, तथा वेदस्वाध्याय, दोनों स्वतन्त्र संस्कार हैं । इन्हीं चारों का संग्रह करते हुए स्मृतिकार कहते हैं—

उपनीय गुरुः शिष्यं महाव्याहृतिपूर्वकम् ।

वेदमध्यापयेदेनं शौचाचारांश्च शिक्षयेत् ॥

उपनयन संस्कार के अनन्तर शुभ तिथि-नक्षत्र-वार आदि देखकर, वेदारम्भ निमित्तिक आभ्युदयिक श्राद्ध कर, पञ्चभूसंस्कारपूर्वक लौकिकाग्नि स्थापित कर, आचार्य्य यथाविधि उपनीत शिष्य को वेदारम्भ कराते हैं। यदि ऋग्वेद का आरम्भ कराया जाता है, तब तो—‘पृथिव्यै स्वाहा, अग्नेये स्वाहा’ इन मन्त्रों से दो आज्याहुति दी जाती है, अनन्तर “ब्रह्मणे-छन्दोभ्यः” इत्यादि से नौ आहुतियाँ दी जाती हैं। यजुर्वेदारम्भ में—‘अन्तरिक्षाय स्वाहा, वायवे स्वाहा’ की प्रधानता रहती है। सामवेदारम्भ में ‘दिवे स्वाहा, सूर्याय स्वाहा’ विहित माना गया है। एवं अथर्ववेदारम्भ में—‘दिग्भ्यः स्वाहा, चन्द्रमसे स्वाहा’ का प्राधान्य है। यही वेदस्वाध्यायसंस्कार की संक्षिप्त इतिकर्तव्यता है।

मन्त्र-ब्राह्मणात्मक जिस वेद का इस उपनीत ब्राह्मचारी को स्वाध्याय करना है, इस स्वाध्याय कर्म से पहिले यह आवश्यक हो जाता है कि, शब्दात्मक वेद से अभिन्न उस मौलिक अपौरुषेय वेद के संस्कार से यह युक्त हो जाय। मौलिक वेदचतुष्टयी का संक्षिप्त निदर्शन ‘योग-सङ्गति’-प्रकरण में कराया जा चुका है। यज्ञोपवीती, सम्बत्सरप्रजापति के ‘लोकाः-दिशः’ ये दो प्रधान पर्व माने गए हैं। पृथिवी, अन्तरिक्ष, द्यौ, ये तीन लोक हैं, एवं दिशाएं प्रसिद्ध हैं। इस प्रकार ‘पृ०-अन्त०-द्यौ-दिशा’ ये चार पर्व हो जाते हैं। इन चारों के क्रमशः ‘अग्नि-वायु-सूर्य-चन्द्रमा’ ये चार अतिष्ठावा देवता हैं। एवं ये चारों प्राणदेवता क्रमशः ‘ऋग्वेद-यजुर्वेद-सामवेद-अथर्ववेद’ इन चारों सत्त्वात्मक मौलिक वेदों से नित्य युक्त रहते हैं। लोकाधिष्ठाता इन देवताओं के अपने अध्यात्म में आधान करने से ही वेदसंस्कार आहित होता है। एवं इस प्राकृतिक, मौलिक, सत्त्वात्मक वेदसंस्कार के प्रभाव से ही पढ़ा जाने वाला शब्दात्मक वेद सफल बनता है। अतएव स्वाध्यायकर्म का आरम्भ इस मौलिक, देवमय वेदसंस्कार से ही किया जाता है, एवं यही इस संस्कार की संक्षिप्त उपपत्ति है।

५-(१३)—केशान्तः—

“षोडशवर्षस्य केशान्तः”^१ (पा० गृ० सू० २।१) के अनुसार यह संस्कार सोलहवें वर्ष में किया जाता है, जिस का उल्लेख पारस्कर ने चूडाकर्मसंस्कार में ही कर दिया है। ‘गां केशान्ते’ इस सूत्र के अनुसार इस कर्म के अन्त में आचार्य्य को गौ-दक्षिणा दी जाती है। अतएव इसे ‘गोदान’ संस्कार भी कहा जाता है। इस संस्कार के सम्बन्ध में यह स्मरण रखना चाहिए कि, सोलह वर्ष समाप्त होने पर तो ब्राह्मण का केशान्त संस्कार होता है, २२ वर्ष समाप्त होने पर क्षत्रिय का, एवं वैश्य का २४ वर्ष समाप्त होने पर केशान्त संस्कार होता है।

जैसा कि उपनयसंस्कार प्रकरण में स्पष्ट किया जा चुका है, क्रमशः १६-२२-२४ वें वर्ष निकल जाने पर ब्रा०-क्ष०-वै० तीनों पतितसावित्रीक हो जाते हैं। उस समय बिना ‘ब्रात्य-स्तोमादि’ प्रायश्चित्त के इन का उपनयसंस्कार नहीं हो सकता। कारण इस का यही है कि, स्वस्व गायत्री-त्रिष्टुप्-जगतीछन्दों का प्रधान विकास काल इन के दो दो चरणों तक ही रहता है। इन छन्दों की इस विकासावस्था को और अधिक उत्तेजित करने के लिए क्रमशः १६-२२-२४ वर्षों के अनन्तर केशान्तसंस्कार का विधान आवश्यक समझा गया है।

चूडाकरण संस्कार की जो इतिकर्तव्यता है, प्रायः वही इतिकर्तव्यता सत्रहवें वर्ष में होने वाले इस केशान्त संस्कार की है। कहीं कहीं थोड़ी विशेषता है। ‘उष्णेन वाय उदकेनेह्यदिते केशान् वप’ इस मन्त्र के ‘केशान् वप’ इस अन्तिमभाग के स्थान में ‘केशश्मश्रु वप’ यह बोला जाता है। इस मन्त्र से इस के बाल भिगोए जाते हैं। चूडाकरण में केवल शिर के बाल काटे जाते हैं, यहां मुखश्मश्रुओं का भी मुण्डन होता है। अतएव क्षुरपरिहरण मन्त्र के — ‘यत् क्षुरेण मज्जयता सुपेशसा वप्त्वा वावपति, केशाञ्छिन्धि, शिरो माऽस्यायुः प्रमोषीः’

१—षोडशवर्षाण्यतीताति, यस्य स षोडशवर्षः। यस्य पुरुषस्य केशान्ताख्यः संस्कारः स्यात्। अयं च नियतकाले-एव, अतो विवाहित-अविवाहितयोर्भवति, इति जयरामः। अत्र कारिकायां—

केशान्तः षोडशे वर्षे ब्राह्मणस्य विधीयते।

राजन्यवन्धोर्द्वाविंशे वैश्यस्य ह्यधिके —(२४) ततः ॥ (गदाधरः)

अन्त के 'माऽस्यायुः प्रमोषीः' के स्थान में—'मास्यायुः प्रमोषीर्मुखम्' यह वाक्य बोला जाता है। यथाविधि संस्कार करने के अनन्तर इन केशों को अप्रकाशित रखते हुए गोमय-पिण्ड में रखकर गोष्ठ में, अथवा पानी में बहा दिया जाता है।

केशान्तसंस्कार से पहिले पहिले उपनयन संस्कार में भी इस का मुण्डन हुआ था। परन्तु अब आगे कुछ एक विशेष स्थानों को छोड़कर मुण्डन न होगा। केशान्त संस्कार के अनन्तर इसे यथाशक्ति ३-६-१२ दिन, अथवा एक वर्ष तक ब्रह्मचर्य्य^१ का अनुगमन करना पड़ेगा, जैसा कि निम्न लिखित सूत्र से स्पष्ट है—

‘मुखमिति च केशान्ते । यथामङ्गलं केशशेषकरणम् । अनुगुप्तमेतं सकेशं गोमयपिण्डं निधाय गोष्ठे, पल्वले, उदकान्ते वा । आचार्य्याय वरं ददाति । गां केशान्ते । सम्बत्सरं ब्रह्मचर्य्यं, अवपनं च केशान्ते द्वादशरात्रं, षड्रात्रं त्रिरात्रमन्ततः ।

—पा० गृ० २।१

६-(१४)—स्नानम्—

यही 'स्नान' संस्कार 'समावर्त्तनसंस्कार' नाम से प्रसिद्ध है। एवं इस संस्कार से युक्त ब्रह्मचारी ही 'स्नातक' नाम से व्यवहृत हुआ है। यही संस्कार इसके दूसरे गृहस्थाश्रम का उपक्रम है। इस संस्कार के अनन्तर ही यह ब्रह्मचर्य्याश्रम समाप्त कर गृहस्थाश्रम में प्रविष्ट होने के लिए स्वगृह में वापस आता है। अतएव इस संस्कार में ब्रह्मचर्य्यानुबन्धी मेखला, मृगचर्म, दण्ड, आदि का परित्याग किया जाता है, एवं गृहस्थानुबन्धी वस्त्र, उष्णीष, उपानह, दर्पण, छत्र, पुष्प, चन्दन, यष्टि, आदि पदार्थों का संग्रह किया जाता है। स्वयं आचार्य्य अपने सामने इसे गृहस्थानुबन्धी इन सब परिकरों से मन्त्र पूर्वक युक्त करते हैं। वेद-समाप्त कर स्नान करने वाले को (व्रतादेश प्रकरण में) विद्यास्नातक कहा गया है। यही

१ ऐसा प्रतीत होता है कि, पुरायुग में इस संस्कार के समाप्त होने पर १७-१८ वें वर्ष में भी विवाह कर लिया करते थे। तभी तो ब्रह्मचर्य्यादेश सार्थक बनता है। आर्जुनेय अभिमन्यु १६ वर्ष की अवस्था में रणक्षेत्र में गया था, एवं उस समय उस की धर्मपत्नी उत्तरा गर्भवती थी, यह सभी को विदित है।

समावर्त्तन के सम्बन्ध में पहिला पक्ष है—‘वेदं समाप्य स्नायात्’ । अथवा ४८ वें वर्ष में ब्रह्मचर्य की पूरी अवधि समाप्त कर स्नान करना दूसरा पक्ष है, परन्तु मीमांसा विरुद्ध होने से यह पक्ष सर्वथा गौण है—‘ब्रह्मचर्यं वाऽष्टाचत्वारिंशकम्’ । कितने ही आचार्य १२ वर्ष के (स्वाध्याय काल के) अन्त में भी समावर्त्तन मानते हैं—‘द्वादशकेऽप्येके- (इच्छन्ति)’ ।

इस सम्बन्ध में सूत्रकार के शब्दों से तीन पक्ष हो जाते हैं । सार्थ-मन्त्रब्राह्मणात्मक वेद का अध्ययन समाप्त कर समावर्त्तन करना एक पक्ष है । षडङ्गपूर्वक मन्त्रब्राह्मणात्मक वेद का अध्ययन समाप्त कर समावर्त्तन करना दूसरा पक्ष है । ‘न कल्पमात्रे’ के अनुसार केवल शब्दमात्र कण्ठ कर लेने से ही इस संस्कार का अधिकार नहीं मिलता । कृतकृत्यता तो अर्थ-पुरःसर वेदाध्ययन से ही होती है । हां, जिन की कुलवृत्ति पुरोहितपने की है, वे ‘कामं तु याज्ञिकस्य’ के अनुसार केवल कर्मकाण्डपद्धति जान कर भी काम चला सकते हैं, एवं यही तीसरा पक्ष है । इस संस्कार से सम्बन्ध रखने वाली इतिकर्त्तव्यता की उपपत्ति स्वयं इतिकर्त्तव्यता से ही स्पष्ट है । अतः संक्षेप से इतिकर्त्तव्यता का ही स्वरूप पाठकों के सम्मुख उपस्थित किया जाता है ।

समावर्त्तन संस्कार की इच्छा रखने वाला ब्रह्मचारी (आचार्य से आज्ञा लेकर) ‘इति च पूर्व वेदाहुति होमः’ के अनुसार वेदाहुतिहोम करता है । यह वेदाहुतिहोम ‘व्रतादेश’ के विसर्जन का उपलक्षण समझना चाहिए । तैल-अभ्यञ्जन-छत्र-उपानह-दर्पण-आदि जिन वस्तुओं का इसने अपनी ब्रह्मचर्यावस्था में परित्याग किया था, समावर्त्तनान्तर गृहस्थाश्रम में इन सब वस्तुओं का इसे यथासमय, यथाविधि ग्रहण करना है । अन्य परिग्रहों का ग्रहण, प्रथमाश्रम के परिग्रहों का परित्याग, यही सूचित करने के लिए ‘वेदाहुति-होम’ किया जाता है, जैसा कि—‘एतदेव-व्रतादेशनविसर्गेषु’ इत्यादि वचन से स्पष्ट है । वेदाहुतिहोम करने के अनन्तर, वस्त्रादि से वेष्टित समावर्त्तन (स्नान) स्थान के पास में ही प्रतिष्ठित अग्नि के उत्तरपार्श्व में दक्षिणोत्तर आयत आठ जल के घड़े रखे रहते हैं ।

यथाविधि नाम बोलकर आचार्य के चरणों में प्रणाम कर, ब्रह्मचारी समिदाधान करता है। समिदाधान के अनन्तर पूर्व से पश्चिम की ओर बिछे हुए कुशों पर यह ब्रह्मचारी बैठ जाता है। एवं निम्न लिखित मन्त्र बोलता हुआ प्रथम घट से जल लेता है—

‘ये अप्स्वन्तरग्रयः प्रविष्टा-गोह्य, उपगोह्यो, मयूषो, मनोहा, स्खलो, विरुज, स्तनूदूषु, रिन्द्रियहा, तान् विजहामि। यो रोचनस्तमिह गृह्णामि’ इति।

“हे अग्नियो ! आप के गोह्य-उपगोह्य-आदि जो आठ अमेध्य-अमङ्गलरूप जलों में रहा करते हैं, उन आठों को आप से पृथक् करता हूँ। एवं (इन्हीं पानियों में) जो आप का (अग्नि का) स्वास्थ्यप्रद, मेध्य, मङ्गलरूप है, उस का ग्रहण करता हूँ”। ‘अपां संघातो विलयनं च तेजः संयोगात्’ इस वैशेषिक सिद्धान्त के अनुसार अग्नितत्त्व पानी में अन्तर्ग्याम सम्बन्ध से प्रतिष्ठित रहता है। इस अग्नि (‘धर्त्र’ नामक तरल अग्नि) के प्रवेश से ही पानी द्रुत रहता है। पार्थिव पानियों में प्रविष्ट अग्नि ‘गायत्री’ छन्द के सम्बन्ध से अष्टावयव बना रहता है। अष्टावयव इस अग्नि के दिव्य-पार्थिव, ये दो रूप हैं। पृथिवी में जो गायत्राग्नि प्रतिष्ठित है, वह सौर, दिव्य, सावित्राग्नि का ही प्रवर्ग्य भाग है। सौर अग्नि ही प्रवर्ग्य बन कर पृथिवी में अन्तर्ग्याम सम्बन्ध से प्रविष्ट होता हुआ, पार्थिव आठ वसुओं के सम्बन्ध से, पार्थिव आपः-फेन-मृत्-सिकतादि आठ अवयवों के सम्बन्ध से, एवं प्रातःसवनीय पार्थिव अष्टाक्षर गायत्री छन्द के सम्बन्ध से अष्टावयव बन जाता है। जो कि पार्थिव अष्टमूर्ति गायत्र अग्नि ‘कुमाराग्नि’ नाम से प्रसिद्ध है, जिसका ‘नामकरण’ संस्कार में दिग्दर्शन कराया जा चुका है। पृथिवी की प्रातिस्विक सम्पत्ति बने हुए ये आठों अग्नि, किंवा एक ही अग्नि के आठ रूप अहः-रात्रि के सम्बन्ध से दो अवस्थाओं में परिणत रहते हैं। अहःकाल में इन अग्नियों के साथ इन के मूलरूपात्मक सौर दिव्य सावित्राग्नि का भी सम्बन्ध रहता है। इसी सम्बन्ध से ये अग्नि दिव्यगुण से युक्त रहते हुए इन्द्रभाव से युक्त रहते हैं। जब पृथिवी रात्रि का अनुगमन करती है, तो उस समय ये पार्थिव अग्नि सौर-दिव्याग्नि सम्बन्ध से विच्युत

१ गुरुणाऽनुज्ञातः, उपसंगृह्य गुरुं, समिधोऽभ्यादाय, परिश्रितस्योत्तरतः कुशेषु प्रागग्रेषु पुरस्तात् स्थित्वाऽष्टानामुदकुम्भानां—‘ये अप्स्वन्तरग्रयः’ इत्येकस्मादपो गृहीत्वा, तेनाभि-विश्वते—‘तेन मामभिषिञ्चामि’ इति।’—पा० गृ० सू० २।५।

होते हुए पृथिवी के 'गर' (विष) भाग से युक्त हो जाते हैं। पृथिवी का निर्माण— 'अद्भ्यः पृथिवी' इस श्रुति के अनुसार पानी से हुआ है। पानी वरुणप्राणप्रधान बनता हुआ आसुर है। आसुरभाव दिव्य-सम्पत्ति को नष्ट करने वाला, चेतना को अभिभूत करने वाला एक प्रकार का गर है। वारुणी रात्रि में इस की प्रधानता रहती है, अतएव रात्रि- 'सगरा' नाम से प्रसिद्ध है। इसी गर भाव के सम्बन्ध से अष्टावयव अग्नि भी आसुर- भावयुक्त बना रहता है। ऐसा आसुर अग्नि वारुण पानी के द्वारा आठ दोष उत्पन्न किया करता है, जो कि दोष गोह्य—उपगोह्य—आदि नामों से प्रसिद्ध हैं।

शरीर का जकड़ जाना 'गोह्य' दोष है। शरीर में जलन पैदा हो जाना 'उपगोह्य' दोष है। शरीर में शोथ (सूजन) आजाना 'मयूष' दोष है। मन का उत्साह शून्य बन जाना 'मनोहा' दोष है। जठराग्नि का मन्द पड़ जाना (मन्दाग्नि हो जाना) 'अस्खल' दोष है। अङ्ग अङ्ग में पीड़ा हो जाना 'विरुज' दोष है। शरीर का दुर्गन्धि- युक्त बन जाना 'तनूदूष' दोष है। एवं इन्द्रियों का स्वव्यापार में शिथिल बन जाना आठवाँ 'इन्द्रियहा' दोष है। ये आठों दोष वस्तुतः अग्नि से उत्पन्न नहीं होते। अग्नि तो स्वस्वरूप से इन आठों दोषों को दूर करता है। परन्तु यही अग्नि जब आप्य वरुणधर्मों से युक्त हो जाता है, तो इन दोषों का कारण बन जाता है। अतः ये आठों दोष वरुण के ही माने जायेंगे। दूसरे शब्दों में वरुणाग्नि ही इन दोषों का प्रवर्तक है। वर्षाऋतु में इसी वारुणाग्नि की प्रधानता रहती है। अतएव इस ऋतु में— 'वर्षातु दोषाः कुप्यन्ति' के अनुसार वातादि धातु कुपित हो जाते हैं। शरीर का जकड़ जाना, जलन पैदा हो जाना, सूजन हो जाना, उत्साह का मन्द पड़ जाना, अग्नि का मन्द हो जाना, भूख न लगना, वातव्याधि से अङ्गों का जकड़ जाना, आदि दोष इसी ऋतु में प्रधानरूप से आक्रमण करते हैं। पानी के संसर्ग से उत्पन्न अग्नि के ये आठों दोष हट जायें, एवं अग्नि का दिव्यभावात्मक, ऐन्द्र, रुचिकर-हितकर भाव प्रस्फुटित हो जाय, प्रकृत मन्त्र इसी रहस्यार्थ का स्पष्टीकरण कर रहा है। मन्त्रशक्ति के प्रभाव से रहनेवाला भी आप्य दोष पलायित हो जाता है, एवं अग्नि का गुणमय दिव्य रूप प्रकट हो जाता है,— 'अचिन्त्यो हि मणि-मन्त्रौ-पथीनां प्रभावः' पर विश्वास रखनेवाले श्रद्धालु के लिये यह मान लेना सर्वथा विप्रतिपत्तिशून्य है। इस प्रकार— 'ये अप्सवन्तरग्नयः०'

इत्यादि मन्त्र से एक घट से जल लेने के अनन्तर उस मन्त्रपूत जल से वह ब्रह्मचारी निम्न लिखित मन्त्र बोलता हुआ अपने शरीर का अभिषेक (स्नान) करता है—

‘तेन मामभिषिञ्चामि—श्रियै, यशसे, ब्रह्मणे, ब्रह्मवर्चसाय’ ।

“ (दिव्यगुण से युक्त बने हुए) उस जल से श्री, यश, ब्रह्म, ब्रह्मवर्चस् इन चार सम्पत्तियों के लिए मैं अपना अभिषेक करता हूँ” ।

जिस प्रकार वारुण पानी आठ दोष उत्पन्न करता है, वहां यह दिव्यपानी श्री-यशादि का प्रवर्त्तक है। अध्यात्मसंस्था में आत्मा (ब्रह्ममूर्ति संस्कार्य भूतात्मा) बुद्धि-मन-पाञ्चभौतिक शरीर, ये चार प्रधान पर्व हैं। ब्रह्ममूर्ति आत्मा की कान्ति ‘ब्रह्मवर्च’ (ज्ञान-प्रधान तेज) है, बुद्धि की कान्ति ‘वेद’ है, मन का वैभव यश है, शरीरकान्ति श्री है। दिव्य-पानी के स्नान से अध्यात्मसंस्था के चारों पर्व क्रमशः चारों गुणों से युक्त हो जाते हैं, यही मन्त्र-रहस्य है।

गायत्रिसम्पत्ति प्राप्त करने के लिए जो आठ उद-कुम्भ (जलघट) रक्खे जाते हैं, उनसे इसी प्रकार ‘ये अस्वन्तरग्रय०’ इत्यादि मन्त्र बोलते हुए जल लिया जाता है। आठों से जलग्रहण के लिए तो यह एक ही मन्त्र है। किन्तु अभिषेक-मन्त्रों में पार्थक्य है। प्रथम अभिषेकमन्त्र पूर्व में बतलाया जा चुका है। दूसरा, तीसरा, चौथा, पांचवां-अभिषेक तो निम्न लिखित मन्त्रों से किया जाता है, एवं अन्त के तीन अभिषेक तूष्णीं (बिना मन्त्र के चुपचाप) होते हैं—

द्वितीय-अभिषेक मन्त्र—‘येन श्रियमकृणुतां, येनावमृशतां सुराम् ।

येनाक्ष्यावभ्यषिञ्चतां, यद्वा तदश्विना यशः ॥ इति ॥

तृतीय-अभिषेक मन्त्र—‘आपो हि घा मयो भुवस्ता न ऊर्जे दधातन ।

महे रणाय चक्षसे’ ।

चतुर्थ-अभिषेक मन्त्र—‘यो वः शिवतमो रसस्तस्यभाजयतेह नः ।

उशतीरिव मातरः’ ।

पञ्चम-अभिषेक मन्त्र—‘तस्मा अरं गमाम वो यस्य क्षयाय जिवन्थ ।

आपो जनयथा च नः’ ।

(२)—“हे अश्विनी कुमारो ! जिस (जलीय शक्ति के) प्रभाव से आपने (अभिषेकद्वारा) देवताओं को श्री से युक्त कर दिया, जिस से देवताओं को अप्रधर्षणीय बना डाला, जिस से आपने नेत्रों का अभिषेक कर (नेत्रों को) बलवान बना डाला, आपके ऐसे ही प्रभावशाली जल से आज मैं अपना अभिषेक कर रहा हूँ” । सविता, अश्विनी आदि ‘प्रातर्य्यावाणः’ देवता कहलाते हैं । प्रातःकाल प्रकृतिमण्डल में इन देवप्राणों का साम्राज्य रहता है । इन में दिव्य आग्नेय प्राण के सूचक नासत्य, दस्र, नाम के अश्विनी प्राण ही माने गए हैं । जिन पानियों में अश्विनी प्राण का प्रवेश रहता है, वे पानी दिव्यशक्ति के प्रवर्तक तो हैं हीं, साथ ही इन के सिञ्चन से नेत्रों का बड़ा उपकार होता है । प्रातःकाल के ‘ओस’ के पानी में यही अश्विनीप्राण प्रतिष्ठित रहता है । अतएव यह पानी नासाद्धि से पीने से नेत्रज्योति की अतिशयरूप से वृद्धि करता है । विशेषतः शरत्पूर्णिमा की रात्रि का ओस का जल तो नेत्रों के लिए बड़ा ही उपकारक है । क्योंकि, इस दिन अश्विनीप्राणघन अश्विनीनक्षत्र का साम्राज्य रहता है । इसी प्रकार आगे के मन्त्रों से भी इन्हीं दिव्य-शक्तियों का आधान होता है, जिनका विस्तारभय से प्रतिपादन नहीं किया जा सकता । स्थालीपुलाकन्याय से पाठकों को सभी के तात्त्विक अर्थों का अनुमान लगा लेना चाहिए ।

इस प्रकार यथाविधि आठ उदकुम्भों से स्नान कर ब्रह्मचारी निम्न लिखित मन्त्र बोलता हुआ पहिले तो मेखला को मस्तक की ओर से निकाल कर भूमिपर रख देता है, अनन्तर दण्ड का परित्याग कर देता है—

उदुत्तमं वरुण पाशमस्मदवाधमं वि मध्यमं श्रथाय ।

अथा वयमादित्य-व्रते तवानागसो अदितये स्याम ।’

“हे वरुण ! आप हमारे ऊपर के बन्धन से हमें विमुक्त कीजिए, नीचे के पाश से हमें छुड़ा-इए, एवं मध्य के पाश को ढीला कीजिए । हे आदित्य ! इन तीनों पाशों से विमुक्त होकर सर्वथा निरपराध रहते हुए (अब) हम आप के (यज्ञात्मक) व्रत (कर्म) में आ रहे हैं । अतएव हम भविष्य के लिए सर्वथा दीनता रहित हों, (ऐसी कृपा कीजिए) ।

त्रिवृत् मेखला में नीचे, ऊपर, बीच में, इस प्रकार तीन गाँठें लगाई जाती हैं । ये तीनों ग्रन्थियां त्रिबन्धन की सूचिका हैं । ब्रह्मचर्याश्रम में आचार्यगृह में रहने वाला ब्रह्मचारी अपनी तीनों शक्तियों से सर्वथा परतन्त्र रहता हुआ उन नियमपाशों से बंधा रहता है, जिन नियमों का

बिना किसी उच्छृङ्खलता के समावर्तनपर्यन्त अनुगमन करता हुआ यह याज्ञिक-श्रौत-संस्कारों का अधिकार प्राप्त करने में समर्थ होता है। ब्रह्मचारी की ऊर्ध्व लक्षण ज्ञानशक्ति मेखला के ऊर्ध्व बन्धन से मर्यादित रहती हुई परतन्त्र रहती है। इस आश्रम में इसका ज्ञान पदे पदे गुरु के आदेश का ही अनुगामी बना रहता है। मध्य लक्षण क्रियाशक्ति मेखला के मध्य बन्धन से, एवं अधोलक्षण अर्थशक्ति मेखला के अधो बन्धन से मर्यादित रहती हुई परतन्त्र है। ब्रह्मचारी का सारा कर्मकलाप, भिक्षादि अर्थसंग्रह, आचार्यसीमा से सीमित है। यहाँ इसके ज्ञान-कर्म-अर्थ का कोई मूल्य नहीं है। आचार्य्य कहे, वह समझो, आचार्य्य कहे, सो करो, एवं आचार्य्य कहे, उन अर्थों का उपभोग करो। इसी सीमाभाव की सूचना के लिए त्रिग्रन्थियुता, त्रिवृतकृता, मेखला बांधी जाती है।

समावर्तनान्तर यह उस गृहस्थाश्रम में प्रवेश करने वाला है, जहाँ इसे स्वतन्त्रता अपेक्षित है। कैसी स्वतन्त्रता, ? आदित्यकर्मानुबन्धिनी स्वतन्त्रता। अबतक यह पार्थिव-व्रतों का अनुगामी था, अब यज्ञ-तपो-दान लक्षण, विद्यासमुच्चित आदित्य व्रतों का अनुगामी रहेगा। आहवनीयाग्निरूप आदित्य ही इसका शिरोभाग है। अतएव शिरोभाग की ओर से इस मेखला को बाहर निकालता हुआ ब्रह्मचारी यह सूचित कर रहा है कि, मैं इन बन्धनों से इस लिए नहीं निकल रहा कि, भविष्य में सर्वथा उच्छृङ्खल हो जाऊँ। अपितु आजतक मैं मूलाधारस्थानीय पार्थिवव्रतों का प्रधानतया अनुगामी था, अब भविष्य में शिरोभागोपलक्षित आदित्य के व्रतों (बन्धनों) में रहूँगा। वहाँ इन पूर्वबन्धनों से काम नहीं चल सकता। अतः बड़े आदर के साथ इन बन्धनों का परित्याग करता हूँ।

इस प्रकार मेखला का मन्त्रपूर्वक, दण्ड तथा मृगचर्म का तूष्णीं परित्याग कर, परित्याग काल में ही (मन्त्र द्वारा) आदित्यव्रत में रहने की प्रतिज्ञा कर, स्वच्छ धौतवस्त्र पहिन कर ब्रह्मचारी निम्न-लिखित मन्त्रों से 'सूर्योपस्थान' करता है—

१—‘उद्यन् भ्राजभृष्णुरिन्द्रो मरुद्भिरस्थात् प्रातर्यावभिरस्थात् ।

दशसनिरसि दशसनि मा कुर्वाविदन् मागमय ॥

२—उद्यन् भ्राजभृष्णुरिन्द्रो मरुद्भिरस्थाद्दिवायावभिरस्थात् ।

शतसनिरसि शतसनि मा कुर्वाविदन् मागमय ॥

३—उद्यन् भ्राजभृष्णरिन्द्रो मरुद्भिरस्थात् सायंयावभिरस्थात् ।

सहस्रसनिरसि सहस्रसर्नि मा कुर्वाविदन् मा गमय ॥' इति ॥

प्रातःकालोपलक्षित प्रातःसवन से आरम्भ कर, सायंकालोपलक्षित सायंसवन तक विभ्राट् सूर्य की जैसी स्थिति रहती है, उक्त तीनों मन्त्रों से उसी स्थिति का स्पष्टीकरण हुआ है। इन्द्र-धाता-भग-पूषा-आदि १२ प्राणों की समष्टि ही 'सूर्य' है। इनमें सर्व-ज्येष्ठ, सर्वश्रेष्ठ, यज्ञसञ्चालक, यज्ञपति, आत्मस्वरूपप्रवर्तक, बृहतीद्वारा आयु-स्वरूप रक्षक, धी भागद्वारा बुद्धि का प्रवर्द्धक, अन्यतम 'इन्द्र' प्राण ही सूर्य से उपलित है। 'इन्द्रतुरीया ग्रहा गृहन्ते' के अनुसार सूर्यस्थ यह इन्द्रप्राण 'मरुत्वान्' नामक, सप्त-सप्तकात्म (४६) वायुविशेषों से युक्त होकर ही पार्थिव प्रजा की अध्यात्मसंस्था में प्रविष्ट होता है। वस्तुतः रश्मियों के द्वारा ही इस इन्द्रप्राण का त्रैलोक्य में विस्तार होता है, जैसा कि 'देवं वहन्ति केतवः, दशे विश्वाय-सूर्यम्' इत्यादि यजुर्मन्त्र से स्पष्ट है। यदि केवल रश्मियों के द्वारा ही इन्द्रप्राण का पृथिवी की ओर आगमन होता, तो इसकी सर्वतः व्याप्ति न होती। क्योंकि सत्य सूर्य से चारों ओर वितत होने वाली रश्मियाँ भी सत्यभाव के कारण ऋजुमार्ग का ही अनुसरण करती हैं। इसी ऋजुभाव के कारण रश्मियों के सन्धिस्थान इन्द्रव्याप्ति से वञ्चित रह जाते हैं। परन्तु अन्तरिक्ष सञ्चारी वायु देवता इस कमी को पूरी कर देते हैं। वायु स्वयं ऋतु बनता हुआ सर्वत्र व्याप्त है। रश्मिसन्धियाँ भी वायु से खाली नहीं हैं। परिणाम इस वायु व्याप्ति का यह होता है कि, वायु में प्रतिष्ठित, व्रीध, अतएव रश्मिग्राहक दिक्सोम के प्रभाव से सौर-रश्मियों का इतस्ततः-सर्वत्र प्रतिफलन हो जाता है। इस प्रकार मरुत्वान्-वायु के सहयोग से छिद्रभावयुक्त पवित्र रश्मियाँ 'अच्छिद्र-पवित्र' बन जाती हैं। प्रातः-मध्याह्न-सायं, तीनों कालों में मरुत्सहयोग से इन्द्रदेवता सर्वत्र अच्छिद्ररूप से व्याप्त हो रहे हैं। सर्वत्र व्याप्त हो जाना, मरुत्सहयोग का एक फल है। दूसरा फल है—'भ्राजतेज' का विकास।

'वर्च-भाज-द्युम्न-सुम्न' आदि भेद से तेज की अनेक जातियाँ मानी गई हैं। ज्ञानीयनेज 'वर्च' है। दूसरों की दृष्टि में चकाचौंध पैदा कर देने वाला, रूपज्योतिर्मय तेज 'भाज' है। आभूषणों से उत्पन्न होने वाला सौन्दर्य विशेष 'द्युम्न' है। कर्मकौशललक्षण चातुर्य 'सुम्न' है। वर्च का अग्नि से, भाज का इन्द्र से, द्युम्न का विश्वेदेवों से, एवं सुम्न

का पार्थिव पूषाप्राण से सम्बन्ध है। अतएव अग्निप्रधान ब्राह्मण का प्रातिस्विक तेज 'ब्रह्म-वर्च' माना गया है। इन्द्रप्रधान क्षत्रिय का तेज 'भ्राज' माना गया है। एवं रत्न-मणि-मुक्ता सुवर्णादि आभूषणों से अलङ्कृत, विश्वेदेव प्रधान वैश्यों का तेज 'द्युम्न' माना गया है। एवं शिल्प-चातुर्य में निपुण शूद्रतेज 'सुम्न' कहलाया है।

हमारे इस ब्रह्मचारी को गृहस्थसंस्था का शासन करने के लिए, आज 'भ्राज' तेज की भी आवश्यकता पड़ गई है। सूर्यस्थित इन्द्रदेवता स्वयं तो रूपाधिष्ठाता हैं हीं, साथ ही वायुगत सोमसम्पर्क से इनकी यह रूपज्योति और भी अधिक प्रदीप्त हो गई है। यही प्रदीप्त तेज 'भ्राज' है। वायुस्थित सोमपान से भ्राजमान बने हुए इसी इन्द्रात्मक सूर्य की स्तुति करते हुए महर्षि कहते हैं—

‘विभ्राड्-बृहत-पिबतु सोम्यं मध्वायुर्दधद्यज्ञपतावपिहु तम् ।

वातजूतो यो अभिरक्षति ‘त्मना’ प्रजाः पुपोष पुरुधा वि राजति ॥

—यजुः सं० ३३।३० ।

इसी भ्राजतेज से मरुद्गणसहचारी इन्द्र—‘भ्राजभृष्णु’ बन रहे हैं। इनके भ्राज ने त्रैलोक्य के इतर सब भ्राजतेजों की भर्त्सना कर दी है। कोई इनके सामने दृष्टि नहीं ठहरा सकता। ऐसे ये भ्राजजिष्णु देवता प्रातर्य्यावादि इतर प्राणदेवताओं से युक्त होते हुए त्रैलोक्य में प्रतिष्ठित हैं। मन्त्रों के पूर्वाद्धों का अर्थ इसी विवेचन से गतार्थ है।

प्रत्येक गृहस्थी को स्व-स्व गृहस्थ-संस्था के यथावत् सञ्चालन के लिए ज्ञानानुगत ब्रह्मबल (ज्ञानशक्ति), क्रियानुगत क्षत्रबल (क्रियाशक्ति), एवं अर्थानुगत विड्वल (अर्थशक्ति) तीनों बल अपेक्षित हैं। ये तीनों बल ही भ्राजभृष्णु, मरुत्सहचारी इन्द्र से मिलते हैं, परन्तु भिन्न भिन्न देवताओं के सहयोग से। अग्नि, उषा, अश्विनी, सविता, यम, ये ‘प्रातर्य्यावाणः’ देवता हैं। प्रातःसवनोपलक्षित प्रातःकाल में इन्द्र इनसे युक्त रहते हुए ब्रह्मबल के प्रदाता बनते हैं। छन्द, ऋभु, वृषाकपायी, आदि ‘सायंयावानः’ देवता हैं। सायंसवनोपलक्षित सायंकाल में इन्द्र इनके सहयोग से विड्वल के प्रदाता बनते हैं। एवं दोनों की सन्धि में स्थित—पृथिवीमाता, मरुत्, आदि के सहयोग से क्षत्रबल के प्रवर्त्तक बनते हैं।

तीनों सवनों में सौररश्मियों का क्रमशः १०-१००-१००० संख्याओं से वितान होता है, जैसा कि ‘ईशोपनिषद्बिज्ञानभाष्य’ द्वितीय खण्ड के ‘गायत्रीमात्रिक

वेदनिरुक्ति' प्रकरण में विस्तार से प्रतिपादित है। इन्हीं संस्थाओं के ऋण-धन से ऋक्-यजुः-साम-अथर्व वेदों की क्रमशः २१—१०१—१०००—६, शाखाएं होती हैं, जिनका मौलिक रहस्य उक्त ईश-प्रकरण में ही स्पष्ट किया गया है। प्रकृत में इस सम्बन्ध में केवल यही वक्तव्य है कि, तीनों मन्त्रों से सूर्योपस्थान करता हुआ स्नातक ब्रह्मचारी गृहस्थानुबन्धी आदित्यतेज का ही अपने ब्रह्मभाग में (भूतात्मा में) आधान करता है।

सूर्योपस्थानान्तर ब्रह्मचारी दधि-तिल, दोनों में से किसी एक का प्राशन (भोजन) करता है। यह प्राशनकर्म 'सूर्योपस्थान' से आहित इन्द्रसंस्कार को दृढमूल बनाने के लिए ही होता है। उपस्थानकर्म से इन्द्रदेवता इसकी अध्यात्मसंस्था के अतिथि बन जाते हैं। आगत अतिथि का भोजनादि से सत्कार करना मुख्य मानवधर्म है। उधर सान्नाय्यलक्षण दधि (दही), एवं तिल, दोनों इन्द्र के प्रातिस्विक अन्न माने गए हैं। वरुण से प्रतिमूर्च्छित इन्द्र ही का नाम दधि है, एवं वरुण से प्रतिमूर्च्छित इन्द्र ही का नाम 'तिल' है। अतएव दोनों में से अन्यतर (एक) पदार्थ का यहां ग्रहण हुआ है। इस प्राशनकर्म पर ही एक प्रकार से समावर्तन संस्कार की समाप्ति है। अब आगे इस सम्बन्ध में इसे जो कर्म करने पड़ते हैं, आचार्य की ओर से जो आदेश मिलते हैं, उन सबका गृहस्थ मर्यादा से सम्बन्ध है। जिनकी इतिकर्तव्यता दृढ़ता के लिए इसी संस्कार में पूरी करली जाती है। अब ब्रह्मचारी उन ब्रह्मचर्यानुगत नियमों को छोड़ता हुआ दन्तधावनादि गृह्यकर्मों में प्रवृत्त होता है।

दधि, अथवा तिल प्राशनानन्तर जटा-लोम? (केश) नखादि हटा कर (क्षौर करा के) स्नान करता है, स्नानान्तर उदुम्बर (गूलर) की लकड़ी के दांतुन से निम्न लिखित मन्त्र बोलता हुआ दन्तधावन करता है—

अन्नाद्याय व्यूहध्वं सोमो राजायमागमत् ।
स मे मुखं प्रमाक्ष्यते यशसा च भगेन च ॥

१ दधि-तिलान् वा प्राश्य, जटालोमनखानि संहृत्य-औदुम्बरेण दन्तान् धावेत् ।

—पा० गृ० २।५ ।

“हे दांतो ! तुम अन्नाद्य (अन्नग्रहण) के लिए (अपना सुव्यवस्थित रूप से) व्यूहन करो। अर्थात् अन्नचर्वण प्रक्रिया के अनुरूप तुम्हारी पंक्ति समान रहै। क्योंकि (दन्तधावनरूप से) यह सोम राजा यहां (दांतों में) आया है। यह तुम्हें साफ-सुथरा करेगा, साथ ही यश और ऐश्वर्य से युक्त करेगा”।

मन्त्र साधारण सा, दन्तधावन भी एक सामान्य कर्म। परन्तु इस कर्म का महत्व कितना बड़ा ? विचार कीजिए। दांतों को साफ न करने से प्रतिदिन का खाया अन्न अनुशयरूप से दांतों, विशेषतः दन्तछिद्रों में जमता जाता है। कालान्तर में यह कीटाणु उत्पन्न कर देता है। ये उत्पन्न कीटाणु अन्न के साथ उदर में प्रविष्ट होते हुए अग्निमान्द्य के कारण बन जाते हैं। स्वास्थ्यविधातक इस दोष से बचने के लिए जहां प्रतिदिन दांतुन करना आवश्यक है, वहां दिव्यवीर्य-रक्षा के इच्छुक द्विजाति को यह भी ध्यान रखना चाहिए कि, कहीं यह दन्तधावन के उपकरण (प्रचलित पाउडर, ब्रुश आदि असत्पदार्थों से सम्पन्न हुए) दोषवर्द्धक तो नहीं हैं ?। अवश्य ही प्रचलित साधन दांतों को तो मोती-सा चमकदार बना देंगे, परन्तु चूंकि ये पवित्र सोमगुण से वञ्चित हैं, यही नहीं, दिव्यभावों को आवृत करने वाले केश-ब्रुश, चर्वी आदि अभक्ष्य-पदार्थों के सम्मिश्रण से सम्पन्न पाउडर आदि दिव्यभावों को मलिन कर डालेंगे। हमें सफाई वह पसन्द है वह ग्राह्य है, जो भूतशुद्धि के साथ साथ आत्मभावों की रक्षा करती रहै। न कि केवल भूतशुद्धि की अधिष्ठात्री बनती हुई वह सफाई आत्मभावों को मलिन करदे। शास्त्र ने जिस वस्तु से (उदुम्बरादि काष्ठ से) दन्तधावन का आदेश दिया है, उस में दोनों धर्म विद्यमान हैं। चर्वित दन्तधावन ब्रुश के प्रपितामह का भी काम देता है, एवं इस का सोमगुण कीटाणुओं को मारने के साथ साथ दिव्यभाव का भी रक्षक बनता है। इसी दिव्यभाव के अनुरोध से वर्णभेद से दन्तधावन की नाप में पार्थक्य हुआ है, जैसा कि निम्न लिखित वाक्य से स्पष्ट है—

१—खदिरश्च कदम्बश्च करञ्जश्च तथा बटः।

तिन्तिडी वेणुपृष्ठश्च आम्रनिम्बौल्यैव च ॥ १ ॥

अपामार्गश्च बिल्वश्च अर्कश्चोदुम्बरस्तथा।

एते प्रशस्ताः कथिता दन्तधावनकर्मसु ॥ २ ॥

‘औदुम्बरेण,’ द्वादशाङ्गुलसम्मितेन, कनिष्ठिकाग्रवत् स्थूलेन दन्तान् धापयेद् ब्राह्मणः,
दशाङ्गुलेन राजन्यः, अष्टाङ्गुलेन वैश्यः’ ।

ब्राह्मण ‘ब्रह्म’ का उपासक है, क्षत्रिय ‘तेज’ (ज्योति) का उपासक है, एवं वैश्य विश्वेदेवा-
त्मक अन्न का उपासक है । इस दृष्टि से जगती ब्रह्म है, जगती द्वादशाक्षरा है, अतएव
ब्रह्मोपासक ब्राह्मण का दन्तधावन १२ अङ्गुल लम्बा होता है । तेज विराट् है, विराट्
दशाक्षर है, अतएव तदुपासक क्षत्रिय के लिए १० अङ्गुलक दन्तधावन विहित है । विश्वेदेवों
का अनुष्टुप्छन्द से सम्बन्ध है, अनुष्टुप्छन्द (सप्ताहोरात्रवृत्तविज्ञानानुसार) अष्टाक्षर है ।
अतएव तदुपासक वैश्य के लिए ८ अङ्गुल दन्तधावन का विधान हुआ है ।

इस प्रकार यथाविधि दन्तधावन कर, तत्पश्चात् ‘अङ्गोद्वर्तन’ (उबटने) से शरीर को
निर्मल, चिक्कण बनाता है । उद्वर्तनानन्तर पुनः ‘मलस्नान’ करता है । मलस्नान के अनन्तर
निम्न लिखित मन्त्र बोलता हुआ मुख, तथा नासिका पर चन्दनादि का ‘अनुलेपन’ करता है—

‘प्राणापानौ मे तर्पय, चक्षुर्मे तर्पय, श्रोत्रं मे तर्पय’ ।

१—काम्यप्रयोगाः—१—“उदुम्बरेण वाक्सिद्धि, वेदध्यां मधुरस्वरः ।

कदम्बेन महालक्ष्मी, राम्णेणारोग्यमेव च”

२—अमामार्गाद्विरोगत्वं, स्त्रीवंश्यं च प्रियङ्गुभिः ।

अपामार्गे सर्वसिद्धि, बन्धूके च दृढा मतिः ।

आरोग्यं कर्णिकारेण, करक्जेन रणे जयः ॥”

२—(१)—“ब्रह्म वै जगती” —गोपय ब्रा० उ० ५।५

(२)—“द्वादशाक्षरा जगती” —ताण्ड्य ब्रा० ६।१।१३

(३)—“विराट् वै छन्दसां ज्योतिः” —ताण्ड्य ब्रा० ६।१।६

(४)—“दशाक्षरा वै विराट्” —शत० ब्रा० १।१।१।२२

(५)—“विश्वेदेवा अनुष्टुभं समभरन्” —जै० उ० ब्रा० १।१।८।७

३—वत्साद्य, पुनः स्नात्वा, अनुलेपनं नासिकयोमुखस्य चोपगृह्णीते—“प्राणापानौ०” !

—पा० गृ० सू० २।५

अनन्तर 'प्राचीनावीती' बन कर—'पितरः शुन्धध्वम्' यह मन्त्र बोलता हुआ स्नान किए हुए जल को हाथ में लेकर दक्षिण दिशा में डालता है। अनन्तर पुनः चन्दनादि लगा कर निम्न लिखित मन्त्र का उच्चारण करता है—

‘सुचक्षा अहमक्षीभ्यां भूयासं सुवर्चा मुखेन ।

सुश्रुत् कर्णाभ्यां भूयासम्’ इति ।

इसी प्रकार मन्त्रपूर्वक वस्त्रधारण, पुष्पग्रहण, पुष्पबन्धन, कर्णालङ्कारधारण, उष्णीष (पगड़ी) धारण, छत्रग्रहण, वेणुमय दण्डधारण, आदर्श मुखदर्शन, उपानह-धारण आदि कर्म यथाविधि किए जाते हैं, एवं यहां पर आकर इस का ब्रह्मचर्याश्रम समाप्त हो जाता है, गृहस्थ धर्मों का आरम्भ हो जाता है। आज से इस की 'त्रैवर्णिक' संज्ञा हो जाती है। अब यह गुरुगृह से स्वगृह लौटने वाला है। गृहस्थाश्रम में इसे किन किन यमधर्मों का पालन करना चाहिए ? उन स्नातक सम्बन्धी यमों की शिक्षा सर्वान्त में और दी जाती है।

१—अथोपाज्जन के निमित्त ब्राह्मण नृत्य-गीत-वाद्यकर्म से पृथक् रहै। हां, मनोविनोद के लिए, स्वेच्छा से यदाकदा गानकर्म कर ले।

२—बिना प्रयोजन रात्रि में न दूसरे गाम में जाय, न दौड़ लगावे।

३—(क) कूप के तट पर बैठ के उसके भीतर न झुके, (ख) वृक्षों पर चढ़ने का साहस न करे, (ग)—नीचे से पाषाणादि फेंक कर फल न तोड़े, (घ)—संध्या के समय मार्ग गमन न करै, (ङ)—नग्न होकर स्नान न करै, (च)—पर्वत-गर्त्तादि उच्चावच स्थानों को न लांघे, (छ)—कभी अश्लील भाषण न करै, (ज)—उद्यन्त-अस्त सूर्य को न देखे।

४—वर्षा के समय सिर को बिना ढके गमन करै।

५—पानी में अपनी परछाई न देखे।

६—‘अजातलोम्नी’, विपुंसी, एवं षण्ड पुरुष का उपहास न करै।

१ समय पर केशलोमादि उत्पन्न न होने पर स्त्री को 'अजातलोम्नी' कहा जाता है। पुरुषवत् जिसके मुख पर श्मश्रु आदि चिन्ह रहते हैं, वह स्त्री 'विपुंसी' कहलाती है। नपुंसक को 'षण्ड' कहा जाता है।

- ७—गर्भिणी, सकुल, भगाल, मणिधनु, इन चारों को इन प्रत्यक्ष नामों से न बोल कर क्रमशः—विजन्या, नकुल, कपाल, इन्द्रधनु, इन नामों से व्यवहृत करै।
 ८—नीलीवस्त्र कभी धारण न करै।
 ९—अपने संकल्प में दृढ़ बना रहै।
 १०—सब ओर से आत्मा को सुरक्षित रखवे।
 ११—सब के साथ मित्रतापूर्ण व्यवहार करे—इत्यादि।

७-(१५)-विवाहः—

विवाहसंस्कार वह संस्कार है, जिससे संस्कृत होकर प्रजापति 'वेद-लोक-प्रजा-धर्म' इन चार सृष्टियों के सर्जन में समर्थ होते हैं। विवाहसंस्कार प्रजापति का पहिला संस्कार है। उसकी पहिली कामना है—'स एकाकी न रेमे, तद् द्वितीयमैच्छत्, पतिश्च पत्नी च' (बृ० उ० १।४।३)। गर्भाधानादि इतर संस्कार प्रजापति के विवाहसंस्कार के पीछे होते हैं। अपने शरीर के आधे भाग से पत्नी उत्पन्न कर वे स्वयं गर्भीभूत बनते हैं। चूंकि विवाह-संस्कार प्रजापति का पहिला संस्कार है, अतएव इसी प्राकृतिक रहस्य को संकेत विधि से सूचित करने के लिए गृह्यग्रन्थों में गर्भाधानादि इतर संस्कारों से पहिले ही 'विवाह संस्कार' की इतिकर्तव्यता प्रतिपादित हुई है।

विवाहसंस्कार वह संस्कार है, जिससे संस्कृत होकर द्विजाति वेद-लोक-प्रजा-धर्म, इन चार भावों की कृतकृत्यता सम्पादन करने में समर्थ होता है। बिना विवाह के न तो इसे वेदमूलक 'यज्ञकर्म' का अधिकार है, न लोकप्रतिष्ठा है, न प्रजासमृद्धि है, न धर्मसंग्रह है। जिस संस्कार के बल से यह अपने अध्यात्म प्रपञ्च को अधिभूत प्रपञ्च के द्वारा अधिदैवत प्रपञ्च के साथ युक्त करने में समर्थ होता है, वह यही विवाह संस्कार है। बिना इस संस्कार के पुरुष 'अर्द्धवृगल' है, 'अर्द्धेन्द्र' है, अपूर्ण है। पूर्णपुरुष (ईश्वर प्रजापति) के साथ सायुज्यभाव प्राप्त करने के लिए इसकी अर्द्धेन्द्रता की पूर्णेन्द्रता में परिणति अपेक्षित है। एवं अर्द्धेन्द्र पुरुष की यह पूर्णेन्द्रता एकमात्र 'पत्नी' संयोग पर ही निर्भर है। यही पत्नी इसके अर्द्धाकाश को पूर्ण कर इसे पूर्णपुरुष के समकक्ष बनाती है। इन्हीं सब प्राकृतिक कारणों के आधार पर महर्षियों ने इस संस्कार को 'आवश्यकतम' संस्कार माना है।

सामान्य दृष्टि रखनेवाले लौकिक मनुष्यों की बात जाने दीजिए। उनकी दृष्टि में तो 'विवाह' एक प्रकार का लौकिक कर्म है। वैषयिक तृप्ति का साधनमात्र है। अतएव इनका 'विवाह' विवाह-धर्मों से सर्वथा बहिष्कृत है। परन्तु एक आस्तिक, भारतीय, द्विजाति की दृष्टि में तो विवाह एक अलौकिक सम्बन्ध ही बन रहा है। जिन दो व्यक्तियों का यह संस्कार होता है, उन दोनों का आत्मा एक बन जाता है, शरीरमात्र पृथक् पृथक् रहते हैं। अतएव लोकान्तरों में भी इस दाम्पत्यभाव का प्रवाह प्रवाहित रहता है। 'सह धर्मं चरताम्' के अनुसार विवाह एक ऐसा धार्मिक संस्कार है, जो कभी किसी भी उपाय से विच्छिन्न नहीं किया जा सकता।

सम्बत्सर प्रजापति की हमने (उपनय प्रकरण में) खगोल में व्याप्ति बतलाई है, एवं इस सम्बत्सर प्रजापति का (गर्भाधान प्रकरण में) कश्यपसंस्था के साथ सम्बन्ध बतलाया गया है। वहां यह स्पष्ट किया गया है कि, सम्बत्सरप्रजापति कश्यपाकार में परिणत होकर ही प्रजासृष्टि में समर्थ होते हैं। सम्बत्सरमण्डलावच्छिन्न, कश्यपप्रजापति को सीमित करने वाला खगोल ही इन्द्र की पूर्णव्याप्ति से पूर्णेन्द्र कहलाया है। 'नेन्द्रादृते पवते धाम किञ्चन' के अनुसार इस सम्पूर्ण खगोल में इन्द्रतत्त्व व्याप्त है। इस इन्द्रप्राण के 'अग्नि-सोम' ये दो तत्त्व नित्य सहयोगी माने गए हैं। इन दोनों में से अग्निसहयोग से इन्द्रात्मक कश्यप प्रजापति सूर्यात्मना पुरुषसृष्टि का प्रवर्तक बनता है, एवं सोमसहयोग से चन्द्रात्मना स्त्री-सृष्टि का उत्पादक बनता है। अग्निप्रधान, सौर, आधे भाग से पुरुष, एवं सोमप्रधान, चान्द्र, आधे भाग से स्त्री का विकास हुआ है। अतएव पुरुष आग्नेय कहलाया है, एवं स्त्री सौम्या कहलाई है।

सम्बत्सरप्रजापति के 'अहः—रात्रि' ये दो प्रधान पर्व हैं। इन दोनों का क्रमशः सम्बत्सरमण्डलमध्यवर्ती सूर्य, तथा चन्द्रमा के साथ सम्बन्ध माना गया है। अहःकाल में चन्द्रगर्भित (सोमगर्भित) सूर्य का साम्राज्य है, रात्रि में सूर्यगर्भित चन्द्रमा का साम्राज्य है। अहःकाल सम्बत्सर का आधा भाग है, रात्रि आधा भाग है। दोनों के समन्वय से अहोरात्रलक्षण सम्बत्सरचक्रपूर्ण बना हुआ है। जिन्हें पक्ष, मास, अयन, आदि कहा जाता है, वे सब भी तो अहोरात्र के परिप्लव से सम्बन्ध रखते हुए अहोरात्रात्मक ही हैं। अतएव अन्ततोगत्वा सम्बत्सर-स्वरूप का पर्यवसान अहोरात्र पर ही मान लिया जाता है, जैसा कि निम्न लिखित श्रुतियों से स्पष्ट है—

- १—‘एते ह वै सम्बत्सरस्य चक्रे, यदहोरात्रे’ । —ऐतरेय ब्रा० ५।३० ।
 २—‘अहोरात्राणीष्टकाः (सम्बत्सरस्य)’ । —तै० ब्रा० ३।११।१०।४ ।
 ३—‘एतावान् वै सम्बत्सरो, यदहोरात्रे’ । —कौ० ब्रा० १।५ ।
 ४—‘अहर्वै विष्णुक्रमाः, रात्रिर्वात्सप्रम् । एतद्वा इदं सर्वं प्रजापतिः,
 प्रजनयिष्यंश्च प्रजनयित्वा चाहोरात्राभ्यामुभयतः पर्यगृह्णात्’ ।

—शत० ब्रा० ६।७।४।१२ ।

बात यथार्थ में यह है कि, सम्बत्सर का स्वरूप ऋतु अग्नि, तथा ऋतु सोम के अन्न-अन्ना-दात्मक यज्ञ सम्बन्ध से सम्पन्न हुआ है। अग्नि तेज है, सोम स्नेह है। तेज अहः है, स्नेह रात्रि है। इन दोनों से ही सम्पूर्ण सम्बत्सर व्याप्त है। जिन्हें हम दिन-रात कहते हैं, उन में पार्थिवप्रजानुबन्धी तेजः-स्नेह तत्त्वों का उपभोग हो रहा है। जिन्हें हम शुक्र-कृष्णपक्ष कहते हैं, वे उन में आन्तरीक्ष्य प्रजा (पितर) नुबन्धी तेजः-स्नेहतत्त्वों का उपभोग हो रहा है। एवं जिन्हें हम उत्तरायण-दक्षिणायन कहते हैं, उन में दिव्यप्रजा (देवता) नुबन्धी तेजः-स्नेह-तत्त्वों का उपभोग हो रहा है। हमारी दृष्टि से षणमासात्मक उत्तरायणकाल तेजोभाव के कारण दिव्यप्रजा के लिए एक दिन है, एवं षणमासात्मक दक्षिणायन काल एक रात है। एवमेव हमारी दृष्टि से पञ्चदशदिनात्मक शुक्रपक्ष पितरप्रजा की एक रात है, पञ्चदशदिनात्मक कृष्णपक्ष पितरप्रजा का एक दिन है। अहोरात्र शब्द इसी आधार पर विचाली माने गए हैं, जैसा कि ‘आश्रमविज्ञान’ में स्पष्ट किया जा चुका है। वक्तव्यांश यही है कि, रात्रि से स्नेहतत्त्व उपलक्षित है, एवं अहः से तेजोभाव अभिप्रेत है। इन्हीं दोनों के समन्वित रूप का नाम ‘सर्व’ (सम्बत्सर) है, जैसा कि—‘द्रव्यं वा इदं सर्वं स्नेहश्चैव, तेजश्च । तदुभय-महोरात्राभ्यामाप्तम्’ (शा० ब्रा० १।७।५) इत्यादि ‘शाङ्खायन’ श्रुति से स्पष्ट है।

जैसा कि पूर्व में कहा गया है, तेजोमय अहःकाल में सौर अग्नि की, एवं स्नेहमयी रात्रि में चान्द्रसोम की प्रधानता है। पृथिव्यनुगत, अग्नीषोमात्मक, सम्बत्सरीयखगोल इस अहो-रात्र के सम्बन्ध से ‘दृश्य-अदृश्य’ भेद से दो भागों में विभक्त हो जाता है। रात्र्यवच्छिन्न, चान्द्रसौम्यप्राणप्रधान, सौराग्निर्भित्त, अर्धविष्वद्वृत्त से युक्त अर्द्धसम्बत्सर चक्र अदृश्य-सम्बत्सर चक्र है। एवं दिनावच्छिन्न, सौर आग्नेयप्राणप्रधान, चान्द्रसोम गर्भित, अर्ध-विष्वद्वृत्त से युक्त अर्द्धसम्बत्सर चक्र दृश्य सम्बत्सर चक्र है। अदृश्य, सौम्य सम्बत्सर चक्र

से स्त्रीसृष्टि का विकास होता है, अतएव 'तिरोभाव' इन का स्वाभाविक धर्म माना गया है। दृश्य सम्बत्सर चक्र से पुरुषसृष्टि का विकास हुआ है।

रात्रि में पृथिवी का जहां अपना धर्म विकसित रहता है, वहां अहःकाल में पार्थिव विवर्त्त सौरधर्म से आक्रान्त हो जाता है। पृथिवी गार्हपत्य है, इस का अग्नि गृहपति नाम से प्रसिद्ध है। अतएव स्त्री को घर की प्रतिष्ठा माना गया है। गृहसंस्था का सञ्चालन एकमात्र स्त्री पर ही अवलम्बित है। लज्जा-शील-विनयादि स्वाभाविकधर्मों से नित्ययुक्त रहते हुए स्त्रियों को किन किन धर्मों का अनुगमन करना चाहिए? इसी प्रश्न का समाधान करते हुए स्मृतिकार कहते हैं—

- १—भर्तुः समानव्रतचारित्वम्—(पति के धर्मों का अनुगमन करना) ।
- २—श्वश्रू-श्वशुर-गुरु-देवता-अतिथिपूजनम्—(सास, ससुर, गुरु, देवता, अतिथियों का यथानियम आदर सत्कार करना) ।
- ३—सुसंस्कृतोपस्करता—(गृहस्थ के वस्त्र-अन्न-पात्र-आदि परिग्रहों को यथाव्यवस्थित, परिष्कार के साथ सुव्यवस्थित रखना) ।
- ४—अमुक्तहस्तता—(बड़ी सावधानी से आवश्यकतानुसार, आय-व्यय का समतुलन करते हुए खर्च करना) ।
- ५—सुगुप्तभाण्डता—(अन्न-घृत-शर्करा आदि से युक्त भाण्डों को सुरक्षित स्थान में रखते हुए, यथानियम इन्हें संभालते रहना) ।
- ६—मङ्गलाचारतत्परता—(परिवार की मङ्गल कामना के लिए कुलदेवता, कुलदेवी, पितर, आदि की परितुष्टि के लिए यथासमय माङ्गलिक उत्सवादि करते रहना) ।
- ७—भर्त्तरि प्रवसितेऽप्रतिकर्मक्रिया—(पति के विदेश रहने पर शृङ्गारादि क्रियाओं का परित्याग कर ऋतुवृत्ति का अनुगमन करना) ।
- ८—परगृहेष्वनभिगमनम्—(बिना प्रयोजन, केवल मनोविनोद के लिए दूसरों के घरों में भूल कर भी न जाना) ।

१—“तिर इवैव चिचरिषति” (शत० ६।४।४।१६) । “गृहा वै पत्न्यै प्रतिष्ठा” ।

—शत० ३।३।१।१०

- ६—द्वारदेश-गवाक्षेष्वनवस्थानम्—(घर के द्वार में, जाली-झरोखों में, बाहर के बरांडे में, जहां मानववर्ग का यातायात, एवं दृष्टि सम्बन्ध बना रहता है, न बैठना) ।
- १०—बाल्य-यौवन-वार्धक्येष्वपि पितृ-भर्तृ-पुत्राधीनता—(अपनी तीनों अवस्थाओं में क्रमशः पिता-पति-पुत्र के न्यायोचित, मर्यादारक्षक, मधुर अनुशासनों के अनुसार चलना) ।
- ११—मृते भर्तरि ब्रह्मचर्यं, तदन्वारोहणं वा—(पति के आत्यन्तिक वियोग हो जाने पर या तो यावज्जीवन ब्रह्मचर्य व्रत का पालन करना, अथवा पतिशरीर के साथ ही चितारोहण करना) ।

नास्ति स्त्रीणां पृथग् यज्ञो, न व्रतं, नाप्युपोषितम् ।
 पतिं शुश्रूषते यत्तु तेन स्वर्गे महीयते ॥ १ ॥
 पत्यौ जीवति या योषिदुपवासव्रतं चरेत् ।
 आयुः सा हरते भर्तुर्नरकं चैव गच्छति ॥ २ ॥
 मृते भर्तरि साध्वी स्त्री ब्रह्मचर्ये व्यवस्थिता ।
 स्वर्गं गच्छत्यपुत्रापि यथा ते ब्रह्मचारिणः ॥ ३ ॥

—विष्णुस्मृतिः २५ अ० ।

सूर्य का चूंकि बाह्य संस्था से सम्बन्ध है, अतएव तत्प्रधान पुरुष बाह्य संस्था का सञ्चालक माना गया है । सौम्यकर्मानुगता स्त्री, तथा उग्रकर्मानुगत पुरुष, दोनों जबतक विवाह सूत्र से सीमित नहीं बन जाते, तबतक दोनों ही 'अर्द्धवृगल' हैं, अर्द्धेन्द्र हैं । “अपने अग्नीषोमात्मक, अतएव (स्त्री-पुरुष) मूर्ति, सम्बत्सर स्वरूप से पहिले सप्तपुरुषपुरुषात्मक चिताग्निमय प्रजापति एकाकी थे । वे एकाकी रमण करने में अपने आप को असमर्थ देखकर रमण-साधन भूत किसी दूसरे की इच्छा करने लगे । उन्होंने स्वयं अपने आप को ही पति-पत्नी, इन दो रूपों में परिणत कर डाला । इसी लिए तो प्रजापति की इच्छा से उत्पन्न, उन्हीं का यह दूसरा रूप 'अर्द्धवृगल' (आधा कटा हुआ भाग) है”—

‘स वै न रेमे । तस्मादेकाकी न रमते । स द्वितीयमैच्छत् । स हैतावानास, यथा स्त्री-पुमांसौ संपरिष्वक्तौ । स इममेवात्मानं द्वेधा पातयत् । ततः पतिश्च, पत्नी चाभवताम् । तस्मादूर्ध्वगलमिव स्वः-इति ह स्माह याज्ञवल्क्यः’ ।

—बृहदा० उप० १।४।३ ।

उक्त श्रुति का तात्त्विक अर्थ यही है कि, सम्वत्सर चक्र की उत्पत्ति से पहिले ‘ब्रह्म-निःश्व-सित’ नामक अपौरुषेय वेदमूर्ति, सत्याग्निघन स्वयम्भू प्रजापति का ही साम्राज्य था । सृष्ट्य-नुबन्धी काम-तपः-श्रम भावों से इस स्वायम्भुव वागग्नि में क्षोभ उत्पन्न होता है । यह वागग्नि ही क्षुब्ध होकर एकांश से अर्बुप में परिणत हो जाता है । यही अर्बुभाग गोपथ में ब्रह्म का ‘स्वेद’ कहलाया है (देखिए, गोपथ ब्रा० १।१।१।) । यही अर्बु-भाग उस ब्रह्म का अपना ही (अग्नि का ही) दूसरा रूप है । इन दोनों रूपों के समन्वय से ही ब्रह्मप्रजापति पूर्व कथनानुसार सम्वत्सर रूप में परिणत होते हैं । इनका आधा सम्वत्सर पुरुष है, आधा सम्वत्सर स्त्री है ।

विष्वद्वृत्त गोल है । परन्तु इसका आधा भाग ही पुरुष में आता है, शेष आधा अदृश्यभाग स्त्री का उत्पादक बनता है । इससे सिद्ध हो जाता है कि, पुरुष अर्द्धाकाशात्मक रहता हुआ अर्द्धेन्द्र है । पूरे विष्वद्वृत्त में ६०-६०-६०-६० इस क्रम से चार पाद हैं । अतएव विष्वद्वृत्तावच्छिन्न सम्वत्सर प्रजापति ‘चतुष्पात्’ कहलाया है । इसके दो पाद अग्नि-प्रधान हैं, दो पाद सोम प्रधान हैं । अतएव अग्निप्रधान पुरुष भी द्विपात् है, सोमप्रधाना स्त्री भी द्विपादा है । जब तक चारों मिल नहीं जाते, तब तक इन में चतुष्पाद ब्रह्म की पूर्णता का उदय नहीं हो सकता । सम्वत्सर प्रजापति स्वयं यज्ञमूर्ति हैं । यह यज्ञस्वरूप पूर्ण-आकाश से सम्पन्न हुआ है । अतएव यज्ञकर्म में दीक्षित होने से पहिले पुरुष को पत्नी-ग्रहण द्वारा अपना आधा आकाश पूरा करना पड़ेगा । जैसा कि निम्न लिखित वचनों से स्पष्ट है—

१—‘अयज्ञो वा एषः-योऽपत्नीकः । न प्रजाः प्रजायेरन् । पत्न्यन्वास्ते, यज्ञमेवाकः । प्रजानां प्रजननाय’ ।

—तै० ब्रा० ३।३।१।

२—‘अथो अर्धो वा एष आत्मन, -यत् पत्नी । यज्ञस्य धृत्या, अशिथिलभावाय । सुप्रजसस्त्वा वयं सुपत्नीरुपसेदिमेत्याह । यज्ञमेव तन्मिथुनी करोति’ ।

—तै० ब्रा० ३।३।५

३—‘जघनार्धो वाऽएष यज्ञस्य, यत्पत्नी’ ।

—शत० १।३।१।१२

४—‘अर्धो ह वाऽएष आत्मनो, यज्जाया । तस्माद्यावज्जायायां न विन्दते, नैव तावत् प्रजायते । असर्वो हि तावद् भवति । अथ यदैव जायां विन्दते, अथ प्रजायते । तर्हि हि सर्वो भवति । सर्व एतां गतिं गच्छानीति, तस्माज्जायामामन्त्रयते’ ।

—शत० ५।२।१।१०

५—‘मिथुनाद्वाऽअधि प्रजातिः । यो वै प्रजायते—स राष्ट्रं भवति । अराष्ट्रं वै स भवति, यो न प्रजायते’ ।

—शत० ९।४।१।५

६—‘आत्मैवेदमग्र आसीत्—एक एव । सोऽकामयत्—जाया मे—स्यात्, अथ प्रजायेय । अथ वित्तं मे स्यात्, अथ कर्म कुर्वीय इति । एतावान्वै कामः । नेच्छंश्च—नातो भूयो विन्देत् । तस्मादप्येतद्धोकाकी कामयते—जाया मे स्यात्, अथ प्रजायेय, अथ वित्तं मे स्यात्, अथ कर्म कुर्वीय, इति । स यावदप्येतेषामेकैकं न प्राप्नोति, अकृत्स्न एव तावन्मन्यते । तस्य—उ—कृत्स्नता’ ।

—शत० १।४।४।२।३०

७—‘तस्मादयमाकाशः स्त्रिया पूर्यते’ ।

—बृ० उप० १।४।३

निष्कर्ष यही हुआ कि, जिस पुरुषार्थसिद्धि के लिए द्विजाति के गर्भाधानादि संस्कार होते हैं, जिस पुरुषार्थ सिद्धि के लिए यह शास्त्रोक्त यज्ञादि कर्मों का यथासमय अनुगमन करता है, वह पुरुषार्थ बिना विवाह संस्कार के कभी सिद्ध नहीं हो सकता । अपनी अध्यात्म

संस्था को अधिदैवत संस्था के साथ मिला देना ही इसका परम पुरुषार्थ है, जैसा कि आश्रम-विज्ञानान्तर्गत 'ईश्वरीय विभूति' परिच्छेद में विस्तार से बतलाया जा चुका है। उस पूर्ण के साथ इसका योग यज्ञद्वारा ही हो सकता है। एवं स्वयं बिना पत्नी के अपूर्ण रहता हुआ यह पुरुषार्थसाधक यज्ञ में एकान्ततः अनधिकृत है। 'पूर्णमदः' के लिए 'पूर्णमिदं' निष्पत्ति प्रत्येक दशा में अपेक्षित है। इस प्रकार अपने वैयक्तिक पुरुषार्थ के लिए इसे विवाह करना आवश्यक है।

इसके अतिरिक्त देवऋण, तथा पितृऋण नाम की दो कर्जदारियाँ इस पर और रहती हैं। इन्हें हटाए बिना भी इसका कल्याण सम्भव नहीं है। इन दोनों ऋणों का क्रमशः यज्ञ, तथा प्रजोत्पत्ति से ही निराकरण होता है। एवं ये दोनों ही साधन पत्नीसम्बन्ध पर ही निर्भर हैं। इस प्रकार प्रत्येक दशा में द्विजाति के लिए यह संस्कार आवश्यक हो जाता है। चूंकि इस संस्कार का इतर देशों की तरह केवल दृष्टफल ही नहीं है, अपितु इसके द्वारा परलोक तक के सम्बन्ध सञ्चालित हैं, अतएव विवाह कर्म के सम्बन्ध में विशेष नियमों का अनुगमन करना पड़ता है। जिनका गृह्यग्रन्थों, तथा स्मृति-ग्रन्थों में विस्तार से निरूपण हुआ है।

विवाहसंस्कार से सम्बन्ध रखने वाली जाति, गोत्र, वय आदि मर्यादाओं के अनुग्रह से ही वर्णप्रजा का वर्णधर्म सुरक्षित रहा है, जो कि वर्णधर्म आर्यप्रजा का सर्वस्व है। स्व-स्व जात्यनुगत शुद्ध रजोवीर्य्य से उत्पन्न सन्तानें ही बल-वीर्य्य-पराक्रमवती बन सकती हैं, एवं ऐसी ही सन्तानें राष्ट्र-अभ्युदय का कारण बनती हैं। जो महानुभाव विवाह-जैसे धार्मिक संस्कार को संसर्गदोषजनित प्रवाह में पड़ कर इसे एक लौकिक-कर्म मानने की भूल करते हुए अन्तर्जातीय विवाह, विवाहविच्छेद, आदि के समर्थक बनते हैं, अवश्य ही वे आर्षसभ्यता, आर्षसंस्कृति के अन्यतम शत्रु हैं। विवाहसंस्कार के सम्बन्ध में कन्या, वर की आयु का, जाति का, गोत्र का, तत्तत् प्रक्रियाविशेषों का, तत्तन्मन्त्रविशेषों का, तत्तत् पदार्थविशेषों का, नियन्त्रण क्यों लगाया गया ? इन सब प्रश्नों की उपपत्ति के लिए एक स्वतन्त्र ग्रन्थ अपेक्षित है। इधर हमारा यह संस्कार प्रकरण आवश्यकता से अधिक विस्तृत होता जा रहा है। अतएव इस संस्कार से सम्बन्ध रखनेवाली उपपत्तियों का भार अन्य स्वतन्त्र निबन्ध पर छोड़ते हुए यहीं इस प्रकरण को समाप्त किया जाता है। इस सम्बन्ध में यह स्मरण दिला देना आवश्यक होगा कि, शास्त्रीय इतिकर्तव्यताओं के अतिरिक्त इस संस्कार में जिन माङ्गलिक देशाचार, कुलाचार आदि का ग्रहण हुआ है, वे सब भी 'ग्रामवचनं च कुर्युः'

(पा० गृ० १।८।११ सू०) — 'अथ खलूच्चावचा जनपदधर्माः, ग्रामधर्माश्च, तान् विवाहे प्रतीयात' (आश्वलायनीय गृ० सू० १।७।१) — इत्यादि शास्त्रादेशानुसार ग्राह्य हैं। हां, जिन रुढ़िवादों से शास्त्रीय-संस्कार के स्वरूप की हानि होती है, वे अवश्य ही त्याज्य हैं।

८-(१६) — अग्निपरिग्रहः —

विवाहसंस्कार के अनन्तर 'अग्निपरिग्रह' संस्कार किया जाता है, जिसकी इतिकर्तव्यता पारस्करसूत्र के आरम्भ में ही प्रतिपादित है। अग्नि का आत्मा में आधान करना ही 'अग्निपरिग्रह' है। आत्मसंस्था ब्रह्म-देवभेद से दो भागों में विभक्त है। उधर आहित होनेवाला अग्नि भी पार्थिव-सौर भेद से दो ही भागों में विभक्त है। पार्थिव गायत्र्याग्नि 'गार्हपत्याग्नि' है, सौर सावित्र्याग्नि 'आहवनीयाग्नि' है। गार्हपत्याग्नि 'भूताग्नि' है, आहवनीयाग्नि 'देवाग्नि' है। भूताग्नि स्मार्त्त अग्नि है, देवाग्नि 'श्रौत अग्नि' है। इसी आधार पर अग्निपरिग्रहलक्षण यह अग्न्याधानकर्म 'स्मार्त्तआधान'-'श्रौतआधान' भेद से दो भागों में विभक्त है। स्मार्त्त अग्नि के आधान से आत्मसंस्था का ब्रह्मभाग संस्कृत होता है, एवं श्रौत अग्नि के आधान से आत्मसंस्था का देवभाग संस्कृत होता है। देवभाग-संस्कारक श्रौत अग्न्याधान का श्रौतसंस्कारों में अन्तर्भाव है, अतएव इस की इतिकर्तव्यता भी श्रौतग्रन्थों में ही है। एवं ब्रह्मभागसंस्कारक स्मार्त्त अग्न्याधान की स्मार्त्तसंस्कार में ही गणना है, अतएव इस की इतिकर्तव्यता भी स्मार्त्तसूत्रों में ही प्रतिपादित हुई है। इन दोनों अग्निपरिग्रहों का पार्थक्य सूचित करने के लिए ही स्मार्त्त अग्निपरिग्रह जहां 'आवसथ्याधान' नाम से व्यवहृत हुआ है, वहां श्रौत अग्निपरिग्रह 'अग्न्याधान' नाम से प्रसिद्ध हुआ है। अस्तु, प्रकृत में हमें स्मार्त्त-'आवसथ्याधान' लक्षण अग्निपरिग्रह का ही दो शब्दों में दिग्दर्शन कराना है।

घर के लिए वैदिक भाषा में 'आवसथ' शब्द प्रयुक्त हुआ है। चूंकि प्रकृत स्मार्त्त अग्नि आवसथ (घर) में प्रतिष्ठित किया जाता है, अतएव इसे 'आवसथ्य' अग्नि कहा जाता है। अग्निपरिग्रह संस्कार से इसी गृह्य अग्नि का आधान होता है, अतएव यह कर्म — 'आवसथ्याधान' नाम से प्रसिद्ध है। 'आवसथ्याधानं दारकाले' (पा० गृ० सूत्र १।२) के अनुसार विवाहकर्म के अनन्तर, होनेवाले विवाह के ही अङ्गभूत चतुर्थीकर्म की समाप्ति के पीछे सपत्नीक यह कर्म किया जाता है। 'दायाद्यकाले-एकेषाम्' के अनुसार इस का दूसरा वैकल्पिक समय दायविभाग के अनन्तर भी माना गया है। आवसथ्याधान एक ऐसा कर्म

है, जिस के आरम्भ होते ही द्रव्यव्ययसापेक्ष पञ्चमहायज्ञादि करना आवश्यक हो जाता है। बहुत सम्भव है, भानुवर्ग इस द्रव्यव्यय में प्रतिबन्ध उपस्थित करें। इसी आधार पर दाय-विभागानन्तर भी इस का समय मान लिया गया है। परन्तु उस अवस्था में इसे प्रायश्चित्त और करना पड़ता है। जो इतिकर्तव्यता श्रौत—‘चातुःप्राश्यौदनकर्म’ की है, वही इतिकर्तव्यता इस कर्म की है, जैसा कि—‘चातुःप्राश्यपचनवत् सर्वम्’ सूत्र से स्पष्ट है। गृह्य अग्नि का भूत से सम्बन्ध है, भूत अर्थ सम्पत्ति है। अपने गृहस्थ सञ्चालन के लिए वही इस आधान कर्त्ता को सर्वप्रथम अपेक्षित है। उधर वर्णों में वैश्य ही अर्थशक्ति का अधिष्ठाता माना गया है। अतः बहुपशुसम्पत्ति से युक्त वैश्य के घर से अग्नि लाकर ही आवश्यक आधान होता है, जैसा कि—‘वैश्यस्य बहुपशोर्गृहादग्निमाहृत्य’ सूत्र से व्यक्त है। श्रौत अग्न्याधान में अरणिमन्थनप्रक्रिया से अग्नि निकाला जाता है। कितने ही आचार्यों का इस स्मार्त अग्न्याधान के सम्बन्ध में भी यह कहना है कि, जब कि श्रौत चातुःप्राश्यौदनवत् सब कर्म यहां होते हैं, जब कि यह भी एक प्रकार का अग्न्याधानकर्म ही है, तो क्यों नहीं यहां भी अरणिमन्थन द्वारा ही अग्निपरिग्रह किया जाय। सूत्रकार (पारस्कर) भी—‘अरणिप्रदानमेकै’ कहते हुए इस वैकल्पिक पक्ष में भी अपनी सम्मति प्रकट कर रहे हैं।

इस संस्कार का मुख्य प्रयोजन है, ब्रह्मभाग में श्रौत अग्नि के आधान की योग्यता उत्पन्न करना। पार्थिव अग्नि के आधार पर ही सौर दिव्य अग्नि का आधान होता है। उसी पार्थिवाग्नि के संग्रह के लिए, दूसरे शब्दों में अध्यात्मसंस्था में प्रकृति से ही प्रतिष्ठित पार्थिव अग्नि में अतिशयाधान करने के लिए यह अग्निपरिग्रह संस्कार आवश्यक समझा गया है। एवं यही इस संस्कार की संक्षिप्त उपपत्ति है।

यज्ञाधिकारसमर्पक, अतिशयाधायक, कर्णवेधादि—अग्निपरिग्रहान्त इन आठ ‘अनुव्रत-संस्कारों’ से ही तत्तद्वर्ण तत्तदधिकृत कर्मों में प्रवृत्त हो सकते हैं। इन्हीं से छन्दोमर्ग्यादा-विकासपूर्वक द्विजत्व का आविर्भाव होता है। जैसा कि स्मृति कहती है—

‘उपनयनादिभिर्ब्रतचर्ग्याभिरन्तव्रतैश्चाष्टभिः-स्वच्छन्दः सम्मितो ब्राह्मणः
परं पात्रं देव-पितृणां भवति, छन्दसां पारं गच्छति, छन्दसामायतनम्’ ।

—हारीतः

इत्यष्टौ—अनुव्रतसंस्काराः

३ अथातः पञ्च-‘धर्मशुद्धिसंस्काराः’ भावकाः—

यथाविधि सम्पन्न होने वाले १६ स्मार्त संस्कारों से अपने ब्रह्मभाग को सुसंस्कृत बनाकर गृहस्थाश्रम में प्रविष्ट होने वाले द्विजाति के लिए इन ‘धर्मशुद्धिसंस्कारों’ का भी विशेष महत्त्व माना गया है। जिन आठ ‘गर्भसंस्कारों’ से दोषमार्ज्जन हुआ है, एवं जिन आठ ‘अनुव्रत-संस्कारों’ से अतिशय का आधान हुआ है, उस दोष रहित परिस्थिति को, तथा आहित अतिशय को सुरक्षित रखने के लिए अवश्य ही ये संस्कार अपेक्षित हैं। यदि इन संस्कारों का अनुगमन न किया जाय, तो सतत आक्रमण करने वाले अघादि इसे दोषयुक्त भी बना देंगे, एवं प्राप्त अतिशय भी निकाल फेंकेंगे। वे ही पांचों संस्कार क्रमशः—‘शरीरशुद्धि-द्रव्यशुद्धि-अघशुद्धि-एनः-शुद्धिः-भावशुद्धि’ इन नामों से प्रसिद्ध हैं।

तमोगुणप्रधान पाञ्चभौतिक शरीर मलों का कोश (खजाना) है। मल, मूत्र, लाला, स्वेद, केश, नख, किट्ट, कफ, अपानवायु, आदि बारह मलों की इस में प्रधानता मानी गई है। स्वपावन शक्ति से मलों का शोधन करने वाले आत्मा के साथ जब तक इन मलों का अन्त-र्याम सम्बन्ध रहता है, तबतक तो ये (आत्मवित्त बनते हुए) कोई हानि नहीं करते। परन्तु जब ये आत्ममण्डल की सीमा से बाहिर निकल जाते हैं, आत्मा के प्रवर्ग्य बन जाते हैं, तो आत्मा की पावक शक्ति से वञ्चित होते हुए दोषप्रवर्तक बन जाते हैं। एवं उस दशा में बहिर्याम सम्बन्ध से शरीर में प्रतिष्ठित इन मलों को आत्मदूत मन इन से आत्यन्तिक घृणा करता हुआ शीघ्र से शीघ्र शरीरसंस्था से इन्हें बाहिर निकाल देना चाहता है। गृहस्थी का कर्तव्य है कि, मानस ग्लानि के उदय से पहिले पहिले ही बहिर्याम बने हुए इन मलों का प्रतिदिन, नियत समय पर प्रयास पूर्वक निराकरण करता रहै। यथासमय (ब्राह्ममुहूर्त में) उठकर मल-मूत्र का परित्याग, दन्तधावन, स्नान, आदि कर्म ही पहिला ‘शरीरशुद्धिसंस्कार’ है। ‘कृत्य-केशनखश्मश्रुः शान्तो दान्तः शुचिव्रतः’ इन मलविशोधक संस्कारों से इस का पाञ्चभौ-तिक शरीर पवित्र हो जाता है। इस सम्बन्ध में यह स्मरण रखना चाहिए कि, शुद्धिकर्म में वे ही साधन, वे ही पदार्थ गृहीत होंगे, जिन में दिव्यभावों का समावेश रहेगा। प्राणभाग से असुरभावयुक्त बने हुए साधन शरीर को तो स्वच्छ अवश्य कर देंगे, चमकदार बना देंगे, परन्तु शरीरसम्बद्ध आत्मदेवता की दिव्यशक्ति निर्वीर्य हो जायगी।

जिस प्रकार पञ्चभौतिक शरीर की मलशुद्धि अपेक्षित है, एवमेव शरीर के उपयोग में आने वाले द्रव्यों की भी शुद्धि आवश्यक है। भौतिक द्रव्य 'गुण-दोषमयं सर्वम्' के अनुसार दोषों से भी युक्त रहते हैं। यह दोष 'प्राकृतिक-आगन्तुक' भेद से दो भागों में विभक्त हैं। सत्व-रज-स्तमोगुणों के भेद से वस्त्र-धातुपात्र-अन्न आदि के स्वरूप में भेद रहता है। जो व्यक्ति जिस वर्ण का होगा, तद्गुणक प्राकृतिक द्रव्य ही उसके उपकारक बनेंगे। प्रकृतविरुद्ध (स्वभाव विरुद्ध) द्रव्यों का उपयोग प्रकृति को अस्वस्थ बना डालेगा। अतएव उपयोग में लेने से पहिले ही यह विवेक कर लेना चाहिए कि, कौन पदार्थ हमारे स्वभाव के अनुकूल बनता हुआ निर्दोष है, एवं कौन सदोष है? विवेकानन्तर सदोष प्राकृतिक द्रव्यों का परित्याग कर देना चाहिए, निर्दोषों का संग्रह कर लेना चाहिए। प्रकृत्यनुकूल द्रव्यों का आपने संग्रह कर लिया। परन्तु इन में भी आगन्तुक दोषों का सम्मिश्रण होता रहता है। वस्त्र-पात्र-अन्न आदि को यदि स्वच्छ-शुद्ध नहीं किया जायगा, तो मलिनावस्था में आते हुए ये दोषयुक्त बन जायेंगे। एवं इनके सम्पर्क से शरीर भी मलिन हो जायगा। अतएव उपयोग में आनेवाले द्रव्यों की (घर-शय्या-आसन-पाकघर-वस्त्र-पात्र-अन्न आदि द्रव्यों की) शुद्धि भी आवश्यक रूप से अपेक्षित है। यही दूसरा 'द्रव्यशुद्धिसंस्कार' है। शरीरशुद्धि, तथा द्रव्यशुद्धि, इन दोनों का यद्यपि परम्परया आत्मा पर भी प्रभाव पड़ता है, परन्तु इनका प्रधान सम्बन्ध शरीर के साथ ही माना गया है। अतएव इन दोनों संस्कारों को हम 'स्थूलशरीरसंस्कारकसंस्कार' ही कहेंगे।

तीसरा है—'अघशुद्धिसंस्कार'। जनन-मरण सम्बन्धी आशौच से आत्मवीर्य में (अथर्वासूत्र द्वारा) 'अशुचि' लक्षण आशौच-दोष का सङ्क्रमण हो जाता है। इसी को 'अघ' कहा जाता है। शुक्रगत पितरप्राण के सापिण्ड्य भाव से उसी अदृष्ट अथर्वा सूत्र के द्वारा आशौच सम्बन्धी दोष सम्पूर्ण कुटुम्बियों में व्याप्त हो जाता है, जिसका विशद विवेचन 'श्राद्धविज्ञानान्तर्गत 'आशौचविज्ञान' नामक प्रकरण में द्रष्टव्य है। इस दोष का चूँकि आत्मवीर्य से घनिष्ठ सम्बन्ध है, अतएव इससे आत्मा मलिन हो जाता है। इसी की शुद्धि 'अघशुद्धि' कहलाती है, एवं इस शुद्धि का मुख्य साधन है—'कालयापन'। वर्णानुसार १०-१२ आदि दिनों के अनन्तर अपने आप यह अघ दोष निकल जाते हैं, अतएव इन्हें—'कालयाप्य' दोष माना गया है। जबतक आत्मवीर्य के साथ अघ दोष का सम्पर्क बना

रहता है, तब तक के लिए देवपूजन, सन्ध्या, तर्पण, विवाह, उपनयन आदि दिव्यकर्म नहीं हो सकते। शुद्धिस्नान के अनन्तर ही वह गृहस्थ व्यवहार्य बनता है।

चौथा 'एनःशुद्धिसंस्कार' है। 'अघ' उस दोष का नाम है, जिस के निमित्त हम नहीं बनते, अपितु जो प्रकृति के द्वारा जनन-मरणावसरों पर अपने आप उत्पन्न हो जाता है। एवं 'एनः' उस दोष का नाम है, जो मनुष्य की अज्ञानता से उत्पन्न होकर आत्मवीर्य पर आक्रमण करता है। रजस्वला स्त्री के स्पर्श से आत्मवीर्य में जो अशुचि उत्पन्न होती है, उसे 'एनः' कहा जायगा। अतएव ऐसे दोषों को श्रुति ने 'एनस्वी' कहा है। अघ दोष युक्त गृहमेधी (गृहस्थी) जहां 'अशुचि'-'अपवित्र' आदि नामों से व्यवहृत होगा, वहां एनो-दोषयुक्त गृहस्थी 'पापी'-'प्रायश्चित्ती' आदि नामों से पुकारा जायगा। अघदोष जहां आत्मवीर्य को आवृतमात्र करता है, वहां एनोदोष आत्मवीर्य को नीचे गिराता है। अघ अशुचिकर है, तो एनः पातक है, जैसा कि आगे आने वाले 'वर्गीकरण' प्रकरण में इन शब्दों की तात्त्विक निरुक्ति द्वारा स्पष्ट हो जायगा।

प्रत्येक गृहस्थ के घर में १-चुल्ली (चूल्हा), २-पेषणी (चक्की), ३-उपस्कर (बुहारी), ४-कण्डनी (छानें लकड़ी आदि ईंधन), ५-उदकुम्भ (जलपात्र-परींदा), इन पांच कर्मों से प्रतिदिन सूक्ष्म प्राणियों की हिंसा होती रहती है। इस हिंसा कर्म से उत्पन्न पापातिशय का भी आत्मवीर्य के साथ सम्बन्ध अनिवार्य है। इन पांचों दोषों को दूर करने के लिए ही 'पञ्चमहायज्ञों' का विधान हुआ है। सन्ध्यादि की तरह इन्हें भी दैनिक (नित्य) कर्म ही माना गया है। जैसा कि निम्न लिखित 'आश्वलायन' वचन से स्पष्ट है—

मासिकं पार्वणं प्रोक्तं अशक्तानां तु वार्षिकम्।

महायज्ञास्तु नित्याः स्युः सन्ध्यावद्वाग्निहोत्रवत् ॥१॥

(१)—उक्त पांचों महायज्ञ क्रमशः 'भूतयज्ञ, मनुष्ययज्ञ, पितृयज्ञ, देवयज्ञ, ब्रह्मयज्ञ' इन नामों से प्रसिद्ध हैं। चूल्हा अग्निप्रधान है, अग्निदेवता देवताओं के मुख बनते हुए सर्वदेव-मूर्ति हैं, जैसा कि—'अग्निः सर्वा देवता' (ऐ० ब्रा० २।३) इत्यादि श्रुति से प्रमाणित है। इस अग्निप्रज्वलन से जो जीवहिंसा होती है, उस से अध्यात्मसंस्था का अग्निप्रधान देवभाग

मलिन हो जाता है, दिव्यभाव एनः का अनुगामी बन जाता है। इस दोष से बचने के लिए प्रति दिन 'देवयज्ञ' करना आवश्यक है। जिस अग्नि में भोजन का परिपाक होता है, जो कि 'वैश्वानर' नाम से प्रसिद्ध है, जिस का लोकभाषा में 'बेसन्दर' यह विकृत रूप हो गया है, उस^१ में भोजन^२ से पहिले निम्न लिखित मन्त्र बोलते हुए स्वाहापूर्वक पांच आहुति देना ही देवयज्ञ है।

१—ओं ब्रह्मणे स्वाहा, इदं ब्रह्मणे, न मम ।

२—ओं प्रजापतये स्वाहा, इदं प्रजापतये, न मम ।

३—ओं गृह्णाभ्यः स्वाहा, इदं गृह्णाभ्यो, न मम ।

४—ओं कश्यपाय स्वाहा, इदं कश्यपाय, न मम ।

५—ओं अनुमते स्वाहा, इदमनुमतये न मम ।^३

(२)—पेषणी (चक्री) भूतात्मक अन्न से प्रधान सम्बन्ध रखने के कारण भूतप्रधाना है। इस कर्म से (भूतरूप अन्न को चक्री में पीसने से) जो जीवहिंसा होती है, उससे अध्यात्मसंस्था का भूतभाग 'एनस्वी' बनता है। इसे दूर करने के लिए ही 'बलि' रूप भूतयज्ञ का विधान हुआ है। भूतप्रपञ्च का "पर्जन्य, जल, पृथिवी, धाता, विधाता, वायु, ब्रह्मा, अन्तरिक्ष, सूर्य, विश्वेदेव, उषा, भूतानां पतिः" इन १२ अभिमानी देवताओं के साथ

१—पञ्चमहायज्ञ स्मार्तकर्म हैं। उधर स्मार्तयज्ञ की प्रतिष्ठा 'गृह्य' नामक 'आवसथ्याग्नि' है, जैसा कि सोलहवें 'अग्निपरिग्रह' संस्कार प्रकरण में विस्तार से बतलाया जा चुका है। इस आवसथ्याग्नि से (जो कि नियत स्थान पर सदा प्रतिष्ठित रहता है) उत्सुक हो कर इस से रसोईघर का अग्नि प्रज्वलित किया जाता है। वहीं बलि-वैश्वदेवकर्म के लिए अन्न का परिपाक होता है। पाकान्तर रसोई घर से अङ्गार लेकर पुनः आवसथ्याग्नि में प्रतिष्ठित कर दिए जाते हैं। वहीं पाकद्रव्य में से द्वादशपर्वपूर्वक अन्न रख लिया जाता है। अनन्तर यज्ञोपवीती बनकर अग्नि (आवसथ्याग्नि) के उत्तर भाग में बैठ कर देवयज्ञ किया जाता है। यदि अग्निस्थापन न हो तो, पाकाग्नि में ही पांच आहुतियाँ डाल देनी चाहिएं, क्योंकि 'अकरणान्मद्गकरणं श्रेयः' मार्ग भी श्रेयस्कर माना गया है।

२—अहोऽष्टधा विभक्तस्य चतुर्थे स्नानमाचरेत् ।

पञ्चमे पञ्चयज्ञाः स्युर्भोजनं तदनन्तरम् ॥ —कारिका

सम्बन्ध है। अतएव 'पर्जन्याय नमः, इदं पर्जन्याय, न मम' इत्यादि मन्त्र बोलते हुए यथा स्थान नमस्कारपूर्वक इन वारहों के लिए बलि-विधान हुआ है।

(३)—उपस्कर (बुहारी) से घर साफ सुथरा रहता है। जिस घर में सफाई नहीं रहती, उसके सम्बन्ध में यह किंवदन्ती प्रसिद्ध है कि,—‘अरे ! इस गन्दे घर में क्या कोई भला मानुस रह सकता है’। जिस प्रकार शरीर आत्मा का आयतन है, एवमेव घर शरीर का आयतन है। स्वच्छ गृह ही मनुष्य का आयतन बनता है। अतएव स्वच्छता सम्पादक उपस्कर से होनेवाली जीवहिंसा का आक्रमण मनुष्य के मानुषभाव का स्वरूप सम्पन्न करनेवाले ‘मनुप्राण’ पर ही होता है। मनुभाग द्वारा मनु, तथा मनुपत्नी ‘श्रद्धा’ दोनों एनस्वी बन जाते हैं। इस दोष के निराकरण के लिए ही ‘मनुष्ययज्ञ’ आवश्यक समझा गया है। आगत ब्राह्मणादि अतिथियों का अन्नादि से सत्कार करना भी ‘मनुष्ययज्ञ’ है। एवं प्रतिदिन गृहपद्धति के अनुसार कम से कम षोडशग्रासपरिमित अन्न ब्राह्मण को देना भी ‘मनुष्ययज्ञ’ है। इससे अन्नग्रहीता ब्राह्मण का मनुभाग तृप्त होता है, इसकी तृप्ति से मनु-सम्बन्धी एनोदोष निवृत्त हो जाता है।

(४)—उदकुम्भ (जलपात्र) के साथ पितरप्राण का घनिष्ठ सम्बन्ध है। क्योंकि पानी स्वयं पारमेष्ठ्यप्राण से सम्बन्ध रखता हुआ सौम्य है, इधर पितरप्राण भी सौम्य ही मानें गए हैं—‘आयन्तु नः पितरः सौम्यासः’। इस जलकर्म से होनेवाली प्राणि-हिंसा आध्यात्मिक, सौम्यशुक्र में प्रतिष्ठित पितरप्राण को एनस्वी बनाती है। इस दोष से बचने के लिए प्राचीनावीती बन कर प्रतिदिन स्वधापूर्वक ‘पितृभ्यः स्वधा नमः’ यह मन्त्र बोलते हुए पितरों के लिए बलि दी जाती है, एवं यही ‘पितृयज्ञ’ है।

(५)—कण्डनी (काष्ठ आदि ईंधन सामग्री) का ब्रह्मभाग से सम्बन्ध है। समिदाधान-पूर्वक ही ब्रह्मचर्य का अनुगमन किया जाता है। ‘शेषे वनेषु मातृषु सन्त्वा मर्त्तास इन्धते’ (ऋक् सं० ६।४।३४) इत्यादि मन्त्रवर्णन के अनुसार काष्ठ में प्रसुप्त अग्नि वेदत्रयमूर्ति सौर अग्नि का ही प्रवर्ग्य भाग है। जब इसे मरणधर्म्मा मनुष्य जगा देते (प्रज्वलित कर देते) हैं, तो—‘आदिदेवेषु राजसि’ के अनुसार यह अपने उसी देवलोक (सूर्यलोक) में चला जाता है। ब्रह्म ही वेद है, सौरअग्नि ही इस की प्रतिष्ठा है। काष्ठ में प्रसुप्त अग्नि इसी ब्रह्माग्नि का प्रवर्ग्य भाग है, अतएव इस से होने वाली प्राणि-हिंसा अध्यात्मसंस्था के ब्रह्माग्नि को एनस्वी बना डालती है। इसी दोष को हटाने के लिए ‘ब्रह्मयज्ञ’ का विधान हुआ है। प्रतिदिन नियम-पूर्वक वेदस्वाध्याय करना ही ‘ब्रह्मयज्ञ’ है।

इस के अतिरिक्त उपयोग में आने वाले इन पदार्थों के अनुग्रह से होने वाली स्थूल-सूक्ष्म-सूक्ष्मतर-सूक्ष्मतर प्राणियों की हिंसा से शरीर में रहने वाले सुसूक्ष्म कीटाणु भी निर्बल बन जाते हैं, जिन की निर्बलता से यक्ष्मा आदि भयानक रोगों का आक्रमण हो जाता है। इस लिए स्वतन्त्ररूप से इन कीटाणुओं की तृप्ति का भी कोई उपाय होना चाहिए। इस के अतिरिक्त शरीर के कीटाणुओं को बल मिले, यह भी उपाय करना चाहिए। इस के अतिरिक्त पार्थिव प्राणियों की ओर से अन्तरिक्ष में रहने वाले यक्षप्राण-सर्पप्राण-दैत्यप्राण-प्रेतप्राण-पिशाचप्राण आदि की ओर से भी हमें शान्ति मिलनी चाहिए, सब का अनुग्रह रहना चाहिए, इस के लिए कुछ एक दैनिक कर्म और किए जाते हैं, जिन का पितृयज्ञ में अन्तर्भाव किया जा सकता है। 'यक्षमैतत्ते निर्णेजनम्'- 'इदं यक्ष्मणे न मम' बोलते हुए वायव्य दिशा में यक्ष्माप्रवर्तक कीटाणुओं का निर्णेजन जल डाला जाता है। कीटाणुओं को बलप्रदान करने के लिए 'गोप्रास' दिया जाता है। श्वान-काक-पिपीलिका-भिखारी आदि को यथाशक्ति अन्न प्रदान कर प्राणिवर्ग का अनुग्रह प्राप्त किया जाता है।

वर्तमान युग के शिक्षित समाज के लिए ये सभी आदेश निर्थक बन रहे होंगे। परन्तु एक आस्तिक भारतीय के लिए ये सभी आदेश भावनाजगत् से सम्बन्ध रखते हुए परम उपादेय हैं। श्रद्धापूर्वक किए गए ये कर्म क्या क्या अतिशय उत्पन्न नहीं करते? इस प्रश्न का समाधान अतीत, एवं वर्तमान भारत की दशा के समतुलन से करना चाहिए। कहां गई हमारी वह आत्मशक्ति? कहां गया हमारा वह तेज? कहां गया हमारा वह बलपौरुष? कैसे नष्ट हो गई हमारी स्वस्थता? क्यों आज हम हीनवीर्य बन रहे हैं? जिन यक्ष्मादि राजरोगों का नाम भी न सुना जाता था, आज उन्होंने कैसे घर कर लिया? क्यों आज हमारे व्यक्तित्व, गृहस्थ, समाज, राष्ट्र, सब कुछ अशान्त बने हुए हैं? उत्तर के लिए स्मरण कीजिए भगवान् के स्ववाक्य का—'वर्तते कामकारतः, न स सिद्धिमवाप्नोति, न सुखं, न परांगतिम्'। यद्वा-तद्वास्तु वक्तव्य हमें केवल यही है कि, प्रत्येक गृहमेधी को पञ्चपातकों से बचने के लिए महामन्त्ररूप इन पांचों महायज्ञों का यथाशक्ति अहरहः अनुष्ठान करना चाहिए, जैसा कि निम्न लिखित श्रौत-स्मार्त वचनों से स्पष्ट है—


१—पिपीलिकाकीटपतङ्गकाद्या बुभुक्षिताः कर्मनिबन्धबद्धाः।

तृप्त्यर्थमन्नं हि मया प्रदत्तं तेषामिदं ते मुदिता भवन्तु ॥

(१)—‘पञ्चैव महायज्ञाः । तान्येव महासत्राणि—भूतयज्ञो-मनुष्ययज्ञः-पितृयज्ञो-
देवयज्ञो-ब्रह्मयज्ञ—इति । अहरहर्भूतेभ्यो बलिं हरेत्, तथैतं भूतयज्ञं
समाप्नोति । अहरहर्दद्यादोदपात्रात्, तथैतं मनुष्ययज्ञं समाप्नोति । अहरहः
स्वधा कुर्यादोदपात्रात्, तथैतं पितृयज्ञं समाप्नोति । अहरहः स्वाहा-
कुर्यादाकाष्ठात्-आकाष्ठात्, तथैतं देवयज्ञं समाप्नोति । अथ ब्रह्मयज्ञः
(व्याख्यायते) । स्वाध्यायो वै ब्रह्मयज्ञः । तस्य वा एतस्य ब्रह्मयज्ञस्य
वागेव जुहूः, मन उपभृत्, चक्षुर्ध्रुवा, मेधा स्रुवः, सत्यमवभृथः, स्वर्गो-
लोको उदयनम् । यावन्तं ह वाऽऽमां पृथिवीं वित्तेन पूर्णं ददँल्लोकं जयति,
त्रिस्तावन्तं जयति, भूयांसं चाक्षय्यं, य एवं विद्वानहरहः स्वाध्यायमधीते ।
तस्मात् स्वाध्यायोऽध्येतव्यः ।

— शत० ब्रा० ११।५।६।१-३ ।

(२)—पञ्चसूना गृहस्थस्य चुल्ली-पेषण्यु-पस्करः ।
कण्डनी-चोदकुम्भश्च, बध्यते यास्तु वाहयन् ॥ १ ॥
तासां क्रमेण सर्वासां निष्कृत्यर्थं महात्मभिः ।
पञ्चकल्पा महायज्ञाः प्रत्यहं गृहमेधिनाम् ॥ २ ॥
अध्यापनं ब्रह्मयज्ञः, पितृयज्ञस्तु तर्पणम् ।
होमो दैवो, बलिर्भौतो, नृयज्ञोऽतिथिपूजनम् ॥ ३ ॥



- १—देवयज्ञः- ततः-चुल्ली- जनित ‘एनोदोष’ निवृत्तिः ।
- २—भूतयज्ञः- ततः-पेषणी- जनित ‘एनोदोष’ निवृत्तिः ।
- ३—मनुष्ययज्ञः-ततः-उपस्कर- जनित ‘एनोदोष’ निवृत्तिः ।
- ४—पितृयज्ञः- ततः-उदकुम्भ- जनित ‘एनोदोष’ निवृत्तिः ।
- ५—ब्रह्मयज्ञः- ततः-कण्डनी- जनित ‘एनोदोष’ निवृत्तिः ।

इसके अतिरिक्त मनुष्य अपने प्रभवकाल में ऋषि, देवता, पितर, इन तीन प्राणों से ऋण लेकर ही संसारयात्रा का पथिक बनता है। ऋषिप्राण से इसे 'ज्ञानमात्रा' मिलती है, पितरप्राण से 'प्रजामात्रा' मिलती है, एवं देवप्राण से 'यज्ञमात्रा' मिलती है। जब तक यह तीनों ऋणों का निराकरण नहीं कर देता, तबतक इन ऋणभावों से इसका आत्मा एनस्वी बना रहता है। इस एनोदोष से यह कभी मुक्तिपथ का अनुगामी नहीं बन सकता। इन तीनों के परिशोध के लिए ही इसे अध्यापन, श्राद्ध, तथा प्रजोत्पत्ति, एवं यज्ञ, ये तीन कर्म करने पड़ते हैं। जिनका विशद वैज्ञानिक विवेचन श्रुतपथ विज्ञानभाष्य में प्रतिपादित है।

इन तीनों ऋणों के अतिरिक्त एक चौथा 'मनुष्यऋण' और माना गया है। हम अपने जीवन काल में प्रभूत भोग्य-सामग्री का उपभोग करते हैं। यदि हम उत्पन्न न होते, तो अवश्य ही यह भोग्य-सामग्री किसी अन्य का उपकार करती। इसके अतिरिक्त जिस मानव समाज में हम अपना जीवन व्यतीत करते हैं, उसके द्वारा हमारे लौकिक-पारलौकिक कर्मों में पूरी सहायता मिलती है। इसी नाते उसका हमारे पर ऋण है। इस ऋण के परिशोध का यही उपाय है कि, हम भी यथाशक्ति सामाजिक कार्यों में हाथ बटावें, असमर्थों की अन्नदानादि से सेवा करें; इसी को 'आनुशंसधर्म' कहा गया है। हम मार्ग में चल रहे हैं, किसी से अपना बोझ नहीं उठता, तत्काल हमें उसकी सहायता करनी चाहिए, निर्बलों को आततायियों के आक्रमण से बचाना चाहिए, इसी का नाम आनुशंसधर्म है, यही मनुष्यता है, एवं यही मनुष्यऋण का अपाकरण है। इन्हीं चारों ऋणों का, एवं इनके निराकरण का स्पष्टीकरण करती हुई श्रुति कहती है—

“ऋणं ह वै जायते, योऽस्ति । स जायमान एव देवेभ्यः, ऋषिभ्यः, पितृभ्यो, मनुष्येभ्यः । स यदेव यजेत, तेन देवेभ्य ऋणं जायते । तद्ध्येभ्य एतत् करोति, यदे-
नान् यजते, यदेभ्यो जुहोति । अथ यदेनानुब्रूवीत, तेनऽर्षिभ्य ऋणं जायते । तद्ध्ये-
भ्य एतत्करोति-ऋषीणान्निधिगोप इति ह्यनूचानमाहुः । अथ यदेव प्रजामिच्छेत,
तेन पितृभ्य ऋणं जायते । तद्ध्येभ्य एतत् करोति, यदेषां सन्तताव्यवच्छिन्ना प्रजा
भवति । अथ यदेव वासयेत, तेन मनुष्येभ्य ऋणं जायते । तद्ध्येभ्य एतत् करोति,
यदेतान् वासयते, यदेभ्योऽशनं ददाति । स य एतानि सर्वाणि करोति, स कृतकर्मा,
तस्य सर्वमाप्तं, सर्वं जितम्” ।

—शत० ब्रा० १।७।२।१-५

इन चारों ऋणों का, तथा पाँचों महायज्ञों का भी एनःशुद्धि में ही अन्तर्भाव है। जिस प्रकार शरीरशुद्धि, द्रव्यशुद्धि, इन दो का प्रधान सम्बन्ध स्थूलशरीर के साथ था, एवमेव अघशुद्धि, तथा एनःशुद्धि, इन दोनों का सूक्ष्मशरीर के साथ ही प्रधान सम्बन्ध माना गया है।

(५)—पाँचवां 'भावशुद्धिसंस्कार' है। एवं इस का कारणशरीर के साथ प्रधान सम्बन्ध है। इतर चारों शुद्धियों की मूलप्रतिष्ठा यही भावशुद्धि है। साथ ही में इतर चारों शुद्धियाँ भी इस का उपकार करती हैं। इस प्रकार इन में परस्पर उपकार्य-उपकारक सम्बन्ध बना हुआ है। इसी पारस्परिक सम्बन्ध के कारण प्रत्येक शुद्धिसंस्कार के परिग्रहों को इतर संस्कारों के परिग्रहों की अनुकूलता का पूरा पूरा ध्यान रखना पड़ता है। आत्मगुणों का अनुगमन करना ही 'भावशुद्धि' है। आठ आत्मगुणों के अनुगमन से हमारे आत्म-भाव सर्वथा निर्मल बने रहते हैं। वे ही आठ आत्मगुण क्रमशः 'धृति-क्षमा-दया-शौच-अनायास-अनुसूया-अस्पृहा-अकाम' इन नामों से प्रसिद्ध हैं। संकट के समय विचलित न होना ही 'धृति' (धैर्य) है, अज्ञानतावश होने वाले आश्रितों के दोषों की उपेक्षा कर देना ही 'क्षमा' है। विपद्ग्रस्त प्राणियों के साथ सहानुभूति-सहयोग रखना ही 'दया' है। किसी के लिए भी अशुभ वाणी का प्रयोग न करना ही—'शौच' है। अत्यधिक शारीरिकश्रम न करना ही 'अनायास'। दूसरे के गुणों में दोषों का अन्वेषण न करना ही 'अनुसूया' है, एवं भोग्यपदार्थों में रागासक्ति-द्वेषासक्तिपरित्यागपूर्वक प्रवृत्त रहना ही 'अकाम' है। इन पाँचों शुद्धिसंस्कारों से षोडशसंस्कार संस्कृत द्विजाति के हीनाङ्ग की पूर्ति होती है। अतएव इन भावकसंस्कारों को हम 'हीनाङ्गपूरकसंस्कार' ही कहेंगे।

(१) — १ — शरीरशुद्धिसंस्कारः	}	— स्थूलशरीरभावकौ	}	— शुद्धिसंस्काराः भावकाः (हीनाङ्गपूरकाः)
(२) — २ — द्रव्यशुद्धिसंस्कारः				
(३) — १ — अघशुद्धिसंस्कारः	}	— सूक्ष्मशरीरभावकौ		
(४) — २ — एनः शुद्धिसंस्कारः				
(५) — १ — भावशुद्धिसंस्कारः	}	— कारणशरीरभावकः		

इति—पञ्चशुद्धिसंस्काराः

प्रकरणोपसंहार—

दोषमार्जक, अतएव 'शोधक' नाम से प्रसिद्ध आठ 'गर्भसंस्कार' अतिशयाधायक, अतएव 'विशेषक' नाम से प्रसिद्ध आठ 'अनुव्रतसंस्कार', एवं हीनाङ्गपूरक, अतएव 'भावक' नाम से प्रसिद्ध पांच 'धर्मशुद्धिसंस्कार', इन २१ स्मार्तसंस्कारों से द्विजाति का ब्रह्मभाग सर्वथा सुसंस्कृत बन जाता है। इन्हीं संस्कारों के प्रभाव से इसकी तनू 'ब्राह्मी' कहलाने लगती है, जैसा कि निम्न लिखित वचनों से स्पष्ट है—

१—स्वाध्यायेन व्रतैर्होमैश्चैविद्यो नेज्यया शुभैः ।

महायज्ञैश्च यज्ञैश्च ब्राह्मीयं क्रियते तनुः ॥

२—संस्कारैः संस्कृतः पूर्वैरुत्तरैरपि संस्कृतः ।

नित्यमष्टगुणैर्युक्तो ब्राह्मणो ब्रह्म लौकिकम् ॥

३—ब्राह्मं पदमवाप्नोति यस्मान्न च्यवते पुनः ॥

—शङ्खस्मृतिः ।

यह है ब्राह्मसंस्कारों की संक्षिप्त उपपत्ति। इनके अतिरिक्त २१ ही दैवसंस्कार हैं, जिनसे कि आध्यात्मिक देवभाग का संस्कार होता है। इन दैवसंस्कारों की उपपत्ति यज्ञ-विज्ञान पर निर्भर है। इसके सम्यक् परिज्ञान के लिए तो ब्राह्मणग्रन्थों का अध्ययन ही अपेक्षित है। इसी यज्ञविज्ञान के स्पष्टीकरण के लिए 'शतपथविज्ञान' भाष्य यज्ञप्रेमियों के लिये सम्पन्न हुआ है। जिन्हें इस विषय की जिज्ञासा हो, उन्हें वही देखना चाहिए। प्रकृत में इस सम्बन्ध में इसलिए कुछ नहीं कहा जा सकता कि, प्रत्येक यज्ञ का तात्त्विक विज्ञान से सम्बन्ध है, एवं उसके निरूपण से हमारी कर्मयोगपरीक्षा अस्तप्राय हो जाती है। अतः इस संस्कारप्रकरण को यहीं समाप्त किया जाता है।

नित्य दैवसंस्कारों के अतिरिक्त 'महाव्रत', राजसूय, कुरुवाजपेय, सर्वतोमुख, पौण्डरीक, अभिजित्, विश्वजित्, अश्वमेध, गोमेध, नरमेध, गवामयन, अङ्गिरसामयन, आदित्यानामयन, बृहस्पतिसव, विश्वसृजामयन, आङ्गिरस, चयन (अष्टादशविध चयन)

इत्यादि अनेक यज्ञसंस्कार और हैं, जो कि यज्ञपरिभाषा में 'उत्तरयज्ञक्रतु' नाम से प्रसिद्ध हैं। इन सब को 'काम्यसंस्कार' माना गया है। ब्राह्मसंस्कार ऋषिभाव के प्रयोजक हैं, एवं दैवसंस्कार देवभाव के प्रवर्तक हैं। इसी द्विविध-संस्कारविज्ञान को लक्ष्य में रख कर आचार्य्य कहते हैं—

‘द्विविध एव संस्कारो भवति ब्राह्मो-दैवश्च । गर्भाधानादि-स्नानान्तो ब्राह्मः । पाकयज्ञ-हविर्यज्ञ-सौम्याश्चेति दैवः । ब्राह्मसंस्कारसंस्कृतः ऋषीणां समानतां सायुज्यतां गच्छति, दैवेनोत्तरेण संस्कारेणानुसंस्कृतो देवानां समानतां सायुज्यतां गच्छति ।’

—हारीतः ।

१—ब्राह्मसंस्कारः—स्मार्तः—पार्थिवः—ऋषिभावप्रवर्तकः ।

२—दैवसंस्कारः—श्रौतः—सौरः—देवभावप्रवर्तकः ।

इति—संस्कारविज्ञानम् ।

* *

*

७-कर्मतन्त्र का वर्गीकरण

अथवा

कर्मयोगपरीक्षा

कर्मत्रयी और कर्मयोगपरीक्षा—

‘वैदिक-कर्मयोग’ प्रकरण में वैदिक (शास्त्रीय) कर्मों का संक्षिप्त स्वरूप बत-
लाया गया, अनन्तर क्रमशः ‘वर्णव्यवस्था’—‘आश्रमव्यवस्था’-
वर्ण-आश्रम-संस्कारकर्म, संस्कार’—इन तीनों का निरूपण किया गया। इस सम्बन्ध में
और कर्मयोग— यदि कोई यह प्रश्न करे कि, ‘कर्मयोग-परीक्षा’ प्रकरण में वर्णा-
श्रम-संस्कारों के निरूपण की क्या आवश्यकता थी ? तो उत्तर में निवेदन किया जायगा
कि, भारतीय कर्मयोग की मूलप्रतिष्ठा वर्ण, आश्रम, तथा संस्कार ही हैं। जो जिस वर्ण
का व्यक्ति है, जिस आश्रम का अनुगामी है, उसे शास्त्रसिद्ध उसी वर्ण के, उसी आश्रम के
अनुरूप कर्म करने पड़ेंगे, एवं वर्णाश्रमानुबन्धी ऐसे शास्त्रीय-कर्मों की समष्टि ही ‘भारतीय-
कर्मयोग’ माना जायगा। वर्णाश्रमसंस्कार-मूलक ऐसे ही कर्मयोग से हम ऐहलौकिक,
तथा पारलौकिक सुखों के अधिकारी बन सकेंगे। ऐसी दशा में इस ‘कर्मयोग-परीक्षा’
प्रकरण में यदि वर्णाश्रमसंस्कार-प्रकरणों का समावेश कर दिया जाता है, तो इस से भारतीय
कर्मयोग के पक्षपाती किसी भी आस्तिक भारतीय को कोई विप्रपत्ति नहीं हो सकती।

हम तो इस सम्बन्ध में यह भी कहने में कोई सङ्कोच नहीं करते कि, वर्णाश्रमसंस्कारों का
कल्पितकर्मयोग— यथावत् स्वरूप-परिचय प्राप्त कर लेना ही कर्मयोग का परिचय प्राप्त
करना है। क्योंकि, इन तीनों से सम्बन्ध रखने वाले कर्मों के अति-
रिक्त, मानव बुद्धि से कल्पित, और और जितने भी कर्म हैं, वे सब कर्म विकर्म (शास्त्रनिषिद्ध
विरुद्ध कर्म), तथा अकर्म (अविहिताप्रतिषिद्ध निरर्थक कर्म) रूप में परिणत होते हुए

सर्वथा हेयकोटि में ही प्रविष्ट हैं। किसे, कब, क्या, कैसे, करना चाहिए? कर्मवाद से सम्बन्ध रखने वाले ये सब प्रश्न वर्णाश्रमसंस्कारों से गतार्थ हैं, जैसा कि अनुपद में ही उद्धृत होने वाले भगवद्बचनों से स्पष्ट हो जायगा। कर्म जैसे दुरुह तत्त्व का निर्णय करने के लिए 'गीताशास्त्र' की सम्मति ही सर्वश्रेष्ठ मानी जायगी। गीता ने हमें जिन कर्मों के अनुगमन का आदेश दिया है, उन्हीं से हमारा कल्याण हो सकता है।

अपने बुद्धिवाद में पड़ कर कल्पित, अतएव कर्मस्वरूप से एकान्ततः वञ्चित, अतएव सर्वथा प्रत्यवायजनक, विकर्म-अकर्मलक्षण, अशास्त्रीय, असत् कर्मों का अनुगमन, भगवान् के ही शब्दों में शास्त्रविरुद्ध, वर्णाश्रमसंस्कारधर्मविरोधी कर्मों का अनुगमन कम से कम वर्णप्रधान भारतीय प्रजा का तो किसी भी अवस्था में हित साधन नहीं कर सकता। जिस कर्म-मार्ग की विभीषिका से आज संसार त्रस्त है, भगवान् के दो ही वाक्यों से उस का यथावत् निराकरण हो जाता है। देखिए!

१—यः शास्त्रविधिमुत्सृज्य वर्त्तते कामकारतः।

न स सिद्धिमवाप्नोति न सुखं न परां गतिम् ॥

२—तस्माच्छास्त्रं प्रमाणं ते कार्यार्क्यव्यवस्थितौ।

ज्ञात्वा शास्त्रविधानोक्तं कर्मकर्तुमिहार्हसि ॥

—गीता १६।१३।१४।

कितने एक बुद्धिवादी महानुभाव शास्त्रसिद्ध कर्मयोग के सम्बन्ध में अपने ये उद्गार प्रकट किया करते हैं कि,—“शास्त्रीय कर्मों का तो आत्मा, तथा बुद्धिवादियों का व्यामोह— परलोक से सम्बन्ध है। आत्मकल्याण अच्छा है, आवश्यक है। परलोक में हमें सद्गति मिले, यह भी अभीष्ट है। यह सब कुछ ठीक है। किन्तु इस से पहिले प्रधान आवश्यकता है—शरीरकल्याण की। पहिले हमें उन्हीं कर्मों का अनुगमन करना पड़ेगा, जिन से हमारी ऐहलौकिक आवश्यकताएं पूरी होंगी। अन्न-वस्त्र की चिन्ता से ग्रस्त प्रजा ‘भूखे भजन न होइ गोसाई’ के अनुसार कभी शास्त्रीय आत्मकर्मों का अनुगमन नहीं कर सकती। इसलिए जबतक हमारा राष्ट्र अपनी ऐहलौकिक आवश्यकताएं पूरी नहीं

कर लेता, तब तक के लिए हमें आत्मोपकारक धर्म, तत्प्रतिपादक शास्त्र, एवं तदुपदेशक विद्वानों के नियन्त्रण से राष्ट्र को बचाना चाहिए।”

अविवेकियों की इसी दुर्बुद्धि का निराकरण करने के लिए भगवान् को—‘न परां गतिम्’ के साथ ही ‘न सुखम्’ भी कहना पड़ा है। शास्त्रविरुद्ध कर्म पहिले तो यथावत् सिद्ध ही नहीं हो सकते। दूसरे शब्दों में शास्त्रविरोधी कर्मों की सिद्धि (स्वरूपसम्पत्ति) को ही यह प्राप्त नहीं कर सकता। यदि ‘बुणाक्षरन्याय’ से कहने भर के लिए कर्म का स्वरूप यथा-कथंचित् पूर्ण भी हो जाता है, तब भी यह परागति (पारलौकिक सुख), एवं सुख (ऐह-लौकिक सुख) का कारण तो कथमपि नहीं बन सकता। भगवान् का अभिप्राय यही है कि, शास्त्रसिद्ध-कर्मों को केवल आत्मसम्बन्धी मानते हुए, इन्हें विशुद्ध पारलौकिक स्वर्गादिसुख साधक ही मानना मूर्खता है। प्रकृतिसिद्ध, स्वाभाविक, कर्मरहस्यविश्लेषक, शास्त्रीय कर्म जहाँ आत्मानुबन्धी बनता हुआ परागति का कारण है, वहाँ यही शरीरानुबन्धी बनता हुआ ऐहलौकिक सुख का भी प्रवर्तक है। उत्तम ज्ञान (ब्रह्मबल), प्रबुद्ध पराक्रम (क्षत्रबल), कृषि-गोरक्षा-वाणिज्य (विड्बल), सेवाधर्म (शूद्र-बल), व्यक्तिस्वातन्त्र्य, सामाजिक व्यवस्था, राजनीति, ये सब शास्त्र ही के तो विषय हैं। एवं इन विषयों का यथाशास्त्र अनुगमन करने से ही तो सुखप्राप्ति सम्भव है। शास्त्र केवल आत्मा की चर्चा करता है, इन्द्रियातीत स्वर्गादि फलों का ही निरूपण करता है, यह आपने मान किस आधार पर लिया ? स्वयं ‘शास्त्र’ शब्द ही अपना अर्थ व्यक्त कर रहा है। ‘इदं कर्त्तव्यं-इदं न कर्त्तव्यम्’—‘इदं कुरु-इदं मा कुरु’ इस प्रकार यच्चयावत् (ऐहलौकिक, पारलौकिक) कर्मों की कर्त्तव्यता, अकर्त्तव्यता का निरूपण करने वाले विधि-निषेधात्मक वाक्यों का अनु-शासन करने वाला अनुशासन ग्रन्थ ही तो ‘शास्त्र’ कहलाया है। जैसा कि ‘भूमिका प्रथमखण्डा’न्तर्गत ‘शास्त्रशब्दनिर्वचन’ प्रकरण में विस्तार से बतलाया जा चुका है। बिना शास्त्र के आर्यप्रजा का कोई भी कर्म व्यवस्थित रूप से सञ्चालित नहीं हो सकता। शास्त्र-उन प्रत्यक्षद्रष्टा, प्रकृतिरहस्यवेत्ता, आप्त महर्षियों के विधि-निषेधात्मक वचनों का संग्रह है। सामान्य मनुष्य कर्मरहस्य जानने में असमर्थ हैं। ऐसी दशा में इन का उभयविध कल्याण उन असामान्य महर्षियों के आदेशानुगमन पर ही निर्भर है, जैसा कि ‘योगसङ्गति’ प्रकरण में स्पष्ट किया जा चुका है।

हमारे लिए शास्त्र किन किन लौकिक-पारलौकिक कर्मों का विधान करता है, एवं किन का निषेध करता है ? इस का उत्तर शास्त्र से ही पूछना चाहिए।

शास्त्रैकशरणा— प्रकृत में हमें गीताशास्त्रानुबन्धी कर्मवाद का विचार करना है। गीता विधि-निषेधात्मक शास्त्र नहीं है, यह कई बार स्पष्ट किया जा चुका है। क्या करना चाहिए ? एवं क्या नहीं करना चाहिए ? गीता इन विधि-निषेधभावों की प्रधानता नहीं रखती। जो महानुभाव इतर शास्त्रों की (जो कि मन्वादि शास्त्र विधि-निषेधप्रधान हैं) उपेक्षा कर एकमात्र गीताशास्त्र को ही कर्मनिर्णायक, किंवा कर्तव्याकर्तव्यपथप्रदर्शक मानते हैं, वे बड़ी भूल कर रहे हैं। 'तस्माच्छास्त्रं प्रमाणं ते'—'उपदेक्ष्यन्ति ते ज्ञानं ज्ञानिनस्तत्त्वदर्शिनः'—'तद्विद्धि प्रणिपातेन परिप्रश्नेन सेवया' इत्यादि रूप से स्वयं गीताशास्त्र इस भूल का संशोधन कर रहा है। गीता का प्रधान प्रतिपाद्य विषय है—'कथं कर्तव्यम्' का समाधान, शास्त्रविहित कर्मों के कौशल (आचरण) का रहस्यप्रतिपादन। क्या करना चाहिए, क्या नहीं करना चाहिए ? इस का निर्णय जहां मन्वादि-धर्मशास्त्र करते हैं, वहाँ कैसे करना चाहिए, क्यों करना चाहिए ? का समाधान गीताशास्त्र करता है। कैसे करना चाहिए ? इस प्रश्न का पद्धति, तथा कौशल, इन दो भावों से सम्बन्ध है। पद्धति से सम्बन्ध रखने वाला 'कैसे करना चाहिए ?' यह प्रश्न तो इतर शास्त्रों से ही गतार्थ है। गीता ने तो कौशल से सम्बन्ध रखने वाले 'कैसे करना चाहिए ?' प्रश्न का ही समाधान किया है। वही कौशल गीता में 'बुद्धियोग' नाम से व्यवहृत हुआ है—'योगः कर्मसु कौशलम्'।

मन्वादि शास्त्रों को तत्सामयिक मानने वाले, धर्मशास्त्रविहित आदेशों को स्वार्थ-मय बतलाने वाले जो महानुभाव केवल गीताशास्त्र से ही सन्तुष्ट हैं, गीताभक्ति, और उस का उद्देश्य— उन के लिए गीताशास्त्र भी पर्याप्त बन सकता है। कोई चिन्ता नहीं, वे केवल गीतामार्ग का ही अनुसरण करें। परन्तु स्वयं गीता भी तो गौणविधि से प्रतिपादित कर्तव्य-कर्मों की धर्मशास्त्रानुसार ही व्यवस्था करती है। केवल गीता के आधार पर ही 'हमें क्या करना चाहिए ?' इस समस्या को सुलझाए। एकमात्र गीता को ही अपना आराध्यग्रन्थ मानने वाले, गीतोक्त कर्मवाद को ही सर्वसर्वा मानते हुए पदे पदे निष्काम-कर्म की घोषणा करने वाले उन विशुद्ध गीताभक्तों ने गीता के पन्ने उलट कर क्या कभी यह जानने का कष्ट उठाया कि, गीता किस के लिए किन कर्मों का विधान करती है ? गीता कैसे निष्काम कर्म का आदेश देती है ? अधिकारी-भेदभिन्न स्वधर्म-

भेद के आधार पर गीता किस प्रकार कर्म का वर्गीकरण कर रही है ? यदि आप स्वयं यह कष्ट नहीं उठाना चाहते, तो—‘श्रूयतां, श्रुत्वा चाप्यवधार्यताम्, अथ च चेतयध्वम्’ ।

१—न तदस्ति पृथिव्यां वा दिवि देवेषु वा पुनः ।
सत्त्वं प्रकृतिजैर्मुक्तं यदेभिः स्यात् त्रिभिर्गुणैः ॥

—गीता १८।४०

२—ब्राह्मण-क्षत्रिय-विशां-शूद्राणां च परंतप !
कर्माणि प्रविभक्तानि स्वभावप्रभवैर्गुणैः ॥

—गीता १८।४१

३—शमो-दम-स्तपः-शौचं-शान्ति-रार्जवमेव च ।
ज्ञानं-विज्ञान-मास्तिक्यं-‘ब्रह्म कर्म’ स्वभावजम् ॥

—गीता १८।४२

४—शौर्यं-तेजो-धृति-र्दाक्ष्यं-युद्धे चाप्यपलायनम् ।
दान-मीश्वरभावश्च-‘क्षात्रं कर्म’ स्वभावजम् ॥

—गीता १८।४३

५—कृषि-गोरक्ष्य-वाणिज्यं-‘वैश्य कर्म’ स्वभावजम् ।
परिचर्यात्मकं कर्म शूद्रस्यापि स्वभावजम् ॥

—गीता १८।४४

६—स्वे स्वे कर्मण्यभिरतः संसिद्धिं लभते नरः ।
स्वकर्मनिरतः सिद्धिं यथा विन्दति मानवः ॥

—गीता १८।४५

७—श्रेयान् स्वधर्मो विगुणः परधर्मात् स्वनुष्ठितात् ।
स्वभावनियतं कर्म कुर्वन्नाप्नोति किल्बिषम् ॥

—गीता १८।४६

८—सहजं कर्म कौन्तेय ! सदोषमपि न त्यजेत् ।

सर्वारम्भा हि दोषेण धूमेनाविरिवावृताः ॥

—गीता १८।४७

९—स्वभावजेन कौन्तेय ! निबद्धः स्वेन कर्मणा ।

कर्तुं नेच्छसि यन्मोहात् करिष्यवशोऽपि तत् ॥

—गीता १८।६०

१०—श्रेयान् स्वधर्मो विगुणः परधर्मात् स्वनुष्ठितात् ।

स्वधर्मे निधनं श्रेयः परधर्मो भयावहः ॥

—गीता ३।३५

अहर्निश गीताभक्ति का डिण्डिमघोष करनेवाले उन विशुद्ध-गीताभक्तों से हम पूछते हैं कि, अपने कर्म-सिद्धान्त के सम्बन्ध में गीता को सर्वाग्रणी बनाते हुए क्या उन्होंने न कभी स्वप्न में भी यह प्रयास किया कि, राष्ट्र का ब्राह्मण समाज ज्ञान-विज्ञानप्रधान भारतीय साहित्य का पारदर्शी बने, क्षत्रियसमाज बल-पौरुष-शौर्ययुक्त बनता हुआ युद्धविद्या में निष्णात बने, वैश्यसमाज कृषि-गोरक्षा--वाणिज्य में अग्रगामी रहे, एवं शूद्रवर्ग परिचर्या-धर्म पर प्रतिष्ठित रहै ?। सब वर्ण अपने अपने धर्मों का ही अनुगमन करें, कोई स्ववर्णधर्म से विपरीत जाने का साहस न करे ?। गीता जिस शास्त्रविधि को सिद्धि, परागति, सुख का अन्यतम मार्ग बतला रही है, क्या उनकी ओर से इस शास्त्ररक्षा का भूल से भी कोई संकल्प हुआ ?। गीताप्रतिपादित—‘यज्ञ-दान-तपःकर्म न त्याज्यं कार्यमेव तत्’ इस दृढ़तम, आवश्यकतम आदेश के अनुसार क्या उन्होंने न कभी विलुप्तप्राय इन यज्ञादि कर्मों के पुनरुज्जीवन के लिए कोई चेष्टा की ?। ‘यज्ञाद्भवति पर्जन्यः, पर्जन्यादन्नसम्भवः’ इस आदेश का मूल्य समझते हुए राष्ट्र की बुभुक्षार्जवाला को शान्त करनेवाले अन्नसाधक यज्ञकर्म का क्या कभी उन्होंने न स्मरण किया ?। ‘अनावृष्टि-अतिवृष्टि-जनपदविध्वंसिनी’ आदि के द्वारा होनेवाले उन दैनिक दुष्कालों के प्रतिशोध के लिए क्या उन्होंने न कभी यज्ञद्वारा प्रकृति का अनुग्रह प्राप्त करने की कामना प्रकट की ?। ‘उपदेक्ष्यन्ति ते ज्ञानं ज्ञानिनस्तत्त्वदर्शिनः’ इस आदेश को शिरोधार्य कर क्या कभी उन्होंने न वर्णगुरु,

तत्त्वदर्शी विद्वान् ब्राह्मणों से ज्ञानोपदेश ग्रहण करने की आवश्यकता समझी ?। हम तो समझते हैं, ठीक इसके विपरीत उन गीताभक्तों की ओर से अबतक गीतासिद्धान्तों को कुचलने का ही भगीरथ-प्रयत्न हुआ है। शास्त्रों की उपेक्षा-मिश्रित निन्दा की जाती है, वर्णाश्रमधर्म को राष्ट्र की अवनति का अन्यतम कारण माना जा रहा है, ब्रह्म-क्षत्रबल की एकान्ततः उपेक्षा की जा रही है, विट्-तथा शूद्रबल को सर्वोच्च आसन प्रदान किया जा रहा है। स्वतन्त्रता के नाम पर आबाल-वृद्ध-सब को अमर्यादित, उच्छृङ्खल बनाने का अव्यर्थ प्रयास हो रहा है। क्या इसी का नाम स्वतन्त्रता है ?, क्या राजनीति का यही बीभत्स रूप है ?, क्या इसी नीति-धर्म (अनीति अधर्म) के बल पर वे हिन्दुत्व रक्षा करना चाहते हैं ?, क्या गीता से उन्हें यही आदेश मिला है ?, क्या गीतोक्त कर्मतन्त्र के वर्गीकरण का यही अभिप्राय है ?। आशा है, गीता के अक्षरों पर दृष्टि डालते हुए हमारे गीताभक्त मुकुलितनयन बन कर अपनी इन उदामवासनाओं के उदर्क का मनन करेंगे।

जैसा कि उपक्रम में स्पष्ट किया जा चुका है, “वर्णकर्म—आश्रमकर्म—संस्कारकर्म” इन तीन कर्मों के अतिरिक्त कर्मयोग-परीक्षा के सम्बन्ध में और भारतीय षट्कर्मवाद — कोई परीक्ष्य विषय नहीं बच रहता। इन तीनों की सम्यक् परीक्षा ही कर्मयोग की सम्यक् परीक्षा है। देश-काल-पात्र-द्रव्य-श्रद्धा-पद्धति-कौशल, आदि के भेद से इन्हीं तीनों के आगे जाकर असंख्य भेद हो जाते हैं। उन असंख्य कर्मों का अन्ततोगत्वा ६ कर्मों में अन्तर्भाव हो जाता है। भारतीय ‘षट्कर्मवाद’ सुप्रसिद्ध है, जैसा कि—‘षट्कर्माणि दिने दिने’ इत्यादि सूक्तियों से स्पष्ट है। अनुगमभाव से सम्बन्ध रखने वाला यह ‘कर्मषट्क’ अनेक वर्गों में विभक्त है। वर्ण-आश्रम-संस्कारात्मिका कर्मत्रयी के आधार पर प्रतिष्ठित इन कर्मषट्कों के अनेक वर्गों में से कुछ एक वर्गों का दिग्दर्शन करा देना ही इस प्रकरण का मुख्य उद्देश्य है।

* *

*

१—सांस्कारनिबन्धनषट्कर्म

लौकिक-वैदिक सभी कर्म उपकारक हैं। परन्तु इनका यह उपकारकत्व इनके अनुष्ठान की योग्यता, तथा अधिकार से ही सम्बन्ध रखता है। कर्म चाहे स्वस्वरूप से कितना ही उत्कृष्ट-विशिष्ट क्यों न हो, यदि कर्त्ता में उसके अनुष्ठान की योग्यता नहीं है, तो वह उसी प्रकार इस विशिष्ट कर्म से अतिशय उत्पन्न नहीं कर सकता, जैसे कि पाककर्म की योग्यता न रखने वाला पाचक (रसोइया) विशिष्ट सामग्रियों के रहते हुए भी पाककर्म से कोई अतिशय प्राप्त नहीं कर सकता। वर्णों के कर्म इसी वर्णयोग्यता के आधार पर विभक्त हुए हैं। एवं यह वर्णयोग्यता जन्मतः तत्तद्वर्णों में रहती हुई भी एक प्रकार के विशेष सांस्कारिक कर्मों के द्वारा ही प्रस्फुटित होती है। चूंकि इन सांस्कारिक कर्मों से कर्मों में अधिकार मिलता है, अतएव हम इन्हें 'अधिकारसमर्पक कर्म' भी कह सकते हैं। इन सांस्कारिक षट्कर्मों में से कुछ कर्म तो माता-पिता को करने पड़ते हैं, कुछ एक विद्याप्रदाता आचार्य को, एवं कुछ का अनुष्ठान स्वयं अपने आपको करना पड़ता है। और कर्मवाद के सिद्धान्त में यही एक ऐसा अपवादस्थल है, जहां "जो करता है, वह भोगता है" इस सामान्य नियम का बाध हो जाता है। सांस्कारिक कर्मों के कर्त्ता माता-पिता, तथा आचार्य भी हैं, परन्तु इनका शुभोदक भोगता है वह व्यक्ति, जिसके लिए ये कर्म किए जाते हैं।

मान लीजिए किसी व्यक्ति के सांस्कारिक कर्म तो हुए नहीं, साथ ही में प्रकृति-प्रदत्त वर्णबीज को और भी अधिक मलिन करने वाले कुसंस्कारजनक कुकर्म उस व्यक्ति ने और कर डाले। आहार-विहार बिगाड़ लिया, धर्म-कर्मानुगामिनी आर्षशिक्षा के विरुद्ध म्लेच्छभाषा का अनुगमन किया, एवं अन्यान्य पातक-उपपातक-अतिपातक-मलिनीकरण-संकरीकरण-जातिभ्रंशकर, आदि दोषावह कर्मों में प्रवृत्ति रखी, तो परिणाम इन दोषावह कर्मों के अनुगमन का यह होगा कि, इसका जन्मसिद्ध (पूर्वजन्मसिद्ध) संस्कारातिशय भी बिगड़ जायगा। ऐसा असंस्कृत, तथा कुसंस्कृत व्यक्ति कभी शास्त्रसिद्ध, वर्णाधर्मानुगामी, आधिकारिक (स्वाभाविक) कर्मों में प्रवृत्त न हो सकेगा। यही नहीं, अपितु ठीक इसके विपरीत कुसंस्कारों के आवरण से आवृत इसकी मलिन (तमोगुणप्रधाना) इच्छा उसी

प्रकार इसे सदा वर्णधर्मविरोधी असत् कर्मों की ओर ही प्रवृत्त करती रहेगी, जैसे कि स्वस्वरूप से शुक्ल रहती हुई भी सूर्यरश्मियाँ मलिनकाच से निकलती हुई मलिन प्रकाश-प्रवृत्ति का कारण बन जाया करती हैं।

जब तक आत्मा में थोड़ा बहुत प्रकाश रहता है, तब तक यह व्यक्ति आगन्तुक कुसंस्कारों से घृणा का अनुभव किया करता है। उदाहरण के लिए एक ऐसे व्यक्ति को लीजिए, जिसने अपने जीवन में कभी मद्य-मांस का भक्षण न किया हो। परन्तु दुर्दैववश उसे एक ऐसे समाज से संसर्ग रखना पड़ता है, जहां मद्य-मांस भक्षण से कोई परहेज नहीं किया जाता। वहां की सभ्यता इसे भी संसर्गाधिक्य से इन असत् पदार्थों के सेवन के लिए विवश करती है। अभी इसमें थोड़ा आत्मप्रकाश बचा हुआ है। उसी के प्रभाव से यह आरम्भ में 'ना-ना' करता है। सभ्यता के बलात्कार से इसे खाना पड़ता है। बलात्कार से एक दो बार खा लेने पर घृणा का अनुभव भी करता है। परन्तु इस संसर्ग के धारावाहिक आक्रमण से क्रमशः इसकी रही सही आत्मज्योति भी उत्तरोत्तर अधिकाधिक मलिन होती जाती है। एक समय ऐसा आता है, जब आरम्भ में मद्य-मांस के नाम से भी घृणा करने वाला वही व्यक्ति मद्य-मांस का अन्यतम पक्षपाती बन जाता है। आत्मप्रकाश के सर्वथा मलिन हो जाने से कृष्णरश्मिप्रसार भी उसी प्रकार अवरुद्ध हो जाता है, जैसे कि अल्पमलिन काच से निकलती हुई कृष्ण-सूर्यरश्मियाँ कज्जलादि निबिड़ आवरणों से सर्वथा अवरुद्ध हो जाती हैं। इस अवस्था में पहुंचे बाद इसी के श्रीमुख से—“मद्य-मांस में कोई दोष नहीं है, इनसे रक्तवृद्धि, शरीरपुष्टि होती है। अवश्य ही स्वास्थ्य की दृष्टि से इनका सेवन करना चाहिए” ये अक्षर निकलने लगते हैं।

प्रसिद्ध है कि, दक्षिणप्रान्त के सुप्रसिद्ध 'तांतिया मामा' (भील) ने अपनी माता के संकेत से जब पहिली बार एक पथिक को मार डाला, तो हिंसाकर्मजनित इस आत्मपरिताप से कई दिनों तक यह व्याकुल रहा। वही तांतिया अपने इस पूर्वानुभव की उपेक्षा करता हुआ, हिंसाकर्म की चरमसीमा पर पहुंच कर कहने लगता है कि, “मनुष्य हिंसा का अब मेरी दृष्टि में कोई विशेष महत्व नहीं है। मेरे लिए मनुष्य, और एक चिऊंटी, दोनों का समान मूल्य है।” उन महानुभावों की भी यही दशा समझिए, जो वर्णाश्रमधर्ममूलक शास्त्रीय कर्मों को निरी कल्पना मानते हुए असत् कर्मों से छान्तमत्ता नहीं बनते। सचमुच कुसंस्कारों के आत्यन्तिक आवरण से आज ऐसे महानुभावों का आत्मप्रकाश सर्वथा अभिभूत हो गया है।

इसी संस्कार-तारतम्य के आधार पर भगवान् ने मानवसमाज को तीन श्रेणियों में बांटा है। वे ही तीनों श्रेणि-विभाग गीतानुसार 'कृतात्मा-विधेयात्मा-अकृतात्मा' इन तीन नामों से प्रसिद्ध हैं। शास्त्र-मानवसमाज के तीन विभाग—

तत्व के पर-पारगामी, विदितवेदितव्य, सिद्धावस्थापन्न कर्मयोगी 'आरूढ़' कहलाते हैं। ये अपने लक्ष्य पर पहुँचते हुए सर्वथा कृतकृत्य हैं। इन्होंने अपने आत्मा का स्वरूप यथावत् पहिचान लिया है। ऐसे आरूढ़ (सिद्धि पर प्रतिष्ठित), कृतकृत्य योगी ही 'कृतात्मा' कहलाए हैं। इन्हीं को 'युक्तयोगी' भी कहा गया है। यही सर्वश्रेष्ठ, किन्तु 'कश्चित्' मर्यादा से युक्त पहिला मानवविभाग है।

जिन के पूर्वसंस्कार शुभ हैं, इस जन्म में भी जिन्होंने सुकृत-कर्मों का ही अनुगमन किया है, जिन की शिक्षा-दीक्षा-आहारादि स्ववर्णानुकूल हैं, अतएव जिन के आत्मा में प्रकाशरश्मियाँ आंशिकरूप से विकसित हैं, ऐसे श्रद्धालु-आस्तिक व्यक्ति ही शास्त्रसिद्ध कर्मों की ओर प्रवृत्त रहते हैं। ऐसे व्यक्तियों को ही आत्मोद्धार की कामना रहती है। ऐसे पुरुष ही आरूक्षु (आगे बढ़ने की इच्छा करने वाले) कहलाए हैं। अवश्य ही ये अपनी इस जिज्ञासा के प्रभाव से, शास्त्रीयकर्मनुष्ठान द्वारा आत्मदोषों का आत्यन्तिकरूप से परिमार्जन करते हुए एक दिन आरूढ़ (कृतात्मा, युक्तयोगी) बन जायँगे। इन्हीं शास्त्रनिष्ठ, जिज्ञासु, आरूक्षु, पुरुषों को गीता ने 'विधेयात्मा' कहा है, ये ही 'युज्जानयोगी' कहलाए हैं। एवं यही मानवसमाज का दूसरा, किन्तु सीमित विभाग है।

एक तीसरा विभाग, जो कि संख्या में इतर दोनों विभागों से कहीं अधिक है, ऐसा है, जिस का आत्मप्रकाश कुसंस्कारवश सर्वथा दब गया है। इसी प्रवृद्ध मलिनता के अनुग्रह से इन की सत्कर्मों की ओर अणुमात्र भी प्रवृत्ति नहीं है। इन की दृष्टि में 'आत्मा-परमात्मा-स्वर्ग-नरक-मुक्ति-यज्ञ-दान-तप-इष्ट-आपूर्त-दत्त-देव-द्विज-गुरुशुश्रूषा-श्राद्ध' आदि शास्त्रीय कर्मों का न तो कोई महत्व ही है, एवं न एतत् सम्बन्ध में इन्हें कभी कुछ जानने की इच्छा ही। घोर-घोरतम असत्कर्म कर लेने पर भी इन्हें आत्मपरिताप नहीं होता। जो दशा आत्मप्रकाशशून्य, अतएव सर्वानुभवशून्य पाषाणादि जड़पदार्थों की रहती है, वही दशा इन की हो जाती है। अर्थसञ्चय, कृपणता, मोह, आदि विविध पाशों में बद्ध, अहर्निश अर्थतन्त्र से आकर्षित ऐसे महानुभावों में भूल कर भी दिव्यभाव जागृत नहीं होते। ऐसे महापातकी ही

गीता के शब्दों में—‘अकृतात्मा’ कहलाए हैं। “सर्वज्ञानविमूढः” ऐसे अकृतात्माओं का समुद्धार असम्भव है। ‘जायस्व-प्रियस्व-जायस्व-प्रियस्व’ के धारावाहिक चक्र में पड़े हुए ये अकृतात्मा सर्वथा अचिकित्स्य हैं।

स्वस्वरूप से सर्वथा ‘कृतात्मा’ बना हुआ हमारा आत्मा आगन्तुक दोषों से ‘अकृतात्मा’

सांस्कारिककर्म—

न बन जाय, आगन्तुक, तथा सञ्चित दोष हमें अपने स्वाभाविक वर्ण-धर्म से च्युत न कर डालें, हम अपने आधिकारिक शास्त्रीय कर्मों पर ही आरुढ़ रहें, इस के लिए सञ्चितदोषों का निराकरण, एवं आगन्तुक दोषों का अवरोध आवश्यक है। एकमात्र इसी प्रयोजन के लिए शास्त्र की ओर से षड्विध-सांस्कारिक कर्मों का विधान हुआ है। अध्यात्मसंस्था में प्रतिष्ठित ‘ब्रह्म-दैव’ दोनों का संस्कार अपेक्षित हैं। अतएव संस्कार भी—‘ब्राह्म-दैव’ भेद से दो ही भागों में विभक्त हैं। प्रत्येक के आगे जाकर अवा-न्तर तीन तीन भेद हो जाते हैं। सम्भूय ६ संस्कार कर्म हो जाते हैं, जिन का पूर्वप्रकरण में सोपपत्तिक दिग्दर्शन कराया जा चुका है। आगे बतलाए जाने वाले कर्मषट्कों की मूलप्रतिष्ठा यही सांस्कारिक कर्मषट्क है। अतएव प्रकृतप्रकरण में इसी को पहिला स्थान दिया गया है।

१—संस्कारनिबन्धनषट्कर्मपरिलेखः—

१—(१)—गर्भसंस्काराः (८)—शोधकाः	}	—ब्राह्मसंस्कारकर्माणि त्रीणि	षट्कर्मणि—दिने दिने
२—(२)—अनुव्रतसंस्काराः (८)—विशेषकाः			
३—(३)—धर्मशुद्धिसंस्काराः (४)—भावकाः			
४—(१)—पाकयज्ञसंस्काराः (७)—शोधकाः	}	—दैवसंस्कारकर्माणि त्रीणि	
५—(२)—हविर्यज्ञसंस्काराः (७)—विशेषकाः			
६—(३)—सोमयज्ञसंस्काराः (७)—भावकाः			

* * *

१—ये मे मतमिदं नित्यमनुतिष्ठन्ति मानवाः ।

श्रद्धावन्तोऽनुसूयन्तो मुच्यन्ते तेऽपि कर्मभिः ॥ १ ॥

ये त्वेतद्भ्यसूयन्तो नानुतिष्ठन्ति मानवाः ।

सर्वज्ञानविमूढांस्तान् विद्धि नष्टानचेतसः ॥ २ ॥ (गीता० ३।३१, ३२,)

२—उदर्कनिबन्धनषट्कर्म

ज्ञानपूर्वक किए जाने वाले कर्म शुभसंस्कार के जनक बनते हैं, एवं अज्ञानसहकृत कर्म अशुभसंस्कार के जनक बनते हैं। इस प्रकार ज्ञान-अज्ञानभेद पुण्य-पापनिश्चि— से वही कर्म सुवासना का भी जनक बन जाता है, तथा दुर्वासना का भी प्रवर्तक बन जाता है। अब इस सम्बन्ध में विचार यह करना है कि, जिन कर्मों से ये शुभाशुभ-वासनासंस्कार उत्पन्न होते हैं, वे किन किन श्रेणियों में विभक्त हैं। परिणाम को ही 'उदर्क' कहा जाता है। अतएव परिणामजनक इन कर्मों को प्रकृत प्रकरण में हमने 'उदर्कनिबन्धन' नाम से व्यवहृत किया है, एवं प्रकृत प्रकरण इन्हीं उदर्कनिबन्धन षट्कर्मों का श्रेणि-विभाग बतलाने के लिए प्रवृत्त हुआ है।

कार्य के स्वरूप से ही तत्कारण का अनुमान लगाया जाता है। जब कि कर्मरूप कारण के हम कार्यरूप फल 'शुभ-अशुभ' भेद से दो भागों में विभक्त पाते हैं, तो तज्जनक कारणरूप कर्म भी दो ही भागों में विभक्त माना जायगा। पुण्योदर्क (पुण्यफल-शुभफल) का जनक कर्म 'पुण्यकर्म' माना जायगा, एवं पापोदर्क (पापफल-अशुभफल) का जनक कर्म 'पापकर्म' कहलाएगा। पुण्यकर्म से उत्पन्न पुण्यरूप शुभसंस्कार से अध्यात्मसंस्था का उत्तरोत्तर विकास होता है, ऊर्ध्वगमन होता है, अतएव आत्मश्रेयोभाव के कारणभूत इस पुण्यकर्म को शास्त्रों में—'श्वोवसीयस्' (श्वः श्वः वसीयान्, उत्तरोत्तर वृद्धिगत) नाम से व्यवहृत हुआ है। एवं पापकर्म से उत्पन्न पापरूप अशुभसंस्कार आत्मपतन का कारण बनता हुआ 'पातक' नाम से प्रसिद्ध है। आत्मा को अभ्युदय पथ की ओर ले जाने वाला श्वोवसीयस कर्म भी तीन भागों में विभक्त है, एवं आत्मपतन का कारणभूत पातककर्म भी तीन ही भागों में विभक्त है। इस प्रकार उदर्कनिबन्धना यह पुण्य-पापकर्मद्वयी आगे जाकर ६ भागों में विभक्त हो जाती है। पुण्यकर्मत्रयी का उदर्क (परिणाम) शुभ है, पापकर्मत्रयी का उदर्क अशुभ है। यह भी ध्यान रखने की बात है कि पुण्य पाप-कर्म हमारे जन्मादि के कारण नहीं बनते, अपितु इन से उत्पन्न सञ्चित शुभाशुभ संस्कार ही जन्मादि के प्रवर्तक बनते हैं। शुभोदर्क शुभजाति, दीर्घायु, दिव्यभोगों के कारण बनते हैं, एवं अशुभोदर्क हीन-जाति, अल्पायु, मलिनभोगों के प्रवर्तक बनते हैं।

पुण्य, तथा पाप, दोनों ही अतीन्द्रिय पदार्थ हैं, जैसा कि 'योगसङ्गति' प्रकरण में विस्तार से बतलाया जा चुका है। ऐसी दशा में अन्तर्दृष्टिलक्षणा विज्ञानदृष्टि के अतिरिक्त पुण्य-पाप का स्वरूप समझने के लिए हमारे पास और कोई दूसरा साधन नहीं है। उधर विज्ञानदृष्टि का सम्बन्ध आत्मा से है, एवं आत्मा का सम्बन्ध सूर्य से है। अतः पुण्य-पाप के स्वरूप-परिचय के लिए हमारे लिए विज्ञानघन, आत्मप्रतिष्ठालक्षण, सहस्रांशु सूर्य ही एकमात्र शरण बच रहता है।

जैसा कि पूर्व के 'आश्रमविज्ञान' में विस्तार से बतलाया जा चुका है कि, सूर्य ही (सूर्य-स्थित ज्योति-गौ-आयु-नाम के तीन मनोताओं में से 'आयु' नाम का मनोता ही) हमारे आत्मा की प्रतिष्ठा है। इसी आयुःप्राण से आत्मा की स्वरूपनिष्पत्ति हुई है। दूसरे शब्दों में आयुःप्राण ही 'मनो-वाग्' गर्भित बनता हुआ हमारा 'प्रज्ञानात्मा' बनता है, जैसा कि निम्न लिखित उपनिषच्छ्रुति से स्पष्ट है—

‘या वै प्रज्ञा, स प्राणः, यः प्राणः, सा प्रज्ञा । सह ह्येतावस्मिन् शरीरे वसतः, सहोतिष्ठतः, सहोत्क्रामतः । + + + + + । प्राणोऽस्मि प्रज्ञात्मा । तं मामायुस्मृतमित्युपास्व’ ।

—कौषी० उप० ३।२।१

उक्त श्रुति के अनुसार प्राज्ञलक्षण भूतात्मा का सूर्य से उत्पन्न होने के कारण सूर्याशत्व भलीभांति सिद्ध हो जाता है। 'सूर्य आत्मा जगतस्तस्थुषश्च' (यजुःसं० ७।४२) इत्यादि मन्त्रश्रुति भी इसी सिद्धि का समर्थन कर रही है। इस प्रकार जीवात्मलक्षण, प्रज्ञा-प्राणकृतमूर्ति भूतात्मा, तथा ज्योति-गौ-आयुघन सूर्य, दोनों का अंशांशीभाव सम्यक् रूप से सिद्ध हो जाता है।

आत्मघन सूर्य अंशी है, जीवात्मा इसी का एक अंश है। अंश यदि अपने अंशी की ओर अनुगत रहता है, तो अंशी के घनभाव से सम्बन्ध रखता हुआ अंश वृद्धयुन्मुख बना रहता है। यदि अंश का अंशी से विपरीत दिशा में गमन है, तो अंशी के घनभाव से वञ्चित रहता हुआ वह अंश ह्रासोन्मुख बना रहता है। निष्कर्ष यही हुआ कि, यदि हमारा भूतात्मा स्वप्रभव सूर्यतत्त्व का अनुगामी है, तब तो इस का श्वः श्वः (दिनदिन, उत्तरोत्तर) श्रेयो-

भाव (बुद्धि-विकास) है, यदि सूर्यविरुद्ध दिक् का अनुगामी है, तो उत्तरोत्तर पतनोन्मुख है। आत्मा का सूर्यदिक् की ओर जाना ही आत्मा का 'अभ्युदय' है, एवं सूर्यविरुद्ध दिक् की ओर आना ही 'प्रत्यवाय' है। जो (शुभ) कर्म आत्मा में शुभसंस्कार उत्पन्न करते हुए इन संस्कारों के आकर्षण के द्वारा आत्मा के अभ्युदय के (सूर्यदिक् की ओर ले जाने के) कारण बनते हैं, उन अभ्युदयनिमित्तिक शुभकर्मों को भी (अभ्युदय के साधक होने से) 'अभ्युदय' कह दिया जाता है। एवं जो (अशुभ) कर्म आत्मा में अशुभ संस्कार उत्पन्न करते हुए इन संस्कारों के आकर्षण से आत्मा के प्रत्यवाय के (सूर्यविरुद्धदिक् की ओर ले जाने के) कारण बनते हैं, उन प्रत्यवायनिमित्तिक अशुभकर्मों को भी (प्रत्यवाय के साधक होने से) 'प्रत्यवाय' शब्द से व्यवहृत कर दिया जाता है।

अभ्युदयजनक कर्मों से आत्मा में अभ्युदयप्रवर्तक संस्कार उत्पन्न होते हैं, एवं अभ्युदय निमित्तक इसी शुभसंस्कार के बल से यह मनुष्य अपनी जीवन दशा में (अभ्युदयसंस्काराकर्षण से आकर्षित प्राप्त सूर्यरस के आगमन से) प्रज्ञानात्मसंश्लिष्ट विज्ञानात्मा (बुद्धि) के विकास के द्वारा (बुद्धिबल के द्वारा) लोकवैभव, लोकसमृद्धि का उपभोग करता है। एवं स्थूलशरीरपरित्यागानन्तर इस का आत्मा इसी अभ्युदयसंस्काराकर्षण से सूर्यदिक् से उपलक्षित देवयानमार्ग का अनुगामी बनता हुआ पारलौकिक स्वर्गसुख का अधिकारी बन जाता है। इसी तरह प्रत्यवायजनक कर्मों से आत्मा में प्रत्यवायप्रवर्तक संस्कार उत्पन्न हो जाते हैं, एवं प्रत्यवायनिमित्तक इसी अशुभ संस्कार के अनुग्रह से यह मूढ़ मनुष्य अपनी जीवनदशा में (प्रत्यवायसंस्काराकर्षण से आकर्षित, अतएव सूर्यरस वञ्चित, अतएव बुद्धिविकास से विमुक्त) लोकवैभवों से वञ्चित रहता है, एवं स्थूलशरीरपरित्यागानन्तर सूर्यप्रतिदिक् से उपलक्षित 'पितृयाण' मार्ग का अनुगामी बनता हुआ नरक का अधिकारी रह जाता है। इस प्रकार अभ्युदयजनक कर्म जहां उभयलोककल्याणकर बनते हैं, वहां प्रत्यवायजनक कर्म उभयलोकपतन के कारण बनते हैं।

'अभ्युदय' शब्द में—'अभि-उत्-अय' ये तीन विभाग हैं। 'अभि' का अर्थ है—'सामने,' 'उत्' का अर्थ है—'ऊपर की ओर'। एवं 'अय' का अर्थ है—'गमन'। इस प्रकार—'सूर्य के सामने ऊंचे की ओर जाना' ही 'अभ्युदय' का शब्दार्थ है। वैज्ञानिकों ने 'अभ्ययः' न कह कर 'अभ्युदयः' कहा है। 'अभ्यय' का अर्थ है—'सूर्य के सामने जाना'। पूर्वदिशा की ओर जाना ही 'अभ्ययः' है। इधर सौर-देवस्वर्ग ऊपर अन्तरिक्ष की ओर है, एवं यहीं आत्मगमन अभिप्रेत है। अतः 'उत्' का सम्बन्ध कराते हुए उन्होंने 'अभ्युदयः' कहना ही

आवश्यक समझा है। अभ्युदय शब्द का प्रतिद्वन्द्वी शब्द है—‘प्रत्यवाय’। इस में भी—‘प्रति-अव-अय’ ये तीन ही पर्व हैं। ‘प्रति’ का अर्थ है—‘सूर्य्य साम्मुख्य से विपरीत’। ‘अव’ का अर्थ है—‘नीचे की ओर’। एवं ‘अय’ का अर्थ है—‘गमन’। ‘सूर्य्य की विरुद्ध दिक् में नीचे की ओर जाना’ ही ‘प्रत्यवाय’ का शब्दार्थ है। तेजोमय इन्द्रप्रधान देवताओं से युक्त रहता हुआ सौरमण्डल (अदितिमण्डल) प्रकाशमय है, ज्योतिर्घन है। वृत्रप्रधान असुरों से युक्त रहता हुआ विरुद्धभाग (दितिमण्डल) अन्धकार पूर्ण है, तमोमय है। सौरमण्डलानुगृहीत गमनमार्ग (देवयान) शुक्लमार्ग है, विरुद्धभागानुगृहीत गमनमार्ग (पितृयान) कृष्णमार्ग है। अभ्युदयसंस्कारयुक्त आत्मा ज्योतिःपथ का अनुगामी बनता हुआ देवस्वर्ग में प्रतिष्ठित होता है, एवं प्रत्यवायसंस्कारयुक्त आत्मा तमःपथ का अनुगामी बनता हुआ नरक का सत्पात्र बनता है। इस प्रकार अभ्युदय-प्रत्यवाय निमित्तक पुण्य-पापकर्मों के भेद से आत्मगति भी दो भागों में विभक्त हो जाती है। एक शुक्लमार्ग है, एक कृष्णमार्ग है। आगे जाकर कर्मतारतम्य से ये दो आत्मगतियाँ १८ भागों में विभक्त हो जाती हैं, जिनका विशद वैज्ञानिक विवेचन ‘मूलगीताभाष्य’ के ‘आत्मगत्युपनिषत्’ नामक प्रकरण में होने वाला है। इन्हीं दोनों आत्मगतियों का संक्षिप्त स्वरूप बतलाती हुई श्रुति, एवं तदनुगामिनी स्मार्त्ती उपनिषत् (गीता) कहती है—

१—द्वे सृती अशृणवं पितृणामहं देवानामुत मर्त्यानाम् ।

ताभ्यामिदं विश्वमेजत् समेति यदन्तरा पितरं मातरञ्च ॥

—यजुः सं० १९।४७।

२—शुक्ल-कृष्णे गती ह्येते जगतः शाश्वती मते ।

एकया यात्यनावृत्ति, मन्ययाऽऽवर्त्तते पुनः ॥

—गीता ८।२६

इन अभ्युदय, तथा प्रत्यवायसंस्कारों को पुण्या-पुण्य कर्मों से उत्पन्न होने के कारण जहां पुत्रस्थानीय माना जा सकता है, वहां अपने उक्थरूप से ये ही पुण्यापुण्यकर्मों के पिता भी बन रहे हैं। अभ्युदयसंस्कारजनक शुभकर्मों से शुभोदकलक्षणा शुभवासना उत्पन्न होती है, एवं यही अभ्युदयसंस्कार है। यह संस्कार कालान्तर में ‘उक्थ’ रूप में परिणत हो जाता है। उक्थावस्थापन्न ऐसे अभ्युदयसंस्कार से अभ्युदयजनक शुभकर्मों की ओर ही

प्रवृत्ति रहती है। एवमेव प्रत्यवायसंस्कारजनक अशुभकर्मों से अशुभोदकलक्षणा अशुभ-वासना उत्पन्न होती है, एवं यही प्रत्यवायसंस्कार है। यह संस्कार भी कालान्तर में उक्थरूप में परिणत हो जाता है। उक्थावस्थापन्न ऐसे प्रत्यवायसंस्कार से प्रत्यवायजनक अशुभकर्मों की ओर ही प्रवृत्ति रहती है। सञ्चित वासनाव्यूह को ही 'सञ्चितकर्म' कहा जाता है, एवं यह कर्म संस्कारात्मक है। पूर्व जन्मसञ्चित वासना ही उत्तरजन्म के शुभाशुभ-कर्मों की प्रवृत्ति का कारण बनती है, एवं भारतीय 'भाग्यवाद' की मूलप्रतिष्ठा यही सञ्चित वासनाव्यूह है।

“हम भाग्य के अनुसार कर्म करते हैं?, अथवा कर्मों के अनुसार हमारा भाग्य बनता है? हम सर्वथा भाग्य के आश्रित हैं?, अथवा हमारा अपना पुरुषार्थ भी स्वतन्त्र रूप से कुछ काम कर सकता है?”, यह भी एक जटिल समस्या है। तभी तो कर्माचार्यों ने कहा है—‘कवयोऽप्यत्र मोहिताः—गहना कर्मणो गतिः’। इन सभी प्रश्नों का गीताशास्त्र ने सर्वथा निश्चित समाधान किया है, जैसा कि पाठक मूलगीताभाष्य के ‘अत्याज्यकर्मोपनिषत्’ नामक प्रकरण में देखेंगे। हमारे इस जन्म के कर्म ही अगले जन्म के लिए संस्काररूप ‘भाग्य’ का निर्माण करते हैं। एवं इस जन्म के कर्म उन पूर्वजन्म के सञ्चित, भाग्यरूप कर्मों का ही परिणाम है। दोनों रथचक्रों की तरह अन्योऽन्याश्रित हैं। पूर्वजन्मसञ्चित कर्मसंस्कार, किंवा संस्कारात्मक कर्म यदि निकृष्ट हैं, तो स्वभावतः हमारी प्रवृत्ति संस्कारानुकूल बुरे कर्मों की ओर ही होगी। इन स्वाभाविक (वस्तुतः आगन्तुक) कुसंस्कारों को निर्बल बनाने के लिए, साथ ही में इन सञ्चित संस्कारों के द्वारा होने वाले कुकर्मों के निरोध के लिए ही गर्भाधानादि षट्संस्कार किए जाते हैं। इस सम्बन्ध में यह निश्चित है कि, कर्म भाग्य का निर्माण करता है, भाग्य कर्मप्रवृत्ति का कारण बनता है, एवं गर्भाधानादि संस्कार, शास्त्रीय आचार व्यवहारों का अनुगमन, सत्संग, स्वाध्याय, देव-द्विज-गुरु-शुश्रूषा, आदि के प्रभाव से इन सञ्चित कुसंस्कारों का (भाग्य का) बल निर्वीर्य बन जाता है। प्रकृत में उक्त अभ्युदय-प्रत्यवायगाथागान से यही कहना है कि, अभ्युदयमूला, किंवा अभ्युदयरूपा शुभवासना ‘श्वःश्रेयस’ है, क्योंकि इस से आत्मा उत्तरोत्तर विकसित होता है। एवं प्रत्यवायमूला, किंवा प्रत्यवायरूपा अशुभवासना ‘पातक’ है, क्योंकि इससे आत्मा का उत्तरोत्तर पतन होता है। ‘श्वःश्रेयस’ रूप शुभसंस्कार ‘पुण्य’ है, ‘पातक’ रूप अशुभसंस्कार ‘पाप’ है। पाप संस्कार के जनक कर्म—‘पापकर्म’ हैं, पुण्यसंस्कार के जनक कर्म ‘पुण्यकर्म’ हैं।

पुण्य से (पुण्यकर्म से) पुण्य (पुण्यसंस्कार) उत्पन्न होता है, पाप से (पापकर्म से) पाप (पापसंस्कार) उत्पन्न होता है। पुण्यकर्म से आत्मा 'पुण्यात्मा' बनता है, पापकर्म से आत्मा 'पापात्मा' बनता है। एवं पुण्य-पाप की यही संक्षिप्त निरुक्ति है।

यह तो हुआ पुण्य-पाप शब्दों के रहस्यार्थ का दिग्दर्शन। अब क्रमप्राप्त इन की 'शब्द-निरुक्ति' का भी स्पष्टीकरण कर लीजिए। पवनार्थक 'पूज्' धातु ('पूज्' पवने, क्र्यादि० उ० से०) से, अथवा शुभार्थक 'पुण्' धातु ('पुण्' कर्मणि शुभे, तुदा० प० से०) से 'पुण्य' शब्द की स्वरूपनिष्पत्ति हो सकती है। 'पूज्' धातु से 'पूजो यण्-णुक्-ह्रस्वश्च' (उ० ५।१५) सूत्र से यण्-णुक्-ह्रस्व द्वारा 'पुण्य' शब्द निष्पन्न हुआ है, एवं 'पुण्' धातु से 'यत्' के द्वारा पुण्य शब्द सम्पन्न हुआ है। पहिले का अर्थ है—'पुनाति-आत्मानं-यत्तत्'। अर्थात् जो कर्म, जो संस्कार, जो फल आत्मस्वरूप को पवित्र करता है, पवित्रता द्वारा आत्मस्वरूप की रक्षा करता है, वही कर्म, वही संस्कार, वही फल 'पुण्य' कहलाता है। दूसरे का अर्थ है—'पुणमर्हति,—अथवा 'पुणे सार्धयत्तत्'। अर्थात् जो (स्वस्वरूपरक्षा के लिए) शुभभाव का अनुगामी है, वह कर्म ही पुण्य है। निष्कर्ष यही हुआ कि जिन कर्म-संस्कार-फलों के अनुगमन से आत्मा की स्वरूपरक्षा होती है, आत्मा में शुभसंस्कारों का आधान होता है, आत्मा को शुभफल प्राप्ति होती है, उन्हीं कर्मों को 'पुण्यकर्म' कहा जाता है।

दूसरा 'पाप' शब्द है। इस का निर्वचन थोड़ा अटपटा सा है। 'पा-अपः' का समुच्चय ही 'पाप' है। 'पा' रक्षाभाव का सूचक है, 'अपः' इस रक्षावृत्ति के निकलने का सूचक है। वस्तु का स्वस्वरूप से प्रतिष्ठित रहना ही वस्तुस्वरूप की रक्षा है। इसी रक्षाभाव के लिए 'स्वास्थ्य' शब्द प्रयुक्त हुआ है। स्व (आत्मा) का स्वस्वरूप में स्थित रहना ही 'स्वास्थ्य,' किंवा 'स्वस्थता' है, एवं यही 'रक्षाभाव' है। जिन असत् कर्मों से आत्मा अपने इस स्वाभाविक स्वरूप से गिर जाता है, वही असत्कर्म—'पा (स्वास्थ्यं, प्रतिष्ठा, आत्मनः स्वाभाविकी स्थितिः) —ततः (प्रतिष्ठातः) अपः (अपगमो) यस्यात्मनो येन कर्मणा, तत् पापम्' इस निर्वचन के अनुसार 'पाप' कहलाया है। पा (रक्षा) विघातक कर्म ही पाप है। 'अप' शब्द अपगम अर्थ का ही सूचक है। 'येन कर्मणा आत्मनः पा रक्षा अपगता भवति' ही पाप है।

दूसरी दृष्टि से विचार कीजिए। जो कर्म आत्मा के 'पा' भाव (प्रतिष्ठाभाव, स्वरूप-रक्षकभाव) की रक्षा करने में असमर्थ है, वही 'पां आत्मरक्षकं प्रतिष्ठाभावं न पाति न रक्षति'

इस निर्वचन के अनुसार पाप कहलाया है। आत्मस्वरूपरक्षा के साधक शुभसंस्कार को नष्ट कर देने वाला कर्म ही पाप है।

विभिन्न दृष्टि से विचार कीजिए। 'अपगता-आपः' भी पाप शब्द का निर्वचन हो सकता है, एवं यही तीसरा निर्वचन विज्ञानसम्मत बनता हुआ तीनों में श्रेष्ठ निर्वचन है। 'आपः' शब्द आत्मा के स्वाभाविक जीवनप्रवाह का ही सूचक है। जिस कर्म से आपोलक्षण जीवनप्रवाह रुक जाता है, नष्ट हो जाता है, दूषित हो जाता है, वही 'अपगता-आपः' के अनुसार 'अपाप' है। यादृच्छिकभाव की प्रधानता से स्थिति-विलोपसूचक अकार का 'लोप' हो जाता है, अपापशब्द 'पाप' शब्दरूप में परिणत हो जाता है। 'निरुक्तशास्त्र' का यह नियम है कि, जहां उसे किसी शब्द से शब्दवाच्य पदार्थ की मूलस्थिति (स्वाभाविक-स्थिति) का अभिनय करना होता है, वहां पदार्थवाचक शब्द के मूलस्वरूप का वह तदनुरूप ही निर्वचन करता है। इसके अतिरिक्त यदि किसी शब्द से वह मूलपदार्थ के स्वरूप की विकृति बतलाना चाहता है, तो तत्प्रतिपादक शब्द के मूलस्वरूप को भी वह विकृत बना देता है। 'अपाप' शब्द आत्मस्थिति के दूषित भाव का, आत्मस्वरूपविकृति का सूचक है। इसी विकृतिभाव को व्यक्त करने के लिए तद्वाचक 'अपाप' शब्द को भी 'अकार' निर्गमन द्वारा विकृत बना दिया गया है। शब्द वास्तव में 'अपाप' है। परन्तु वही 'पाप' रूप में परिणत होता हुआ यह व्यक्त कर रहा है कि, मैं (अपाप) आत्मस्थितिविकृति का वाचक हूं। जिस कर्म का यह शब्द सूचक है, वह अपनी 'अपाप', इस मूलस्थिति से च्युत होता हुआ 'पाप' रूप में परिणत होकर यह बतला रहा है कि, यह कर्म आत्मा की मूलस्थिति का विघातक है।

अन्यदृष्टि से निर्वचन कीजिए। आत्मा की स्वाभाविक प्रकृति ही 'आपः' है। 'इति तु पञ्चम्यामाहुतावापः पुरुषवचसो भवन्ति' इस छान्दोग्य-सिद्धान्तानुसार आत्मा के भोगायतनरूप लिङ्गशरीर का पानियों से ही निर्माण हुआ है। 'अप' शब्द निम्नभाव का, निम्नगति का, नीचे गिरने का, पतन का सूचक है। जिस कर्म से उक्त आपोमय शरीर नीचे गिर जाता है, लोकभाषा के अनुसार जिन कुकर्मों से मनुष्य का पानी उतर जाता है, वही कर्म 'अपगता आपः' के अनुसार 'अपाप' बनता हुआ अकारविलुप्ति से 'पाप' कहलाया है।

आज दिन सर्वसाधारण में यद्यपि 'एनस्-प्रत्यवाय-अध-दुष्कृत-किल्बिष, तथा श्वःश्रेयस्-श्वःश्रेयस्-एनस्-निरुक्ति— अभ्युदय-प्रायश्चित्त-सुकृत-कल्याण' आदि शब्द समानार्थक बन रहे हैं। परन्तु विज्ञानदृष्टि से विचार करने पर इन सब का पार्थक्य ही स्वीकार करना पड़ता है। शुद्धिसंस्कार में की गई प्रतिज्ञा की पूर्ति के लिए प्रसङ्गोपात्त इस पार्थक्य का दिग्दर्शन करा देना भी अनुचित न होगा। पहिले क्रमप्राप्त 'एनस्' शब्द का ही विचार कीजिए। एनस् शब्द में—'अ इन् अस्' ये तीन विभाग हैं। 'नामैकदेशे नामग्रहणम्' न्याय के अनुसार 'इनः' शब्द के अभिप्राय से प्रयुक्त 'इन्' से 'इनः' का ग्रहण किया जा सकता है। 'इन' का अर्थ है—'स्वामी-अधिपति'। चूंकि रोदसी-त्रैलोक्य का स्वामी सूर्य है, अतएव सूर्य को 'इनः' कहा जाता है, जैसा कि, 'इनो, भगो, धामनिधि, श्चांशुमान्०' इत्यादि अमरवचन से प्रमाणित है। 'अ' का अर्थ है—'अभाव-नहीं'। एवं 'अस्' का अर्थ है—'भाव-हां-सत्ता-अस्तित्व'। जिस कर्म से आत्मा अपने प्रभव स्वामी की ओर अनुगत नहीं रहता, वही कर्म 'एनस्' कहलाता है। ऐसा कर्म, जो आत्मसत्ता को 'इनः' की ओर से हटा दे, 'एनस्' कहलायेगा। इस 'एनस्' का प्रतिद्वन्द्वी शब्द है—'श्वःश्रेयस्' शब्द।

अभ्युदय, तथा प्रत्यवाय का एक स्वतन्त्र युग्म है, एवं श्वःश्रेयस्, तथा एनस् का एक पृथक् युग्म है। साथ ही दोनों युग्म भिन्न भिन्न अर्थों के सूचक हैं। श्वःश्रेयस् 'शुभकर्म' है, एनस् 'अशुभकर्म' है। श्वःश्रेयस् नामक शुभकर्म से वासनात्मक जो शुभसंस्कार उत्पन्न होता है, अभ्युदय (आत्मविकास) का कारण बनता हुआ 'ताच्छब्द' न्याय से वही 'अभ्युदय' है, एवं एनस् नामक अशुभकर्म से वासनात्मक जो अशुभसंस्कार उत्पन्न होता है, प्रत्यवाय (आत्मपतन) का कारण बनता हुआ 'ताच्छब्द' न्याय से वही प्रत्यवाय है। दूसरे शब्दों में यों भी कह सकते हैं कि, हम जो शुभकर्म करते हैं, वे 'श्वःश्रेयस्' हैं, एवं अशुभकर्म 'एनस्' हैं। श्वःश्रेयस् नामक शुभकर्मों से उत्पन्न होने वाला अभ्युदय-साधक शुभसंस्कार 'अभ्युदय' है, एनस् नामक अशुभकर्मों से उत्पन्न होने वाला प्रत्यवाय-साधक अशुभसंस्कार 'प्रत्यवाय' है। श्वःश्रेयस्, तथा एनस्, दोनों स्थूलकर्म हैं, संस्कार के कारण हैं। अभ्युदय, तथा प्रत्यवाय, दोनों कर्म सूक्ष्म कर्म हैं, कर्मजनित संस्कार हैं, संस्कारात्मक कार्य हैं। शुभाशुभकर्म श्वःश्रेयस्-एनस् हैं, इन से होने वाले उदक (संस्कार-रूपफल) अभ्युदय-प्रत्यवाय हैं। एवं इस विवेक से दोनों युग्मों का पार्थक्य स्पष्टतम है।

अब 'अघ' शब्द की मीमांसा कीजिए। जिस प्रकार 'एनस्' का प्रतिद्वन्द्वी 'श्वःश्रेयस' था, 'प्रत्यवाय' का प्रतिद्वन्द्वी 'अभ्युदय' था, एवमेव इस 'अघ' शब्द का प्रतिद्वन्द्वी 'प्रायश्चित्त' शब्द माना गया है। अघ, तथा प्रायश्चित्त, दोनों ही शब्द कर्मविशेषों के सूचक हैं। अभ्युदय-जनक (शुभसंस्कारजनक), कारणात्मक, स्थूलकर्मों को 'श्वःश्रेयस' बतलाया गया है। यदि अनुकूल निमित्तों का सहयोग रहता है, तब तो अभ्युदयजनक ये श्वःश्रेयसकर्म निर्विघ्न सम्पन्न हो जाते हैं। यदि प्रतिकूल निमित्त उपस्थित हो जाते हैं, तो इन कर्मों की प्रवृत्ति रुक जाती है। उदाहरण के लिए 'वृष्टिकर्म' को ही लीजिए। वृष्टिकर्म प्रजापति का एक श्वःश्रेयस कर्म है। पर्जन्यवायु इस कर्म का अनुकूल निमित्त है, एवं रुद्रवायु इस कर्म का प्रतिकूल निमित्त है। यदि पर्जन्यवायु का सहयोग मिल जाता है, तब तो प्रजापति अपने इस श्वःश्रेयसलक्षण वृष्टिकर्म में सफल हो जाते हैं। अन्यथा रुद्रवायुरूप प्रतिकूल निमित्त के उपस्थित हो जाने पर प्रजापति का यह कर्म अवरुद्ध हो जाता है। ठीक यही परिस्थिति प्रजापति के अंशरूप इस पुरुष के कर्मों के सम्बन्ध में समझिए। आस्तिक्य-सत्य-दया-क्षमा-अनुसूया-अलोभ, आदि निमित्तों के सहयोग से जहां श्वःश्रेयसकर्म में इसे सफलता मिलती है, वहां नास्तिक्य-असत्य-हिंसा-असूया-लोभ आदि निमित्तों के उपस्थित हो जाने पर (इन से श्वःश्रेयस कर्मों के प्रवर्तक, पूर्वजन्मसञ्चित, उक्थरूप अभ्युदय नामक, शुभसंस्कारों के अभिभूत हो जाने पर) श्वःश्रेयसकर्मप्रवृत्ति अवरुद्ध हो जाती है। "कारण के रहने पर भी प्रतिबन्धक सामग्री के उपस्थित हो जाने से कार्य रुक जाता है"—न्यायशास्त्र के इस सिद्धान्त से सभी परिचित हैं। किया हुआ भी मङ्गल प्रचुर विघ्नप्रतिबन्धकों से ग्रन्थसमाप्ति-कर्म में समर्थ नहीं होता। वस जो कर्मविशेष अभ्युदयजनक श्वःश्रेयस कर्मों के अनुकूल निमित्तों को नष्ट कर इन श्व० कर्मों की प्रवृत्ति रोक देता है, वही 'अघ' नाम से प्रसिद्ध है, जैसा कि इस के नाम से ही स्पष्ट हो रहा है। पूर्वोक्त 'तामैकदेशे नामग्रहणम्' न्याय के अनुसार 'अ' कार अभ्युदय का सूचक है, 'घ' कार 'हिंसा' भाव का सूचक है। 'अकारं—(अभ्युदयसंस्काराभिभवद्वारा अयुद्भयजनककर्मनिमित्तं) हन्ति' ही 'अघ' शब्द का निर्वचन है। अघ का प्रतिद्वन्द्वी 'प्रायश्चित्त' शब्द ठीक इस से विपरीत अर्थ रखता है।

'एनस्' नामक अशुभ कर्म से प्रत्यवायरूप अशुभसंस्कार उत्पन्न होते हैं, यह कहा जा चुका है। पूर्वजन्म के सञ्चित, अभ्युदयरूप शुभसंस्कार तो पुरुष को शुभ कर्मों की ओर प्रवृत्त करना चाहते हैं, उधर सञ्चित, तथा सङ्गदोष से उत्पन्न प्रत्यवाय

संस्कार इसे अशुभकर्मों की ओर प्रवृत्त करना चाहते हैं। इस के अतिरिक्त प्रत्यवाय के उपोद्बलक अशुभनिमित्त (हिंसा आदि असत् कर्मों से उत्पन्न तात्कालिक प्रत्यवायरूप अशुभसंस्कार) प्रत्यवाय को तो सबल बना रहे हैं, एवं अभ्युदय-संस्कार के अतिशय को निकाल रहे हैं। प्रत्यवायसंस्कार के उपोद्बलक, अतएव प्रत्यवायजनक कर्मों के निमित्तभूत इन तात्कालिक संस्कारों से श्वःश्रेयस-कर्मप्रवर्तक, अभ्युदय-संस्कार अतिशय से शून्य हो जाते हैं, फलतः श्वःश्रेयसकर्म-प्रवृत्ति तो रुक जाती है, एवं एनस्-कर्मप्रवृत्ति जागृत हो जाती है। उदाहरण के लिए एक ऐसे ब्राह्मण को लीजिए, जो अभ्युदयसंस्कार के अनुग्रह से वेदस्वाध्याय-देवपूजनादि श्वःश्रेयस कर्मों का अनुगामी बना हुआ है। दुर्दैववश सङ्गदोष में पड़ कर वह मद्यपान कर लेता है। मद्यपान एक एनस् कर्म है, इस से उत्पन्न प्रत्यवाय संस्कार इस के सत्कर्मप्रवर्तक अभ्युदय संस्कार का प्रतिबन्धक बन जाता है। मद्यपान से शुभसंस्कार निकल जाता है, प्रत्यवायनिमित्तक अशुभ-संस्कार अपना प्रभुत्व जमा लेता है। फलतः कालान्तर में ऐसे मद्यपी ब्राह्मण की श्वःश्रेयस कर्मों की ओर से प्रवृत्ति हट जाती है। इस विप्रतिपत्ति को दूर करने का एकमात्र यही उपाय बच रहता है कि, जिस प्रत्यवाय निमित्त के आ जाने से अभ्युदयसंस्कार निकल गया था, उस निमित्त का भविष्य के लिए तो अवरोध कर देना, एवं आगत निमित्त से शुभसंस्कार का जो अतिशय निकल गया था, उसे कर्मविशेष द्वारा पुनः आत्मा में स्थापित कर देना। वही उपाय शास्त्रों में 'प्रायश्चित्त' नाम से सम्बोधित हुआ है। तत्त्वतः प्रत्यवायजनक कर्मों के निमित्त का प्रतिबन्धक, एवं अभ्युदयसंस्कार का आधानकर्त्ता कर्म-विशेष ही 'प्रायश्चित्त' है, जैसा कि इस के निर्वचनार्थ से स्पष्ट है। प्रायश्चित्त शब्द के—'प्रायः-चित्त' ये दो विभाग हैं। 'प्रायः' विभाग 'प्राण' भाव का ही सूचक है। गतावस्था ही 'प्रायः' है, एवं इस गत-भाव का पुनः चयन (चित्ति, संग्रह, आधान) ही 'चित्त' है। प्रायोभाव का पुनः चयन ही प्रायश्चित्त है।

दूसरी दृष्टि से विचार कीजिए। उन शुभ कर्मों को, जिन से कि आत्मा में (आत्म-विकासक) अभ्युदय संस्कार उत्पन्न होते हैं, 'श्वःश्रेयसकर्म' कहा गया है। इन शुभ कर्मों के बल से ही आत्मा अभ्युदय का अनुगामी बनता है, अतएव इन्हें हम 'अभ्युदय निमित्तक' कह सकते हैं। अभ्युदयनिमित्तक श्वःश्रेयस कर्मों का अनुगमन करते हुए आत्मा में अभ्युदयसंस्कार उत्पन्न हो गया, आत्मा विकसित हो गया। अब यदि कोई ऐसा कर्म कर लिया जाता है, जिस से कि अभ्युदय भाव को सुरक्षित रखने वाला, अतएव अभ्युदय

नाम से ही प्रसिद्ध वह शुभसंस्कार नष्ट हो जाता है, तो अभ्युदयनिमित्त-प्रतिबन्धक (शुभ-संस्कारप्रतिबन्धक) वही कर्म 'अघ' कहलाएगा। 'अघ' नामक कर्म विशेष श्वःश्रेयस कर्म से उत्पन्न होने वाले, अभ्युदयभाव के रक्षक, अतएव अभ्युदय नाम से ही प्रसिद्ध शुभ-संस्कार के प्रतिबन्धक बनते हुए इन के स्वाभाविक विकास को रोक देते हैं। फलतः रहता हुआ भी अभ्युदय निमित्तक शुभसंस्कार उसी प्रकार आत्माभ्युदय में असमर्थ रहता है, जैसे कि पारमेष्ठ्य सोमाहुतिरूप श्वःश्रेयस कर्म से उत्पन्न, सावित्राग्नि में संस्काररूप से प्रतिष्ठित, प्रकाशप्रसाररूप अभ्युदय का निमित्त मेघात्मक प्रतिबन्धक के आ जाने से स्वप्रकाश प्रसार क्रिया में असमर्थ रहता है।

प्रायश्चित्त इसी अघकर्म का प्रतिद्वन्द्वी है। जिन अशुभ कर्मों से आत्मा में प्रत्यवाय संस्कार उत्पन्न होते हैं, उन्हें 'एनस् कर्म' कहा गया है। इन एनस् रूप अशुभ कर्मों के बल से ही आत्मा प्रत्यवाय का भागी बनता है, अतएव इन्हें हम प्रत्यवायनिमित्तक कह सकते हैं। प्रत्यवायनिमित्तक एनस् कर्मों का अनुगमन करने से आत्मा में प्रत्यवाय संस्कार उत्पन्न हो गया, आत्मा का स्वाभाविक विकास दब गया। अब यदि कोई ऐसा कर्म कर लिया जाता है, जिस से कि, प्रत्यवायभाव को सुरक्षित रखने वाला, अतएव प्रत्यवाय नाम से ही प्रसिद्ध वह अशुभ संस्कार नष्ट हो जाता है, तो प्रत्यवायनिमित्त-प्रतिबन्धक (अशुभ-संस्कारप्रतिबन्धक) वही कर्म विशेष 'प्रायश्चित्त' कहलाएगा। प्रायश्चित्तात्मक ये कर्म विशेष एनस् कर्म से उत्पन्न होने वाले, प्रत्यवायभाव के रक्षक, अतएव प्रत्यवाय नाम से ही प्रसिद्ध अशुभसंस्कार के प्रतिबन्धक बनते हुए इन के आवरकधर्म को नष्ट कर देते हैं। फलतः आत्मविकास उसी प्रकार अपनी पूर्व दशा में आ जाता है, जैसे कि अघस्थानीय मेघ के प्रतिबन्धक, प्रायश्चित्त स्थानीय वायुसञ्चाररूप कर्म के आगमन से अघप्रतिबन्धक (मेघ) हट जाता है, एवं सूर्यप्रकाशप्रसार अपनी पूर्व दशा में आ जाता है।

प्रकारान्तर से देखिए। श्वःश्रेयसजनित अभ्युदय (शुभसंस्कार), एवं एनस्-जनित प्रत्यवाय (अशुभसंस्कार), इन दोनों का तो आत्मा (प्रज्ञानात्मा) के साथ साक्षात् सम्बन्ध है। दोनों ही संस्कार क्रमशः प्रज्ञानात्मा पर लिप्त रहते हैं। परन्तु अभ्युदयनिमित्त-प्रतिबन्धक अघ, तथा प्रत्यवायनिमित्त-प्रतिबन्धक प्रायश्चित्त, इन दोनों का आत्मा के साथ साक्षात् सम्बन्ध नहीं होता। आत्मा का अभ्युदय ही आत्मा का 'उदय' है, एवं इस आत्मोदय का कारणभूत शुभसंस्कार (शुभोदक) भी अभ्युदय नाम से ही व्यवहृत हुआ है। इस दृष्टि से शुभोदकरूप शुभसंस्कार अभ्युदय का निमित्त भी कहला सकता है; एवं

‘ताच्छब्द’ न्याय से अभ्युदय भी कहला सकता है। वस्तुतस्तु शुभसंस्कार अभ्युदय (आत्मोदय) का निमित्त ही माना जायगा। अघ का आत्मा के साथ सम्बन्ध न होकर अभ्युदय के निमित्त बने हुए इस शुभसंस्कार के साथ ही सम्बन्ध होता है।

इसी प्रकार आत्मा का प्रत्यवाय ही आत्मा का ‘पतन’ है, एवं इस आत्मपतन का कारण-भूत अशुभसंस्कार (अशुभोदक) भी प्रत्यवाय नाम से ही व्यवहृत हुआ है। इस दृष्टि से अशुभोदकरूप अशुभसंस्कार प्रत्यवाय का निमित्त भी कहला सकता है, एवं ‘ताच्छब्द’ न्याय से अभ्युदय भी कहला सकता है। वस्तुतस्तु अशुभसंस्कार प्रत्यवाय (आत्मपतन) का ही निमित्त माना जायगा। प्रायश्चित्त का आत्मा के साथ साक्षात् सम्बन्ध न होकर प्रत्यवाय के निमित्त बने हुए इस अशुभसंस्कार के साथ सम्बन्ध होता है।

अभ्युदयनिमित्तरूप जिस शुभसंस्कार से आत्मा का उदय हुआ था, उस निमित्त (शुभसंस्कार) का स्वरूप बिगाड़ देना ही अघकर्म का परमपुरुषार्थ है। एवमेव प्रत्यवाय-निमित्तरूप जिस अशुभसंस्कार से आत्मा का पतन हुआ था, उस निमित्त (अशुभसंस्कार) का स्वरूप बिगाड़ देना ही प्रायश्चित्त कर्म का परमपुरुषार्थ है। अघकर्म आत्मपतन का साक्षात् रूप से कारण नहीं बनता, न प्रायश्चित्त कर्म ही साक्षात् रूप से आत्मोदय का कारण बनता। साक्षात् रूप से आत्मा का विकास करना, एवं साक्षात् रूप से आत्मा को आवृत कर देना, यह तो श्वश्रेयस-एनस् कर्मों से उत्पन्न होने वाले शुभ-अशुभसंस्कारों का ही काम है। इधर आत्मविकास करने वाले अभ्युदयजनक शुभसंस्कारों के बल को आवृत कर देना मात्र अघकर्म का काम है, एवं आत्मपतन के हेतुभूत प्रत्यवायजनक अशुभसंस्कारों को निर्बल कर देना मात्र ‘प्रायश्चित्तकर्म’ का काम है। इसी दृष्टि से हम ‘अघ-प्रायश्चित्त’ नामक इस तीसरे युग्म को पूर्व के दोनों युग्मों से पृथक् मानने के लिए तय्यार हैं।

मिथ्याभाषण ‘अघकर्म’ है। इसके अनुगमन से अभ्युदयनिमित्तरूप शुभसंस्कार अतिशयशून्य बन जाता है। इस दोष की निवृत्ति के लिए चान्द्रायणादि व्रतलक्षण प्रायश्चित्तकर्म अपेक्षित है। गोमयलिप्त यवचूर्ण के नियमित ग्रासाहार से अघजनित दूषित वासना हट जाती है। निकलती हुई आत्मशक्ति इस प्रायश्चित्तकर्म से पुनः चित (सञ्चित) हो जाती है। निकलती हुई शक्ति को पुनः आत्मा में चित कर देना ही प्रायश्चित्त (प्रयाण करती हुई शक्ति का पुनः चयन, सञ्चय) है। अघकर्म का जैसा स्वरूप है, अघ जितना बल रखता है, उसकी प्रतिद्वन्द्वता में प्रायश्चित्त भी उतना, अथवा उससे कुछ अधिक ही

बलशाली होना चाहिए। उदाहरण के लिए 'स्वार्थपरायणता' को ही लीजिए। जो व्यक्ति अपने कर्म का, अपने वित्त का केवल स्वार्थ में ही उपयोग करता है, जिसका मुख्य जीवनोद्देश्य केवल अपना भरण-पोषण ही है, वह 'अघ' का पात्र माना गया है। स्वार्थ-मूलक कर्म, वित्त आदि साक्षात् अघरूप हैं। ऐसे स्वार्थी व्यक्ति 'अघ' रूप पाप को ही अपना अन्न बना रहे हैं, जैसा कि भगवान् ने कहा है—'भुजते ते त्वघं पापा ये पचन्त्यात्मकारणात्' (गी० ३।६३)।

स्वार्थलक्षण इस अघ का प्रायश्चित्त है, अपने कर्म, तथा अपनी सम्पत्ति का यथाशक्ति परार्थ, तथा परमार्थ कर्मों में उपयोग। इस पर-परमार्थभाव से अघ द्वारा विनिर्गत आत्मशक्ति पुनः आत्मा में सञ्चित हो जाती है। कितने एक अघ तो ऐसे हैं, जिनसे आत्मा के शुभसंस्कारों पर अल्प प्रभाव पड़ता है, एवं कितने एक अघ कर्म आत्यन्तिक-रूप से शुभसंस्कारों का दलन कर डालते हैं। इसी अघतारतम्य से आगे जाकर इस अघ की अनेक जाति-उपजातियाँ हो जाती हैं। अघभेद से प्रायश्चित्त कर्म भी अघ के बलाबल के अनुसार अनेक भागों में विभक्त हो जाता है। इसी आधार पर धर्माचार्यों ने अघ कर्मों के 'पातक-अतिपातक-उपपातक-महापातक' आदि अनेक भेद माने हैं। कितने ही अघ मलिनीकरण हैं, कितने ही संकरीकरण हैं, कितने ही जातिभ्रंशकर हैं। अघ के स्वरूप के अनुसार ही प्रायश्चित्त का विधान हुआ है। रागासक्ति, तथा द्वेषासक्ति के अनुग्रह से उत्पन्न काम-क्रोध-लोभ ये तीन प्रधान शत्रु ही मनुष्य को, विशेषतः

१ "अथ पुरुषस्य काम-क्रोध-लोभाख्यं रिपुत्रयं सुघोरं भवति। परिग्रहप्रसङ्गाद्विषेण गृहाश्रमिणः। तेनायमाक्रान्ताऽतिपातक-महापातका-नुपातको-पपातकेषु प्रवर्त्तते। जाति-भ्रंशकरेषु, संकररीकरणेषु, अपात्रीकरणेषु च। मलावहेषु प्रकीर्णकेषु च—

त्रिविधं नरकस्येदं द्वारं नाशनमात्मनः।

कामः-क्रोधस्तथा लोभ, स्तस्मादेतत् त्रयं त्यजेत् ॥" —विष्णुस्मृति ३३ अ०।

बहुपरिग्रहयुक्त गृहस्थी को अधकर्मों की ओर प्रवृत्त करते हैं। हमारे गीताशास्त्र^१ में इन्हीं कामादि शत्रुओं के विजय के लिए 'बुद्धियोगास्त्र' प्रदान किया है।

मातृगमन, दुहितृगमन, स्नुषागमन, तीनों जघन्य कर्म अतिपातक नाम के अध माने गए हैं। इन तीनों अधदोषों का इसके अतिरिक्त और कोई दूसरा प्रायश्चित्त नहीं है, कि इनके अनुगामी अतिपातकी जीतेजी अग्नि में जल जाय। अग्निदेवता ही इन्हें इस पाप से बचा सकते हैं^२।

ब्रह्महत्या,^३ सुरापान, ब्राह्मण के सुवर्ण का हरण, गुरुदारगमन, इन कर्मों को 'महापातक' माना गया है। एवं इन कर्मों के अनुयायियों को महापातकी कहा गया है। जो ऐसे महापातकियों के साथ एक वर्ष तक किसी प्रकार का सम्बन्ध रखते हैं, वे भी महापातकी बन जाते हैं। एक सवारी में साथ बैठने से, एक साथ भोजन करने से, एक साथ सोने से वर्षान्त में अवश्य ही इन्हें भी महापातकी बनना पड़ता है। यदि कोई व्यक्ति इन महापातकियों के साथ विवाहादि सम्बन्ध कर लेता है, तो तत्क्षण ही वह महापातकी बन

१ काम एष क्रोध एष रजोगुणसमुद्भवः।

महाशनो महापाप्मा विद्ध्येनमिह वैरिणम् ॥ —गी० ३।३७ ॥ १ ॥

काममाश्रित्य दुष्पूरं दम्भ-मान-मदा-न्विताः।

मोहाद्गृहीत्वाऽसंप्राहान् प्रवर्तन्तेऽशुचित्रताः ॥ —गी० १६।१० ॥ २ ॥

तस्मात्त्वमिन्द्रियाण्यादौ नियम्य भरतर्षभ !

पाप्मानं प्रजहि ह्येनं ज्ञानविज्ञाननाशनम् ॥ —गी० ३।४१ ॥ ३ ॥

कामक्रोधवियुक्तानां यतीनां यतचेतसाम्।

अभितो ब्रह्मनिर्वाणं वर्तते विदितात्मनाम् ॥ —गी० ५।२६ ॥ ४ ॥

चेतसा सर्वकर्माणि मयि सन्यस्य मत्परः।

'बुद्धियोग' मुपाश्रित्य मच्चित्तः सततं भव ॥ —गी० १८।५७ ॥ ५ ॥

२ "मातृगमनं, दुहितृगमनं, स्नुषागमन-मित्यतिपातकानि। अतिपातकिनस्त्वेते प्रविशेयु-
र्हुताशनम्। न ह्यन्या निष्कृतिस्तेषां विद्यते हि कथञ्चन"। —विष्णुः ३४ अ०।

३ "स्तेनोहिरण्यस्य, सुरां पिबंश्च, गुरोस्तल्पमावसन्, ब्रह्महा, चैते पतन्ति चत्वारः,
पञ्चमश्चाचरंस्तैरिति। अथ ह य एतानेवं पञ्चाग्नीन् वेद, न सह तैरप्याचरन् पाप्मना
लिप्यते। शुद्धः, पूतः, पुण्यलोको भवति, य एवं वेद" —छान्दोग्य उप० ५।१०।९-१०।

जाता है। अश्वमेध यज्ञ का अनुष्ठान, पृथिवी पर जितने भी तीर्थ हैं, उनमें गमन, हीं इन महापातक कर्मों का प्रायश्चित्त है^१।

तीसरा विभाग 'अनुपातक' का है। ये भी महापातक से ही मिलते जुलते हैं, अतएव इनका भी प्रायश्चित्त अश्वमेध यज्ञ, तथा तीर्थाटन माना गया है। यज्ञ करते हुए क्षत्रिय, तथा वैश्य को मार देना, रजस्वला को, गर्भवती स्त्री को, अत्रिगोत्र वाली ब्राह्मणी को, गर्भ को, शरणागत को मार देना 'ब्रह्महत्या' के समान हैं। झूठी गवाही देना; मित्र को मार देना, ये दोनों कर्म 'सुरापान' के समान हैं। ब्राह्मण की जमीन छीन लेना, विश्वास पर किसी के द्वारा रक्खी हुई धरोहर हजम कर जाना, 'सुवर्णस्तेय' के समान हैं। पितृव्या (काकी), मातामही (नानी), मातुलानी (मामी), श्वश्रू (सासू), स्वसा (बहन), राजमाता (राजा की रानी), पितृवसा (बुआ), मातृवसा (मावसी), श्रोत्रिय (वेदविद्वान्) की पत्नी, ऋत्विक् (कर्मकरानेवाले पुरोहित की) पत्नी, उपाध्याय की पत्नी, मित्रपत्नी, सगोत्रा, स्वसु:सख्या (बहन की समान गोत्रवाली मित्रस्त्री), ब्राह्मणादि उत्तमवर्ण की कन्या, अन्त्यजस्त्री, रजस्वला, शरणागता, धरोहररूप से किसी के द्वारा आई हुई स्त्री, आदि स्त्रियों के साथ गमन करना 'गुरुदारगमन' समान माना गया है। इन्हीं सब कुकर्मों की समष्टि 'अनुपातक' है। एवं इनके अनुयायी 'अनुपातकी' नाम से प्रसिद्ध हैं^२।

१ "ब्रह्महत्या, सुरापानं, ब्राह्मणसुवर्णहरणं, गुरुदारगमनमिति महापातकानि। तत् संयोगश्च। सम्बत्सरेण पतति, पतितेन सहाचरन्, एकयान-भोजन-शयनैः। यौनस्त्रौवमौखैः सम्बन्धैस्तु सद्य एव। अश्वमेधेन शुद्धेयुर्महापातकिनस्त्वमे। पृथिव्यां सर्वतीर्थानां तथानुसरणेन च" —विष्णु: ३५ अ०।

२ यागस्थस्य क्षत्रियस्य वैश्यस्य च, रजस्वलायाश्च, अन्तर्वत्न्याश्च, अत्रिगोत्रायाश्च, अवि-ज्ञातस्यगर्भस्य, शरणागतस्य च घातनं ब्रह्महत्यासमानि। कौटसाक्ष्यं, सुहृद्वधः, एतौ सुरापान-समौ। ब्राह्मणस्य भूम्यपहरणं, सुवर्णस्तेयसमम्। पितृव्य-मातामह-मातुलश्वश्रू-नृपपत्न्य-भिगमनं गुरुदारगमनसमम्। पितृव्य-मातामह-मातृश्वसृ-स्वसृगमनं च। श्रोत्रियत्विगु-पाध्याय-मित्र-पत्न्य-भिगमनं च। स्वसु:सख्या:-सगोत्रायाः, उत्तमवर्णायाः कुमार्याः, अन्त्यजायाः, रजस्वलायाः, शरणागतायाः प्रव्रजितायाः, निक्षिप्तायाश्च (अभिगमनं गुरुदारगमनसममेवेति शेषः) —

अनुपातकिस्त्वेते महापातकिनो यथा।

अश्वमेधेन शुद्ध्यन्ति तीर्थानुसरणेन च ॥" —विष्णु ३६ अ०

मिथ्याभाषण, पिशुनता (खलवृत्ति), गुरुनिन्दा, वेदनिन्दा, पढ़ेलिखे वेद का अनभ्यास-वश विस्मरण, (एवं वेदस्वाध्याय परित्याग), गृह्याग्नि-पिता-माता-पुत्र-स्त्री आदि से सम्बन्ध विच्छेद, पलाण्डु-लशुन-गृञ्जन-मद्य-मांसादि अपेय-अभोज्य पदार्थों का भक्षण, दूसरे की सम्पत्ति का अपहरण, परस्त्रीगमन, शास्त्रविरुद्ध कर्मों से जीविका निर्वाह, कृपण-शूद्रादि असत् पुरुषों से असत् परिग्रह ग्रहण, क्षत्रिय-वैश्य-शूद्रों की हिंसा, निषिद्ध विक्रेयों का विक्रय, बड़े भाई के अविवाहित रहते आप स्वयं विवाह कर लेना, ऐसे व्यक्ति को कन्यादान करने वाला, यथासमय उपनयनादि संस्कारों से वञ्चित रहने वाला, द्रव्य लेकर विद्यादान करना, वृक्ष-गुल्म-बेलड़ी-औषधियों को निष्प्रयोजन तोड़ना, स्त्रीधन से जीविका निर्वाह करना, मारण-मोहन-उच्चाटन-वशीकरण-आदि कृत्याप्रयोगों में प्रवृत्ति, केवल स्वार्थसिद्धि के लिए कर्म करना, यज्ञ-प्रजोत्पत्ति-श्राद्ध-स्वाध्याय से वञ्चित रहते हुए देव-पितृ-ऋषिऋण न चुकाना, नास्तिकता, (ईश्वरसत्ता पर विश्वास न करना), इत्यादि सब कर्म 'उपपातक' माने गए हैं, गोमेध, चान्द्रायणादि ही इन अघों के प्रायश्चित्त हैं (देखिए विष्णुस्मृति ३७ अ०) ।

ब्राह्मण को पीड़ा पहुंचाना, मद्यादि का गंध लेना, कुटिलता रखना, पशुओं से मैथुन करना, पुरुषमैथुन करना आदि 'जातिभ्रंशकर' अघ हैं । 'सान्तपनप्राजापत्यकृच्छ्र' नामक विशेष कर्म ही इन का प्रायश्चित्त है । ग्राम्य, तथा आरण्य पशुओं की हिंसा 'संकरीकरण' अघ हैं । एक महीने तक जौ खाना, अथवा 'कृच्छ्रातिकृच्छ्र' करना ही इन का प्रायश्चित्त है । निन्दित मनुष्यों से धन लेना, व्यापार करना (ब्राह्मण के लिए), असत्यभाषण करना, शूद्रादि अवर-वर्णों की सेवा करना, ये सब 'अपात्रीकरण' नामक अघ हैं । 'तप्तकृच्छ्र'- 'शीतकृच्छ्र'- 'महासान्तपन' तीनों में से कोई सा भी एक कर्म करना इन का प्रायश्चित्त है । नभचर, जलचर, जलज, कृमि, कीट आदि प्राणियों की हिंसा, भांग-सुलफा-गांजा-चरस-तम्बाकू-सिगरेट-बीड़ी, ओर ओर नशीली जीजें खाना-पीना-सूँघना, ये सब कर्म 'मलिनीकरण' हैं । एवं 'तप्तकृच्छ्र' ही इन का प्रायश्चित्त माना गया है । इन के अतिरिक्त ओर भी असंख्य अघ बच रहते हैं, जिन का यथा अवसर शास्त्रों में संग्रह कर दिया गया है । उन सब का प्रायश्चित्त अघ की योग्यता के तारतम्य से शास्त्रवित्-ब्राह्मण की अनुमति से कर लेना चाहिए —

प्रकीर्णपातके ज्ञात्वा गुरुत्वमथ लाघवम् ।

प्रायश्चित्तं बुधः कुर्याद् ब्राह्मणानुमतः सदा ॥

प्रसङ्गवश 'अघ-प्रायश्चित्त' युग्म के सम्बन्ध में कर्मों का दिग्दर्शन कराना पड़ा।

अब पुनः क्रमप्राप्त 'सुकृत-दुष्कृत' नामक चौथे युग्म की ओर पाठकों का ध्यान आकर्षित किया जाता है। इस युग्म का पूर्वप्रतिपादित सुकृत-दुष्कृत, कल्याण-किल्बिष, निरुक्ति—

तीनों युग्मों से विशेष महत्त्व माना गया है, जैसा कि आगे जाकर स्पष्ट होगा। पहिले 'दुष्कृत' शब्द की ही मीमांसा कीजिए। अभ्युदयफलप्राप्ति के साधनभूत श्वःश्रेयसकर्म से उत्पन्न, अभ्युदयफलप्राप्ति के निमित्त बनने से अभ्युदय नाम से ही प्रसिद्ध, 'शुभसंस्कार' की उत्पत्ति रोक देने वाला कर्मविशेष ही 'दुष्कृत' कहलाया है। जौ में अङ्कुर उत्पन्न होने की शक्ति अवश्य थी, परन्तु उसे धूम से युक्त कर दिया। इस धूमसंसर्ग-कर्म से जौ की वह शक्ति सर्वथा मूर्च्छित हो गई। अब आप इसे कितना भी सींचिए, कुछ भी प्रयास कीजिए, जौ से अङ्कुर उत्पन्न न होगा। अप्सिञ्चनकर्म 'श्वःश्रेयस्' कर्म है। इससे जौ में अभ्युदयनिमित्तक अङ्कुरात्मक संस्कार उत्पन्न होना चाहिए था। परन्तु धूम-सम्बन्धरूप दुष्कृत कर्म ने जौ का बीजनाश कर दिया। फलतः अब वहां श्वःश्रेयस्रूप अप्-सिञ्चनकर्म को कोई सफलता नहीं मिल सकती। जलसिञ्चन से उत्पन्न होने वाले अङ्कुर को नष्ट कर देने वाला रुद्रवायुसंचारादिरूप कर्म 'अघ' है, एवं बीजनाशद्वारा अङ्कुरोत्पत्ति रोक देने वाला धूमादिसंसर्गरूप कर्म 'दुष्कृत' है। रंगरञ्जितवस्त्र के रंग को उड़ा कर वस्त्र को अतिशयशून्य बना देने वाला कर्म 'अघ' है, एवं वस्त्र को रंगग्रहण के ही अयोग्य बना देने वाला तैललिम्पनादिकर्म दुष्कृत है। इस प्रकार अघ, तथा दुष्कृत का पार्थक्य भी भलीभांति सिद्ध हो जाता है।

इसी 'दुष्कृत' कर्म-संस्कार के प्रभाव से बड़े बड़े पुण्यकर्म, बड़े बड़े पुण्यातिशय नष्ट होते देखे गए हैं। एक व्यक्ति ने पूर्वजन्म में गो-ब्राह्मणादिवधरूप कोई महादुष्कृत कर्म कर लिया, फलतः इसका वीर्य दग्ध हो गया। अब इस उत्तर जन्म में आप इसे कितना ही समझाइए, इसका कैसा ही दिव्यसंस्कार कीजिए, स्वप्न में भी इसकी वर्णधर्मानुकूल सत्कर्मों की ओर प्रवृत्ति न होगी। यदि कोई अपने इसी जन्म में दुष्कृतकर्म कर डालेगा, तो उसका वीर्य भी निश्चयेन दग्ध हो जायगा। इस दुष्कृत कर्मानुष्ठानानन्तर इस पर किसी भी शुभकर्म का संस्कार न होगा। निरन्तर उपदेश सुनने पर भी, तर्क-युक्ति-विज्ञानसिद्ध शास्त्रीय कर्मों का स्वरूप समझ लेने पर भी जिन महारथियों के अन्तःकरण से कुसंस्कार नहीं निकलते, विश्वास कीजिए, यह या तो उनके पूर्वजन्मकृत दुष्कृत का परिणाम है, अथवा ऐहिक दुष्कृत का कटुफल है।

प्रत्यवायफलप्राप्ति के साधनभूत, एनस् कर्म से उत्पन्न, प्रत्यवायफलप्राप्ति के निमित्त बनने से प्रत्यवाय नाम से ही प्रसिद्ध, 'अशुभसंस्कार' की उत्पत्ति रोक देने वाला कर्म विशेष ही 'सुकृत' कहलाया है। किसी व्यक्ति ने अशुभसंस्कारजनक एनस् कर्म कर डाला। इस अशुभकर्मानुष्ठान से प्रत्यवाय निमित्तक कुसंस्कार उत्पन्न होना चाहिए था, परन्तु उस व्यक्ति के द्वारा कोई ऐसा शुभकर्म या तो तत्काल हो पड़ा, अथवा पहिले से ही कोई ऐसा प्रबल दिव्यसंस्कार प्रतिष्ठित है, जिसके प्रभूतवीर्य के सामने वह एनस्कर्म कुसंस्कार उत्पन्न न कर सका। बस ऐसे ही कर्मों को 'सुकृत' कहा जाता है।

एक व्यक्ति के अन्तरात्मा में दुष्कृत संस्कार भी सञ्चित हैं, एवं सुकृतसंस्कार भी सञ्चित हैं। दुष्कृत संस्कारवश क्रोध जागृत हो जाता है, किसी को मारने के लिए चल पड़ता है। इस दशा में यदि इसका सुकृतसंस्कार दुष्कृतसंस्कार की अपेक्षा बलवान् होता है, तो इसकी जागृति से दुष्कृतसंस्कार दब जाता है, तत्काल विचारों में परिवर्तन हो जाता है, क्रोध शान्त हो जाता है, कुविचार सुविचाररूप में परिणत हो जाते हैं। बड़े बड़े नास्तिक भी इसी सुकृतसंस्कार की कृपा से आस्तिक शिरोमणि बनते देखे गए हैं। इसी प्रकार बड़े बड़े आस्तिक भी दुष्कृतोदय से नास्तिकवत्-आचरण करते हुए उपलब्ध हुए हैं।

जिस प्रकार अभ्युदय के निमित्तभूत शुभसंस्कार को भी 'अभ्युदय' कह दिया जाता है, एवमेव कल्याण के निमित्त भूत इस सुकृतकर्म को भी 'कल्याण' कह दिया जाता है। सुकृत कर्म की कृपा से होने वाली जो आत्मपरिपूर्णता है, उसे ही 'कल्याण' माना गया है। सुकृत पिता है, कल्याण पुत्र है! सुकृत वृक्ष है, कल्याण फल है। शुभफल का अनुगामी संस्कार ही आत्मा की प्रातिस्विक कला मानी गई है। इसी कला के प्रभाव से मनुष्य 'पुण्याह' लक्षण ब्रह्मा के दिन में शब्द प्रकट करने में (जीवन सञ्चालन में) समर्थ होता है। जिस प्रकार अवयवरूप कलाओं से अवयवी शरीर का स्वरूप सुरक्षित रहता है, एवमेव अनेकविध शुभफलानुगामिनी कलाओं के सहयोग से ही आत्मस्वरूप प्रतिष्ठित रहता है।

१ 'पुण्याह वाचन' कर्म में ब्राह्मणों की ओर से यजमान के लिये 'कल्याण' का ही उच्चारण होता है। इससे स्वस्तिभाव की ही कामना की जाती है। इसी स्वस्ति-कामना के सम्बन्ध से यह कर्म 'स्वस्तिवाचन' नाम से भी व्यवहृत हुआ है।

इस कलात्मक संस्कार का प्रवर्तक, रक्षक, अतिशय विशेष ही कल्याण नाम से प्रसिद्ध हुआ है।

जिस प्रकार प्रत्यवाय के निमित्तभूत अशुभसंस्कार को भी 'प्रत्यवाय' कह दिया जाता है, एवमेव किल्बिष के निमित्तभूत इस दुष्कृत कर्म को भी 'किल्बिष' कह दिया जाता है। दुष्कृत पिता है, किल्बिष पुत्र है। दुष्कृत वृक्ष है, किल्बिष फल है। कलासमृद्धि से वञ्चित आत्मा की अशान्ति-लक्षण अपरिपूर्णता ही किल्बिष है। कल्याण जहां सुख-सम्पत्ति-स्वास्थ्य रूप है, वहां किल्बिष दुःख-विपत्ति-रोगात्मक है।

निष्कर्ष यही निकला कि, जिस प्रकार बिगड़े हुए वस्त्र को स्वच्छ करना प्रायश्चित्त है, एवमेव वस्त्र को मलादि दोष से पहिले से ही बचाने वाला कर्म सुकृत है। इस सुकृतभाव से आत्मा का स्वस्ति—(कल्याण) भावपूर्वक गमन होता है। आत्मस्वरूप यथावत् सुरक्षित रहता है, आत्मा मलिन नहीं होने पाता। अतएव आत्मा के स्वस्तिभावपूर्वक गमन के साधक बनते हुए ये सुकृत कर्म 'शान्तिस्वस्त्ययन' नाम से भी व्यवहृत हुए हैं। उत्पन्न रोग की चिकित्सा प्रायश्चित्त है, रोगोत्पत्ति का ही निरोध हो जाना स्वस्त्ययन, किंवा स्वास्थ्य है, एवं यही सुकृत है। शास्त्र ने बड़े आटोप के साथ इन कर्मों की भी विस्तार से मीमांसा कर डाली है। चूंकि इन स्वस्त्ययन कर्मों का हमारे दैनिक जीवन से घनिष्ठतम सम्बन्ध है, अतः आगे के प्रकरण में स्वतन्त्ररूप से इनका दिग्दर्शन कराया जायगा। प्रकृत में केवल यही वक्तव्य है कि, पुण्याहस्वरूपसमर्पक, स्वस्तिभावप्रवर्तक कर्म ही 'सुकृत' नाम से प्रसिद्ध है।

इस प्रकार—'श्वःश्रेयस-एनस्, -अभ्युदय-प्रत्यवाय, -अघ-प्रायश्चित्त, -सुकृत-दुष्कृत, -कल्याण-किल्बिष' भेद से पुण्य-पापकर्मों के पांच युग समष्टि का सिंहावलोकन—
हो जाते हैं। इन पांचों में श्वःश्रेयस, अभ्युदय, प्रायश्चित्त, सुकृत, कल्याण, ये पांच तो पुण्यात्मक बनते हुए श्रेष्ठ, अतएव उपादेय हैं। एवं एनस्, प्रत्यवाय, अघ, दुष्कृत, किल्बिष, ये पांचों पापात्मक बनते हुए निष्कृष्ट, अतएव सर्वथा हेय हैं, जैसा कि परिलेख से स्पष्ट हो रहा है।

पुण्यपापकर्मपरिलेखः—

- १—श्वःश्रेयसम्—शास्त्रसिद्धं-अभ्युदयप्रवर्तकशुभसंस्कारजनकं सत्कर्म (पुण्यम्)
- २—एनः —शास्त्रविरुद्ध-प्रत्यवायप्रवर्तकशुभसंस्कारजनकं-असत्कर्म (पापम्)
- १—अभ्युदयः —श्वःश्रेयसकर्मजनितशुभसंस्कारात्मकं, अभ्युदयप्रवर्तकत्वादभ्युदय-
नामकं कर्म (पुण्यम्)
- २—प्रत्यवायः —एनःकर्मजनिताशुभसंस्कारात्मकं, प्रत्यवाय प्रवर्तकत्वात् प्रत्यवायनामकं
कर्म (पापम्)
- १—प्रायश्चित्तम् प्रत्यवायनिमित्तकाशुभसंस्कारप्रतिबन्धकं कर्म (पुण्यम्) ।
- २—अघम् —अभ्युदयनिमित्तकशुभसंस्कारप्रतिबन्धकं कर्म (पापम्) ।
- १—सुकृतम् —प्रत्यवायनिमित्तकाशुभसंस्कारविघातकं कर्म (पुण्यम्) ।
- २—दुष्कृतम् —अभ्युदयनिमित्तकशुभसंस्कारविघातकं कर्म (पापम्) ।
- १—कल्याणम्—सुकृतजनितं लोकवैभवलक्षणं कर्म (पुण्यम्) ।
- २—किल्बिषम्—दुष्कृतजनितं दारिद्र्यादिलक्षणं कर्म (पापम्) ।

पूर्वपरिलेखानुसार यद्यपि पुण्य-पाप कर्मों के प्रत्येक के पांच-पांच भेद हो जाते हैं, तथापि पारस्परिक समन्वय के कारण अन्ततोगत्वा पांच युगों के तीन ही उदर्कनिबन्धनषट्कर्म— युग रह जाते हैं । 'श्वःश्रेयस' नामक शास्त्रसिद्ध सत्कर्मों का तो श्वःश्रेयसकर्मजनित-अभ्युदयप्रवर्तक, अतएव अभ्युदयनाम से ही प्रसिद्ध शुभोदर्कलक्षण शुभ-संस्कारात्मक कर्म में अन्तर्भाव मान लिया जाता है । एवं 'एनस्' नामक शास्त्रविरुद्ध असत् कर्मों का एनः कर्मजनित-प्रत्यवायप्रवर्तक, अतएव प्रत्यवाय नाम से ही प्रसिद्ध-अशु-भोदर्कलक्षण-अशुभसंस्कारात्मक कर्म में अन्तर्भाव मान लिया जाता है । इस अन्तर्भाव का रहस्य यही है कि, शुभकर्म, तथा शुभसंस्कार, दोनों को श्रेयोभावप्रवृत्ति के कारण 'श्वःश्रेयस' कहा जा सकता है, एवं अशुभकर्म, तथा अशुभसंस्कार दोनों को एनोभावप्रवृत्ति के कारण 'एनस्' माना जा सकता है । संस्कारात्मक कर्मों को अभ्युदय-प्रत्यवाय शब्दों से 'ताच्छब्द' न्याय के आधार पर व्यवहृत किया गया है । वस्तुतः अभ्युदय तथा

प्रत्यवाय नाम के कोई कर्म नहीं हैं। ये तो शुभ-अशुभ संस्कारों के फल हैं। फलोत्पाद-
कत्वेन ही संस्कारकर्म उक्त नामों के पात्र बन गए हैं। जब कि अभ्युदय-प्रत्यवाय शब्द
संस्कारफल के वाचक हैं, तो अवश्य ही इन संस्कारों का भी कोई और नाम होना चाहिए।
और नाम क्या हो ? इसके उत्तर में श्वःश्रेयस-एनस् शब्द ही (सजातीयत्वेन) हमारे सामने
उपस्थित होते हैं। कर्म, तथा कर्मजनित संस्कार दोनों की अभिन्नता ही इस समन्वय का
मूल कारण है।

इसी प्रकार कल्याण, तथा किल्बिष, इन दोनों का क्रमशः सुकृत-दुष्कृत कर्मों में अन्त-
र्भाव है। सुकृत का फल कल्याण है, दुष्कृत का फल किल्बिष है। दोनों युग्म समसम्बन्धी
हैं। अतएव एक का दूसरे में अन्तर्भाव मान लेना न्याय-सङ्गत बन जाता है। इस प्रकार
पाप-पुण्य युग्मों के अन्तर्गतता तीन ही युग्म रह जाते हैं। एवं यही 'षट्कर्मणि' का
दूसरा वर्गीकरण है।

पुण्यत्रयी 'उदयानुगामिनी' है, पापत्रयी पतनोन्मुखा है। तीनों पुण्यकर्म क्रमशः अभ्यु-
दयमूलक शुभसंस्कार प्रवर्त्तक, प्रत्यवायनिमित्तप्रतिबन्धक, प्रत्यवायनिमित्तविघातक बनते
हुए, अन्तर्गतता आत्मा के 'अभ्युदय' के साधक बनते हुए 'अभ्युदयकर्म' हैं। एवं तीनों
पापकर्म क्रमशः प्रत्यवायमूलक अशुभसंस्कारप्रवर्त्तक, अभ्युदयनिमित्तप्रतिबन्धक, अभ्युदय-
निमित्तविघातक, बनते हुए, अन्तर्गतता आत्मा के प्रत्यवाय के साधक बनते हुए 'प्रत्य-
वाय' कर्म हैं। तीनों पुण्यकर्म 'सत्कर्म' बनते हुए उपादेय हैं, एवं तीनों पापकर्म असत्-
कर्म बनते हुए हेय हैं, जैसा कि निम्न लिखित परिलेखों से स्पष्ट हो रहा है—

उदकनिबन्धनषट्कर्मपरिलेखः—

- | | | |
|---|---|---|
| १ | १—श्वःश्रेयसम्—अभ्युदयमूलकशुभसंस्कारप्रवर्त्तकं—(१) — 'सत्कर्म' | } षट्कर्मणि । तेषु त्रीणि दिने दिने
उपादेयानि, त्रीणि दिने दिने हेयानि
तदित्यं 'षट्कर्मणि' दिने दिने
उपादेय-हेयानि । |
| | २—एनः — प्रत्यवायमूलकाशुभसंस्कारप्रवर्त्तकं—(१) — 'असत्कर्म' | |
| २ | १—प्रायश्चित्तम्—प्रत्यवायनिमित्तप्रतिबन्धकं— (२) — 'सुकर्म' | |
| | २—अघम् — अभ्युदयनिमित्तप्रतिबन्धकं— (२) — 'विकर्म' | |
| ३ | १—सुकृतम् — प्रत्यवायनिमित्तविघातकं— (३) — 'कर्म' | |
| | २—दुष्कृतम् — अभ्युदयनिमित्तविघातकं— (३) — 'अकर्म' | |

षट्कर्मविवर्तपरिलेखः—

संख्यानम्	कर्मनामानि	कर्मवृत्तयः	कर्मजातयः	कर्मातिशयाः
१	श्वश्रेयसम्	अभ्युदयमूलकशुभसंस्कारजनकम्	शास्त्रविहितं—‘सत्कर्म’	उपादेयः—पुण्यातिशयः
१	२ एनः	प्रत्यवायमूलकशुभसंस्कारजनकम्	शास्त्रप्रतिषिद्धं—‘असत्कर्म’	हेयः—पापातिशयः
१	प्रायश्चित्तम्	प्रत्यवायनिमित्तप्रतिबन्धकम्	शास्त्रविहितं—‘सुकर्म’	उपादेयः—पुण्यातिशयः
२	२ अधम्	अभ्युदयनिमित्तप्रतिबन्धकम्	शास्त्राविहितं—‘विकर्म’	हेयः—पापातिशयः
१	सुकृतम्	प्रत्यवायनिमित्तविघातकम्	शास्त्रविहितं—‘कर्म’	उपादेयः—पुण्यातिशयः
३	२ दुष्कृतम्	अभ्युदयनिमित्तविघातकम्	शास्त्राविहितं—‘अकर्म’	हेयः—पापातिशयः

ज्ञानसहकृत कर्म ही गीतोक्त ‘कर्मयोग’ का रहस्य है, जैसा कि आगे आने वाले गीतादृष्टि और कर्मषट्क— ‘बुद्धियोगपरीक्षा’ प्रकरण में विस्तार से बतलाया जाने वाला है। गीता की दृष्टि से बिना ज्ञान को आधार बनाए कर्म की स्वरूप निष्पत्ति ही सम्भव नहीं है। कर्मप्रवर्तक ज्ञान चूंकि ‘सत्-ज्ञान, विज्ञान, अज्ञान’ भेद से तीन ही भागों में विभक्त है, अतएव तन्मूलक कर्म भी ‘सत्कर्म, विकर्म, अकर्म’ भेद से तीन ही भागों में विभक्त हो जाता है। जो जैसा है, उसे वैसा ही समझना ‘सत्ज्ञान’ है। इस सत्ज्ञान को आधार बना कर प्रवृत्त होने वाले कर्म ‘सत्कर्म, हैं। जो जैसा है, उसे विपरीत समझना ‘विज्ञान’ (विरुद्धज्ञान) है, तत्सहकृत कर्म विकर्म, है। कुछ न समझना ‘अज्ञान’ है, तन्मूलक कर्म ‘अकर्म’ है। ज्ञान, कर्म, के इन ६ विवर्तों में सत्ज्ञान, सत्कर्म, ये दो दैवी सम्पत्तियाँ हैं, एवं विज्ञान, अज्ञान, विकर्म, अकर्म, ये चार आसुरी सम्पत्तियाँ हैं। चूंकि विश्व में दैवीसम्पत्तियाँ कम, तथा आसुरी सम्पत्तियाँ अधिक हैं,

१ वैदिक ‘देवताविज्ञान’ के अनुसार भी देवता जहाँ संख्या में ३३ हैं, वहाँ असुर संख्या में ९९ हैं — “जघान नवतीर्नव” (ऋक् सं०)। ज्ञानप्रधान देवता प्रजापति की कनिष्ठ सन्तान हैं, बलप्रधान असुर ज्येष्ठ सन्तान है।

अतएव मनुष्य समाज अधिकांश में दुःखी ही बना रहता है। इस दुःख से त्राण पाने का एक मात्र उपाय सत्-ज्ञानयुक्त सत्कर्मलक्षण बुद्धियोगानुष्ठान ही है।

शास्त्रसिद्ध कर्मों का मूल उन महर्षियों के सत्-ज्ञान से व्यवस्थित होता हुआ 'सत्कर्म' है। सुरापान, ब्रह्महत्या, अगम्यागमनादि शास्त्रविरुद्धकर्म विज्ञान मूलक बनते हुए 'विकर्म' हैं। एवं ऐसे कर्म, जिनका न तो शास्त्र में विधान ही है, न शास्त्र जिनका निषेध ही करता है, वे सब कर्म अज्ञानमूलक बनते हुए 'अकर्म' हैं। अकर्मों से न पाप होता, न पुण्य। विकर्मों से प्रत्यवाय होता है, पाप लगता है। एवं सत्कर्म अभ्युदयजनक हैं, पुण्योदक हैं।

तृणच्छेद, वृथाहास्य, वृथाभ्रमण, बिना प्रयोजन बैठे बैठे पैर हिलाना, सीटी बजाना, चुटकी बजाना, भूमिताड़न करते हुए चलना, ये सब निरर्थक कर्म हैं। ये निरर्थक कर्म ही अकर्म हैं, जो कि पुण्यकर्मों (सत्कर्मों) के निमित्तभूत शुभोदकों (शुभसंस्कारों) के आवरक बनते हुए 'अविद्यामूलक' नाम से प्रसिद्ध हैं। इन्हीं तीनों कर्मों का स्पष्टीकरण करते हुए भगवान् ने कहा है—

कर्मणो ह्यपि बोद्धव्यं बोद्धव्यं च विकर्मणः ।

अकर्मणश्च बोद्धव्यं गहना कर्मणो गतिः ॥

अभ्युदयजनक, एवं प्रत्यवायविनाशक कर्म 'सत्कर्म' हैं। प्रत्यवाय जनक, एवं अभ्युदय विनाशक कर्म 'विकर्म' हैं। अभ्युदयनिमित्तप्रतिबन्धक कर्म 'अकर्म' हैं। इन्हीं तीन कर्मों के आगे जाकर ६ विभाग हो जाते हैं, जैसा कि पूर्वपरिच्छेदों में स्पष्ट किया जा चुका है। यहां एक दूसरी ही दृष्टि से इन ६ओं का वर्गीकरण कीजिए। सत्कर्म ३ हैं, विकर्म २ हैं, अकर्म १ है, सम्भूय ६ कर्म हो जाते हैं। अभ्युदयजनक श्वःश्रेयस कर्म 'सत्कर्म' हैं। 'सत्' शब्द सत्ताभाव का सूचक है। प्रतिष्ठातृत्व ही सत्ता है। श्वःश्रेयस कर्मों से आत्मा के सलक्षण सत्ताभाव का विकास होता है, अतएव इन्हें हम 'सत्कर्म' (सत्तानुबन्धी कर्म) कह सकते हैं। प्रत्यवायविघातक प्रायश्चित्त कर्म 'सुकर्म' हैं। अघ से आत्मशान्ति का उच्छेद हो जाता है। प्रायश्चित्त से आत्मा पुनः शान्त हो जाता है। शान्ति ही सुख है। अतएव प्रायश्चित्त कर्म को 'सुकर्म' (शान्तिप्रद कर्म) कहना अन्वर्थ बनता है। प्रत्यवायनिमित्तप्रतिबन्धक स्वस्त्ययनकर्म (सुकृतकर्म) 'कर्म' है, इन से न उन्नति होती न पतन, स्वरूपस्थितिमात्र रहती है। अतएव इन्हें केवल 'कर्म'

शब्द से ही व्यवहृत करना न्यायसङ्गत समझा गया है। इस प्रकार सत्ताभाव, शान्ति-भाव, स्वरूपस्थिति, इन तीन धर्मों की अपेक्षा से सत्कर्मों के सत्कर्म, सुकर्म, कर्म, ये तीन विभाग हो जाते हैं।

प्रत्यवायजनक 'एनः' कर्मों से आत्मा अपनी स्वाभाविक गति से विरुद्ध गमन करता है। एवमेव अभ्युदयविघातक 'अघ' कर्म भी आत्मविरुद्धगमन के ही निमित्त बनते हैं। अतः इन दोनों को हम 'विकर्म' ही कहेंगे। अभ्युदयनिमित्तप्रतिबन्धक कर्म निरर्थक कर्म हैं, अतः इन्हें 'अकर्म' (कर्म-सम्पत्ति से वञ्चित कर्म) ही कहा जायगा। 'सत्कर्म, सुकर्म, कर्म' तीनों 'रमणीयकर्म' नाम से प्रसिद्ध हैं। दुष्कर्म-विकर्म-अकर्म तीनों कर्म 'कपूयकर्म' नाम से प्रसिद्ध हैं। सत्कर्मत्रयी सकामप्रवृत्ति से स्वर्ग का कारण बनती है, निष्कामप्रवृत्ति से मुक्ति की प्रवर्तिका बन जाती है। एवं दूसरी त्रयी प्रत्येक दशा में—"नरकायैव"। उदकनिबन्धनषट्कर्मों की यही संक्षिप्त मीमांसा है।

इति—उदकनिबन्धनषट्कर्मणि

* *

*

३—हमारे 'स्वस्त्ययन' कर्म

पूर्व प्रकरण में पाप-पुण्य की मीमांसा करते हुए 'स्वस्त्ययनकर्म' का भी दिग्दर्शन कराया गया है। अन्यान्य शास्त्रीय कर्मों की तरह इन स्वस्त्ययन कर्मों का भी हमने परित्याग कर दिया है, जो कि स्वस्त्ययन कर्म हमारे अभ्युदय के अन्यतम कारण बनें हुए हैं। मनुष्य का क्या कर्तव्य है? हमें क्या करना चाहिए? कैसे हमें शान्ति सुख मिले? इत्यादि प्रश्नों का समाधान अधिकांश में इन स्वस्त्ययन कर्मों से ही सम्बन्ध रखता है। मान लीजिए, अयोग्यता से देश-काल दोष से हम अन्यान्य शास्त्रीय कर्मों का अनुगमन नहीं कर सकते। न तो वर्तमान परिस्थिति में हमें इतना समय ही मिलता, जिससे हम शास्त्रीय यज्ञादि कर्मों का यथावत अनुष्ठान कर लें, न इन के अनुष्ठान की योग्यता ही, ऐसी दशा में हमारे कल्याण का क्या उपाय? प्रस्तुत प्रकरण इसी प्रश्न का समाधान कर रहा है।

हमें अपनी अहोरात्रचर्याओं में कुछ एक ऐसे विशेष नियमों का अनुगमन करना चाहिए, जिनसे हमारी शारीरिक, मानसिक, तथा बौद्ध परिस्थितियाँ शान्ति-स्वस्तिभाव में परिणत रहें। उन नियम विशेषों को ही शास्त्रकारों ने 'स्वस्त्ययन' नाम से व्यवहृत किया है। हम अपने पन से, अपने आत्मभाव से गिरने न पावें, मनुष्यता से वञ्चित न हो जायँ, इन उद्देश्यों को सिद्ध करते हुए जो कर्म हमें स्वस्तिभावपूर्वक उत्तरोत्तर आगे बढ़ाते रहते हैं, दूसरे शब्दों में जिन कर्मों के अनुगमन से हमारा स्वस्ति-शान्तिपूर्वक अयन (गमन) होता रहता है, वे ही 'स्वस्त्ययन' नाम से प्रसिद्ध हुए हैं। सूर्यकिरण के भूस्पर्शकाल से आरम्भ कर दूसरे दिन के उदयकाल पर्यन्त अहोरात्र के २४ घण्टों में हमें किस ढङ्ग से अपनी चर्या रखनी चाहिए, कैसे क्या भोजन-शयन-अर्थोपाज्जनादि करने चाहिएँ? किसके साथ, कब, कैसा बर्ताव करना चाहिए? आगे के परिच्छेद क्रमशः इन्हीं प्रश्नों के समाधान के लिए पाठकों के सम्मुख उपस्थित हो रहे हैं।

१—उत्थापन—

सब से पहिला नियम है, सूर्योदय से पहिले ब्राह्ममुहूर्त्त में उठना। शारीरिक स्वास्थ्य की दृष्टि से तो सूर्योदय से पहिले उठना उपकारक है ही, इसके अतिरिक्त जो प्रातःसवनीय देवता ब्राह्ममुहूर्त्त में हमें दिव्य शक्तियाँ प्रदान करते हैं, उनका लाभ एक महाफल है। सविता, अश्विनी, ब्रह्मा आदि 'प्रातर्य्यावाणः' देवता अपनी प्रेरणा, चक्षुबल, ज्ञानबल बाँटते हुए त्रैलोक्य में रश्मि प्रसार करते हैं। बुद्धियुक्त मन ही इन प्राकृतिक शक्तियों का ग्राहक (पात्र) है। यदि इस समय हम सोते रहते हैं, तो पात्र अधोमुख बने रहते हैं। फलतः इन दिव्य-दानविभूतियों से हम वञ्चित रह जाते हैं। अतएव दिव्यशक्ति के इच्छुक प्रत्येक व्यक्ति का यह आवश्यकतम कर्तव्य होना चाहिए कि, वह सूर्योदय से पहिले ब्राह्ममुहूर्त्त में शय्या का परित्याग कर दे। आगे जितने भी स्वस्थयन कर्म बतलाए जायें गाले हैं, उन सब की अपेक्षा हम इसे सर्वमूर्द्धन्य कर्म कहेंगे। जो निद्राप्रेमी सज्जन शीघ्र नहीं उठने पाते, वे दिव्यशक्तियों से तो वञ्चित रहते ही हैं, स्वास्थ्य का बलिदान तो करते ही हैं, इसके अतिरिक्त उनके स्वार्थसाधक लौकिककर्म भी सदा अपूर्ण बने रहते हैं। क्योंकि पूर्णताप्रवर्तक, प्रेरणात्मक जो सविताबल मिलना चाहिए था, उस से ये भाग्यशाली वञ्चित रह जाते हैं। इसके अतिरिक्त स्वभाव में चिड़चिड़ापन, असतकर्मों में प्रवृत्ति, अकर्मण्यता, आलस्य, दीर्घसूत्रता, तन्द्रा, आदि अनेक अतिथि भी इन शयालुओं के अन्तर्जगत् की शोभा बढ़ाते रहते हैं। सचमुच यह बड़े ही खेद का विषय है कि, आज हमने, विशेषतः हमारे सम्पन्न समाज के सम्पन्न नवयुवकों ने—'कलिः शयानो भवति' (तै० ब्राह्मण) को सवासोलह आना चरितार्थ करते हुए उक्त नियम की आत्यन्तिक रूप से उपेक्षा करते हुए स्वास्थ्य, उत्साह, धैर्य, कर्मपरायणता, कान्ति, आदि के विसर्जन के साथ साथ आसुरभावों को अपना अतिथि बना लिया है। हम साग्रह, सानुनय अपने बन्धुओं से निवेदन करेंगे कि, कम से कम वे इस नियम का अवश्यमेव पालन करें। यह एक ही नियम कालान्तर में स्वतः एव इन की सुप्त दिव्य शक्तियों का उद्बोधन करने में समर्थ हो जायगा।

१—“ब्राह्मो मुहूर्त्ते उत्तिष्ठेत् स्वस्थो रक्षार्थमायुषः” (अष्टाङ्गहृदय)

२—रात्रेश्च पश्चिमे यामे मुहूर्त्तो यस्तृतीयकः।

स 'ब्राह्म' इति विख्यातो विहितः सम्प्रबोधने ॥ (निर्णयामृत)

२—इष्टदेवसंस्मरण—

पूर्वजन्मों के सुकृत से भगवान् ने हमें आज से ऐसी सद्बुद्धि प्रदान की, जिसकी प्रेरणा से हम ब्राह्म मुहूर्त्त में उठने लगे। अब उसी मङ्गलमय भगवान् की प्रेरणा से हमें क्रम प्राप्त एक दूसरे 'स्वस्त्ययन' कर्म की ओर दृष्टि डालना चाहिए। समाज-लोक-राजनीतियों का परिज्ञान प्राप्त करना सामयिक है। और इस सामयिक ज्ञान की प्राप्ति के अन्यतम साधक मानें जा रहे हैं—'सामयिक समाचार पत्र'। इस व्यसन के परित्याग की चेष्टा करना तो व्यर्थ है। परन्तु इस सम्बन्ध में हमें अपने ऊपर दया कर यह संशोधन अवश्य कर लेना चाहिए कि, जिस पवित्र ब्राह्ममुहूर्त्त में उठ कर हमें आत्मशक्ति लाभ के लिए इष्टदेवसंस्मरण करना चाहिए, वह पवित्र समय इन पत्रों के अर्पण न किया जाय। अभी आपने हमनें शय्या नहीं छोड़ी है, निद्रा का परित्याग किया है। इसी समय सर्व प्रथम हमें उस इष्टदेव का स्मरण करना चाहिए, जिसके अनुग्रह से खण्डप्रलयोपलक्षित तमोबहुला रात्रि के वरुणपाश से निकल कर सृष्टिकालोपलक्षित ब्रह्म के पुण्याह काल में एक नवीन जीवनधारा को प्रवाहित करने हम प्रवृत्त हो रहे हैं। जिस के प्राकृतिक साम्राज्य में रहकर दिन भर हमें अपने कर्म का सञ्चालन करना है, जो हमारी इन्द्रियों, बुद्धि, मन, शरीर, आत्मा आदि आध्यात्मिक पर्वों को बल प्रदान कर रहा है, जिस बलके आधार पर हम 'अहमस्मि'—'ममेदं'—'मया कृतम्' 'करिष्यामि'—'क्रियते'—'ज्ञातं' 'ज्ञायते'—'जानामि'—'पश्यामि' 'गच्छामि' 'पठामि' अपने इन ज्ञान-कर्म कलापों के शुभोदकों के सत्पात्र बनते हैं, उस सर्वज्ञान-कर्म-अर्थघन जगदीश्वर का सर्वप्रथम इसलिए हमें स्मरण करना चाहिए कि, संस्मरणलक्षण उपासना से उस घनबल से हमें भी अंशात्मना बल की प्राप्ति होगी। सारा दिन सुख शान्तिपूर्वक व्यतीत होगा। चित्त प्रसन्न रहेगा। प्रसन्नचित्त बुद्धिप्रसाद का कारण बनेगा। प्रसन्नबुद्धि आत्मलक्षण पारलौकिक, तथा लोकलक्षण भौतिक सुख का कारण बनेगी। इसलिए—

१—प्रातः स्मरामि भवभीतिमहार्त्तिशान्त्यै-

नारायणं गरुडवाहनमब्जनाभिम् ।

ग्राहाभिभूतवरवारणमुक्तिहेतुं-

चक्रायुधं तरुणवारिजपत्रनेत्रम् ॥

- २—ब्रह्मा मुरारिस्त्रिपुरान्तकारी भानुः शशी भूमिसुतो बुधश्च ।
गुरुश्च शुक्रः शनिराहुकेतू कुर्वन्तु सर्वे मम सुप्रभातम् ॥
- ३—गुरुर्वसिष्ठः क्रतुरङ्गिराश्च मनुः पुलस्त्यः पुलहः सगौतमः ।
रैभ्यो मरीचिश्च्यवनश्च दक्षः कुर्वन्तु सर्वे मम सुप्रभातम् ॥
- ४—सनत्कुमारश्च सनन्दनश्च सनातनोऽप्यासुरिपिप्पलौच ।
सप्तस्वराः सप्तरसातलानि कुर्वन्तु सर्वे मम सुप्रभातम् ॥
- ५—सप्तार्णवाः सप्त कुलाचलाश्च सप्तर्षयो द्वीपवराश्च सप्त ।
भूरादिकृत्वा भुवनानि सप्त कुर्वन्तु सर्वे मम सुप्रभातम् ॥
- ६—पृथ्वी सगन्धा, सरसास्तथापः, स्पर्शी च वायु, ज्वलितं च तेजः ।
नभः सशब्दं महता सहैव कुर्वन्तु सर्वे मम सुप्रभातम् ॥
- ७—इत्थं प्रभाते परमं पवित्रं पठेत्, स्मरेद्वा शृणुयाच्च तस्य ।
दुःस्वप्ननाशस्त्वह सुप्रभातं भवेच्च नित्यं भगवत्-प्रसादात् ॥

ब्राह्ममुहूर्त में उठ कर जैसे इष्टदेवता का स्मरण आवश्यक है, एवमेव इष्टदेवता के स्मरण से पहिले शास्त्रकारों ने अनिष्ट का स्मरण भी आवश्यक माना है। हमें संसारयात्रा करते हुए मरण, व्याधि, शोक आदि लौकिक भयों का भी सामना करना है। जीवनयात्रा निर्व्वाह के लिए अर्थोपाज्जन भी करना है। साथ ही पारलौकिक शान्ति के लिए हमें धर्म-कर्म का भी यथाशक्ति अनुगमन करना है। इन सब ऐहिक, आमुष्मिक कर्त्तव्यकर्मों का, तथा उपस्थित होने वाले विघ्नों का प्रातःकाल ही समतुलन कर लेना चाहिए। यह निश्चय कर लेना चाहिए कि आज हमें अमुक अमुक कर्म करने हैं। तत्त्वतः दिनचर्या की सूची इसी समय बना लेनी चाहिए, जिस से कर्म में असुविधा न रहे। इसी चर्या-भाव का स्पष्टीकरण करते हुए व्यासदेव कहते हैं—

- १—ब्राह्मे मुहूर्ते उत्थाय धर्ममर्थश्च चिन्तयेत् ।
कायक्लेशं तदुद्भूते ध्यायीत मनसेश्वरम् ॥

—कर्मपुराण ।

२—उत्थायोत्थाय बोद्धव्यं महद्भयमुपस्थितम् ।

मरण-व्याधि-शोकानां किमद्य निपतिष्यति ॥

३—ब्राह्मे मुहूर्त्ते स्वस्थे च मानसे मतिमान्नरः ।

विबुद्धश्चिन्तयेद्दुर्मर्ममर्थश्चास्याविरोधिनम् ॥

अपीडया तयोः काममुभयोरपि चिन्तयेत् ॥

—विष्णुपुराण ।

इसके अतिरिक्त यदि हमें रात्रि में दुःस्वप्न आए हों, तो उनकी विशेष शान्ति के कुछ एक विशेषप्रयोग भी इसी समय कर लेने चाहिए । निम्न लिखित वचन इसी चिकित्साकर्म का स्पष्टीकरण कर रहे हैं—

१—महाभारतमाख्यानं, क्षितिं, गाञ्च, सरस्वतीम् ।

ब्राह्मणान्, केशवञ्चैव, कीर्त्तयन्नावसीदति ॥

२—व्यासं, विभीषणं, भीमं, यमं, रामं, नलं, बलिम् ।

यश्चैतान् संस्मरेन्नित्यं दुःस्वप्नं तस्य नश्यति ॥

३—कर्कोटकस्य नागस्य दमयन्त्या नलस्य च ।

ऋतुपर्णस्य राजर्षेः कीर्त्तनं कलिनाशनम् ॥

४—अश्वत्थामा, बलि, व्यासो, हनूमाञ्च, विभीषणः ।

कृपः, परशुरामश्च सप्तैते चिरजीविनः ॥

सप्तैतान् संस्मरेन्नित्यं मार्कण्डेयमथाष्टमम् ॥

५—अहल्या, द्रौपदी, सीता, तारा, मन्दोदरी तथा ।

पञ्चैताः संस्मरेन्नित्यं महाहान्या न वाधते ॥

यथासम्भव उक्त स्तुतिमन्त्रों द्वारा, अथवा स्वाभिमत श्री दुर्गा-राम-कृष्ण-हनूमान-भैरव-आदि इष्टदेवता का स्मरण करना प्रत्येक आस्तिक का आवश्यकतम कर्त्तव्य हो जाता है ।

अस्तिलक्षणा ईश्वरसत्ता का जिसने स्मरण न किया, वह कैसा आस्तिक ? अपने इसी आस्तिकभाव की रक्षा के लिए शय्या छोड़ने से पहिले पहिले 'इष्टदेवतास्मरण' नामक दूसरे स्वस्त्ययन कर्म का अनुगमन आवश्यक है ।

आस्तिक जगत् की मङ्गलमयी भावनाओं का स्मरण करके अन्तरात्मा फूला नहीं समाता । कैसी दिव्यभावना है । कैसी अलौकिक ईश्वरपरायणता है । और कैसे हैं हम मन्दभाग्य, जो इनका उपहास करने में ही अपने आपको धन्य, तथा कृतकृत्यमान रहे हैं । अस्तु, आगे बढ़िए । ईश्वरस्मरणानन्तर इस आस्तिक को शय्या छोड़नी है, और विष्णुपत्नी उस माता पृथिवी का आश्रय लेना (पृथिवी पर पैर रखना) है, जिसे कि इसने अपने क्रोध में स्थान दिया है । पिता (प्रजापति, ईश्वर, सौर सम्बत्सर) परोक्ष था, अतः उसका स्मरण परोक्षरूप से किया गया । अब माता का स्मरण भी आवश्यक है । इसलिए—

समुद्रवसने देवि ! पर्वतस्तनमण्डले ।

विष्णुपत्नि ! नमस्तुभ्यं पादस्पर्श क्षमस्व मे ॥

इस स्तुतिमन्त्र का उच्चारण करते हुए, यदि स्तुति मन्त्र विदित न हो, तो मानसिक प्रणत भावना रखते हुए भूमि पर पैर रखना चाहिए । निःसीमसमुद्र को जिस माता पृथिवी ने अपना वस्त्र बना रक्खा हो, उसकी महा-आशयता, उदारता, गाम्भीर्य में कौन सन्देह कर सकता है । अतुलित भारवाले पर्वतराज जिसके शरीर की शोभा बढ़ा रहे हों, उसकी सहन-शक्ति की कौन समता कर सकता है । सर्वजगत् पालक विष्णुदेवता पालनसाधन अन्न को जिस के गर्भ से उत्पन्न कर पालनकर्म में समर्थ बनते हैं, उस विष्णुपत्नी माता पृथिवी से अतिरिक्त हमारा और कौन पालक हो सकता है । अवश्य ही वह उदारमना हमारे पाद-स्पर्शजनित अपराध को क्षमा करेगी, हमें पर्वतवत् अपने क्रोध में स्थान देगी (हमारा भार उठावेगी), एवं हमारा पालन करेगी ।

३—शौचकर्म—

इष्टदेवतास्मरणानन्तर 'शौचकर्म' (मूत्र-पुरीषोत्सर्गकर्म) का अनुगमन आवश्यक है । इस सम्बन्ध में कुछ एक विशेष नियमों का अनुगमन आवश्यक है । दिन में यथा-सम्भव उत्तर दिशा की ओर मुख करके, एवं रात्रि में दक्षिण दिशा की ओर मुख करके शौच-

कर्म करना चाहिए। जिसकी पूरी सुविधा ग्राम्यजीवन में ही प्राप्त हो सकती है। इस कर्म से आयुःस्वरूपसम्पादक सौर प्राण पर आघात होता है। दिन में उत्तरभाग इस सौर-प्राण व्याप्ति से पृथक् रहता है, एवं रात्रि में दक्षिणभाग पृथक् रहता है। इस लिए आयुःप्राण रक्षार्थ इस नियम का अनुगमन आवश्यक है^१। दूसरा नियम है—‘शिरोवेष्टन’। मस्तक को किसी नियत वस्त्र से ढक कर ही शौच जाना चाहिए। सीमन्तसंस्कारप्रकरण में यह स्पष्ट किया जा चुका है कि, केशान्तस्थान आयुरक्षक इन्द्रप्राण की आभासभूमि है। उधर मल-परित्याग में ब्रह्मग्रन्थिस्थ अपानप्राण के व्यापार की प्रधानता रहती है। एवं अपान वारुण-प्राण माना गया है, जो कि मृत्यु समकक्ष है। वरुण, और इन्द्र, दोनों प्राणों में अश्वमाहिष्य है। केशान्तस्थ इन्द्रप्राण को मलावस्थित, आयुविधातक इस वारुणप्राण के आक्रमण से बचाने के लिए ही शिरोवेष्टन आवश्यक माना गया है। यदि इस नियम का यथावत् पालन नहीं किया जाता, तो अर्द्धाङ्ग (लकवा, फालिज) रोग के आक्रमण की आशङ्का रहती है। चेतना के शिथिल होने का ही नाम अर्द्धाङ्ग है। एवं इन्द्र ही चेतनालक्षण, आयुःस्वरूपरक्षक दिव्यप्राण है। जब इस पर अपानप्राण का आक्रमण हो जाता है, तो अवश्यमेव यह शिथिल हो जाता है। यदि सौभाग्य से हम इस रोग से बचे भी रहे, तब भी उघाड़े मस्तक शौच जाने से दिव्यभावनाओं का उद्रेक तो अवश्यमेव अवरुद्ध हो जाता है। इस लिए इस नियम पर विशेष ध्यान देना आवश्यक है^२। तीसरा नियम है, ‘मौनव्रत’। इन्द्रप्राण वाक्तत्त्व के अधिष्ठाता हैं, वाङ्मय है। शब्द द्वारा इनका इतस्ततः तत्काल सम्बन्ध हो जाता है। इस सम्बन्धनिरोध के लिए मौनव्रतावलम्बन भी आवश्यक नियम माना गया है। चौथा नियम है—‘यज्ञोपवीत को दक्षिण कान पर चढ़ा के शौच जाना’, जिस की उपपत्ति उपनयनसंस्कार प्रकरण में बतलाई जा चुकी है^३।

उक्त नियमों के अनुगमन के साथ साथ खड़े खड़े मूत्र-पूरीषोत्सर्ग न करना, देवालयसमीप की भूमि, हरितघास की भूमि, चतुष्पथ (चौराहा), राजमार्ग,

१—उभे मूत्र-पुरीषे तु दिवा कुर्यादुदङ्मुखः।

रात्रौ कुर्यादक्षिणास्य एवं ह्यायुर्न हीयते ॥ (वसिष्ठः ६।१०)

२—परिवेष्टितशिरा मूत्रपुरीषे कुर्यात्। (वसिष्ठः १२।१०)

३—पवित्रं दक्षिणे कर्णे कृत्वा विण्मूत्रमुत्सृजेत्। (हारीतः)

विदीर्ण भूमि, नदीतट, पर्वत, वृक्षच्छाया, सत्वयुक्त भूमिविल, पर्वतमस्तक, बलमीकस्थान, भस्म, आदि स्थानों से बचते हुए ब्राह्मण सूर्य-जल-गौ को न देखते हुए, तीर्थतटों को छोड़ते हुए आदि, इत्यादि नियमविशेषों का भी यथासम्भव अनुगमन करना चाहिए। 'मलभाण्डं न चालयेत्' आदेश को लक्ष्य में रखते हुए शौचकर्म में कभी बल-प्रयोग नहीं करना चाहिए। बलप्रयोग से प्रतिष्ठात्मक, ब्रह्मप्रस्थिस्वरूपरक्षक, जीवनरक्षक गणपति-प्राण के उच्छेद की सम्भावना रहती है। इस प्राण के शिथिल होने से मल की स्थिरता उच्छिन्न हो जाती है। इसी को लोकभाषा में 'मलटूटना' कहा जाता है। मल-टूटने के अनन्तर जीवनरक्षा असम्भव हो जाती है। इस आपत्ति से बचने के लिए मल-विनिर्गम में सदा स्वाभाविक प्रेरणा का ही अनुगमन करना चाहिए। बलप्रयोग प्रत्येक दशा में हानिकर है।

४—दन्तधावन—

बड़े शान्तभाव से, व्यग्रता का एकान्ततः परित्याग करते हुए, यथानियम, नियत समय पर शौचकर्म करने के अनन्तर 'दन्तधावन' करना चाहिए। दन्तधावन कर्म की उपपत्ति व्रतादेशासंस्कारप्रकरण में बतलाई जा चुकी है। इस सम्बन्ध में भी कुछ एक विशेष नियमों पर ध्यान रखना चाहिए। चतुर्दशी, अष्टमी, अमावास्या, पूर्णिमा, रविसंक्रान्ति, श्राद्धदिन, जन्मदिन, विवाह, उपवास, आदि विशेष दिनों में, अजीर्ण, श्वास, कास, ज्वर, आदि रोगा-वस्थाओं में दन्तधावन नहीं करना चाहिए। चतुर्दशी आदि पर्व तिथियों में ओषधियों को तोड़ना निषिद्ध है। अतएव इन पर्वतिथियों को निषिद्ध माना है^१। इसी प्रकार रज-स्वला स्त्री को, सद्यः-प्रसूता को भी दन्तधावन नहीं करना चाहिए। रजस्वला स्त्री चौथे

१—१ चतुर्दश्यष्टमीदर्शपूर्णमासक्रमेषु च । नन्दासु च नवम्याञ्च दन्तकाष्ठं विवर्जयेत् ॥

२ उत्पत्तौ च विपत्तौ च मैथुने दन्तधावने । अभ्यंगे ह्युदधिस्नाने तिथिस्तात्कालिकी स्मृता ॥

३ श्राद्धे यज्ञे च नियमे तथा प्रोषितभर्तृका । रजस्वला सूतिका च वर्जयेदन्तधावनम् ॥

४ श्राद्धे जन्मदिने चैव विवाहेऽजीर्णदूषिते । व्रते चैवोपवासे च वर्जयेदन्तधावनम् । (यमः)

५ नाद्यादजीर्णवमथुश्वासकासज्वरादिभिः । पुरोदयाद्रवेस्त्वद्यान्नोदितेऽस्तमिते रवौ ॥

—मरीचिः ।

दिन, एवं सद्यःप्रसूता स्त्री दसवें दिन दन्तधावन करेगी ९। आसन, शयन, यान, पादुका, दन्तधावन, इतनी वस्तुओं में पलाश, तथा अश्वत्थ (पीपल), इन दोनों वृक्षों का परित्याग होना चाहिए १०। पलाश, श्लेश्मातक, अरिष्ट, विभीतक, कोविदार, शमी, पीलु, पिप्पलीङ्गुद, गुग्गुलुज, कर्बुर, निर्गुणी, तिल्वक, तिन्दुकज, शिप्रू, पारिभद्रा, शालमली आदि काष्ठों से दन्त-धावन नहीं करना चाहिए ११। इन सब नियमों का यथाशक्ति अनुगमन करते हुए उत्तरमुख, अथवा प्राङ्मुख बैठकर परिमित दन्तधावन से मौनव्रती रहते हुए दन्तधावन कर्म करना चाहिए। कर्म्मार्म्भ से पहिले निम्न लिखित मन्त्र स्मरण भी आवश्यक माना गया है—

आयुर्बलं यशो वर्चः प्रजाः पशुवस्त्रि च !

ब्रह्म प्रज्ञाञ्च मेधाञ्च त्वन्नो धेहि वनस्पते ! ॥

५—स्नान—

दन्तधावनानन्तर 'नित्यस्नान' १२ लक्षण स्नानकर्म हमारे सामने आता है। नित्य, नैमित्तिक काम्यादि ६ स्नान कर्मों में से प्रथम नित्यस्नानकर्म के सात विभाग माने गए

१—१ “रजस्वला चतुर्थेऽह्नि, सूतिका दशमेऽह्नि” । —संग्रहः ।

२—१ आसने शयने याने पादुके दन्तधावने । पालाशाश्वत्थकौ वज्र्यौ सर्व्वकुत्सितकर्मसु ॥

२ अलाभे दन्तकाष्ठानां निषिद्धायां तिथौ तथा । अपां द्वादशगण्डूषैर्विदध्यादन्तधावनम् ॥

—स्मृत्यर्थसार ।

३—१ “अत्र न पालाशं दन्तधावनं स्यात्, न श्लेश्मातकारिष्टविभीतकधवधन्वनजं, न कोविदारशमीपीलुपिप्पलीङ्गुदगुग्गुलुजं, न कर्बुरनिगुण्ठीबिल्वकतिष्ठुकजं, न शिप्रू-पारिभद्रास्त्रिकामोचकाशालमलीशणजं, न मधुरं, नाम्लं, नोर्ध्वशुष्कं, न सुषिरं, न पूतिगन्धि, न पिच्छिलं, न दक्षिणापराशाभिमुखोऽद्यात्” —विष्णुः ।

४—“नित्यं, नैमित्तिकं, काम्यं, क्रियाङ्गं, मलकर्षणम् । क्रियास्नानं तथा षष्ठं षोढा स्नानं प्रकीर्तितम् ॥” के अनुसार स्नान ६ तरह के माने गए हैं । इन में पहिला नित्यस्नान ही ‘स्वस्त्ययन’ कर्म माना जायगा । प्रतिदिन नियत समय पर होनेवाला दैनिक-मलविशोधक स्नान ही ‘नित्यस्नान’ है । चन्द्र-सूर्य-

हैं। वे सातों नित्यस्नान क्रमशः १-मन्त्रस्नान, २-भूमिस्नान, ३-अग्निस्नान, ४-वायु-
स्नान, ५-दिव्यस्नान, ६-जलस्नान, ७-मनःस्नान' इन नामों से प्रसिद्ध हैं। 'आपो हि ष्ठा
मयो भुवः'-अपवित्रः पवित्रो वा०' इत्यादि मन्त्रों का उच्चारण कर लेना 'मन्त्रस्नान'
है। पवित्र स्थान की मिट्टी शरीर पर डाल देना 'भूमिस्नान' है। पवित्र अङ्गार भस्म (यज्ञ-
शाला की भस्म) लेप कर लेना 'आग्नेयस्नान' है। गो-रज का लेप कर लेना 'वायव्यस्नान'
है। 'आतपवर्ष्या' नामक पानी में (धूप निकल रही हो, और उसमें पानी बरसता हो, वही
पानी 'आतपवर्ष्या' नाम से प्रसिद्ध है) स्नान करना 'दिव्यस्नान' है। साक्षात् जल से
स्नान करना 'वरुणस्नान' है। एवं अपने अन्तर्जगत् में इष्टदेवता का स्मरण करते हुए स्नान
की भावना कर लेना सातवां—'मानसस्नान' है। स्नान एक अत्यावश्यक धार्मिक कर्म
है। केवल बाह्यमलविशोधन ही इसका मुख्य लक्ष्य नहीं है। अतएव इसे नित्यकर्म माना
गया है। परन्तु रोगादि दशा में जलस्नान असम्भव हो जाता है। ऐसी दशा में स्नान न
करने से प्रत्यवाय अवश्यम्भावी है। इस दोष को रोकने के लिए ही अशक्त, रोगार्त द्विजा-
तियों के लिए जलस्नानातिरिक्त मन्त्रस्नानादि इतर स्नानकर्मों का विधान हुआ है। स्नान-
कर्म के सम्बन्ध में निम्न निखित अवान्तर स्वस्त्ययन भावों का ध्यान रखना भी
आवश्यक है—

१—नम्र होकर स्नान न करे, २—रात्रि में स्नान न करे, ३—अजीर्णावस्था में स्नान
न करे, ४—तैलवत् जल का मर्दन न करे, ५—दूसरे की गीली धोती आदि पहिन कर स्नान

ग्रहण, जननमरणाशौचनिमित्तिक शुद्धिस्नान 'नैमित्तिकस्नान' है। गृध्र-कागला-माज्जारि-खर-उष्ट्र-श्वान-शूकर-
अन्यान्य अशुद्ध पदार्थों (विष्टा-पङ्कटिदि) के स्पर्श से उत्पन्न होनेवाले अशुद्धि की निवृत्ति के लिए जो स्नान किया
जाता है, वह भी नैमित्तिक ही माना गया है। पुष्यार्क, जन्मनक्षत्र, व्यतीपात, अमावास्या, तीर्थस्नान आदि
'काम्यस्नान' हैं। श्राद्ध, यज्ञ, उपवीत, सीमन्तादि धार्मिक संस्कारों के आरम्भ में किया जाने
वाला स्नान 'क्रियास्नान' है। प्रतिसप्ताह, प्रतिपक्ष, अथवा प्रतिमास शरीर के मलों को आत्यन्तिकरूप से
दूर करने के लिए तैलाभ्यास पूर्वक स्नान किया जाता है, वह 'मलापकर्षक' स्नान है। श्राद्ध-यज्ञादि पितृ-
देवकर्म की समाप्ति पर जो स्नान किया जाता है, जो कि यज्ञपरिभाषा में 'अवभृथस्नान' नाम से प्रसिद्ध है,
वही छठा 'क्रियास्नान' है।

न करे, ६—सूची (सुई) से सिला हुआ वस्त्र पहिन कर स्नान न करे, ७—फटा, मैला वस्त्र पहिन कर स्नान न करे, ८—वर्षाऋतु में (गंगादि पवित्र नदियों को छोड़ कर अन्य) नदियों में स्नान न करे, ९—यथासम्भव नदी में स्नान करे, १०—नदी न हो तो समीप के किसी तालाव में स्नान करे, ११—तालाव न हो तो कूप पर स्नान करे, १२—इनमें से कोई भी साधन उपलब्ध न हो, तभी घर में भाण्ड स्नान करे, १३—धोबी घाटे के समीप स्नान न करे, १४—यथासम्भव शीतल जल से ही स्नान करे, १५—जनन मरणाशौच में, संक्रान्ति में, जन्मदिन में, अन्यजाति स्पर्श करने में उष्णजल से स्नान न कर शीतल जल से ही स्नान करे, १६—एक वस्त्र (धोती) पहिन कर ही स्नान करे, १७-१८—भोजन करके स्नान न करे, १९—जिस नदी, तालाव की गहराई की पता न हो, उस में स्नान न करे, २०—मकर-मत्स्य-तिमिङ्गिल-तिमिङ्गिलगिलादि से युक्त नद-नदी सरोवरों में स्नान न करे, २१—(विहितस्नानातिरिक्त) समुद्रजल में स्नान न करे, २२—मैथुनान्त में तत्क्षण ही स्नान न करे, २३—दूसरों के प्रातिस्विक (निजी) पुष्करिणी आदि जलाशयों में स्नान न करे, २४—स्नान करने के अनन्तर केश, शिखा आदि को हाथों से न फटकारे, २५—स्नान करने के अनन्तर शरीर पर लगे हुए जलकणों को हाथों से न हटावे। २६—खड़ा खड़ा स्नान न करे, २७—ऊकड़ू बैठ कर स्नान न करे, २८—दक्षिण, अथवा पश्चिम मुख बैठ कर स्नान न करे, २९—उत्तर, अथवा पूर्वाभिमुख होकर स्नान करे, ३०—शिखा खुली रख कर स्नान न करे। ३१—स्नानारम्भ में यथाशक्ति—‘उरुं हि राजा वरुणश्चकार०’ इत्यादि स्नानीय मन्त्रों का स्मरण करे।

६—वस्त्रधारण—

स्नानानन्तर ‘वस्त्रधारणकर्म’ अपेक्षित है। ब्राह्मण को यथासम्भव श्वेतवस्त्र, क्षत्रिय को रक्तवस्त्र, वैश्य को पीतवस्त्र, तथा शूद्र को नीलवस्त्र पहिनना चाहिए। क्योंकि ये चारों रंग क्रमशः सत्त्व, सत्त्वरज, रजस्तम, तमोगुणों के सूचक बनते हुए ब्रह्म-क्षत्र-विद्-शूद्रभावों के रक्षक बनते हैं। द्विजाति को नीलवस्त्र कभी न पहिनना चाहिए। हां—‘कम्बले पट्ट-सूत्रे तु नीलीदोषो न विद्यते’ इस स्कान्दवचन के अनुसार कम्बलादि में नीलदोष उपेक्षणीय माना गया है। वस्त्रों के सम्बन्ध में भी निम्न लिखित स्वस्त्ययन भावों का अनुगमन आवश्यक है—

१—बिना धुला हुआ वस्त्र स्नानान्तर न पहिने, २—गीला वस्त्र न पहिने, ३—ओछा-वस्त्र न पहिने, ४—मलिनवस्त्र न पहिने, ५—फटे वस्त्र न पहिने, ६—नील लगा हुआ वस्त्र न पहिने, ७—दूसरे का पहिना हुआ वस्त्र न पहिने, ८—शनिवार-मङ्गलवार-तथा शुक्रवार को नवीन वस्त्र न पहिने, ९—रविवार, सोमवार, बुधवार, वृहस्पतिवारों को नवीन वस्त्र पहिने । १०—उद्दण्डता सूचित करने वाली वेषभूषा न रखे, ११—अवस्था के अनुकूल, कर्मपरिचायक, प्रतिष्ठानुगामी, वंशपरम्परानुगत, सम्पत्ति के अनुरूप, देशाचार सम्मत, शिष्टपुरुष सम्मत वेशभूषा धारण करे, १२—(वारुणदोष से बचने के लिए) सर्वथा तंग वस्त्र न पहिने, १३—(शैथिल्य दोष से बचने के लिए) एकदम ढीले वस्त्र न पहिने । १४—सदा सुवासा बना रहे, क्योंकि सुन्दरवेषभूषा स्वास्थ्य, आत्मतुष्टि के साथ साथ लोकसम्पत्ति की भी वृद्धि करती है, समाज में प्रतिष्ठा भी होती है ।

७—सन्ध्यादिनित्यकर्म—

(१)—धौतादि आवश्यक वस्त्र पहिने के अनन्तर सन्ध्या, तर्पण, बलिवैश्वदेव, पञ्च-महायज्ञादि (नित्यकर्म लक्षण) स्वस्त्ययन कर्मों का अवसर आता है । सन्ध्यादि क्यों करनी चाहिये ? इस प्रश्न का समाधान यहां सम्भव नहीं है । प्रकृत में इस सम्बन्ध में केवल यही कहा जा सकता है कि, जो गायत्रीतत्त्व द्विजाति के वीर्य की मूलप्रतिष्ठा है, जिसका सविता देवता द्वारा सन्ध्याकालोपक्षित पृथिवी-शुलोक के विवहन काल में अतिशय मात्रा से भूतलपर आगमन होता है, उसे आत्मसात् करने की मन्त्रयुक्ता जो एक विशेष वैज्ञानिक प्रक्रिया है, जो कि वैज्ञानिक प्रक्रिया गोपथादि ब्राह्मणों में 'मौद्गल्यविद्या' नाम से प्रसिद्ध है, सन्ध्याकर्म है । यद्यपि नित्यकर्म होने से इसे पोषक नहीं माना जा सकता, फिर भी

१ मार्तण्डे च धनं, यशः शशधरे, कुशः सदा भूमिजे,

वस्त्रं लाभकरं बुधे, सुरगुरौ विद्यागमः सम्पदः ।

नानायोगरतिः प्रमोदवनिता शस्यादिलाभो भृगौ,

दैत्यं शाश्वतरोगवाञ्च मनुजो धृत्वाम्बरं सूर्यजे ॥ (श्रीपतिः)

रोहिणीषु करपञ्चकेऽश्वमे व्युत्तरेऽपि च पुनर्वसुद्वये ।

रेवतीषु वसुदैवते च मे नव्यवस्त्रपरिधानमिष्यते ॥

अतिशयरूप से उपकारक होने से मन्वादिधर्माचार्यों ने इसे काम्यकर्मों की भांति पोषक भी मान लिया है, जैसा कि निम्न लिखित मनुवचनों से स्पष्ट है—

१—उत्थायावश्यं कृत्वा कृतशौचः समाहितः ।

पूर्वा सन्ध्यां जपंस्तिष्ठेत् स्वकाले चापरां चिरम् ॥

२—ऋषयो दीर्घसन्ध्यात्वादीर्वमायुरवाप्नुयुः ।

प्रज्ञां यशश्च कीर्तिं च ब्रह्मवर्चसमेव च ॥

—मनुः ४।९३-९४

८—भोजनकर्म—

(१) नित्यकर्मों के अनन्तर उस आवश्यकतम नित्यकर्म का अवसर आता है, जिस का अनुगमन सभी करते हैं, और वह कर्म है—‘भोजनकर्म’ । प्रजापति ने देवता, पितर, असुर, पशु, मनुष्य, नाम की अपनी पांच प्रजाओं के लिए भोजनसम्बन्धी व्यवस्थाएँ व्यवस्थित करते हुए मनुष्यों को यह आदेश दिया है कि, ‘तुम अहोरात्र में सायं प्रातः, दो बार ही भोजन किया करो’ (देखिए, शतपथ ब्रा० १।५।३।) । इस श्रौत आदेश के अनुसार हमारा यह आवश्यक कर्तव्य हो जाता है कि,—‘हिताशी स्यात्, मिताशी स्यात्’ इस नियम को लक्ष्य में रखते हुए धातु, तथा प्रकृति (वर्ण) के अनुकूल सायं प्रातः नियत समय पर दो बार ही भोजन करें । पशुओं की तरह, तथा असुरों की तरह दिन रात, इतस्ततः, खाद्या-खाद्य पदार्थों का चर्वण-पेषण न करते रहें । भोजन ही हमारे स्थूल-सूक्ष्म-कारण शरीरों की प्रतिष्ठा बनता है, जैसा कि ‘धर्मशास्त्रनिबन्धनषट्कर्म’ प्रकरण में विस्तार से बतलाया जाने वाला है । इस लिए भोज्यपदार्थों में, भोजनपद्धति में हमें पूरी सावधानी रखनी चाहिए । अब क्रमप्राप्त भोजनकर्म से सम्बन्ध रखने वाली स्वस्त्ययनकर्म तालिका पर भी दृष्टि डाल लीजिए—

१—स्लेच्छ, पतित, अन्त्यज, कृपण, वैद्य, गणिका, गण, रोगी, नास्तिक, दुराचारी, हीनाङ्ग, अधिकाङ्ग, जुआरी, शिकारी, षण्ड, कुलटा, स्त्रीवशवर्त्ती, प्राड्विवाक (वकील), राजकर्म-चारी, वधिक, आदि से न तो किसी प्रकार का परिग्रह ले, न इन का अन्न खाय । २—मस्तक ठक कर भोजन न करे, ३—दक्षिण की ओर मुख कर के भोजन न करे, ४—जूता पहिने

भोजन न करे, ५—चाण्डाल, शूकर, श्वान, मुर्गा, रजस्वला, नपुंसक, इन की दृष्टि के सामने भोजन न करे, ६—आधीरात बीतने पर भोजन न करे, ७—ठीक दोपहर में भोजन न करे, ८—प्रातः सायं सन्ध्या वेला में भोजन न करे, ९—गीले वस्त्र पहिन कर भोजन न करे, १०—जल में बैठ कर भोजन न करे, ११—ऊकडू बैठ कर भोजन न करे, १२—पैर पर पैर रख कर भोजन न करे, १३—हथेली टेक कर भोजन न करे, १४—भोजन करते समय आत्मीय बन्धुओं से (स्त्री, पुत्र, भ्राता, कन्या, माता, पिता आदि से) झगड़ा न करे, १५—पाँव फैला कर भोजन न करे, १६—गोद में भोजनपात्र रख कर भोजन न करे, १७—स्त्री, तथा पुत्रों के साथ एक थाली में भोजन न करे, १८—भोजन करते समय हाहा-हीही लक्षण अट्टाट्टहास न करे, १९—धोती को ऊर्ध्वाङ्ग में लपेट कर भोजन न करे, २०—भोजन करते समय मस्तक न खुजलावे, २१—अन्न की स्तुति कर के भोजन आरम्भ करे, २२—जो भोजन सामग्री सामने आजाय, उसे देख कर मुंह न बिगाड़े, २३—क्रोधवश भोजनस्थाली को बीच में ही छोड़ कर उठ न खड़ा हो, २४—समय पर रुखा सूखा जैसा भोजन सामने आजाय, उसे ही साक्षात् 'अन्नब्रह्म' मानते हुए उद्वेगरहित होकर ग्रहण करे, २५—खड़े खड़े भोजन न करे, २६—चलते चलते भोजन न करे, २७—बिना आसन के भोजन न करे, २८—फटे आसन पर भोजन न करे, २९—कार्पास के आसन पर भोजन न करे, ३०—अनेक मनुष्यों की दृष्टि पड़ते हुए भोजन न करे, ३१—एक व्यक्ति के देखते हुए अनेक व्यक्ति भोजन न करे, ३२—जमीन पर रख कर भोजन न करे, ३३—हाथ में रख कर भोजन न करे, ३४—देवता को निवेदन किए बिना भोजन न करे, ३५—परिवार के कनिष्ठ व्यक्तियों, तथा बच्चों के भोजन करने से पहिले भोजन न करे, ३६—यथासम्भव अतिथि को भोजन कराके भोजन करे, ३७—सोता सोता भोजन न करे, ३८—आधीरात बीत जाने पर भोजन न करे, ३९—यदि पड़ोस में किसी गौ-ब्राह्मण पर कोई संकट आया हो, तो उसकी यथाशक्य व्यवस्था कर तत्पश्चात् भोजन करे, ४०—चन्द्र-सूर्यग्रहणावसरों पर भोजन न करे, ४१—अजीर्णावस्था में भोजन न करे, ४२—अधिक भोजन न करे, ४३—टूटे वर्तनों में भोजन न करे, ४४—लोह, एवं तत्सम (लोह से भी हीन) एलोमोनियम के वर्तनों में भोजन न करे, ४५—शाक, क्षीर आदि के छोटे पात्रों को बड़ी स्थाली में न रखे, ४६—(सतिविभवे) रुक्ष निन्द्य-भोजन न करे, ४७—४८—(द्विजातिवर्ग) पलाण्डु (प्याज), लशुन, मसूर की दाल, सलगम, (जहां तक हो सके मूली भी), सुफेद बैंगुन, न खाय, ४९—रात्रि में तिल, तैल, दधि, सत्तू न खाय, ५०—भूठे मुंह से घृत न लेवे, ५१—भोजन करते समय सूर्य-चन्द्रमा

तारों को न देखे, ५२—भोजन करते समय वेदमन्त्र न बोले, ५३—दधि, मधु, घृत, दुग्ध, क्षीर, मोदक, सत्तु को छोड़ कर अन्य भोज्य द्रव्यों में से पिपीलिका कीट पतङ्गादि के लिए थोड़ा उच्छिष्ट अवश्य छोड़े, ५४—भोजन के आद्यन्त में तीन तीन बार आचमन अवश्य करे, ५५—भूले में बैठ कर भोजन न करे, ५६—पलाशपत्तों पर भोजन न करे, ५७—भोजना-रम्भ में गौग्रास अवश्य निकाले, ५८—हाथ से हथेली में नमक ले । ५९—तांबे के बरतन में दूध न पीवे, ६०—नारियल का पानी, और शहद कांसी, एवं तांबे के पात्र से न पीवे, ६१—सांठे का रस तांबे के वर्तन से न पीवे, ६२—बाएं हाथ से (पात्र से) जल न पीवे, ६३—माघ मास में मूली न खावे, ६४—पड़वा के दिन कूष्माण्ड (कोला-कांसीफल) खाने से अर्थनाश होता है, ६५—तीज, तथा चौथ को मूली खाने से अर्थनाश होता है, ६६—पञ्चमी के दिन विल्व (वेल) खाने से कलङ्क लगता है, ६७—अष्टमी के दिन नारियल खाने से बुद्धि बिगड़ती है, ६८—चतुर्दशी के दिन उर्द खाने से आत्मा मलिन होता है, ६९—रविवार के दिन चणे, तेल, लवण नहीं खाने चाहिए ।

९—अथोपाज्जनकर्म—

‘शुक्त्वा शतपथं गच्छेत्’ के अनुसार भोजनोपरान्त बड़ी शान्ति के साथ थोड़ा सा तो टहलना चाहिए, अनन्तर थोड़े समय के लिए सामान्य विश्राम अथोपाज्जनमीमांसा— करना चाहिए । विश्रामानन्तर परिवार के भरण पोषण के लिए नियत समय तक अर्थचिन्ता (उपाज्जनकर्म) में प्रवृत्त होना चाहिए । अथोपाज्जन के सम्बन्ध में इस बात का विशेष ध्यान रखना चाहिए कि, कहीं अर्थचिन्ता में ही तो सारा समय नहीं निकल जाता, अतिशय मिथ्याभाषण तो इस कर्म का सञ्चालक नहीं बन रहा,

१ नमक क्षारतत्व से सम्बन्ध रखता है, क्षारतत्व वारुणपानी की प्रतिष्ठा माना गया है, जो कि क्षारगुणक वारुणपानी क्षारसमुद्र का स्वरूप सम्पादक बनता है । शरीर में हाथ कर्म के सञ्चालक माने गए हैं । कर्मप्रवृत्ति के प्रधान अधिष्ठाता शरीरगत इन्द्रदेवता हैं, जैसा कि—‘या च का च बलकृतिरिन्द्रकर्मवतत्’ (यास्कनिरुक्त) इत्यादि वचन से स्पष्ट है । इन्द्र-वरुण की शत्रुता सर्व विदित है । इन्द्रवीर्य्य लक्षण कर्मवीर्य्य शिथिल न हो जाय, एकमात्र इसी प्रयोजन के लिए ‘हस्तदत्तं न गृहीयात्तुल्यं गोमांसभक्षणम्’ यह आदेश हुआ है । दोनों हाथों में भी अग्नि-प्रधानता से दक्षिणहस्त में इन्द्रवीर्य्य की विशेषसत्ता मानी गई है । अतएव कुलत्रियाँ इस हाथ को लवणादान कर्म से विशेषतः पृथक् रखती हैं ।

वर्णस्वरूप को एकान्ततः गिरा देने वाले अकर्म-विकर्म लक्षण निन्ध कर्मों का तो अनुगमन नहीं करना पड़ता, इस कर्म से ऐसा मलिन अर्थ तो नहीं आ रहा, जो हमारी स्वाभाविक दिव्य शक्तियों का विकास रोक रहा हो। अवश्य ही इन विशेष नियमों का अनुगमन करने के लिए हमें भूतप्रपञ्च से सम्बन्ध रखने वाली आवश्यकताओं को अधिकाधिक कम करना पड़ेगा। प्रवृद्ध आवश्यकताएँ ही अर्थलालसा की जननी बनती हैं, प्रवृद्ध अर्थलालसा ही अर्थकर्म को प्रवृद्ध करती हैं, प्रवृद्ध अर्थकर्म ही हमें अपने ओर ओर अत्यावश्यक लौकिक-पारलौकिक कर्मों से वञ्चित रखता है। अर्थ जीवन का कारण अवश्य है, परन्तु अर्थ ही जीवन का परम-पुरुषार्थ नहीं है। इस लिए अर्थ के साथ काम, धर्म, मोक्ष नामक इतर पुरुषार्थों को भी जीवन के आवश्यक कर्तव्य मानते हुए धर्ममूल अर्थ, कामों का ही अनुगमन करना चाहिए। धर्मशून्य अर्थ-काम जहाँ तृणावृद्धि के द्वारा ऐहलौकिक सुखभोग में अशान्ति उपस्थित करते हैं, पारलौकिक शान्ति से सर्वथा वञ्चित रहते हैं, वहाँ धर्ममूल अर्थ-काम एक नियतसीमा, नियतकामना से मर्यादित रहते हुए उभयलोक कल्याणकारक बनते हैं, जैसा कि 'योगसङ्गति' प्रकरण में स्पष्ट किया जा चुका है।

जो महानुभाव अपने आप को आस्तिक कहते हुए भी उक्त स्वस्त्ययन कर्मों के सम्बन्ध में यह हेतु उपस्थित करते हुए अपनी विवशता प्रकट करते हैं कि, "क्या करें, उदरपूर्ति से ही समय नहीं मिलता, सारा समय अर्थोपार्जन में ही व्यतीत हो जाता है, फिर भी काम नहीं चलता", उन महारथियों के सम्बन्ध में यही कहना पर्याप्त होगा कि, वे धर्म को, धर्म के साथ-साथ अपने आपको, समाज को, ईश्वर को धोका दे रहे हैं। उन्हें केवल योग-क्षेम ही अपेक्षित नहीं है, अपितु वे धनसञ्चय द्वारा नगर सेठ बनना चाहते हैं। अर्थतृष्णा में पड़ कर ये सज्जन थोड़ी देर के लिए यह भूल जाते हैं कि—'धनसञ्चयकर्तृणि भाग्यानि पृथगेव हि'। धर्मपूर्वक जीवन यात्रा का सञ्चालन करते हुए, नियमित योग-क्षेम की पूर्ति के लिए नियमितरूप से सुव्यवस्थाओं द्वारा अर्थोपार्जन करने वाले के चारों पुरुषार्थ सिद्ध हो जाते हैं, और अवश्य सिद्ध हो जाते हैं।

वर्तमानयुग में अर्थसमस्या के जो कई एक राजनैतिक कारण हैं, उनकी भी उपेक्षा तो नहीं की जा सकती। अवश्य ही इस क्षेत्र में हम दूसरों की कृपा का फल (कुफल) भोग रहे हैं। परन्तु इसके साथ ही हमें यह स्वीकार कर लेने में भी कोई आपत्ति नहीं करनी चाहिए कि, अर्थोपार्जन की पद्धति भी आज हमने बिगाड़ रखी है। हमारा कोई काम नियत समय पर नियमित रूप से नहीं होता। उदाहरण के लिए शिक्षाक्षेत्र को ही लीजिए।

सौभाग्य से कहिए, अथवा दुर्भाग्य से, पहिले तो हमारे शिक्षणालयों में वर्षभर में पढ़ाई ही केवल ४-५ मास होती है। इनमें भी पुरुषार्थी छात्र नियमतः स्वाध्याय नहीं करते। खेल-कूद तमाशों में ही अधिक समय जाता है। ज्यों-ज्यों परीक्षा सन्निकट आती जाती है, त्यों-त्यों ये मेधावी अपनी मेधा का सदुपयोग करने लगते हैं। १-२ मास रात दिन पिष्टपेषण कर जैसे तैसे तृतीयांश योग्यता प्राप्त कर ली, तो जीवन धन्य बन गया। माता पिता ने प्रसाद बांटा, दोस्तों ने मिठाइयाँ उड़ाई, और इधर हमारे इस वीर परिश्रमी ने स्वास्थ्य खोया, विद्या का दृढ़ संस्कार खोया, सब के एवज में खरीदा नितान्त निरर्थक 'अभिमान'। यह सब बिडम्बना क्यों ? नियमशः स्वाध्याय न करने से। नियमपूर्वक नियत समय तक दैनिक स्वाध्याय से विद्यासंस्कार भी दृढ़मूल बनते हैं, स्वास्थ्य भी सुरक्षित रहता है, इतर कर्मों में नैपुण्य प्राप्त करने का अवसर भी मिल जाता है।

ठीक यही दशा अर्थक्षेत्र की समझिए। 'हम अर्थोपार्जन करते हैं,' इस वाक्य के 'हम' पदार्थ का क्या कभी हमने यह विचार किया कि, 'हम' क्या हैं। दार्शनिकों से पूछने पर वे हमें हमारे इस 'हम' पदार्थ के सम्बन्ध में यह उत्तर देते हैं कि—'आत्मा-बुद्धि-मन-शरीर' इन चार पृथक् संस्थाओं की समष्टि का ही नाम 'हम' पदार्थ है। आत्मा भी 'हम' है, बुद्धि भी 'हम' है, मन भी 'हम' है, एवं शरीर भी 'हम' है। चार 'हम' के मिलने से एक महा 'हम' हम बन रहा है। जब आत्मा-बुद्धि आदि चारों ही 'हम' हैं, साथ ही इस 'हम' को सुखी रखना हमारा मुख्य उद्देश्य है, तो हमें मान लेना पड़ता है कि, पूर्णसुखोद्रेक के लिए इन चारों 'हम' पदार्थों को, दूसरे शब्दों में एक ही 'हम-भाव' के चारों पवों को सुव्यवस्थित, सुरक्षित सुपुष्ट, सुविकसित रखना हमारा आवश्यक कर्तव्य हो जाता है। चारों में से यदि एक भी दुःखी है, तो 'हम' पदार्थ के इतर पर्व कभी सुखी नहीं रह सकते। अब देखना यह है कि, इन चारों पवों के सुख-साधन कौन कौन से हैं, एवं वे कैसे प्राप्त किए जा सकते हैं ?

'पहिला सुख, निरोगी काया' इस वृद्धव्यवहार के अनुसार, तथा—'शरीरमाद्यं-खलु धर्मसाधनम्' इस शास्त्रीय आदेश के अनुसार सबसे पहिले 'शरीरपर्व' ही प्रधानरूप से हमारे सामने आता है। रोगाभाव, दृढावयवता, आदि ही शरीर सुख मानें गए हैं। रोग-ग्रस्त, शिथिल शरीर ही दुःखी माना गया है। इस सुख की प्राप्ति के साधन हैं—व्यायाम, दुग्ध, घृत, मक्खन आदि पौष्टिक पदार्थों का सेवन, नियत समय पर हित-मित भोजन, नियत समय तक परिभ्रमण। कहना न होगा कि, ये सब साधन अर्थ की अपेक्षा रखते हैं। बिना अर्थ के शरीरसुख साधनभूत परिग्रहों का सञ्चय असम्भव है। इसी दृष्टि से 'अर्थ'

को हम शरीरपर्व का मुख्य पुरुषार्थ मानेंगे। जिसकी सिद्धि के लिए हम 'अर्थोपा-
र्जन' किया करते हैं। सचमुच अर्थ-सम्पत्ति ही शरीर का परम पुरुषार्थ है।

शरीर के बाद सर्वेन्द्रिय नामक, इन्द्रियाध्यक्ष, मनोविवर्त्त हमारे सामने आता है। शोक-
मोहादि से वियुक्त रहना, श्रद्धा-वात्सल्य-स्नेह-काम-रति, भावों का यथा समय अनुगमन
करते रहना, अभीप्सित कामनाओं का यथा समय पूर्ण हो जाना, ये ही मन के सुख हैं।
इस सुख का प्रधान साधन है—'काम'। इच्छा पर विजय प्राप्त कर लेना ही मनोराज्य की
शान्ति का अन्यतम उपाय है, जैसा कि—'स शान्तिमाप्नोति, न कामकामी' इत्यादि
गीतासिद्धान्त से स्पष्ट है। काम को बश में कर लेने का काम यथा समय कामपूर्त्तिका साधक
बन जाता है। दूसरे शब्दों में यों समझिए कि, कामविजय से उत्थाप्याकांक्षा उत्थिताकांक्षा
रूप में परिणत होती हुई निष्कामभावमूला तृप्ति का कारण बन जाता है। प्रज्ञाप्रतिष्ठ ऐसे
व्यक्ति के मन से श्रद्धा-वात्सल्य-स्नेहादि गुणों का स्वभावतः विकास होता रहता है। अल्प-
कार्य सिद्धि में भी यह सन्तुष्ट रहता है, हानि में भी प्रसन्न रहता है, पूर्ण-सिद्धि में भी
उद्विग्न नहीं होता। नारद-तुम्बुरु आदि संगीताचार्यों ने संगीत को भी मनः शान्ति का
प्रधान साधन माना है। क्योंकि श्रुति-नाद-स्वरभावयुक्त सङ्गीतलहरी अप्सराप्राण के
सम्बन्ध से तत्सम्बन्धी गन्धर्व प्राणयुत मन की स्थिरता का कारण बन जाती है। यही
मनःपर्व का संरक्षक दूसरा 'कामपुरुषार्थ' है।

मन के अनन्तर 'बुद्धि' पर्व का साम्मुख्य होता है। आपत्तिकाल में धैर्य रखना, सदसत्
का विवेक करते हुए—'इदमित्थमेव नान्यथा' इस निश्चयात्मक निर्णय पर पहुँच जाना,
दिव्यभावों की अनुगति द्वारा स्वस्वरूप से पूर्ण विकसित रहना, धर्म-ज्ञान-वैराग्य-ऐश्वर्य
लक्षण भगसम्पत्तियों के शान्त-निरुपद्रव-वातावरण में विचरण करना ही 'बौद्धसुख' है। एवं
इस सुख के साधक हैं, धर्मशास्त्रोक्त धर्म-कर्मों का यथानियम पालन, देव-द्विज-गुरु की
उपासना, तत्त्वविश्लेषक तात्त्विक ग्रन्थों का यथाशक्य श्रवण-मनन-निदिध्यासन, सर्वोपरि
गीतोक्त बुद्धियोगमार्ग का अनन्यनिष्ठा से अनुसरण। यही तीसरा 'धर्म' नामक पुरुषार्थ
है, जो इस ओर के काम-अर्थ पुरुषार्थों को भी सफल बनाता है, एवं उस ओर के मोक्ष
पुरुषार्थ को भी बलप्रदान करता है।

बुद्धि के अनन्तर उस आत्मदेवता का अनुमान लगाना पड़ता है, जहाँ न इन्द्रियाँ जा
सकतीं, न मन पहुँच सकती, एवं न बुद्धि ही कोई चेष्टा कर सकती। सर्वातीत, किन्तु सर्वा-

नुस्यूत इस आत्मदेवता का प्रधान सुख है—शान्तिलक्षण कह आनन्द, जिसमें उच्चावचभावों का एकान्ततः अभाव है। जिसका तटस्थरूप से—‘उदासीनवदासीनमसक्तं तेषु कर्मसु’ इन शब्दों में अभिनय किया जाता है। जहाँ न शोक व्यञ्जक ‘हा-हा’ शब्दों का समावेश है, न हर्ष व्यञ्जक ‘अ-हा-हा’ का उद्घोष है। पूर्णसमत्वलक्षण इस आत्मसुख की प्राप्ति का अन्यतम साधन है—‘मूर्खता’। ‘पाण्डित्यं निर्विद्य बाल्येन तिष्ठासेत्’ इस औपनिषद् आदेश के अनुसार आत्मशान्ति के लिए हमें पाण्डित्य का गर्व छोड़कर एक अबोध बालक बन जाना पड़ेगा। श्रद्धा-विश्वास पूर्वक, सर्वथा अन्ध बनकर उसमें अपनी बुद्धि, मन सब कुछ समर्पित कर देना पड़ेगा, एवं तभी निःश्रेयसलक्षण, अद्वयभावापन्न यह ‘मोक्ष’ नामक (विदेहमुक्ति नामक) आनन्द हमें मिल सकेगा। और यही हमारा सर्वान्त का चौथा परम पुरुषार्थ होगा। इस प्रकार अपनी चारों अध्यात्मसंस्थाओं के अर्थ-काम-धर्म-मोक्ष इन चारों पुरुषार्थों को सिद्ध करते हुए हम कृतकृत्य बन जायेंगे।

सीधी-साधी भाषा में यों कह लीजिए कि, शरीर का सर्वोत्तम विनोद-‘व्यायाम’, है, इसका साधन-फल अर्थ है। मन का सर्वसुन्दर विनोद ‘सङ्गीत’ है, इस का साधन-फल काम है। बुद्धि का सर्वोत्कृष्ट विनोद ‘शास्त्रपरिशीलन’ है, इस का साधन-फल धर्म है। एवं आत्मा का सर्वातिशय विनोद ‘मूर्खता’ है, इस का साधन बुद्धियोग है, फल मोक्ष है। देखिए न, गीता नायक ने इन्हीं चारों विनोदों का कैसा सुन्दर अभिनय किया है। बाललीला शरीरविनोद की सूचना दे रही है। बंशीवादन मनोविनोद का परिचय दे रहा है। गीतोपदेश बौद्धविनोद का प्रदर्शन कर रहा है। एवं सान्दीपन के पास श्रद्धा-विश्वासपूर्वक विद्याध्ययन करना आत्मविनोद का परिचायक बन रहा है। हम क्या चाहते हैं ? ‘हम’ पदार्थ क्या है ? उस चाह के साधन क्या हैं ? इत्यादि प्रश्नों की यही संक्षिप्त मीमांसा है, जिस का भारतीय वैज्ञानिकों द्वारा ‘धर्म-अर्थ-काम-मोक्ष’ इन चार पुरुषार्थों में वर्गीकरण हुआ है।

पुरुषार्थचतुष्टयीपरिलेखः—

१—आत्मा—	शान्तिः—	आत्मसमर्पणम्—	श्रद्धाश्रयः—	मोक्षः
२—बुद्धिः—	विकासः—	बुद्धियोगानुष्ठानम्—	तत्त्वदर्शनम्—	धर्मः
३—मनः—	तृप्तिः—	कामानुगतिः—	सङ्गीतः—	कामः
४—शरीरम्—	स्वास्थ्यम्—	अर्थानुगतिः—	व्यायामः—	अर्थः

उक्त चारों पुरुषार्थों के आधार पर ही भारतवर्ष ने चार शास्त्रों को जन्म दिया है। जो कि चारों शास्त्र क्रमशः 'अर्थशास्त्र, कामशास्त्र, धर्मशास्त्र, मोक्षशास्त्र' इन नामों से प्रसिद्ध है। लोकनीति, समाजनीति, राष्ट्रनीति, नागरिकनीति, आदि के द्वारा अर्थप्रपञ्च का सुविशद निरूपण करने वाले शुक्रनीति, चाणक्यनीति, बृहस्पतिसूत्र, कौटिलीय अर्थशास्त्र, आदि तन्त्रों का संग्रह ही अर्थशास्त्र है। महाकवि कल्याण विरचित 'अनङ्गरङ्ग', कविशेखर श्री ज्योतिरीश विरचित 'पञ्चसायक', महाराज वीरभद्रदेव विरचित 'कन्दर्प-चूड़ामणि', महाकवि श्रीकोकोक (कोका) विरचित 'रतिरहस्य', पद्मश्री विरचित 'नागर-सर्वस्व', एवं महामुनि सर्वश्री वात्स्यायन विरचित 'कामसूत्र' आदि तन्त्रों की समष्टि ही कामशास्त्र है। मनु, याज्ञवल्क्य, वसिष्ठादि 'स्मृतिग्रन्थ' कात्यायन, पारस्कर, गोभिलादि 'सूत्रग्रन्थ' निर्णयसिन्धु, धर्मसिन्धु, चतुर्वर्ग चिन्तामणि, विधानपारिजातादि निबन्धग्रन्थ, इन तन्त्रों की समष्टि ही 'धर्मशास्त्र' है। गीता, उपनिषत्, व्याससूत्र की समष्टिरूप प्रस्थान-त्रयी ही मोक्षशास्त्र है। चूँकि चारों शास्त्र क्रमशः शरीर-मन-बुद्धि-आत्मा, इन चारों को लक्ष्य बनाते हैं, एवं अध्यात्मसंस्था के ये चारों पर्व एक दूसरे के उपकार्य उपकारक हैं, अतएव तत् प्रतिपादक चारों शास्त्रों को अपनी प्रधान संस्थाओं के साथ इतर तीनों गौण संस्थाओं की रक्षा का भी पूरा पूरा ध्यान रखना पड़ता है।

'मोक्षशास्त्र' जहाँ आत्मा को अपना प्रधान लक्ष्य बनाएगा, वहाँ वह यह नहीं भूल जायगा कि, आत्मा की वैसी मुक्ति कभी शान्ति का कारण नहीं बन सकती, जिस में बुद्धि, मन, शरीर पर्वों का स्वरूप ही शेष न बचे। यह ठीक है कि, क्षीणोदरक, किंवा भूमोदरक लक्षण परामुक्ति (क्रममुक्ति में) एक दिन आत्मा को बुद्धि आदि सब परिग्रहों का परित्याग कर देना पड़ेगा, यह भी ठीक है कि, 'मुक्ति' शब्द चरितार्थ भी उसी दशा में होगा, परन्तु जबतक हमारा भौतिक शरीर विद्यमान है, इन्द्रियाँ हैं, मन है, बुद्धि है, संसार है, तबतक आत्मा कभी ऐसी परिग्रहशून्य लक्षण परामुक्ति का अनुगामी नहीं बन सकता। कामक्लेश-पूर्वक यदि हमने शरीर को कष्ट दिया, मन को मारा, बुद्धि को निश्चेष्ट बनाया, संसार छोड़ते हुए लोकसंग्रह का विघात किया, और इसी को संन्यासमार्ग कहते हुए मुक्तिपथ मान लिया, तो न ऐसा संन्यास संन्यास ही माना जायगा, न इसे मुक्तिपथ ही कहा जायगा। अपितु जीवित दशा में इतर तीनों संस्थाओं की रक्षा का पूरा ध्यान रखते हुए, लोकसंग्रहदृष्टि से निष्काम भाव से यावज्जीवन विहित कर्मों में प्रवृत्त रहते हुए उदासीनवत् आसीन रहना ही 'इह चेदंवेदीत्' वाली विदेहमुक्ति कहलाएगी, जिसके सफल उदाहरण राजर्षि जनकादि हो गए हैं।

यही परिस्थिति 'धर्मशास्त्र' की समझिए। बौद्धविकास के साथ धर्मशास्त्र को भी आत्मा, मन, शरीर, तीनों पर दृष्टि रखनी पड़ेगी। धर्मशास्त्र उन्हीं कर्मों का विधान करेगा, जिन से पारलौकिक निःश्रेयस प्राप्ति के साथ साथ ऐहलौकिक अभ्युदय सुख भी सुरक्षित रहेगा। 'यतोऽभ्युदनिःश्रेयससिद्धिः स धर्मः' (वे० दर्शन) कहते हुए भगवान् कणाद ने धर्म का यही लक्षण माना है। वह धर्म धर्म नहीं माना जा सकता, जिसमें केवल विशुद्ध परलोक के सुख स्वप्नों का प्रलोभन हो। हम, हमारा परिवार, हमारा बन्धुवर्ग, हमारा समाज, हमारा देश, हमारा राष्ट्र ऐहलौकिक सम्पत्तियों से पूर्ण समृद्ध बना रहे, हमारा अर्थ, तथा कामबल सुरक्षित रहे, और फिर हम पारलौकिक दिव्य भावों की ओर अग्रसर होते रहें, यही हमारे धर्म का, तत्प्रतिपादक धर्मशास्त्र का मूलमन्त्र होगा, जिसे विस्मृत कर आज हम सर्वतः शून्य बन गए हैं, अथवा तो बनते जा रहे हैं।

अब कामशास्त्र के उद्देश्य को सामने रखिए। इसे भी काममय जगत की प्रधानता के साथ साथ आत्मा, बुद्धि, शरीर, तीनों की रक्षा का विशेष प्रयास करना पड़ेगा। अपने कामादेशों में पदे पदे धर्म का नियन्त्रण लगाना पड़ेगा। निम्न लिखित काम सूत्र ही इस बात के साक्षी हैं कि, काम ही एकाकी शतायुःपुरुष का प्रधान पुरुषार्थ नहीं है। अपितु इसे आयु को आश्रमानुसार विभक्त कर कामके अतिरिक्त मोक्ष-धर्म-अर्थ पुरुषार्थों का भी संग्रह करना है। देखिए !

१—शतायुर्वै पुरुषो विभज्य कालमन्योऽन्यानुबद्धं

परस्परानुपघातकं त्रिवर्गं सेवेत ।

२—बाल्ये विद्याग्रहणादीनर्थान् ।

३—कामं च यौवने ।

४—स्थाविरे धर्म्म, मोक्षं च ।

५—अनित्यत्वादायुशो यथोपपादं वा सेवेत ।

—वा० का० १।२ ।

हमारा कामशास्त्र प्रत्यक्ष में कामविषयक प्रतीत होता हुआ भी एक प्रकार का धर्मशास्त्र है। पशुवत् स्वभावतः उदीयमान उच्छृङ्खल कामप्रवृत्तियों को मर्यादित करने के लिए ही

कामारि भगवान् शङ्कर के अनुचर नन्दी के द्वारा इस शास्त्र का प्रादुर्भाव हुआ है १ । काम-शास्त्र एक ऐसा शास्त्र है, जिसके यथावत् अनुगमन से हमारा स्वास्थ्य, आयु, बल, वीर्य, पराक्रम सब कुछ सुरक्षित रहते हैं । उत्तम प्रजा उत्पन्न होती है । राष्ट्रीय समाज पूर्ण बलवान् बना रहता है । जब से हमने इस शास्त्र की उपेक्षा की है, तभी से हमारा प्रजावर्ग ऐच्छिक काम-विषयपरायण बनता हुआ अपना सर्वस्व खो बैठा है । निम्न लिखित काम-लक्षणों से, एवं उस की तात्त्विकशैली से पाठकों को स्वयं यह स्वीकार कर लेना पड़ेगा कि, सचमुच कामशास्त्र हमारे लिए एक महा उपयोगी शास्त्र है—

१—श्रोत्र-त्वक्-चक्षु-जिह्वा-घ्राणाना-‘मात्म’ संयुक्तेन मनसा-

ऽधिष्ठितानां स्वेषु स्वेषु विषयेस्वानुकूल्यतः प्रवृत्तिः ‘कामः’ ।

—वा० का० सू० १।१।११ ।

२—एकमर्थं च कामं च धर्मं चोपाचरन्नरः ।

इहामुत्र च निःशल्यमत्यन्तं सुखमश्नुते ॥

—वा० सू० १।२।४९ ।

३—धर्मार्थाङ्गविद्याकालाननुपरोधयन्—

कामसूत्रं, तदङ्गविद्याश्च पुरुषोऽ‘धीयीत’ ।

—वा० सू० १।३।१ ।

४—तदेतत्—ब्रह्मचर्येण परेण च समाधिना ।

विहितं लोकयात्रार्थं न रोगार्थोऽस्य संविधिः ॥

५—रक्षन् धर्मार्थकामानां स्थितिं स्वां लोकवर्त्तिनीम् ।

अस्य शास्त्रस्य तच्चज्ञो भवत्येव ‘जितेन्द्रियः’ ॥

६—तदेतत् कुशलो विद्वान् धर्मार्थाववलोकयन् ।

नातिरागात्मकः कामी प्रयुज्जानः प्रसिद्ध्यति ॥

—का० सू० उपसंहार ।

१ ‘महादेवानुचरश्च नन्दी सहस्रेणाध्यायानां पृथक्कामसूत्रं प्रोवाच’ । —वा० का० १।१।८ ।

- १—रतिशास्त्रपरिज्ञानविहीना ये • नराधमाः ।
 तेषां रतिः श्वानवत्स्यान्न रतेः सुखमश्नुते ॥
 २—रतेः सुखस्य ज्ञानार्थं कामशास्त्रं समभ्यसेत् ।
 ज्ञात्वा कर्माणि कुर्वीत तत्रानन्दो भवेद् ध्रुवम् ॥
 ३—अन्यथा पशुवत्तेषां रतिकर्म सुनिष्फलम् ।
 नचानन्दो न च सुखं दुःखस्यैव तु कारणम् ॥
 ४—संसारे सु-रतं सारं सर्वलोकसुखप्रदम् ।
 तन्न कुर्वन्ति ये मूढास्ते नराः पशवः स्मृताः ॥'

—संग्रहः

चौथा क्रमप्राप्त 'अर्थशास्त्र' है, इस सम्बन्ध में भी विशेष वक्तव्य इस लिए नहीं है कि, भारतीय अर्थशास्त्रियों ने पदे पदे धर्मानुशासन का ही अनुगमन किया है। ये अर्थशास्त्री उस अर्थसंग्रह को, उस अर्थोपार्जनपद्धति को सर्वथा निरुद्ध, अतएव एकान्ततः त्याज्य समझ रहे हैं, जो कि संग्रह-पद्धतियाँ मन, बुद्धि, आत्ममूलक काम-धर्म-तथा मोक्षमार्ग में बाधा उपस्थित करने वाली है। केवल शरीरसुख ही तो अभीष्ट नहीं है। यही क्यों, शरीर सुख की अपेक्षा मानस शान्ति कहीं बढ़ कर है। इस का प्रत्यक्ष प्रमाण यही है कि, यदि हमारा मन अशान्त रहता है, तो विपुल सम्पत्ति भी हमें शान्ति नहीं पहुंचा सकती। अपितु चित्त-खेदावस्था में ये लौकिक अर्थवैभव शून्यवत् वेदना के कारण और बन जाते हैं।

सुखोपभोक्ता, दूसरे शब्दों में अर्थानुगत ऐन्द्रियक विषयोपभोक्ता इन्द्रियाध्यक्ष मन ही माना गया है। यदि उस की स्वाभाविक शान्ति को आघात पहुंचाने वाली पद्धति के द्वारा हमने अर्थसंग्रह कर भी लिया, तो उस सञ्चित अर्थ का सिवाय परितापवृद्धि के और उपयोग ही क्या रह जाता है।

१ इस विषय का विशद विवेचन 'पुरुषार्थचतुष्टयी, और तत् प्रतिपादक शास्त्र' नामक स्वतन्त्र निबन्धन में देखना चाहिए।

मन से भी उच्चस्थान बुद्धि का है। इसका प्रत्यक्ष प्रमाण यही है कि, एक मूर्ख मनुष्य साधारण सी आपत्ति पर व्याकुल हो जाता है, रो पड़ता है। परन्तु एक बुद्धिमान मनीषी व्यक्ति घोरघोरतम आपत्तियों के आक्रमण करने पर भी बुद्धि-स्थिरता से उन्हें शान्तिपूर्वक सह जाता है, व्याकुल नहीं होता, रो नहीं पड़ता। जो अर्थप्रवृत्ति इस बुद्धि को मलिन बना दे, बुद्धि को क्षुब्ध कर दे, अथवा तो अतिशय अर्थावरण से जो बुद्धि अपने स्वाभाविक दिव्यविकास से आत्यन्तिक रूप से आवृत होती हुई जड़वत् बन कर यह अनुभव भी न कर सके कि, यह अर्थमार्ग मेरा सर्वनाश कर चुका है, तो क्या ऐसी असदर्थ प्रवृत्ति दूर से ही प्रणम्य नहीं मानी जायगी ?

बुद्धि से परे निष्काम आत्मदेवता प्रतिष्ठित है। इसी की आनन्दमात्रा लेकर बुद्धि, बुद्धि द्वारा मन, मन के द्वारा इन्द्रियाँ, एवं इन्द्रियों के द्वारा भूतवर्ग सुख का कारण बनता है। यदि धर्ममार्ग की उपेक्षा कर हमने अपनी प्रवृद्ध कामनाओं के कहे असदर्थ संप्रह कर लिया तो, ये प्रवृद्ध, अविद्यामय काम संस्कार पहिले मन को, तद्वारा बुद्धि को मलिन करेंगे। तत्काल बुद्धिसहकृत आत्मा का निष्कामभाव कामावरण से अपने स्वाभाविक शान्ति-प्रतिष्ठा-प्रसाद-आदि गुणों से वञ्चित हो जायगा। इस प्रकार जघन्य, अधर्ममयी, अर्थलिप्सा के कुचक्र में पड़ कर हम अपना स्वास्थ्य खो बैठेंगे, मनोराज्य को अशान्त बना लेंगे, बुद्धि को अविद्या-अस्मिता-राग-द्वेष-अभिनिवेश लक्षण सर्वनाशक यन्त्रों का शिकार बना लेंगे, और सर्वान्त में खो देंगे ईश्वर प्रदत्त आत्मा की शाश्वतशान्ति, जिसका स्मरण करता हुआ आज का अर्थलोलुप, दुःखसागरैक निमग्न संसार त्राहि-त्राहि का करुण क्रन्दन करता नहीं अघाता। अब हमें यह स्वीकार कर लेने में सम्भवतः कोई आपत्ति न होगी कि, अर्थोपाज्जन वही सर्वात्मना श्रेयष्कर माना जायगा, जिसके मूल में धर्म प्रतिष्ठित रहेगा। अर्थतत्त्व की इसी महाविभीषिका को लक्ष्य में रखते हुए अर्थशास्त्रियों ने धर्ममूल अर्थ का ही समादर किया है, जैसा कि निम्न लिखित कुछ एक वचनों से स्पष्ट है—

१—“नीतेःफलं-धर्मार्थकामावाप्तिः। धर्मेण-कामार्थो परीक्ष्यौ।

धर्मं धर्मेण, अथमर्थेण, कामं कामेन, मोक्षं मोक्षेण॥

२—ऐश्वर्यं मदमत्तेन सलोभमानिना सञ्चितं विनश्यति।

३—धर्म (एव) प्रधानः, पुरुषार्थान्। अधर्मेण भुज्यमानं

सुखमसुहृत्।

- ४—एवं धर्ममूलं विद्यां (अर्थश्च) अर्जयेत् । विद्यामूलं जगत् ।
विद्या पुनः सर्वमित्याह गुरुः” —बार्हस्पत्यसूत्राणि ।
- १—“एष त्रयी धर्मश्चतुर्णां वर्णानामाश्रमाणाञ्च स्वधर्मस्थापना-
दौपकारिकः ।
- २—स्वधर्मस्वर्गायानन्त्यायच । तस्यातिक्रमे लोकसङ्करा-
दुच्छिद्यते—
तस्मात् स्वधर्म्मा भूतानां राजा न व्यभिचारयेत् ।
स्वधर्म्मा संदधानोहि प्रेत्यचेह च नन्दति ॥
व्यवस्थितार्थमर्यादः क्रतवर्णाश्रमस्थितिः ।
त्रय्या हि रक्षितो लोकः प्रसीदति न सीदति ॥
- ३—सुखस्य मूलं धर्मः, धर्मस्य मूलमर्थः, अर्थस्य मूलं राज्यं,
राज्यमूलमिन्द्रियविजयः, इन्द्रियजयस्य मूलं विनयः,
विनयस्य मूलं वृद्धसेवा, वृद्धसेवाया विज्ञानम् ।
विज्ञानेनात्मानं सम्पादयेत् । सम्पादितात्मा जितात्मा
भवति । जितात्मा सर्वार्थैस्संयुज्येत । अर्थसम्पत् प्रकृति-
सम्पदं करोति । स्त्रीणां भूषणं लज्जा । विप्राणां भूषणं
वेदः । सर्वेषां भूषणं धर्मः” —कौटिलीय अर्थशास्त्र ।

इसी प्रकार चारों ही शास्त्र एक दूसरे के उद्देश्यों के सहायक बनते हुए हमें यही आदेश दे रहे हैं कि, तुम्हें आत्मा, बुद्धि, मन, शरीर, चारों संस्थाओं की रक्षा करनी चाहिए । यह स्पष्ट करने की कोई आवश्यकता नहीं है कि, इन चारों शास्त्रों में अर्थ, तथा कामशास्त्र के प्रचार का वर्तमान युग में अभाव सा ही हो गया है । केवल धर्म, तथा मोक्षशास्त्रों की ही प्रधानता हो रही है । अर्थ-काम सहयोग से वञ्चित ये धर्म-मोक्षशास्त्र आज हमारा कैसा, एवं कितना उपकार कर रहे हैं, इसका उत्तर तो वर्तमान युग के सुमुक्ष, तथा धर्मिष्ठों से ही पूछना चाहिए । यहां इस सम्बन्ध में हमें केवल यही कहना है कि, जिस प्रकार अर्थ-काम

से वञ्चित धर्म-मोक्ष मार्ग अपूर्ण है, एवमेव मोक्ष-धर्म से वञ्चित अर्थ-काम मार्ग भी नितान्त अपूर्ण ही हैं। हम सुखी रहना चाहते हैं, एवं यह हमारी चाह तभी पूरी हो सकती है, जब कि हम 'हम' से सम्बन्ध रखने वाली आत्मा, बुद्धि, मन, शरीर, नाम की चारों संस्थाओं के विनोद के साधन उपस्थित कर दें। हमें अपनी आयु को, आयु के क्षण-क्षण को इस रूप से व्यवस्थित बनाना पड़ेगा, जिससे चारों पुरुषार्थों की यथानियम सहचर अवस्था बनी रहे।

सब से बड़ी भूल, जो हम कर रहे हैं, यही है कि, हमारा दृष्टिकोण सर्वात्मना एक ही ओर झुक रहा है। यदि कोई महानुभाव अर्थसञ्चय की ओर प्रवृत्त है, तो अब २४ घंटे उसे इस चिन्ता के अतिरिक्त और किसी संस्था का ध्यान नहीं रहता। वह भूल जाता है कि, आत्मा-बुद्धि-मन की तुष्टि के बिना मेरी यह ऐकान्तिक प्रवृत्ति कभी शान्ति का कारण नहीं बन सकती। अर्थानुगामी कर्म में जब जब इन की प्रवृत्ति होती है, तब तब ही असन्तुष्ट बने हुए बुद्धि-मन आदि उत्पात मचाने लगते हैं। प्रकृति के अव्यर्थ आक्रमण से सम्बन्ध रखने वाले इन उत्पातों को ना ना करते हुए भी हमें सहना पड़ता है। कब तक हम गम्भीर बने रह सकते हैं, कब तक हम मन की स्वाभाविक विनोदप्रियता का दमन कर सकते हैं, कब तक हम बुद्धि की ज्ञानानुगति का अवरोध कर सकते हैं। फलतः अर्थप्रवृत्ति के साथ-साथ प्रकृतिबल से आगत विनोदादि व्यापार भी अस्त-व्यस्त रूप से चलते रहते हैं। अर्थ-प्रधान काम कर रहे हैं। कोई मिलने आया, काम छोड़ा, लगे उससे गपशप करने। समय निकल गया, अर्थप्रवृत्ति ने पुनः धक्का मारा, तत्काल "जाओ, भाई जाओ, काम बहुत करना है", शब्द निकल पड़े। इस प्रकार अनन्यता के अभाव से न अर्थ-कर्म ही सम्पन्न हुआ, न मानस विनोद ही हुआ, न बुद्धि तथा आत्मा की ही तुष्टि-तृप्ति हुई। बस इसी विभीषिका के उपासक बने हुए आज के हम अर्थकामुक कहा करते हैं कि, "रात दिन काम करते हैं, फिर भी काम पूरा नहीं होता, अर्थचिन्ता नहीं मिटती"।

होना क्या चाहिए ? उत्तर स्पष्ट है। जब हम धर्मचिन्ता में प्रवृत्त रहें, तब और किसी अन्य विषय पर दृष्टि न डालें। जब हम अर्थ-कर्म में प्रवृत्त हों, तो इसी में अनन्य बने रहें, जब मानस विनोद के अनुगामी बनें, तो दूसरा कोई लक्ष्य सामने न आए। संसार चाहे रूठ जाय, परन्तु हम अपनी इन विभक्त व्यवस्थाओं को अव्यवस्थित न होने दें। जिस जिस वृत्ति का अनुगमन करें, तन्मय बन जायें। यही अनन्यनिष्ठा है, यही समत्व योग है; और योग की मूलप्रतिष्ठा है, यथा समय, यथा नियम नियत कर्तव्यों का अनुगमन।

हम समझ यह रहे हैं कि, अभी तो हम युवा हैं, अभी तो अर्थ-सञ्चय का समय है। धर्म-मोक्ष की बातों के लिए बहुत समय पड़ा हुआ है। ठीक है, परन्तु क्या कभी हमने अपनी आयु के वर्षों का गणित द्वारा विवेक किया ? नहीं, तो अब कर लिया जाय। हमारा अव्यवस्थित जीवन पहिले तो यह विश्वास करने के लिए ही तय्यार नहीं है कि, हम वेदोक्त पूरे १०० वर्ष जीएंगे। यदि अभ्युपगमवाद से हम यह मान भी लें कि, हम तो पूरे १०० वर्ष ही जीएंगे, तब भी इसके साथ ही हमें यह भी मान लेना पड़ेगा कि, १०० वर्षों के अहो-रात्रों में रात्रिभाग तो एक प्रकार से यों ही निकल जाता है। इसमें हम विशेष पुरुषार्थ नहीं कर सकते। तत्त्वतः १०० वर्षों में से ५० वर्ष तो रात्रि के निकल गए। शेष रहे ५० वर्ष। अज्ञान प्रधान बाल्यावस्था के १०-१२ वर्ष, एवं शक्तिहास लक्षणा वृद्धावस्था के १०-१२ वर्ष, इस प्रकार लगभग २५ वर्ष हमें इन ५० वर्षों में से और निकाल देने पड़ेंगे, जिनमें रात्रिवत् कोई विशेष पुरुषार्थ नहीं किया जा सकता। अब बाकी बचे २५ वर्ष। ज्ञान-सञ्चय, धर्मा-नुष्ठान, लोक-सुख, प्रजा-सुख, अर्थ-सञ्चय, समाज-सेवा, राष्ट्रसेवा, देशसेवा, सब कुछ पुरुषार्थ इन २५ वर्षों में पूरे करने हैं, वशर्त्ते कि किसी सांघातिक रोग की हम पर कृपा न हो जाय। यदि ऐसा हो गया, तो सब कुछ चौपट है।

आयु के इस संख्यान से हमें इस निष्कर्ष पर पहुँचना पड़ा कि, किसी भी पुरुषार्थ के सम्बन्ध में 'श्वः-श्वः' (कल-कल) की प्रतीक्षा करना व्यर्थ है। भूत-भविष्यत् के मध्य में रहने वाला वर्तमान ही हमारे लिए सर्वस्व है। इसी में हमें अत्यावश्यक, ईश्वरप्रणिधानादि लक्षण धर्म का भी सञ्चय करना है, अर्थ का भी सञ्चय करना है, शरीर को भी स्वस्थ रखना है, एवं प्रजातन्त्र वितान का भी अनुगमन करना है। और इन उद्देश्यों की पूर्ति के लिए हमें करना है, दिनरात के २४ घन्टों को '६-६-६-६' क्रम से चार भागों में विभक्त। इन चारों विभागों से हमारे चारों पुरुषार्थ सफल हो सकते हैं, हुआ करते थे।

शौच, स्नान, सन्ध्यादि नित्यकर्मों के लिए प्रातः-सायं ६ घन्टे नियत कर दीजिए। ६ घन्टों तक अनन्य निष्ठा से धर्माविरोधी अर्थापाज्जन कर्म का अनुष्ठान कीजिए। ६ घन्टों में भ्रमण, मनोविनोद, शिष्टाचारसम्मत, उपहास आदि लक्षण मनोविनोद, तथा तत्त्वदर्शन कीजिए, एवं ६ घन्टों तक विश्राम कीजिए। द्विजातिवर्ग (ब्राह्मण, क्षत्रिय, वैश्य) के लिए यह चतुर्द्धावर्गीकरण जहाँ श्रेष्ठ पक्ष माना जायगा, वहाँ चौथे वर्ण के लिए '८-८-८-८' के क्रम से तीन विभाग भी ग्राह्य समझे जायँगे। आठ घन्टे सोना, आठ घन्टे अर्थापाज्जन करना, तथा आठ घन्टों में यथा सम्भव ईश्वर संस्मरण, तथा मनोविनोद करना। समय

के इस वर्गीकरण के बिना कथमपि हम अपनी अध्यात्मसंस्था को सुखी नहीं बना सकते। इस सुख प्राप्ति के लिए आवश्यक रूप से सर्व प्रथम हमें अपनी अर्थ प्रवृत्ति को सीमित बनाना पड़ेगा, जैसा कि आरम्भ में ही निवेदन किया जा चुका है। ऐसी अर्थ प्रवृत्ति, ऐसा अर्थोपाज्जन कर्म ही 'स्वस्त्ययन' कर्म कहलाएगा।

जीवन को स्वस्तिभाव पूर्वक प्रवाहित रखने वाले (ले जाने वाले), अतएव 'स्वस्त्ययन' नाम से प्रसिद्ध, अबतक बतलाए गए १—उत्थान, २—ईश्वरस्मरण, ३—शौच, ४—दन्तधावन, ५—स्नान, ६—सन्ध्यादि नित्यकर्म, ७—वस्त्र ८—भोजन, ९—अर्थोपाज्जन, इन नौ कर्मों के अतिरिक्त शयन, गमन, व्यवहार, शिष्टाचार, आदि से सम्बन्ध रखनेवाले कुछ एक सामान्य स्वस्त्ययन कर्म और बच रहते हैं। प्रकरण आवश्यकता से अधिक विस्तृत होता जा रहा है। अतः उन सामान्य कर्मों की उपपत्ति का भार विज्ञ पाठकों के ऊपर छोड़ कर उनकी गणना मात्र उद्धृत कर दी जाती है—

१०—शयन विविधप्रसंग—

१—पाँव गीले करके न सोवे, २—उत्तरदिशा की ओर मस्तक करके न सोवे, ३—टूटी खाट पर न सोवे, ४—अग्निदग्ध, विद्युद्दग्ध खट्वा पर न सोवे, ५—ढीली खट्वा पर न सोवे, ६—मलिन शय्या पर न सोवे, ७—फटी शय्या पर न सोवे, ८—कर्कश शय्या पर न सोवे, ९—हाथों का तकिया बनाकर न सोवे, १०—हाथों को छाती पर रख के न सोवे, ११—पैरों को सिकोड़ कर न सोवे, १२—मुख ढाँप कर न सोवे, १३—सिरहाने, पैरों के पास, शय्या के आस-पास प्रज्वलित दीपक रख कर न सोवे, १४—पुष्पमाला लेकर न सोवे, १५—स्त्री के साथ न सोवे, १६—दिन में न सोवे, १७—प्रातः-सायं-सन्ध्या में न सोवे, १८—सब वस्त्र पहिन कर न सोवे, १९—नम्र होकर न सोवे, २०—झूलने में न सोवे, २१—कर्च पर न सोवे, २२—अंगड़ाई लेता हुआ न सोवे, २३—पर्वत मस्तक पर न सोवे, २४—नदीतट पर न सोवे, २५—नौका में न सोवे, २६—आर्द्रस्थान पर न सोवे, २७—(रात्रि में) वृक्ष के नीचे न सोवे, २८—गवाक्षमार्ग, क्षुद्रमार्ग आदि को अवरुध करके न सोवे, २९—श्मशान भूमि, शून्यगृह, देवालियों में न सोवे, ३०—स्त्री-समुदाय में न सोवे, ३१—हास्योपहासरत चपल व्यक्तियों के मध्य में न सोवे, ३२—खुली छत पर बिना शय्या के न सोवे, ३३—अशुचि प्रदेशों में न सोवे, ३४—ग्रहण के समय न सोवे, ३५—दुःसाध्य रोगी की परिचर्या करते हुए न सोवे, ३६—वृद्ध, पूज्य कुटुम्बियों से पहिले न सोवे, ३७—पशुशाला में न सोवे, ३८—केश, तुष, कपाल, अस्थि,

भस्म, अङ्गार, आदि से युक्त स्थानों में न विश्राम करे, न सोवे, ३६—सत्वयुक्त गर्भादि के समीप, बलमीकवपा के समीप, चतुष्पद के समीप न सोवे, ४०—सोने से पहिले अपने दिनभर के शुभाशुभ कर्मों का समतुलन करते हुए, अशुभ कर्मों के लिए आत्मपरिताप लक्षण भर्त्सना करते हुए, आगे से ऐसे कर्मों से बचने की प्रतिज्ञा करते हुए ईश्वर संस्मरण करे, तदनन्तर शान्ति पूर्वक शयन करे ।

११—रतिप्रसङ्ग—

१—दिन में भूलकर भी रतिप्रसङ्ग न करे, २—ब्राह्ममुहूर्तोपलक्षित उषाकाल में रतिप्रसङ्ग न करे, ३—रतिसमय में शय्या पर पहिले दाहिना पांव रखवे, ४—आतुर बनकर रतिप्रसङ्ग न करे, ५—बुभुक्षित दशा में रतिप्रसङ्ग न करे, ६—निद्रावस्था के मध्य में जगकर रतिप्रसङ्ग न करे, ७—चटकविधि से रतिप्रसङ्ग न करे, ८—उठता-चलता-बैठता रतिप्रसङ्ग न करे, ९—भयावस्था में रतिप्रसङ्ग न करे, १०—रोगदशा में रतिप्रसङ्ग न करे, ११—अष्टमी, चतुर्दशी, पूर्णिमा, श्राद्धदिन, जन्मदिन, व्रतदिन, आदि दिनों में रतिप्रसङ्ग न करे, १२—देवमन्दिर, श्मशान भूमि, वृक्षमूल, परगृह, आदि स्थानों में रतिप्रसङ्ग न करे, १३—व्यर्थ वीर्यपात न करे, १४—मलिना स्त्री से स्वयं मलिनावस्था में रतिप्रसङ्ग न करे, १५—हीनाङ्गी, अधिकाङ्गी, कुमारी, रजस्वला, रोगार्ता, ब्राह्मणजाया, वयोऽधिका, गर्भिणी स्त्रियों से भूलकर भी रतिप्रसङ्ग न करे, १६—परदाराभिगमन से अहि की तरह बचता रहे, १७—पुंश्वती, कुलटा, दरिद्रा, विधवा, आश्रिता, सेविका, आदि से रतिप्रसङ्ग न करे, १८—प्रसङ्गानन्तर सद्यः स्नान न करे, १९—प्रसङ्गानन्तर दुग्ध, सपिआदि बल-वीर्यप्रद पेय पदार्थों का अवश्य सेवन करे, २०—परोक्ष में रतिप्रसङ्ग करे, २१—किसी को मिथुन भाव में देखने की चेष्टा न करे, २२—वृथा कामचेष्टाएँ न करे, २३—कामविषयक हास-परिहासों से बचता रहे, २४—वेगों का निरोध न करे ।

१२—शिष्टाचार (सभ्यता, मनुष्यता) प्रसङ्ग—

१—माता, पिता, आचार्य, ज्येष्ठ भ्राता, ज्येष्ठ भगिनी, सास, ससुर, मातृ पितृकुल के अन्य वृद्ध पुरुषों का प्रणामादि से सम्मान करे । २—देश-राष्ट्र-विश्व के विद्वानों का ओदर करे । ३—सम्पन्न, कुलीन, प्रतिष्ठाप्राप्त संभाव्यजन, आदि का सत्कार करे, इन से सहयोग बनाए रखे । ४—समाज के शिष्ट पुरुषों के गुणों का, उनके उदात्त आदेशों का ही अनुगमन ।

करे, उनके मानव सुलभ दोषों की न तो समालोचना करे, एवं न अनुकरण । ५—यदि कोई विद्वान्, कुलीन, सम्पन्न, भद्र पुरुष घर में आवे, तो तृण (आसन), जल, मधुरवाणी, भद्र-व्यवहार आदि से उन्हें पूर्ण सन्तुष्ट रखने का यत्न करे । ६—यदि कोई भारवाही स्वभारवहन में असमर्थ है, तो उसे सहयोग देवे । ७—अनाथ, पीड़ित, दुःखी, दरिद्री, आदि असमर्थ पुरुषों की तन-मन-धन से यथाशक्ति सहायता करे । ८—अपने सम्मान्य पुरुष, तथा मानाई माता आदि स्त्रियों के सामने बड़े विनीत भाव से, विनययुक्त वाणी से उपस्थित रहे । ९—अन्ध, बधिर, कुब्ज, वामन, षण्ढ, मूक, विकृताङ्ग, उन्मत्त, वामन (बौना), आदि का उपहास न करे । १०—शरीरयष्टि को मोड़ता न रहे । ११—चक्षु, नासिका, मुख, हाथ, पैर आदि अवयवों से विकृत कुचेष्टाएं न करे । १२—छोटी उमर के बच्चों से मैत्री न करे । १३—निष्प्रयोजन अट्टाट्टहास न करे । १४—स्त्रियों से विवाद न करे । १५—अशुभ, अश्लील, त्रुटित, स्वलित, उदण्डतापूर्ण, असभ्य भाषा का प्रयोग न करे । १६—मस्तक टेढ़ा करके, पांव पर पांव रख के, दोनों पैरों को छाती से मिला के, गोडी डाल के, पैर लम्बे पसार के, हाथों में ग्रन्थि (अलवेटा) लगा के, अङ्गुलियों को मोड़ के, दोनों हाथों को दण्डवत् खड़ा कर मिला के, कभी न बैठे । १७—शिष्ट, पूज्य पुरुषों की भर्त्सना पर भूल कर भी उन्हें उदण्डतापूर्वक प्रत्युत्तर न दे । १८—भोजन के समय भुङ्गलाना, बात-बात पर बिगड़ जाना, क्रोधावेश में आकर भोजन का तिरस्कार कर देना, भूमि पर पैर पटक-पटक कर चलना, भ्रूभङ्गी को विकृत कर लेना, अवाच्य वाणी का प्रयोग करना, इत्यादि असभ्यता सूचक, विनयभाववञ्चित महा अमाङ्गलिक दोषों से बचता रहे । १९—दुष्ट, हीनाचार, पतित भृत्यवर्ग, उन्मत्त, मद्यपी, क्रोधी, लोभी, नास्तिक, स्त्रीवशवर्त्ती, स्नेहातिविह्वला माता की सन्तान, आदि से कोई सम्पर्क न रखे । २०—गर्जन-तर्जन-पुरस्सर लड़ते हुए सांठों को देखने न दौड़े । २१—शृङ्खला तुड़ाकर भागते हुए हाथी को देखने न दौड़े । २२—कलह करते हुए कुटुम्बियों की चर्चा में हस्तक्षेप न करे । २३—पागल मनुष्य की ओर दृष्टि जमा कर न देखे । २४—पाकशाला, शयनगृह, गमनागमन मार्ग, (सोपान-सीढ़ियाँ), अग्निस्थान, अग्नि, जलस्थान, जल, अतिथिशाला, धर्मशाला, व्याख्यान भवन, पाठशाला, वापी, कूप, तड़ाग, देवमन्दिर, दिव्यवृक्ष, पथिकमार्ग, आदि स्थानों में उपेक्षा से अमेध्यपदार्थ (कूड़ा-कचड़ा, विषैली ओषधियाँ, बासी भोजन, कफ, थूक, लाला, पीक आदि) न डाले । २५—सर्प, हिंस्रक पशु-पक्षी कीटादि, शस्त्र (चाकू-छुरी कटार आदि) आदि से विनोदपूर्वक क्रीड़ा न करे । २६—अपनी स्वार्थसिद्धि के लिए कभी चाटुकार न बने । २७—दूसरों के दोषों की समालोचना न करे । २८—

पाखण्डी, कुकर्मों, धर्मध्वजी, बकवृत्तियुक्त, शठ, धूर्त, कुतर्की, अश्रद्धालु, संशयात्मा, आदि असत् व्यक्तियों के वाणी से भी सत्कार न करे (इनसे भाषण न करे)। २९—केश, नख, श्मश्रु को काटकर सदा स्वच्छ वेशभूषा से युक्त रहे। ३०—रास्ते में, भस्म में, गोशाला में, विदीर्ण भूमि में, वल्मीक में, देवालय भूमि में, ससत्त्व गड्ढों में, चलते-चलते, खड़े-खड़े, नदी तीर पर, पर्वत की चोटी पर मूत्रोत्सर्ग न करे। ३१—सोते को न जगावे। ३२—व्याधिग्रस्थ ग्राम में न रहे। ३३—वैद्यशून्य ग्राम में न रहे। ३४—विधर्मियों के पड़ोस में न रहे। ३५—गर्दभ, गाय, बैल आदि की पीठ पर न चढ़े। ३६—भूँटे मूँह इधर-उधर न फिरे। ३७—नखों से तृणच्छेद न करे। ३८—ग्रास को अर्द्ध-अर्द्ध रूप से काट कर न खाय। ३९—पैर के अंगूठे से भूमि न कुरेदे। ४०—मुख से नख न काटे। ४१—हाथ से अङ्ग-ताड़न न करे। ४२—शीघ्र चपलतापूर्वक अलगलवाणी न बोले। ४३—हाथ पैरों को मलिन न रखे*। ४४—बालों को रूखा न रखे। ४५—चुटकी, सीटी ताली न बजावे।

१३—सामान्य संग्रह—

१—स्त्री, सम्पत्ति, भोजन, इन तीन भागधेयों में सदा सन्तोष रखे। २—विद्या, दान, इन तीन कर्मों में कभी सन्तोषी न बने। ३—बिना आवश्यक प्रयोजन के इन्द्रियों का (विशेषतः उपस्थादि गुप्तेन्द्रियों का) स्पर्श न करे। ४—अपने स्वाध्याय कर्म में बाधा उपस्थित करने वाले लौकिक कर्म, अर्थपरिग्रह, मैत्री, सम्बन्ध, सब कुछ छोड़ दे। ५—बुद्धि-

* १—नित्यं छेदस्तृणानां, भुवि नखलिखनं पादयो रत्नपूजा।
दन्तानामल्पशौचं, वसन मलिनता, ग्रासहासातिरेकः ॥
द्वे सन्ध्ये चापि निद्रा, विवसन शयनं, रुक्षता मूर्द्धजानाम्।
स्वाङ्गे पीठे च वाद्यं हरति धनपतेः केश वस्यापि लक्ष्मीः ॥
२—तृण तोरे, नख लिखे भूमि, निज अङ्ग बजावे।
कोर काट के खाय, भोग कबहू नहिं लावे ॥
शीघ्र मुखारी करे, पाँव-कर सूक्ष्म धोवे।
नगन वसन तन, खाट प्रातः सन्ध्या के सोवे ॥
रूख शिखा, मैला वसन, दिन मैथुन जे करहिं नर।
इन तेरह अवगुनन ते, रहे न विद्या-लक्ष्मी राजघर ॥

वर्द्धक इतिहास, पुराण, धर्मशास्त्र, नीतिशास्त्र, अर्थशास्त्र, दर्शनशास्त्र आदि ग्रन्थों का समय निकालकर अवश्य अवलोकन करे। ६—नवीन धान्य, नवीन वस्त्र, नवीन आभूषण, और और नवीन परिग्रहों को मङ्गलमुहूर्त में इष्टदेवता के समर्पण कर के ही उपयोग में लावे। ७—वेदविद्याव्रती, स्नातक, श्रोत्रिय, सद्गृहस्थो, आदि का हव्य-कव्यादि से सत्कार करे। ८—अपनी सञ्चित अर्थ सम्पत्ति का यथाशक्ति सुविधानुसार परार्थ-परमार्थ कार्य्यों में भी उपयोग करे। ९—उदितसूर्य, अस्तसूर्य, दर्पण जलादि में प्रतिबिम्बित सूर्य, ग्रहग्रस्त सूर्य, मध्यान्ह का सूर्य न देखे। १०—इन्द्रधनुष दूसरे को न दिखलावे। ११—गोवत्सतन्त्री (गाय के बछड़े की डोरी) न लांघे। १२—पानी, तैल, पङ्क में अपनी परछाई न देखे। १३—सामने मिले हुए गौ, ब्राह्मण, घृत, दुग्ध, मधु, चतुष्पथ (चौराहा) केलवृक्ष, अश्वस्थ, बट, विल्व, तुलसी आदि दिव्यवृक्ष, इन सब की परिक्रमा करके आगे बढ़े। १४—अग्नि को अपने मुख-श्वास से प्रज्वलित न करे। १५—अग्नि, दर्प, पुस्तक, पात्र, भोजन द्रव्य, शय्या, आसन, जलपात्र, आदि को न तो पैर से छूवे, एवं न इन्हें लांघ कर चले। १६—पानी पीती हुई, घास खाती हुई, गाय को न भगावे। १७—परक्षेत्र में चरती हुई गाय का क्षेत्राधिपति को पता न बतावे। १८—अञ्जलि से जल न पीवे। १९—कांसी, सुवर्ण, रजत पत्रों के ठोकर न लगावे। २०—उदितसूर्य (बालसूर्य) की धूप का सेवन न करे। २१—प्रेतधूम (मुर्दे की गन्ध) से अपने आपको बचावे। २२—किसी की उतरी माला न पहिने। २३—पहिनी हुई माला को हाथ से न खींचे। २४—कभी जूआ न खेले। २५—वर्षाकाल में दौड़ा न चले। २६—अपने जूते हाथ में लेकर न चले। २७—अद्वार से ग्राम, तथा घर में गमन न करे। २८—हाथों से नदी पार करने का दुस्साहस न करे। २९—दोनों हाथों से सिर न खुजलावे। ३०—क्षत्रिय, सर्प, बहुश्रुत ब्राह्मण का अपमान न करे। ३१—नदी तट पर विश्राम न करे। ३२—कूप तट पर विश्राम न करे। ३३—कूपोल्लंघन न करे। ३४—कूप में झुक कर न देखे। ३५—अन्ध, बधिर, कुब्ज, बामन, षण्ठ, पशु, स्त्री, बाल, स्नातक, राजा, ब्राह्मण आदि को रास्ता देकर स्वयं हट कर चले। ३६—गन्धशून्य, उग्रगन्ध युक्त, रक्तपुष्प, इनकी माला न पहिने। ३७—मैले, टूटे काच में मुख न देखे। ३८—भोजन करती हुई, वस्त्र पहिनती हुई, अञ्जन, कुंकुमबिन्दु लगाती हुई, आभूषण पहनती हुई, सोती हुई, विनोद करती हुई, तथा नग्न स्त्री को न देखे। ३९—हाथों से ढेला न उछाले, न मसले। ४०—अग्नि में पैर न तपावे। ४१—वस्त्र, जूता, माला, यज्ञोपवीत, ये दूसरों के पहिने हुए न पहिने। ४२—अधिक समय तक पर्वतीय प्रान्तों में न रहे। ४३—नाच-गान में विशेष आसक्ति न

रक्षे। ४४—अप्रिय भाषण न करे। ४५—एकान्त में स्त्रियों से सम्भाषण न करे। ४६—स्त्रियों का भूल कर भी अपमान न करे। ४७—बच्चों के शिरः प्रदेश में कभी ताड़न न करे। ४८—देव, ब्राह्मण, शास्त्र, गुरु, सम्मान्य पुरुष, महात्माओं की निन्दा, मीमांसा, समालोचना न करे। ४९—किसी के वैभव को देखकर ईर्ष्या न करे ५०—परगुणों का विस्तार से बखान करे। ५१—गौ, ब्राह्मण, हस्ति, फल, अन्न, दुग्ध, श्वेतवस्तु, सरसों, कमल, पुष्प, छत्र, कन्या, रत्न, उष्णीष (पगड़ी) श्वेतबैल, मद्य, सपुत्रा नारी, प्रज्वलित दक्षिणावर्त अग्नि, दर्पण, अञ्जन, धौतवस्त्र, मत्स्य, घृत, सिंहासन, शव (मूर्दा), मधु, बकरी, शास्त्र, गोरोचन, भारद्वाज (शकुन चिड़िया), नीलकण्ठ, पालकी, वेदध्वनि, मङ्गल गीतध्वनि, विष्टा का टोकरा, देवप्रतिमा, वरवधू, जाताहुआ रिक्त घट, जलपूर्ण घट, वामभागस्य चील, आर्द्र (हरित), शाक, वीणा, चन्दन, आर्द्र गोमय (गीला गोबर), चामर, गणिका (वेश्या), बिल्ववृक्ष, अश्व, इन में से किसी को सामने आया देख कर ही किसी विशेष कार्य सिद्धि के लिए घर से गमन करे। ५२—वन्ध्या स्त्री, विधवा स्त्री, चमड़ा, भूसा, अस्थि, सर्प, लवण, अङ्गार, नपुंसक, मार्गपतित विष्टा, तैल, उन्मत्त, चर्बी, औषधि, शत्रु, संन्यासी (मुण्डी), जटी, तृण, रोगी, नग्न, तैलाभ्यक्त मनुष्य, क्षीणाङ्ग, भिखारी, रजस्वला, भगवाँवस्त्र, गुड़, छाछ, पङ्क (कीचड़) कलह करते हुए कुटुम्बी, वस्त्र चीरता हुआ मनुष्य, रुई, वान्ति, क्रोधी, गाली देता हुआ मनुष्य, छाणों, माज्जार, आता हुआ रिक्तघट, शव ले जाने के उपकरण (कफन-काठी आदि), भस्म, कपासरज्जू, मुक्त के शास्त्री, बामन, अन्ध, कुब्ज, वधिर, काण, कुष्ठी, लोकायतिक (चार्वाक) इन में से किसी को भी सामने आया देख कर विशेष कार्य सिद्धि के लिये घर से निकले हुए व्यक्ति को वापस लौट आना चाहिए। थोड़ी देर विश्राम कर इष्टदेवता का स्मरण कर मङ्गल मनाते हुए पुनः घर से निकलना चाहिये।

सर्वान्त में अत्यावश्यक, महामङ्गलप्रद निम्न लिखित कतिपय स्वस्त्ययन कर्मों का अनु-
अत्यावश्यक स्वस्त्ययन कर्म- गमन नितान्त आवश्यक समझना चाहिए। इनके परित्याग से
ही आज हमारा देश वैभवशून्य बन रहा है। १—सम्पत्ति के लिए
हमने उद्योग किया, परन्तु कारणवश हमें उसमें सफलता न मिली। अथवा हम पहिले से ही

१ मनसि वचसि काये पुण्य पीयूषपूर्णा, त्रिभुवनमुपकारश्रेणिभिः पूरयन्तः।

परगुण परमाणून् पर्वती कृत्य नित्यं, निजहृदि विलसन्तः सन्ति सन्तः क्रियन्तः॥

निर्धन हैं, एवं निर्धनतावश हमें अनेक प्रकार के कष्ट सहने पड़ रहे हैं। अथवा हम अहोरात्र श्रम करते हैं, फिर भी हमारा आर्थिक सङ्कट दूर नहीं होता। अथवा हमने प्रज्ञापराध से पूर्वपुरुषों द्वारा, तथा अपने द्वारा सञ्चित धन खो दिया। इन सब परिस्थितियों के रहने पर भी, कभी भी, भूल कर भी अपने सुख से—“मैं मन्दभागी हूँ, गरीब हूँ, मजदूर हूँ, दुःखी हूँ, विपत्ति पीछा ही नहीं छोड़ती, बड़े सङ्कट में हूँ, कोई मदद नहीं करता” इन अशुभ वाक्यों का उच्चारण नहीं करना चाहिए। इनके उच्चारण से आत्म-देवता का स्वाभाविक विकास दब जाता है। और परिणाम स्वरूप यदि भविष्य में हमारा भाग्योदय होने वाला भी है, तो वह भी इस ‘न-न’ लक्षण असद्भावना से एकान्ततः अवरुद्ध हो जाता है। हमें स्मरण रखना चाहिए कि, हम (आर्षप्रजा) सत्तालक्षण ‘अस्ति’ ब्रह्म के उपासक हैं। प्रत्येक कार्य में, प्रत्येक दशा में—“सब कुछ है, किसी की कमी नहीं है, भगवान् के अनुग्रह से सब आनन्द है” इन अस्तिलक्षण वाक्यों की ही तो प्रयोग करना चाहिए, एवं सदा ‘अस्ति, अस्ति’ की ही भावना रखनी चाहिए। यही आस्तिकता है, यही हमारी प्रतिष्ठा है। यही हमारे विकास का अन्यतम साधन है। मृत्युलक्षणपर्यन्त हमें सदा मङ्गल कामनाओं का ही अनुगमन करना चाहिए। किसी भी लौकिक, पारलौकिक सम्पत्ति के सम्बन्ध में यह निर्वीर्य भावना नहीं रखनी चाहिए कि, “अजी ! हमारे भाग्य में ऐसा होना कहां लिखा है, हम तो सदा के दुःखी हैं, और सदा दुःखी रहेंगे”। अपितु ठीक इसके विपरीत—“हम आनन्दधन परिपूर्ण ब्रह्म के अंश हैं, हमारे लिए कुछ भी दुर्लभ नहीं है” यही सद्भावना रखनी चाहिए। विश्वास कीजिए, सुख-दुःख, दरिद्र्य, सम्पन्नता, सबका हमारे भावमय मनोराज्य से सम्बन्ध है। ‘श्रद्धामयोऽयं पुरुषो योगच्छूद्धः स एव सः’ के अनुसार हम जैसी भावना रखेंगे, तदनुरूप ही बाह्य जगत् अनुकूल, तथा प्रतिकूल रहेगा। यदि हम सम्पत्ति के अभाव में वस्तु गया, अथवा सम्पत्ति रहते हुए भी अधिक स्वार्थ साधन की दृष्टि से अपने आपको दरिद्री घोषित करते रहे, तो एक दिन इस ‘न-न’ की उपासना से हम सब कुछ खो देंगे। इसलिए—

१—नात्मानसवमन्येत पूर्वाभिरसमृद्धिभिः ।

आमृत्योः श्रियमन्विच्छेन्नैनानामन्येत दुर्लभाम् ॥

—मनु ४।१३७

२—असन्नेव स भवति, असद्ब्रह्मेति वेदचेत् ।

‘अस्ति’ ब्रह्मेति चेद्वेद सन्तमेनं ततो विदुः ॥

२—दूसरा सनातन नियम है—‘सत्य भाषण’। कुछ एक परिगणित अपवादस्थलों को छोड़कर हमें सदा सत्य का ही अनुगमन करना चाहिए। सत्य परिस्थिति को लोकलज्जा के भय से आवृत नहीं करना चाहिए। भीतर का व्यवहार महा कलुष, परन्तु लोक दिखावे के लिए कल्पित प्रेम प्रदर्शन, यह भी असत्य का ही एक रूपान्तर है। मन में कुछ और, कर्म कुछ और, कथन कुछ और ही, यह भी असत्य की ही प्रतिमा है। इन असत्य व्यवहारों से हमारा क्या अनिष्ट होता है ? इस प्रश्न की सोपपत्तिक मीमांसा पूर्व के ‘वैदिक-कर्मयोग’ प्रकरणान्तर्गत ‘सत्यानृत्त विवेक’ नामक परिच्छेद में की जा चुकी है। यहां सत्य के सम्बन्ध में कुछ एक नियम विशेषों की ओर ही पाठकों का ध्यान आकर्षित किया जाता है।

“सत्य ही बोले”, यह सामान्य आदेश है। परन्तु यह सत्य भाषण ऐसा होना चाहिए, जो सुनने वालों को प्रिय लगे, यही सत्य भाषण के सम्बन्ध में पहिला संशोधन है। एवं ‘न ब्रूयात् सत्यमप्रियम्’ यही दूसरा संशोधन है। सदा सच बोलिए, और आपका वह सत्य भाषण ऐसा हो, जो दूसरों को प्रिय लगे। ऐसा सत्य कभी न बोलिए, जो दूसरों को कर्णकटु प्रतीत हो। सामान्य दृष्टि से विचार करने पर मानव-धर्म-शास्त्रों के इन सत्यादेशों में थोड़ी विप्रतिपत्ति प्रतीत होती है। सत्य परिस्थिति का प्रदर्शन, सच सच कह डालना, एक ऐसा शस्त्र प्रयोग है, जो बिना कटुता के रिक्त नहीं रह सकता। ‘हितं, अथ च मनोहारि दुर्लभं वचः’ के अनुसार सत्यपूत हितकारिणी वाणी, प्रिय भी लगे, ऐसे अवसर दुर्लभ हैं। तत्त्ववेत्ता वक्ता, तत्त्वजिज्ञासु श्रोता ही सत्य के अनुगामी बन सकते हैं। फिर मनु के ‘सत्यं ब्रूयात्’ का क्या महत्व ? ‘प्रियं ब्रूयात्’ का क्या अर्थ एवं ‘न ब्रूयात् सत्यमप्रियम्’ का क्या तत्व। अन्तर्दृष्टि से विचार करने पर पाठकों को इस निष्कर्ष पर पहुँचना पड़ेगा कि, सत्य बोलना तो एक आवश्यक धर्म है। इसके प्रयोग के दो विभिन्न दृष्टिकोण हो सकते हैं। एक दृष्टिकोण तो ऐसा है, जिस में व्यक्तिगत दुर्भावना छिपी हुई है, एवं दूसरे दृष्टिकोण में सत्य के अभिनय की अयोग्यता है। कभी कभी हम दूसरों के दोषों को अपने वैयक्तिक दुर्भाव की रक्षा के लिए, दोषी को (सुधार के लिये नहीं अपितु) समाज की दृष्टि से नीचा दिखाने के लिए बड़े आटोप के साथ सत्य का बखान किया करते हैं। “अरे राम ! राम ! उसने कैसा अनर्थ कर डाला, आपही देखिए, हमें तो कहने में भी संकोच होता है। परन्तु क्या करें, सत्य पर पर्दा भी नहीं डाला जा सकता” इस प्रकार भावना, तथा वाणी, दोनों को अप्रिय (कलुषित) बनाते हुए हम असत्य का उद्घोषण करने

लगते हैं। दूसरा पर्व यह है कि, किसी व्यक्तिगत द्वेष भावना से तो हम नहीं बोल रहे, परन्तु बोलने का ढंग न आने से उस सत्य को अप्रिय बना डाला। सामाजिक कुरूपियों के प्रति क्रान्ति की इच्छा रखने वाले कतिपय सहयोगी इसी दूसरे पर्व के अनुयायी बने हुए हैं। हम जानते हैं कि, वे किसी व्यक्तिगत द्वेषभाव से रूढ़िवाद के अनुयायियों की दोष-स्थिति का स्पष्टीकरण नहीं कर रहे। हम यह भी मानते हैं कि, ऐसे सत्य भाषणों से वे समाज का सुधार ही चाहते हैं, कल्याण ही चाहते हैं। परन्तु इनके सत्याभिनय की पद्धति (तरीका) सर्वथा कर्कष होती है। “इन्होंने समाज का सर्वनाश कर दिया, इनकी कुछ मत सुनो, सचाई पर डटे रहो, अगर हम सचाई पर हैं, तो हमें कोई भय नहीं है” इस प्रकार की अप्रिय भाषा से इनका यह निःस्वार्थ सत्य भी अप्रिय बन जाता है। पहिले दृष्टिकोण का फल तो यह होता है कि, जिसके सम्बन्ध में दुर्भावना से हम सत्य का अभिनय करते हैं, वह अभिनिवेश में पड़ कर और भी अधिक असत्यपथ का अनुयायी बन जाता है, साथ ही उस दुर्वासना-वासित सत्यवक्ता का अन्यतम शत्रु भी। दूसरे दृष्टिकोण का परिणाम यह होता है कि, दोषी समाज इन अप्रिय सत्यवक्ताओं का प्रबल विरोधी बन जाता है, लोक रक्षा, लोक-संग्रह के स्थान में लोक-हानि हो जाती है। और वही अभिनिवेश इस अप्रिय सत्य के अनुग्रह से उतरोत्तर दृढ़मूल बनता जाता है।

इन्हीं दोनों दृष्टिकोणों को सामने रखते हुए ही राजर्षि ने ‘प्रियं ब्रूयात्’-‘न ब्रूयात् सत्यमप्रियम्’ ये संशोधन आवश्यक समझे हैं।

‘प्रियं ब्रूयात्’ इस प्रथम संशोधन का व्यक्तिगत सत्य से सम्बन्ध है। जिसे सत्य-परिस्थिति बतलाते हुए हम सन्मार्ग पर लाना चाहते हैं, मनु आदेश करते हैं कि, तुम उसके प्रति ‘प्रिय’ भावना रखते हुए भी सत्य का स्वरूप उसके सम्मुख रखो। कटुभावमिश्रित, दुर्वासनावासित, अतएव सर्वथा अप्रिय बना हुआ वह सत्य न तो तुम्हारा ही आत्म-विकास करेगा, न श्रोता का ही कोई उपकार। अपितु दोनों का अनिष्ट होगा। क्योंकि दुर्वासनामूलक अप्रियभाव ऐसे सत्य को अनृतरूप में परिणत करता हुआ निर्बल बना देता है।

‘न ब्रूयात् सत्यमप्रियम्’ इस द्वितीय संशोधन का सामाजिक सत्य-घोषणा से सम्बन्ध है। दोषों का सत्य-सत्य निरूपण न किया जाय ? मनु का यह अभिप्राय कदापि नहीं है। चाहे हमें कष्ट उठाने पड़ें, परन्तु हमें सदा सत्य का ही अभिनय करना चाहिए। इस सम्बन्ध में मनु केवल यह संशोधन चाहते हैं कि, तुम सत्य तो अवश्य बोलो, परन्तु इसके बोलने

का ढंग ऐसा मधुर बनाओ, जो समाज में उद्वेग पैदा न करे ; कर्णकटु प्रतीत न हो, उद्दण्डता को अपने गर्भ में न रखे। अपितु बड़े सौम्यभाव से, हानि-लाभ के समतुलन द्वारा स्वयं उन्हें यह विश्वास अनुभव कराते हुए कि, सचमुच हम अनुचित कर रहे हैं, बुरा कर रहे हैं, सत्य का अभिनय करो।

‘किसी को कडुआ लगे, ऐसा सत्य नहीं बोलना चाहिए’ इस वाक्य का यह तात्पर्य नहीं है कि, हम सत्य बोलना बंद कर दें, एवं उसके स्थान में उन्हें प्रिय लगने वाला अनृत-भाषण किया करें। सम्भव है, कोई (सामान्य मनुष्य) मनु के इस आदेश का उक्त तात्पर्य लगाता हुआ अनृतभाव को भी अच्छा कहने लगे, इसीलिए आगे जाकर मनु को कहना पड़ा कि— ‘प्रियं च नानृतं ब्रूयात्’। “अमुक व्यक्ति हमारे सच सच बोलने से बुरा मान जायगा, इस लिए हमें सच न कह कर उसे प्रिय लगने वाली झूठ ही बोलनी चाहिए” इस भावना को मूल बना कर, साथ ही मैं—‘न ब्रूयात् सत्यमप्रियम्’ के उक्त तात्पर्य को न समझने के कारण आज हम अधिकांश में सामाजिक, वैयक्तिक, प्रातिस्विक दोषों को सुनने, सुनाने में असमर्थ हो गए हैं। न किसी को हम स्पष्ट कह सकते, न किसी का स्पष्टकथन सुन सकते। परिणाम इस सत्य-हनन का यह हो रहा है, कि हमारे दोष उत्तरोत्तर वृद्धिगत होते हुए हमारे आमूल-चूड़ पतन के कारण बन रहे हैं। “अमुक व्यक्ति बहुत धनिक है, अमुक व्यक्ति बहुत विद्वान् है, अमुक व्यक्ति आचार्य है, भला हम उन्हें कैसे क्या कह सकते हैं” इस भावना ने अवश्य ही आज हमारे नैतिक बल का सर्वनाश कर रखा है। कुछ तो स्वार्थरक्षा की दृष्टि से, एवं कुछ सामाजिक प्रतिष्ठा विच्युति के भय से आज हम दिन-दहाड़े प्रिय अनृत का आश्रय लेते हुए सत्य की हत्या कर रहे हैं। ऐसा करते हुए हम मनु के ‘एष धर्मः सनातनः’ इस आदेश की उपेक्षा कर धर्मवृषभ पर प्रहार कर रहे हैं। सत्य परिस्थिति अवश्य ही सामने रखी जाय, शिष्टभाषा में, शिष्ट पद्धति से, दुर्भावना को छोड़ते हुए अवश्य ही सचाई का आश्रय लिया जाय, यही सनातनधर्म की मूल प्रतिष्ठा का कारण होगा। एवं ऐसा प्रतिष्ठित धर्म ही हमारी प्रतिष्ठा का कारण बनेगा। अप्रिय अनृतमूला चापलूसी करते करते आज हमने अपने आत्मविकास की हत्या तो कर ही दी है, इसके साथ ही अपने प्रतिष्ठित विद्वानों, सन्तमहन्तों, आचार्यों, धनिकों की भी आदते बिगाड़ डाली हैं। आज ये अणुमात्र भी अपने दोषों का स्पष्टीकरण सहन नहीं कर सकते। परिणामतः इनके द्वारा समाज का कोई मौलिक हितसाधन नहीं हो रहा। इस लिए—

सत्यं ब्रूयात्, प्रियं ब्रूयात्, न ब्रूयात् सत्यमप्रियम् ।

प्रियं च नानृतं ब्रूयात्, एष धर्मः सनातनः ॥ —मनुः ४।१३८

३—तीसरा स्वस्त्ययन कर्म 'भद्रवादन' है। अधिकांश में आज हम लोग खाते-पीते, सोते-उठते-बैठते-चलते-फिरते-अभद्रभावों, तथा अभद्रशब्दों का ही प्रयोग देख-सुन रहे हैं। अशुभ कल्पनाओं न, एवं अशुभ शब्दों ने घर कर रक्खा है। पद-पद पर चिन्ता, भय, मोह, ईर्ष्या, लोभ, क्रोध, छल, कपट, आदि अशुभ अभद्रभावों का आश्रय लिया जा रहा है। "अब क्या होगा, अब कैसे होगा, अब क्या करें, कहीं ऐसा न हो जाय, बीमार न हो जायँ, भूकम्प न हो जाय, अकाल न पड़ जाय, सम्पत्ति कम न हो जाय," इस प्रकार की अशुभ-वाणियों से स्वयं अपने लिए, एवं—"राम करे उसका सत्यानाश हो जाय, वह सर्वथा नीच है, वह महा स्वार्थी है, वह महा कृपण है, वह महा दुराचारी है" इस प्रकार की अशुभ-वाणियों से दूसरों के लिए हमारा मुखारविन्द सदा सुशोभित बना रहता है। अपने लिए बुरी भावनाएं, बुरे शब्द बोलना, दूसरों के लिए कुत्सित भावना रखना, एवं अभद्र-अशिष्ट वाणी का प्रयोग करना, इन दोनों कर्मों से हमारा ही अनिष्ट होता है। हमारे ही आत्मा का श्रेयोभाव निकल जाता है। इसलिए हमें अपने लिए, तथा दूसरों के लिए सदा भद्र-भावना, एवं भद्रवाणी का ही अनुगमन करना चाहिए—'भद्रं भद्रमिति ब्रूयात् भद्र-मित्येव वावदेत्' —मनुः ।

४—प्रायः देखा गया है कि, हम निष्प्रयोजन, बिना किसी उद्देश्य के चाहे जिससे तो विवाद कर बैठते हैं, एवं चाहे जिसे अपना शत्रु बना लेते हैं। एक नहीं, दो नहीं, सैकड़ों उदाहरण आपको ऐसे मिलेंगे, जिनमें विवाद करने वालों को परिणाम में सिवाय हानि के और कोई लाभ नहीं होता, परन्तु आदतन वे विवाद, तर्क-कुतर्क करते हुए मनोमालिन्य-वृद्धि के कारण बन जाते हैं। इसी प्रकार किसी के वैभव की वृद्धि देख कर, विद्या का विकास देख कर, लोक प्रतिष्ठा देख कर निष्कारण ही हम उससे शत्रुता कर बैठते हैं। हमारी सारी शक्तियाँ इसी जघन्य कर्म की ओर लग जाती हैं कि, हम कैसे इसे नीचा दिखावें, कैसे इसे अपमानित करें। अपनी इस पापमयी दुर्वासना को पूरी करने के लिए हम अनेक षड्यन्त्रों का आश्रय लिया करते हैं। नई नई असत् कल्पनाओं के प्रचार से उसे गिराने का प्रयास करने लगते हैं। इसलिए यह बहुत ही आवश्यक है कि, अपने कल्याण के नाते न तो हम किसी से विवाद करें, एवं न शुष्कवैर का अनुगमन करें—'शुष्कवैरं विवादं च न कुर्यात् केनचित् सह' —मनुः

उपर्युक्त स्वस्त्ययन कर्मों के अतिरिक्त अभी सैकड़ों स्वस्त्ययन कर्म और बच रहते हैं, जिनका शास्त्रपरिशीलन से, शास्त्र रहस्यवेत्ता ब्राह्मणों से परिचय प्राप्त करना चाहिए। अनन्त लक्षण महामहिममयी प्रकृति के गर्भ में रहने वाले अनन्त शुभाशुभभावों का विशकल करने वाला शास्त्र भी अनन्त है। उसके आदेश भी अनन्त हैं। हम उस अनन्त (ब्रह्म) की सन्तान हैं। सर्वत्र सब दशाओं में आनन्त्य लक्षण भूमा ही हमारा प्रधान उपास्य देवता है। अल्पता मृत्यु है, भूमा अमृत है। अमृतोपासक आर्षसन्तान की दृष्टि में जहां अमृत-अनन्त-लक्षण ये अनन्त शास्त्रादेश स्वस्तिभाव के कारण बनते हुए उपादेय हैं, वहां मृत्यु-पासक अनार्य प्रजा की दृष्टि में मृत्यु आदि लक्षण अशाश्वत-अमङ्गल भाव ही उपादेय बन रहे हैं। अनाय्यों की दृष्टि में अनन्त स्वस्त्ययन कर्म, एवं तत् प्रतिपादक अनन्त शास्त्र जहां एक व्यर्थ का आडम्बर है, वहां आर्षसन्तति के लिए यह आनन्त्य महामङ्गलप्रद है, जिसकी उपेक्षा से हमने अपने स्वाभाविक स्वस्तिभाव को खो दिया है। स्वस्त्ययन कर्मों के अनुगमन से क्या होता है अब सर्वान्त में संक्षेप से इस प्रश्न की भी मीमांसा कर लीजिए।

उक्त 'स्वस्त्ययन' कर्मों के आचरण से अध्यात्मसंस्था की स्वरूप रक्षा होती है।

ये कर्म पुष्टिकर नहीं हैं, अपितु पतन से बचाना इनका मुख्य उद्देश्य है। परसम्मति—

अतएव इनका कोई दृष्टफल दृष्टिगोचर नहीं होता। कहना न होगा कि अविद्यावश आज का भारती समाज इन स्वस्त्ययन कर्मों का महत्व न समझने के कारण क्रमशः इनका परित्याग करता जा रहा है। परिणाम इस अविवेक का यह हो रहा है कि, आज हमारी आध्यात्मिक संस्थाओं में से स्वस्तिभाव निकल गया है। आत्मा की स्वाभाविक स्थिरता नष्ट हो चुकी है। सदा अत्मा चिन्ताग्रस्त रहता है। स्वस्त्ययन कर्मों के अनुगामी हमारे पूर्वज जहां कम-से-कम परिग्रह-साधनों से भी सदा सुखी, शान्त रहते थे, वहां आज इन कर्मों के परित्याग कर देने से विपुल साधन-सम्पत्ति के रहने पर भी हम त्राहि-त्राहि कर रहे हैं। विवेकशील पाठक उक्त स्वस्त्ययन कर्मों का तात्त्विक स्वरूप समझते हुए अवश्य ही यह स्वीकार करेंगे कि, स्वस्त्ययन सम्बन्धी कर्म आत्मा के तो उपकारक हैं हीं, साथ ही इन से शरीर-स्वास्थ्य की भी पूरी पूरी रक्षा होती है। यही कारण है कि, स्वास्थाचार्यों ने अपने स्वास्थ्य-ग्रन्थों में इन्हें भी चिकित्सा कर्म ही माना है, जैसा कि निम्न लिखित 'अग्नि-वेश' वचनों से स्पष्ट हो रहा है—

१—नरो हिताहारविहार सेवी समीक्ष्यकारी त्रिषयेष्वसक्तः।

दाता समः सत्यपरः क्षमावानाप्तोपसेवी च भवत्यरोगः॥

२—मतिर्वचः कर्म सुखानु बन्धि साचं विधेयं विशदा च बुद्धिः ।

ज्ञानं तपस्परता च योगे यस्यास्ति तं नानुतपन्ति रोगाः ॥

—चरक सं० शारीरस्थान, अनुल्यगोत्रीय शारीराध्याय २-४६-४७ ।

३—आदित एवाचार्याभिगमनं, तस्योपदेशानुष्ठानं, अग्नेरेवोपचर्या,
धर्मशास्त्रानुगमनं तदर्थावबोधः, तेनावष्टम्भः, तत्र यथोक्ताः क्रियाः,
सतामुपासनं, असतां परिवर्जनं, असङ्गतिदुर्जनेन, सत्यं-सर्व-
भूतहितं-अपरुषं-अनतिकाले-परीक्ष्यवचनं, सर्वग्राणिस्वात्मनी-
वावेक्षा, सर्वासां-अस्मरण-असंकल्पन-अप्रार्थना-नभिभाषणं
च स्त्रीणां, × × × इत्युदयनानि व्याख्यातानि ।

एतत् सौम्य ! विज्ञानं यज्ज्ञात्वा मुक्तसंशयाः ।

मुनयः प्रशमं जग्मुर्वीत मोहरजःस्पृहाः ॥

—चरक शा० ।

आचारात्मक इन स्वस्त्ययन कर्मों का अनुगमन कितना आवश्यक है ? यह स्पष्ट करने की अब कोई आवश्यकता न रही । सम्पत्ति, प्रजा, अनुचर, यश, कीर्ति, विद्या, आरोग्य, दीर्घायु, आदि की अपेक्षा हो, वे इनका श्रद्धा-विश्वास पूर्वक अनुगमन करें, एवं जो महा-नुभाव दारिद्र्य, प्रजा-अभाव, अपयश, अपकीर्ति, अविद्या, रोग, अल्पायु, चिन्ता, अशान्ति, क्षोभ आदि से स्नेह करते हों वे अवश्य ही इन का परित्याग कर दें । शास्त्र का काम है, दोनों मार्ग बतला देना । अब इस सम्बन्ध में शास्त्र इसके अतिरिक्त और क्या आदेश करेगा—‘यथेच्छसि, तथा कुरु, ।’

श्रुति-स्मृत्युदितं सम्यग् साधुभिश्च निषेवितम् ।

तमाचारं निषेवेत धर्मं कामो जितेन्द्रियः ॥ १ ॥

आचाराल्लभते चायु, राचारादीक्षितां गतिम् ।

आचाराद्धनमक्षय्य माचाराद्धन्त्यय लक्षणम् ॥ २ ॥

सर्वलक्षण हीनोऽपि यः सदाचारवान्नरः ।

श्रद्धानोऽनुसूयश्च शतं वर्षाणि जीवति ॥ —विष्णुः ।

इति—स्वस्त्ययन कर्माणि ।

४—आत्मनिबन्धनषट्कर्म

जिन सांस्कारिक षट् कर्मों का, तथा उदकं निबन्धन षट् कर्मों का पूर्व प्रकरणों में क्रमशः दिग्दर्शन कराया गया है, उन सब का, एवं आगे क्रमशः आत्मा के प्रातिस्विक कर्म-बतलाए जाने वाले लोक-वेद निबन्धन, धर्मशास्त्र निबन्धन, गीता निबन्धन षट् कर्मों का आत्मा से ही प्रधान सम्बन्ध है। आत्मा (भूतात्मा, कर्मात्मा, भोक्तात्मा^१) ही तो इन्द्रियवर्ग, प्रज्ञानज्ञानलक्षण सर्वेन्द्रियमन, विज्ञानज्ञानलक्षणा बुद्धि, तथा पाञ्चभौतिक शरीर के सहयोग से यच्चयावत् कर्मों की स्वरूप निष्पत्ति का कारण बनता है। ऐसी स्थिति में यद्यपि संस्कार, उदकं, वेदलोक, धर्मशास्त्र निबन्धन, सभी कर्म षट्कों को 'आत्मनिबन्धनकर्म' कहा जा सकता है, कहना चाहिए, कहा जाता है। तथापि एक विशेष दृष्टिकोण को लेकर प्रकृत प्रकरण में बतलाए जाने वाले ६ कर्मों को ही प्रधान रूप से आत्मनिबन्धन कर्म मान लिया गया है।

इसी विशेषदृष्टि के कारण इतर कर्मषट्कों को 'आत्मनिबन्धनकर्म' न कह कर इन निरूपणीय कर्मों को ही 'आत्मनिबन्धनकर्म' नाम से व्यवहृत करना आवश्यक समझा गया है। एवं उस विशेष दृष्टि का स्वरूप है—'आत्मा के प्रातिस्विककर्म'। आत्मा के द्वारा सांस्कारिक, उदकं, लोकवेदादि कर्मों का अनुष्ठान होता है। इस कर्मानुष्ठान की सिद्धि के लिए, दूसरे शब्दों में उन कर्मों का अपने साथ सम्बन्ध करने के लिए, सम्बन्ध करने से पहिले, सम्बन्ध साधक कुछ एक अपने प्रातिस्विक कर्मों का आत्मा को अनुगमन करना पड़ता है। जब तक आत्मा अपने प्रातिस्विक कर्मों की इतिकर्तव्यता समाप्त नहीं कर लेता, तब तक यह इतर किसी बाह्य कर्म में प्रवृत्त नहीं हो सकता।

दूसरे शब्दों में यों भी कहा जा सकता है कि, बाह्यकर्मों में प्रवृत्त होने से पहिले आत्मा का जो अन्तर्व्यापार है, (जिस अन्तर्व्यापार के अवान्तर ६ पर्वों में से कुछ एक पर्व तो आभ्यन्तर कर्मों के उपोद्बलक बनते हैं, एवं कुछ एक आगे जाकर बाह्य कर्म रूप में परिणत हो जाते हैं) वही आत्मा का प्रातिस्विक कर्म है। निष्कर्ष यह निकला कि बाह्यकर्मों का (संस्कार-उदकं-वेदलोक-धर्मशास्त्र निबन्धन कर्मों का) जिन आत्मकर्मों से सञ्चालन

१ इन्द्रियाणि हयानाहुर्विषयांस्तेषु गोचरान् ।

आत्मेन्द्रियमनोयुक्तं भोक्तेत्याहुर्मनीषिणः ॥

—कठोपनिषत् १ अ० । ३ बल्ली । ४ मं०

होता है, वे ही आत्मा के प्रातिस्विक कर्म कहलाए हैं। इतर प्रत्येक कर्म में इन आत्मनिबन्धन ६ ओं कर्मों का समावेश रहता है। उदाहरण के लिए—‘गर्भाधान’ नामक पहिले संस्कार कर्म को ही लीजिये। जब तक आत्मा के ६ ओं कर्मों का सहयोग प्राप्त न होगा, तब तक ‘सत्त्व’ लक्षण गर्भाधान की ही स्वरूपनिष्पत्ति न होगी। छोटे से छोटे, एवं बड़े से बड़े, यच्चयावत् कर्मों की (प्रत्येक की) स्वरूपनिष्पत्ति आत्मनिबन्धन-षट्कर्म-सहयोग पर ही अवलम्बित है। इसी विशेषता से इनका पृथक् निर्देश करना आवश्यक समझा गया है।

विद्या, तथा कर्म, इन दोनों के समन्वित रूप का ही नाम ‘आत्मा’ है। विद्या प्रधान आत्मा के तीन कर्म— वही आत्मा ‘आनन्द-विज्ञान-मनोमय’ है, एवं कर्मप्रधान वही आत्मा ‘मनः-प्राण-वाङ्मय’ है। विद्यामय आत्मा ‘ज्ञानात्मा’ है, कर्ममय आत्मा ‘कर्मात्मा’ है। हृदयस्थ, ज्ञानात्मगर्भित कर्मात्मा (अव्ययात्मा किंवा अव्यय के कर्म भाग) का भूतात्मा पर अनुग्रह होता है, एवं इस आत्मानुग्रह से हमारा भूतात्मा भी ज्ञानकर्ममय बनता हुआ ‘ज्ञायते, अथच क्रियते’ रूप से ज्ञान-कर्म का प्रवर्तक बन जाता है। जिस कर्मात्मा के अनुग्रह से यह भूतात्मा कर्ममय बनता है, कर्म में प्रवृत्त होता है, अथवा कर्म प्रवृत्ति में समर्थ होता है, वह मूलकर्मात्मा मनः-प्राण-वाक् भेद से चूँकि त्रिकल है, अतएव उस त्रिकल से सम्बन्ध रखने वाला कर्म भी त्रिकल ही होना चाहिए। एवं त्रिकल कर्मात्मानुगृहीत भूतात्मा का कर्म भी त्रिकल ही होना चाहिये। वे ही तीनों आत्मकर्म क्रमशः ‘मानसकर्म-प्राणकर्म-वाचिककर्म’ नामों से व्यवहृत हुए हैं।

इस तीनों कर्मों के (प्रत्येक के) आगे जाकर दो दो विभाग हो जाते हैं। क्रतुकर्म, चेष्टाकर्म, ये दोनों मानसकर्म हैं। भावकर्म, संस्कारकर्म, ये दोनों प्राणकर्म हैं। एवं विकारकर्म, सत्त्वकर्म, ये दोनों वाचिककर्म हैं। इस प्रकार तीन आत्मकर्मों के ६ आत्मकर्म हो जाते हैं। इनकी समष्टि ही ‘आत्मनिबन्धनषट्कर्म’ है। इन ६ ओं आत्मकर्मों का गीतामूलभाष्यान्तर्गत ‘बुद्धियोग से विरोध न रखने वाले ज्ञान, कर्म, दोनों उपादेय हैं’ नाम की राजर्षि विद्या की ६ ठी उपनिषत् के ‘ज्ञानयुक्त निवृत्तकर्म ज्ञानाग्नि के आश्रय से संस्कारलेपबन्धन के जनक नहीं बनते’ नामक तृतीय उपदेश में (गी० मू० भा० ४।१६ से ४।२२ पर्यन्त) विस्तार से निरूपण होने वाला है। यहां प्रकरणसङ्गति के लिए इनका केवल संक्षिप्त परिचय करा दिया जाता है।

‘काम’ (कामना, इच्छा) मन का रेत है, ‘तप’ प्राण का रेत है, एवं ‘श्रम’ वाक् का रेत है। कामरूप मन के रेत से क्रतु, चेष्टा, नामक दो मूल कर्मों का विकास होता है। इन दोनों में भी क्रतु सर्व प्रतिष्ठा बनता हुआ सर्वमूल है। प्रत्येक कर्म (स्थूलकर्म) के उत्थान से पहिले एक अन्तर्व्यापार होता है। वही अन्तर्व्यापार चेष्टा (यत्न-कृति-कोशिश) नाम से प्रसिद्ध है। इस चेष्टाकर्मलक्षण अन्तर्व्यापार का उक्थ (प्रभव) ‘क्रतु’ नामक अन्तरतम व्यापार है। चेष्टा की प्रथमावस्था क्रतु है, क्रतु की उत्तरावस्था चेष्टा है। दोनों मनोमय एक ही अङ्कुर के द्विदल हैं। यही कारण है कि, आगे जाकर क्रतु-चेष्टा का यत्रतत्र पर्याय सम्बन्ध बन जाता है।

चेष्टाकर्म से पहिले-पहिले कर्म सर्वथा मुग्धावस्था (मुकुलितावस्था) में रहता है। चेष्टा के अन्तर ही कर्म भावदशा (अस्ति, दशा) में परिणत होता है। मुग्धावस्थापन्न मानस चेष्टाकर्म ही प्राणबल को साथ लेता हुआ ‘भाव’ रूप में परिणत होता है, एवं यही तीसरा ‘भावकर्म’ नामक प्राणकर्म है। इसी भावकर्म के अनुग्रह से प्रज्ञानात्मा में अति-शयाधायक, ‘संस्कार’ रूप कर्म का उदय होता है। इसी के उदय से प्रज्ञान में ‘अहं करोमि’ यह भाव जागृति होता है। संस्कार कर्म की प्रथमावस्था ही ‘भावकर्म’ है, एवं भावकर्म की उत्तरावस्था ही ‘संस्कारकर्म’ है। दोनों प्राणात्मक एक ही अङ्कुर के दो वृन्त हैं।

कर्म प्रवृत्ति किसी न किसी उद्देश्य को लेकर होती है, दूसरे शब्दों में कर्म किसी उद्देश्य सिद्धि के लिए ही किया जाता है। वह उद्देश्य एकमात्र अर्थ (पदार्थ) की स्वरूप निष्पत्ति ही है। अर्थ विकार सापेक्ष है। विकारसंघ ही वैकारिक अर्थ की स्वरूपनिष्पत्ति का कारण बनता है। भावकर्मजनित ‘संस्कारकर्म’ ही वाक्बल का सहयोगी बनता हुआ, इस वाक्-सहयोग से स्थूलरूप में परिणत होता हुआ, अतएव विकारोत्पत्ति योग्य ‘उक्थ’ बनता हुआ विकार प्रवृत्ति का कारण बन जाता है। यही विकारसंघ आत्यन्तिक स्थूलावस्था में आकर ‘सत्त्वकर्म’ रूप में परिणत हो जाता है, जिसे कि ‘पदार्थ’ कहा जाता है। विकारकर्म सत्त्व (पदार्थ) कर्म की प्रथमावस्था है, एवं सत्त्वकर्म विकारकर्म की उत्तरावस्था है। दोनों एक ही वाङ्मय अङ्कुर के दो पत्र हैं।

विश्व में जितने भी स्थूलपदार्थ हैं, प्रत्येक-‘अर्थ क्रियाकारित्वंसत्’ इस ‘नास्ति-दर्शन’ सिद्धान्त के अनुसार कर्म के पुद्गलमात्र हैं। विकार कर्मों का पुद्गल (संव-राशि) ही ‘अर्थ’, किंवा ‘पदार्थ’ है। यह ‘पदार्थ’ उस मूलभूत क्रतुकर्म का ही चरम परिणाम है, चरम विकार है। जिस आत्मकर्म सन्तान का क्रतु से उपक्रम हुआ था, पदार्थरूप सत्त्वकर्म पर उस सन्तान

धारा का निधन (अवसान) है। किसी भी भौतिक पदार्थ को ले लीजिए। स्वयं भौतिक पदार्थ 'सत्त्वकर्म' है, इस के मूल में विकारकर्म प्रतिष्ठित है, विकार के गर्भ में संस्कारकर्म प्रतिष्ठित है, संस्कार के गर्भ में भावकर्म प्रतिष्ठित है, भावकर्म के गर्भ में चेष्टाकर्म प्रतिष्ठित है, सर्वान्त में सर्वमूल भूतक्रतुकर्म इन पाँचों का मूल बना हुआ है। इन ६ ओं कर्मों का मूल कर्मात्मा की कामना है, कामना का मूल ज्ञानजनित इच्छातत्र में ये ६ ओं आत्मा-निबन्धन कर्म प्रतिष्ठित हैं।

ज्ञान से आरम्भ कर सत्त्वकर्म-पर्यन्त विभक्त—“ज्ञान-इच्छा-क्रतु-चेष्टा-भाव-संस्कार-विकार-सत्त्व-” इन आठ पर्वों का आगे जाकर विद्वानों ने ज्ञान-आत्मा के आठ पर्व—

इच्छा-क्रतु-कर्म” इन चार ही पर्वों में अन्तर्भाव कर लिया है। ज्ञान, तथा इच्छा, इन दोनों का एक स्वतन्त्र विभाग है। क्रतु, चेष्टा, भाव, तीनों का एक स्वतंत्र विभाग है। एवं संस्कार, विकार, सत्त्व, इन तीनों का एक स्वतंत्र विभाग है। ज्ञान स्वतन्त्र है, इच्छा स्वतन्त्र है। क्रतु-चेष्टा-भाव, तीनों सजातीय हैं, एवं संस्कार-विकार-सत्त्व, ये तीनों सजातीय हैं। अतएव क्रतु सजातीय चेष्टा, तथा भाव, दोनों का तो क्रतु में अन्तर्भाव कर लिया जाता है, एवं कर्म (सत्त्व) सजातीय संस्कार, तथा विकार, दोनों का कर्म (सत्त्व) में अन्तर्भाव मान लिया जाता है। फलतः आठ विभागों के चार ही विभाग रह जाते हैं। अष्टविभागानुयुक्त इसी विभागचतुष्टयी का दिग्दर्शन कराते हुए अभियुक्त कहते हैं—

ज्ञान जन्या भवेदिच्छा, इच्छा जन्यं क्रतुर्भवेत् ।

क्रतु जन्यं भवेत् कर्म, तदेतत् कृत मुच्यते ॥ इति ॥

३—आत्मानिबन्धनषट्कर्म परिलेखः—

१	१—(१)—क्रतुः	}	मानसकर्मद्वयी-कामप्रधाना (मनोमयी-मनः)	}	“स वा एष आत्मा-वाङ्मयः, प्राणमयो, मनोमयः— इत्यादुराचार्याः		
	२—(२)—चेष्टा						
२	३—(१)—भावः	}	प्राणकर्मद्वयी-तपःप्रधाना (प्राणमयी प्राणः)				
	४—(२)—संस्कारः						
३	५—(१)—विकारः	}	वाचिककर्मद्वयी-श्रमप्रधाना (वाङ्मयी-वाक्)				
	६—(२)—सत्त्वम्						

१-(१) १-ज्ञानम्

२-(२) १-इच्छा

(३) १-क्रतुः

३ (४) २-चेष्टा

(५) ३-भावः

(६) १-संस्कारः

४ (७) २-विकारः

(८) ३-सत्त्वम्

ज्ञानम् (१) — “ज्ञानजन्या भवेत्

इच्छा (२) “इच्छा” — इच्छाजन्यं

क्रतुः (३) क्रतुर्भवेत् । क्रतुजन्यं भवेत्

कर्म (४) “कर्म”

तदेतत् कृतमुच्यते ॥

इति—आत्मनिबन्धनषट्कर्माणि

* *

*

५—लोक-वेदनिबन्धनषट्कर्म

विद्या का स्थिति भाव से सम्बन्ध है, तथा कर्म का गतिभाव से सम्बन्ध है, साथ ही विद्यासापेक्ष सौर कर्म— स्थिति-गतिभावात्मक विद्या, तथा कर्म दोनों परस्पर अविनाभूत हैं, जैसा कि पाठक धर्मशास्त्रनिबन्धनषट्कर्म प्रकरण में देखेंगे। विद्या-कर्ममय आत्मा ही अपने क्रतु-चेष्टा-भावादि ६ पवों से कर्म की प्रतिष्ठाभूमि बना हुआ है, जैसा कि पूर्वप्रकरण में विस्तार से बतलाया जा चुका है। कर्मप्रवर्तक इस आत्मा के स्थितिलक्षण विद्याभाग की, एवं गतिलक्षण कर्मभाग की अपेक्षा से कर्म भी 'विद्यासापेक्ष कर्म', तथा 'विद्यानिरपेक्ष' भेद से दो भागों में विभक्त हो जाता है। जिन कर्मों की प्रवृत्ति में आत्मा का विद्याभाग प्रधान रहता है, एवं कर्मभाग गौण रहता है, उन्हें 'विद्या-सापेक्षकर्म' कहा जाता है। जिन कर्मों की प्रवृत्ति में आत्मा का कर्मभाग प्रधान, एवं विद्याभाग गौण रहता है, वे 'विद्यानिरपेक्षकर्म' कहलाए हैं। दूसरे शब्दों में यों कह लीजिए कि, विद्यागर्भित कर्मप्रधानकर्म विद्यानिरपेक्ष हैं, एवं कर्मगर्भित विद्याप्रधानकर्म विद्या-सापेक्ष हैं। इन दोनों कर्मों का इहलोक, तथा परलोक से क्रमिक सम्बन्ध है।

'इदं च, परलोकं च स्थानम्' इस औपनिषद् सिद्धान्त के अनुसार कर्मकर्त्ता, कर्मफल भोक्ता जीवात्मा के दो ही लोक माने गए हैं। पृथिवी 'इदं लोक' है, सूर्य—'परलोक' है। 'सैषात्रयैव विद्यातपति'—'त्रयी वा एषा विद्यातपति' (शत०) 'त्रयीमयाय त्रिगुणात्मने नमः' (स्मृतिः) इत्यादि श्रौत-स्मार्त सिद्धान्तों के अनुसार सूर्य "त्रयीविद्याधन" है। त्रयीविद्यामूर्ति यही सूर्य अपने 'ज्योति' नामक 'मनोता' के द्वारा अपने १२ प्राणों में से प्रेरक 'सविता' प्राण के सहयोग से हमारी विज्ञानात्मिका विद्या-बुद्धि का प्रवर्तक बनता है, जैसा कि 'तत् सवितुर्वरेण्यं + + + धियो योनः प्रचोदयात्' इत्यादि रहस्यमन्त्र से स्पष्ट है। सौर-मण्डल में ज्ञानप्रधान देवभाग विकसित है, बलप्रधान भूतभाग मूर्छित है। एवं सूर्योपग्रह भूता पृथिवी में भूतभाग विकसित है, देवभाग मूर्छित है। अतएव पृथिवी को 'मनुष्यलोक' (भूतलोक) कहा जाता है, एवं सूर्य 'देवलोक' नाम से प्रसिद्ध है।

ज्ञानप्रधान देवता विद्याकर्ममय अव्ययात्मा के विद्या-धातु के उपकारक हैं, एवं बलप्रधान भूत अव्ययात्मा के कर्म भाग के उपोद्बलक हैं। दूसरे शब्दों में यह भी कहा जा सकता है कि, अव्यय का विद्या भाग सौरमण्डल में विकसित होता है, एवं कर्म भाग पृथिवीमण्डल में विकसित होता है। सौरमण्डल 'देवयजनभूमि' है, पृथिवी 'भूतक्षेत्र' है। देवयजनभूमि

रूप सौरमण्डल 'धर्मक्षेत्र' है, भूतक्षेत्ररूप पृथिवीमण्डल 'कुरुक्षेत्र' (कर्मक्षेत्र, कर्मभूमि) है। धर्मक्षेत्र रूप सौरमण्डल 'विद्याक्षेत्र' (ज्ञानक्षेत्र) है, एवं कुरुक्षेत्ररूप पृथिवीमण्डल 'कर्मक्षेत्र' (क्रियाक्षेत्र) है। चूँकि विद्यातत्त्व स्थिति भाव से सम्बन्ध रखता हुआ स्थिर धातु है, एवं सूर्य में इसी की प्रधानता है, अतएव देवधन, विद्यात्मक सूर्य सर्वथा स्थिर है, जैसा कि, 'नैवो देता, नास्तमेता, मध्ये एकल एव स्थाता' (छा० उप०) इत्यादि श्रुति से प्रमाणित है। कर्मतत्त्व गतिभाव से सम्बन्ध रखता हुआ चरधातु है, एवं पृथिवी में इसी की प्रधानता है, अतएव भूतधना, कर्मात्मिका पृथिवी परिभ्रमणशीला है। 'सूर्य क्यों स्थिर है ? पृथिवी क्यों चल है ?' इन वैज्ञानिक प्रश्नों की अनेक उपपत्तियों में से एक यह भी उपपत्ति है।

जैसा कि पाँचवें कर्मषट्क प्रकरण में विस्तार से बतलाया जाने वाला है, वेद-विद्या-ब्रह्म, तीनों समान भाव से युक्त हैं। इसी आधार पर 'विद्या' को 'वेद' कहा जा सकता है। 'सूर्य विद्यात्मक है', इसका तात्पर्य है—'सूर्य त्रयी वेदमूर्ति है'। इसी सौर वेद का (जो कि 'सौर वेद' विज्ञानपरिभाषा में 'गायत्री मात्रिक' नाम से प्रसिद्ध है) परिचय देते हुए याज्ञ-वल्क्य कहते हैं—

(१)—“यदेतन्मण्डलं तपति, तन्महदुक्थं”, ता ऋचः, स ऋचांलोकः ।

—ऋग्वेदः ।

(२)—यदेतदचिर्दीप्यते, तन्महाव्रतं, तानि सामानि, स साम्नां लोकः ।

—सामवेदः ।

(३)—अथ य एष एतस्मिन् मण्डलेपुरुषः, सोऽग्निः, तानि यजुंषि,
सयजुषां लोकः ।

—यजुर्वेदः ।

सैषा त्रय्येव विद्या तपति” इति ।

—शत० ब्रा० ।

उक्त श्रुति से वेद, तथा विद्या की समानार्थकता भली भाँति स्पष्ट हो रही है। इसी सौर-वेदत्रयी के आधार पर सौरमण्डलस्थित, ज्योतिर्माय, अग्नि-वाय्वादित्यादि त्रयस्त्रिंशत् (३३) प्राणदेवताओं के यजन (सङ्गमन) रूप यज्ञकर्म का (नित्यआधिदैविक यज्ञ कर्म का)

विकास हुआ है। उस प्राकृतिक नित्य यज्ञ में अग्नि 'होता' हैं, वायु 'अध्वर्यु' हैं, आदित्य 'उद्गाता' हैं, रोदसी त्रैलोक्य 'वेदि' है, सर्वतः व्याप दिक्सोमत्व 'आहुतिद्रव्य' है, सौरगायत्री मात्रिक मौलिक वेदतत्त्व 'वेदमन्त्र' हैं, स्वयं संवत्सर प्रजापति इस यज्ञ के 'यजमान' हैं, प्राणदेवता 'यजनीय' हैं। इन सब परिग्रहों के समन्वय से ही वेदमूलक उस आधिदैविक यज्ञ का वितान हुआ है, जोकि वितानयज्ञ त्रैलोक्य-प्रजा की उत्पत्ति का कारण बना हुआ प्रजापति के लिए 'इष्टकामधुक्' सिद्ध हो रहा है। वेदविद्यामूलक, अतएव 'विद्यासापेक्ष' नाम से व्यवहृत इसी यज्ञकर्म के प्रभाव से आज सम्पूर्ण त्रैलोक्य में, एवं त्रैलोक्य में रहने वाली प्रजापर यज्ञकर्त्ता सम्बत्सरप्रजापति यजमान का एकच्छत्र साम्राज्य प्रतिष्ठित हो रहा है। जिस साम्राज्य का मूलभाष्यान्तर्गत — 'सहयज्ञाः प्रजाः सृष्ट्वा पुरोवाच प्रजापतिः' (गी०) इत्यादि श्लोकभाष्य में विस्तार से स्पष्टीकरण किया जाने वाला है।

इसी यज्ञकर्म के प्रभाव से मर्त्य-भूलोक के मृत्युधम्माँ से निरन्तर संयोग करते हुए भी सौर-यज्ञिय-प्राणदेवता मृत्युधम्माँ से असंस्पृष्ट रहते हैं, अमरपद के अधिकारी बने रहते हैं। इस यज्ञातिशय से ही त्रयीमय सूर्य भगवान् ज्योतिर्वन बनते हुए अपनी सहस्ररश्मियों से त्रैलोक्य में लोकालोक पर्यन्त व्याप्त हो रहे हैं। इसी सोमाहुतिरूप यज्ञ के अनुग्रह से प्रज्वलित सौर प्राण तपश्चर्या का अनुगामी बनता हुआ 'तपन' नाम से प्रसिद्ध हो रहा है। इसी यज्ञकोश के आधिपत्य बल से सौर प्राणदेवता अपनी प्रवर्ग्य मात्राओं के प्रदान से त्रैलोक्य में रहने वाली प्रजा को ऋणी बना रहे हैं। इस प्रकार विद्यासापेक्ष (त्रयीवेद सापेक्ष) कर्म को क्रमशः 'यज्ञ-तप-दान' इन तीन भागों में विभक्त कर सम्बत्सर प्रजापति आज सर्वे सर्वा बन रहे हैं। यही पारलौकिक नित्य कर्म है, यही वेदसापेक्ष बनता हुआ, 'विद्यासापेक्ष' है। एवं यही विद्यासापेक्ष कर्म सम्बत्सरलक्षण देवभूमि में आक्रमण करने वाले तमोमय, बलप्रधान, आप्यप्राणमुक्ति असुरों के पराभव का कारण बन रहा है।

पाञ्चभौतिक शरीर धारी सभी पार्थिव प्राणी कर्म कर रहे हैं। परन्तु यह प्राकृतिक विद्यानिरपेक्ष पार्थिवकर्म — कर्म विद्यानिरपेक्ष ही माना जायगा। विद्या का सहयोग न हो, यह बात तो नहीं है। क्योंकि 'ज्ञान जन्या भवेदिच्छा' 'इच्छाजन्यं भवेत् क्रतुः, क्रतुजन्यं भवेत् कर्म' इत्यादि सिद्धान्त के अनुसार बिना विद्या (ज्ञान) के सहयोग के कर्म प्रवृत्ति सर्वथा असम्भव है। किन्तु इन पार्थिव कर्मों की प्रवृत्ति

का प्रधानरूप से प्रज्ञानमन से ही सम्बन्ध रहता है। उधर विद्यासापेक्ष, अतएव विद्यात्मक कर्मों का सौर विज्ञानात्मा (बुद्धि) से प्रधान सम्बन्ध माना गया है। विज्ञान ज्ञान (बौद्धज्ञान) की प्रतिच्छाया से ज्ञानयुक्त बनता हुआ प्रज्ञानज्ञान (मानसज्ञान) ही हम पार्थिव प्राणियों के कर्म की प्रतिष्ठा बनता है। प्रज्ञानमन 'अन्नमय' है, अन्न 'भूतमय' है, भूतवर्ग तमः प्रधान बनता हुआ 'आवृक' है। अतएव प्रज्ञानज्ञान संयुक्त कर्म भूतोन्नति, भूतवृद्धि, पार्थिव सम्पत्तिवृद्धि के अतिरिक्त और कोई पुरुषार्थ नहीं कर सकते। मनुष्य की स्वाभाविक प्रवृद्धि भूतों की ओर (पार्थिव सम्पत्ति की ओर) ही रहती है, जिस के कई एक कारण हैं।

प्रधान कारण तो भूतप्रधान पृथिवी लोक ही है। इसी के अंश से इस के शरीर का निर्माण हुआ है। पार्थिवशरीर स्वभावतः पार्थिव भूतों की ओर आकर्षित रहे यह स्वाभाविक ही है। दूसरा कारण मानसज्ञान है, इसके मन का निर्माण पार्थिव ओषधिरूप अन्न में रहने वाले सोमत्व से हुआ है। इसलिए भी इसकी स्वभावतः भूतवर्ग की ओर ही प्रवृत्ति रहती है। जिन सांसारिक कर्मों से इसे जन्म लेना पड़ता है, वे सब सञ्चित संस्कार भी पार्थिव बनते हुए स्वभावतः पार्थिवभूतप्रवृत्ति के ही उपोद्बलक बने हुए हैं। जिन इन्द्रियों से यह कर्ममार्ग में प्रवृत्ति होता है, वे सब इन्द्रियाँ— 'पराश्चि खानि व्यतृणत् स्वयम्भूस्तस्मात् पराङ् पश्यति नान्तरात्मन्' के अनुसार बहिर्मुख हैं, भौतिक विषयानुगत हैं। फलतः इस दृष्टि से भी इसका भूतों की ओर प्रवृत्ति रहना स्वाभाविक बन जाता है। इन कई एक प्राकृतिक (सहजसिद्ध) कारणों के अतिरिक्त यदि दुर्भाग्य से इसके शिक्षा, अन्न आचार, व्यवहार, संग आदि कृतिमधर्म भूतप्रधान रहते हैं, तो 'गिलोय, और नीम चढ़ी' किंवदन्ती सर्वात्मना चरितार्थ हो जाती है। इन्हीं सब कृत्रिम कारण समूहों के अनुग्रह से इस का यथाजात, सहजसिद्ध, पार्थिवभूतानुगामी कर्म सौर विज्ञानज्ञान से वञ्चित रहता हुआ विद्यानिरपेक्ष बना रहता है। भूतानुगत प्रज्ञानज्ञान (भूतों की प्रधानता से) रहता हुआ भी न रहने के समान है। इसी आधार पर हम इन पार्थिव कर्मों को 'विद्यानिरपेक्ष' कह सकते हैं।

दूसरी दृष्टि से विद्या, कर्म स्वरूपों के तारतम्य का विचार कीजिए। जिस अव्ययात्मा के विद्या-कर्म, ये दो स्वाभाविक धातु माने गए हैं, वह द्विधातु आश्वत्थिक जीव तथा उनके कर्म— मूर्ति अव्ययात्मा उपनिषदों में 'अश्वत्थ' नाम से व्यवहृत हुआ है। विद्या-कर्मधातुओं की प्रधानता अप्रधानता के तारतम्य से इस 'अव्ययाश्वत्थवृक्ष' के

‘ब्रह्माश्वत्थ-कर्माश्वत्थ’ भेद से दो रूप बन जाते हैं। उभयमूर्ति यह अश्वत्थात्मा ही-
 -‘तस्मिँल्लोकाः श्रिताः सर्वे, तदुनात्येति कश्चन’ के अनुसार सर्व प्रतिष्ठा बना हुआ है।
 ‘ममैवांशो जीवलोके जीवभूतः सनातनः’ (गी०)—इस स्मार्त सिद्धान्त के अनुसार
 सम्पूर्ण जीववर्ग ब्रह्म-(विद्या)-कर्ममूर्ति अश्वत्थात्मा के अंश बनते हुए ब्रह्म-कर्म, दोनों
 विभूतियों से नित्ययुक्त हैं, जैसा कि पूर्व की ‘ब्रह्म-कर्मपरीक्षा’ में विस्तार से बतलाया
 जा चुका है।

अश्वत्थात्मा ब्रह्म-कर्म की प्रधानता-अप्रधानता के तारतम्य से जीवशृष्टि के भी दो
 विभाग हो जाते हैं। जिन जीवात्माओं में अश्वत्थ ब्रह्म का ब्रह्म भाग प्रधान रहता है, वे
 ‘ब्रह्माश्वत्थिक जीव’ कहलाते हैं, एवं जिन में (अस्मदादि में) उसका कर्म भाग प्रधान
 रहता है, उन्हें—‘कर्माश्वत्थिक जीव’ कहा गया है। पहिले अचेतनवर्ग को ही लीजिए।
 स्वयम्भू परमेष्ठी, सूर्य, चन्द्रमा, ग्रह, नक्षत्र, वायु, प्राकृतिक-अग्नि, जल, आदि अचेतन जीव
 हैं। इन्हें ‘ब्रह्माश्वत्थिक जीव’ कहा जायगा। कारण यही है कि, इनमें वेदमूलक विज्ञान
 की ही प्रधानता है। इनका सम्पूर्ण कर्मकलाप विज्ञानानुमोदित बनता हुआ, सत्यात्मक
 अन्तर्यामी के सत्यात्मक नियतिसूत्र से सञ्चालित रहता हुआ, मौलिक वेदत्रयी का समर्थक
 बनता हुआ प्रकृतिसिद्ध है। इनकी उत्पत्ति कर्मभोग के लिए नहीं हुई है। अपितु किसी
 अधिकार विशेष को लेकर ही सृष्टिकर्म सञ्चालन के लिए इनका प्रादुर्भाव हुआ है। दूसरे
 शब्दों में ईश्वराज्ञा से अधिकृत कर्मों के सञ्चालन के लिए ही ये उत्पन्न हुए हैं। जिस अचेतन
 जीव को जितने समय तक के लिए ईश्वर (अश्वत्थ) की ओर से इन्हें नियत कर्म का
 अधिकार मिला है, तबतक नियमशः ये अपने इन अधिकृत कर्मों में निष्कामभाव से प्रवृत्त
 रहते हैं। अवधि समाप्त हो जाने पर—‘परेऽव्यये सर्व एकीभवन्ति’ के अनुसार स्वप्र-
 भव, अंगीरूप उसी अव्ययाश्वत्थ में लीन हो जाते हैं। इसी अधिकार भाव के कारण इन
 ब्रह्माश्वत्थिक जीवों को ‘आधिकारिक जीव’ कहा गया है। ‘यावदधिकारमवस्थैति-
 राधिकारिकाणाम्’ इस व्यास सिद्धान्त के अनुसार इनका जन्म शृष्टि कर्म के स्वरूप सम्पा-
 दन, रक्षण, तथा सञ्चालन के लिए ही हुआ है। ये कभी कर्मबन्धन में लिप्त नहीं होते।
 इनका जन्म इनकी अपनी इच्छा से कोई सम्बन्ध नहीं रखता। अपितु अव्ययेश्वर सृष्टि में
 जब-जब, जिस-जिस वस्तु की, जिस-जिस कमी की पूर्ति की आवश्यकता समझते हैं, तब-तब
 उन्हीं की इच्छा से, उन्हीं की प्रेरणा से उन-उन आवश्यक, अधिकृत कर्मों के लिए इनका

यथा समय आविर्भाव, तिरोभाव होता रहता है। इन अचेतन आधिकारिक जीवों के अतिरिक्त दूसरा विभाग अचेतन कर्म जीवों का है। सृष्टिधारा के प्रवाह में पड़े हुए, कर्म-जाल में फंसे हुए, 'जायस्व त्रियस्व' के अनुगामी, कर्मभोक्ता, चेतनजीव तमोभाग की अतिशयवृद्धि के कारण मनुष्ययोनि से क्रमशः पशु-पक्षी-कीट-कृमि आदि निकृष्ट चेतन जीव योनियों में आते हुए तम की चरमावस्था पर पहुँचते हुए अन्ततोगत्वा वृक्ष-लता-गुल्म-वृण-पाषाण-लोष्ट आदि जड़ जीवों में परिणत हो जाते हैं। इस प्रकार अश्वत्थ के ब्रह्म-कर्म भाग के तारतम्य से अचेतन जीववर्ग के आधिकारिक अचेतन जीव, कर्मभोक्ता अचेतन जीव, भेद से दो विभाग हो जाते हैं।

इसी प्रकार चेतन जीव सृष्टि भी इन्हीं दो भागों में विभक्त है। स्वयम्भू मनु, राम, कृष्ण, परशुराम, व्यास आदि महापुरुष आधिकारिक कोटि में आते हुए 'ब्रह्माश्वत्थिकपद जीव' हैं। इनका आविर्भाव, तिरोभाव भी ईश्वरेच्छा से ही सम्बन्ध रखता है। ये कर्मभोग के लिए उत्पन्न नहीं होते, अपितु कर्माश्वत्थिक अस्मदादि असत्य संहित चेतन जीवों के प्रज्ञा-पराध से उत्पन्न होनेवाले प्राकृतिक क्षोभ की शान्ति के लिए, धर्मग्लानि के उपशम के लिए, तद्द्वारा सृष्टि कर्म का व्यवस्थित रूप से सञ्चालन करने के लिए ही ईश्वर की ओर से नियत समय तक के लिए अधिकार लेकर प्रकट होते रहते हैं, एवं कार्य समाप्ति पर लीलासंवरण कर जाते हैं। ऐसे आधिकारिक चेतन जीवों में ईश्वर की ईश्वरता का आवश्यकतानुसार विकास रहता है। अतएव इन्हें सामान्य जीव न कह कर 'अवतारपुरुष' कहा जाता है, जिनका सामान्य रूप से आगे आने वाले 'भक्तियोग परीक्षा' खण्ड में एवं विस्तार से—मूलभाष्य के 'यदा यदाहि धर्मस्य ग्लानिर्भवति भारत' (गी०) इत्यादि श्लोकभाष्य में निरूपण किया जाने वाला है। अभी इनके सम्बन्ध में हमें यही कहना है कि, इन चेतन, आधिकारिक, अवतार पुरुषों का मूल आधार वेदशास्त्र परिशीलन सिद्ध ब्रह्माश्वत्थरूप विज्ञान ही है। विज्ञान ही प्रकृति का नित्य 'नियम' है। इसी नियति: सूत्र के लिए, अविद्यावश उच्छृङ्खल बने हुए, विश्वक्षोभ के प्रवर्तक मानव-समाज का नियति: सूत्र से शासन करने के लिए ही इनका प्रादुर्भाव होता है। एवं जिस नियति: सूत्र से ये व्यवस्था स्थापित करते हैं, वह यही हमारी सुप्रसिद्ध मौलिक वेद विद्या, एवं तदभिन्ना शब्दात्मिका वेदविद्या है। 'वेदाद्धर्मोहि निर्वभौ' (मनु०) के अनुसार यही वेदधर्म (प्राकृतिक व्यवस्था) का प्रतिष्ठापक बनता है।

दूसरा विभाग अस्मदादि कर्माश्वत्थिक जीवों का है। शुभाशुभ कर्मों के (संस्कारात्मक सञ्चित कर्मों के) फल भोगने के लिए 'उत्पत्ति-स्थिति-भंग' के प्रवाह में पड़े हुए जीव ही 'कर्माश्वत्थिक जीव' हैं। प्रज्ञानानुमोदित कर्म से वासना-संस्कार का उद्भव होता है। इसके भोग के लिए हमें जन्म लेना पड़ता है। कर्म में पुनः आसक्ति हो जाती है। फलतः पहिले के सञ्चित वासना-संस्कारों का भुगतान होने से पहिले ही आसक्तिवश संस्कार और जमा हो जाते हैं। फिर जन्म लेना पड़ता है। इस प्रकार पूर्व जन्म, तथा वर्तमान जन्म में होने वाले कर्मों की कृपा से उत्पन्न वासना-संस्कारमय उक्थ कर्मों की सन्तान परम्परा में पड़ कर, हम प्रज्ञानमूलक स्वाभिरुचि के आगे करते हुए कर्मजाल में फंसे रहते हैं। इस कर्मजाल के अनुग्रह से 'जायस्व, प्रियस्व' के द्वन्द्वगर्त में गिरे हुए इन्हीं जीवों को 'कर्माश्वत्थिक' जीव कहा गया है। इन्हीं के समुद्धार के लिए पूर्वोक्त ब्रह्माश्वत्थिक, आधिकारिक जीवों का (अवतार-पुरुष-लक्षण ईश्वरांशों का) आविर्भाव हुआ करता है।

नियतिचक्र के उक्त विद्या-कर्म लक्षण दो विवर्तों के अनुग्रह से ही मानव-समाज के कर्म मानववर्ग के दो कर्म— दो भागों में विभक्त हुए हैं। कुछ एक पुरुष पुङ्गव तो महर्षियों की दिव्यदृष्टि से साक्षात् कृत, वेद विद्या सिद्ध, आधिकारिक, विज्ञानानुमोदित दिव्य (सौर) कर्मों का अनुगमन करते हुए कर्मबन्धन से मुक्त होने का प्रयास कर रहे हैं। एवं सामान्य मनुष्यवर्ग स्वाभाविक भौतिक आकर्षण के अनुग्रह से, पूर्व प्रतिपादित शिक्षा-अन्नादि आगन्तुक दोषों के समावेश से ऋषिदृष्टि सिद्ध विज्ञानानुमोदित दिव्य कर्मों की उपेक्षा करता हुआ, स्वाभिरुचि से सम्बन्ध रखने वाले, अतएव सर्वथा कल्पित, असत्कर्म लक्षण कर्मों का अनुगमन करता हुआ उत्तरोत्तर कर्मबन्धन में बंधा जा रहा है। इनमें जो कर्म विज्ञानानुमोदित, वेदशास्त्रसिद्ध हैं, उन्हें तो हम 'विद्यासापेक्ष' कहेंगे, एवं स्वरुचिवश क्रियमाण, विज्ञान विरुद्ध, वेदशास्त्र विरुद्ध कर्मों को 'विद्यानिरपेक्ष' कहेंगे। विद्यासापेक्ष कर्मों को जहां बन्धन विमोक का कारण माना जायगा, वहां विद्यानिरपेक्ष कर्मों को बन्धन प्रवृत्ति का मूल कहा जायगा।

विद्यासापेक्ष कर्मों का स्वरुचि से कोई सम्बन्ध नहीं है। ये ईश्वराज्ञापत्ररूप वेदों से सिद्ध विज्ञानानुमोदित कर्म हैं। अपनी रुचि को एक ओर रख कर 'ममेदं कर्त्तव्यम्' इस कर्त्तव्य बुद्धि से ही इन कर्मों का अनुगमन किया जाता है। हम इन कर्मों का कार्य-

कारण रहस्य समझें अथवा न समझें, समझने का प्रयास अवश्य करते रहें, किन्तु न समझें बिना प्रवृत्ति का परित्याग न करें, इस यथोद्देश्यपक्ष का अनुगम करते हुए, एकमात्र वेदाज्ञा पर ही दृढ़ निष्ठा रखते हुए वेदसिद्ध इन कर्मों में प्रवृत्त रहें, इसी से हमारा कल्याण है। वेदविहित होने से ही इन विद्यासापेक्ष कर्मों को 'वैदिककर्म' कहा जाता है। इन वैदिक कर्मों का मूलप्रवर्तक हमारा विज्ञानात्मा (बुद्धि) ही बनता है।

दूसरा विभाग लौकिक कर्मों का है। प्राज्ञान मन को आगे कर प्रत्यक्ष सिद्ध भौतिक फलों के प्रलोभन में पड़कर, किए जाने वाले कर्म ही लौकिक कर्म हैं। इन में अधिकार-मर्यादा का कोई नियन्त्रण नहीं है। लौकिक कर्मों में मनुष्यमात्र को समानाधिकार है। इन कर्मों का प्रकृति के कार्य-कारण भावों के साथ कोई सम्बन्ध नहीं रहता। अतएव इन्हें 'विद्यानिरपेक्ष' कर्म ही कहा जायगा। व्यक्ति ने, किंवा समाज ने जब जैसी आवश्यकता देखी, रुचि के अनुसार वैसा ही कर्म कर डला। वेदविद्या को मूलाधार बनाने की इन कर्मों में कोई अवश्यता नहीं है। इस प्रकार अव्ययात्मा के विद्या-कर्म धातुओं के तारतम्य से कर्मप्रपञ्च 'वैदिक-लौकिक' भेद से दो भागों में विभक्त हो जाता है। दोनों में से क्रमप्राप्त पहिले विद्यासापेक्ष, अधिकार सिद्ध 'वैदिककर्म' की ही मीमांसा कीजिए।

प्रकरणारम्भ में बतलाया गया है कि, सम्बत्सरप्रजापति नित्य वेद के आधार पर यज्ञ-तप-दान-लक्षण विद्यासापेक्ष प्राकृतिक कर्मों का अनुगमन करते विद्यासापेक्ष-वैदिककर्म— हुए सर्वेसर्वा बन रहे हैं। भारतीय वैज्ञानिकों ने प्रकृतिसिद्ध इस कर्मत्रयी का, एवं तन्मूलभूत मौलिक वेदविद्या का अपनी योगजदृष्टि के द्वारा अन्वेषण आरम्भ किया। उसी परीक्षा के परीणाम स्वरूप उस नित्यसिद्ध मौलिक, तत्वात्मक ऋक्-यजुः-साम-अथर्व वेद से अभिन्न ऋक्-यजुः-साम-अथर्वमन्त्रों का आविर्भाव हुआ। प्रकृति के अनुरूप ही यज्ञविद्या का आविष्कार हुआ, तदनुरूप ही तपःकर्म, तथा दानकर्म की स्वरूप निष्पत्ति हुई।

हम प्रकृति के अंश अवश्य हैं। परन्तु कुछ एक आगन्तुक प्रतिबन्धकों से हम प्रकृति-प्रदत्त उस स्वाभाविक परमैश्वर्य से वञ्चित हो रहे हैं। यदि कोई ऐसा उपाय निकल आये, जिससे हमारा आत्मा प्रतिबन्धक निवृत्तिपूर्वक स्वप्रभव देवता के साथ बद्ध हो जाय, तो अवश्य ही उसका विज्ञानस्रोत हम में अविच्छिन्न रूप से प्रवाहित होने लगे। परिणामतः हम उस शाश्वत पद के अधिकारी बन सकें। उसी उपाय को वेदशास्त्र ने 'यज्ञ'

शब्द से व्यवहृत किया है। हमारे आध्यात्मिक प्राणायाम को आधिभौतिक भूतायाम के द्वारा उस आधिदैविक दिव्यायाम के साथ युक्त कर उस प्रभूत दैवबल को आध्यात्मिक प्राणायाम में प्रवाहित करती हुई, इस दैवबल प्रवाह द्वारा मनःप्राणवाङ्मय आत्मा को सबल बना देने वाली एक वैज्ञानिक विशेष प्रक्रिया ही 'यज्ञ' है। इस यज्ञकर्म में हमारी रुचि (कल्पना) का लेश भी सम्बन्ध नहीं है। अपितु साक्षात् कृतधर्मा, यज्ञविद्या के आविष्कारक जिन वैज्ञानिकों ने प्राकृतिक यज्ञैतिकर्तव्यता के अनुसार इस वैध-अनुष्ठेय यज्ञैतिकर्तव्यता का जैसा क्रम, जो पद्धति, जो पदार्थ, जो मन्त्र, जो ऋत्विक् सम्पत्ति व्यवस्थित कर दी है, उसके यथानुगमन से ही यज्ञकर्म का स्वरूप सम्पन्न होता है। मनुष्य बुद्धि के समावेश से यज्ञकर्म अभ्युदय के स्थान में प्रत्यवाय का कारण बन जाता है। जैसा कि 'व्यूढं वैतत् तद्यज्ञस्य, यन्मानुषम्' (शत०) इत्यादि श्रुति से स्पष्ट है। 'यद्वैदेवा अकुर्वस्तत् करवाणि' 'देवाननु विधा वै मनुष्या' 'यदमुत्र तदन्विह' ही यज्ञकर्म की मूल प्रतिष्ठा है। एवं 'यज्ञकर्म' का यही संक्षिप्त परिचय है।

दूसरा विद्यासापेक्ष कर्म 'तप' है। अपने आत्मा में बलाधान करने की एक दूसरी वैज्ञानिकी प्रक्रिया ही 'तप' नाम से प्रसिद्ध है। इस प्रक्रिया में विशेष रूप से 'प्राणदान' करना पड़ता है। प्रकृति का यह स्वाभाविक नियम है कि, उसके आयतन (उदर) में जो भी वस्तु डाली जाती है, वह (प्रकृति) उसे पूर्णसमृद्ध बनाकर ही वापस लौटाती है। देखिए न, कृषिकर्म (खेती) के लिए प्रकृतिपर्वरूपा पृथ्वी के गर्भ में बोया हुआ बीज कालान्तर में कितना समृद्ध बनकर गर्भ से बाहर निकलता है। एक मल्ल (पहलवान) शरीर में बलाधान करना चाहता है। इस बलप्राप्ति के लिये वह व्यायामकर्म (कसरत) करता है। अपने प्राण को शरीरयष्टि की विविध चेष्टाओं के द्वारा प्रकृति के गर्भ में आहुत करना ही व्यायाम कर्म है। इसके इस प्राणदान का परिणाम यह होता है कि, वह जितनी मात्रा में प्राणाहुति देता है, बदले में प्रकृति उसे चतुर्गुण प्राण प्रदान करती है। इसी तरह उपवसथ (उपवास), अनशन आदि यथाविहित प्रक्रियाओं से पहिले आत्मप्राण खर्च होता है, बदले में विशेषमात्रा से प्राणाधान होता है। बलाधान की इस से बढ़कर और कोई श्रेष्ठ प्रक्रिया नहीं है। यही क्यों, हमें तो यह कहने में भी कोई संकोच नहीं कि, बिना तपःकर्म (प्राणव्यय) के बलाधान कभी हो ही नहीं सकता—'भृगूणामङ्गिरसां तपसा तप्यध्वम्'। तपःकर्म के इसी तात्त्विक अर्थ को लक्ष्य में रखकर श्रुति कहती है—'एतद्वै तप इत्याहुयात् स्वंददाति' (तै० ब्रा०)। यदि

आप विश्वसम्पत्ति को अपने प्राण का अन्न बनाना चाहते हैं, तो इससे पहिले आपको अपने प्राण का बलिदान करना पड़ेगा। दूसरे शब्दों में विश्वसम्पत्ति को अन्न बनाने से पहिले स्वयं आपको विश्व की आहुति बनना पड़ेगा। जो व्यक्ति अपना कुछ न देख कर विश्व को अन्न बनाने के लिए आगे बढ़ता है, वह स्वयं ही विश्व का अन्न (भोग्य, परमुखा-पेक्षी) बन जाता है। ठीक इसके विपरीत जो पुरुषार्थी अपने आपको विश्व का अन्न बना डालता है, विश्व उसका अन्न बन जाता है। प्रजा सेवक राजा ही प्रजा का प्रभु बन सकता है। सेवा ही स्वामीपद का अधिष्ठाता है। व्यय ही आगमन का द्वार है। फलतः तप ही बलाधान का मुख्य द्वार है।

तीसरा विद्यासापेक्ष कर्म 'दान' नाम से प्रसिद्ध है। इसे ही यज्ञपरिभाषा में 'दक्षिणा' कहा जाता है। 'हतयज्ञमदक्षिणम्' के अनुसार बिना दक्षिणादान के यज्ञ कर्म का स्वरूप ही उच्छिन्न हो जाता है। यज्ञकर्म एक महाकर्म है। केवल यजमान ही उस कर्म का स्वरूप सम्पादन करने में असमर्थ है। इसके लिए अध्वर्यु, होता, उद्गाता, ब्रह्मा, आदि ब्राह्मण ऋत्विजों का आश्रय लेना आवश्यक हो जाता है। इन सबका कर्म ही यजमान के यज्ञकर्म का स्वरूप सम्पादक बनता है, जैसा कि, 'वर्णव्यवस्था विज्ञान' नामक पूर्व प्रकरण के उपक्रम में स्पष्ट किया जा चुका है। कर्मद्वारा ऋत्विजों का आत्माग्नि (आत्मप्राण) भी इस यज्ञाग्नि में प्रविष्ट रहता है। ऐसी दशा में यज्ञकर्म से उत्पन्न होने वाला यज्ञातिशय तब तक यज्ञकर्त्ता यजमान की निजी सम्पत्ति नहीं बन सकता, जब तक कि यह उन ऋत्विजों के कर्मानुगत-अनुशय को यज्ञातिशय से बाहर नहीं निकाल देता। जिस उपाय से यजमान कर्मसहायक ऋत्विजों के आत्मप्राण को यज्ञातिशय से पृथक् कर यज्ञातिशय को प्रातिस्विक सम्पत्ति बनाने में समर्थ होता है, वही उपाय 'दक्षिणा' नाम से प्रसिद्ध है। क्षत यज्ञ का पुनः सन्धान चूंकि इसी कर्म से होता है, अतएव इसे 'दक्षिणा' शब्द से व्यवहृत करना अन्वर्थ बनता है।

स्मार्त्त दृष्टि से विचार कीजिए। 'स्वाध्याय कर्म' एक प्रकार का यज्ञ है, यज्ञ ही नहीं महायज्ञ (महासत्र) है, जैसा कि 'संस्कार विज्ञान' प्रकरण में स्पष्ट किया जा चुका है। इस यज्ञकर्म की स्वरूप निष्पत्ति आचार्य के द्वारा होती है। आचार्य ही अध्यापन-कर्म द्वारा शिष्य को स्वाध्याय कर्म में कृतकृत्य करते हैं। अध्यापन-कर्म द्वारा आचार्य का आत्मप्राण भी शिष्य के इस स्वाध्याय यज्ञ में प्रविष्ट रहता है। स्वाध्याय यज्ञ की समाप्ति के अनन्तर ब्रह्मचारी शिष्य समावर्त्तन संस्कारानन्तर आचार्य से आज्ञा लेकर गृहस्थी बनने घर

लौटता है। वहां इसे सञ्चित स्वाध्याययज्ञ (विद्याबल) के द्वारा ही जीवनपथ की यात्रा करनी है। इस पथ में निर्द्वन्द्वता आवश्यक रूप से अपेक्षित है। यह तभी सम्भव है, जब कि यह अपने सञ्चित स्वाध्याय यज्ञ का एकाकी भोक्ता रहे। यह तब सम्भव है, जब कि इसमें से आचार्य के प्रदत्त प्राण को वापस लौटा दिया जाय। इसी सम्भावना की पुष्टि के लिए ब्रह्मचारी को स्वाध्याययज्ञ समाप्ति के अनन्तर गुरुदक्षिणा देनी पड़ती है।

लोकदृष्टि से विचार कीजिए। एक ब्राह्मण अपने जीवन काल में वेदविद्या, अथवा इतर शास्त्रों का स्वाध्याय करता रहता है। सतत स्वाध्यायशील इस ब्राह्मण की गृहस्थाश्रमानुबन्धिनी सभी आवश्यकताएं समाज पूरी करता रहता है। इसके अतिरिक्त पुस्तकें, लेखनी आदि स्वाध्यायानुबन्धी परिग्रह भी इसे समाज से ही प्राप्त होते हैं। इन परिग्रहों के द्वारा समाज का आत्म-प्राण ब्राह्मण के इस अध्ययन यज्ञ में प्रवृष्टि रहता है। जब तक यह ब्राह्मण देवता समाज सहयोग द्वारा प्राप्त अध्ययन यज्ञ में से समाज का आत्मप्राण समाज को वापस न लौटा देगा, तब तक इसका यह यज्ञ सर्वथा 'हत' रहेगा। अवश्य ही इसे दक्षिणारूप से अपने यज्ञ का थोड़ा भाग (विद्या-ज्ञान) समाज में बांटना पड़ेगा। इसी विद्या-विनिमय से इसका विद्यायज्ञ पुष्पित-पल्लवित होता हुआ ससमृद्ध बनेगा।

एक धनिक समाज के अर्थ सहयोग से स्वबुद्धिकौशल द्वारा 'अर्थयज्ञ' का अधिष्ठाता बन जाता है। परन्तु इसे यह नहीं भुला देना चाहिए कि, यदि सामाजिक अर्थ का सहयोग प्राप्त न होता, तो इसका कोरा बुद्धिबल कभी इसे अर्थ-यज्ञ साधन में सफल न बनाता। चूंकि इसके अर्थयज्ञ में समाज के अर्थ का भी सहयोग है, अतएव इसका यह आवश्यक कर्तव्य हो जाता है कि, यह अपने इस अर्थयज्ञ का अंश दक्षिणारूप से समाज को वापस लौटावे, सामाजिक कार्यों में हाथ बटाना आवश्यक कर्तव्य समझे। यदि कोई धनिक मदान्ध बनकर अर्थयज्ञ का केवल स्वयं एकाकी ही भोक्ता बना रहना चाहता है, तो 'हतयज्ञमदक्षिणम्' इस वैज्ञानिक सिद्धान्त के अनुसार न तो वह इस हत-अर्थयज्ञ से आनन्द ही उठा सकता, एवं न चिरकाल तक उसका यह अर्थयज्ञ सुरक्षित ही रह सकता।

एक मिल मालिक मजदूरों के सहयोग से कालान्तर में 'विपुलोदर-अर्थयज्ञ' का पात्र बन जाता है। इस अर्थयज्ञ में उन गरीब मजदूरों के रक्त-मांस की आहुति हुई है। अपना स्वास्थ्य आहुत करने वाले इन मजदूर ऋत्विजों ने अपने मालिक यजमान का अर्थयज्ञ पूरा किया है। यजमान के इस अर्थयज्ञ के कण-कण में ऋत्विजों (मजदूरों) का प्राण व्याप्त हो रहा है। जबतक यजमान इनकी इस प्राणसम्पत्ति को अर्थयज्ञ से इन्हें वापस न लौटा

देगा, विश्वास कीजिए, वह कभी ऐसे रुधिर-प्रदग्ध भोगों से शान्ति-सुख नहीं प्राप्त कर सकता। इसे अपने अथेयज्ञ को सुख-शान्ति का कारण बनाने से पहिले उन असमर्थ, किन्तु बलिदान में आदर्श मजदूरों की क्षति पूरी करनी पड़ेगी। उनकी तृप्ति के लिए, उनकी स्वास्थ्य रक्षा के लिए पर्याप्त दक्षिणा देने के अनन्तर ही यह इस अथेयज्ञ का अन्यतम भोक्ता बन सकेगा।

बिना दक्षिणा के यज्ञ कैसे नष्ट हो जाता है, यह दिखलाने के लिए कुछ एक लोक दृष्टान्त उपस्थित किए गए। अब पुनः प्रकृत विषय की ओर चलिए। यज्ञ 'दक्षिणा' से वेदसिद्ध यज्ञानुबन्धो दक्षिणा ही अभिप्रेत है। वेदविद्वान् ऋत्विजों ने जितना श्रम किया है, बदले में शास्त्रविहित 'गौ-वास-हिरण्य-रजत' आदि दक्षिणा देने से उनका सत्त्व इस यज्ञातिशय से हट जाता है। यज्ञातिशय यजमान की प्रातिस्विक सम्पत्ति बन जाता है। 'दक्षिणादान' एक शास्त्रीय कर्म है, अतएव अधिकारी भेद से ही पात्रों की व्यवस्था हुई है। हीनाङ्ग, अतिरिक्ताङ्ग (अधिकाङ्ग) रांगार्त्त, वातन, पण्ड, मूर्ख आदि दक्षिणा के पात्र नहीं हैं। यदि एक ब्राह्मण पूर्ण सम्पन्न भी है, उधर एक व्यक्ति महादरिद्री भी है, तो दोनों में सम्पन्न, किन्तु विद्वान् ब्राह्मण ही दक्षिणा का पात्र माना जायगा, एवं दरिद्री किन्तु मूर्ख अनधिकारी माना जायगा। 'माप्रयच्छेश्वरे धनम्' (गी०) आदेश का दक्षिणा के सम्बन्ध में अपवाद ही माना जायगा। निष्कर्ष यह हुआ कि, दानपात्र ही दान (दक्षिणा) का अधिकारी माना जायगा, फिर वह सम्पन्न हो, अथवा दरिद्री। कारण इसका यही है कि, दान का अतीन्द्रिय (अदृष्ट) फल से सम्बन्ध है। इसका लौकिक फल नहीं है। अतएव दक्षिणा द्रव्यों में यज्ञकर्म के अधिष्ठाता प्राणदेवताओं के भेद के अनुसार दक्षिणाद्रव्यों में भेद व्यवस्था रहती है। यज्ञ कराने वाले ऋत्विजों की आवश्यकता के अनुसार दक्षिणाद्रव्यों की कल्पना नहीं की जाती। अपितु यज्ञद्वारा अभिपूजित प्राणदेवताओं के स्वरूप के अनुरूप ही दक्षिणाद्रव्यों का अनुगमन करना पड़ता है। अतएव दक्षिणादान कर्म में स्वरुचि की प्रधानता का आत्यन्तिक अभाव है।

तपःकर्म अत्मादान (प्राणदान) बनता हुआ 'अन्तर्दान' दान था, दक्षिणा कर्म 'द्रव्यदान' बनता हुआ 'बहिर्दान' है। जिन द्रव्यों पर हमारा अधिकार रहता है, जो हमारी प्रातिस्विक सम्पत्ति बने हुए हैं, उनमें हमारा उक्त आत्मा अर्कसम्बन्ध (राशिसम्बन्ध) के प्रतिष्ठित रहता है। इसी लिए स्वसम्पत्ति में 'ममेदम्' रूप से ममत्व रहता है। इसी आधार पर वित्तपर्यन्त आत्मा की व्याप्ति मानी गई है, जैसा कि- 'यावद्वितं तावदात्मा'

(तै०) इत्यादि श्रुति से प्रमाणित है। वित्तपर्यन्त आत्मरश्मियाँ व्याप्त रहती हैं, इसका प्रत्यक्ष प्रमाण यही है कि, सम्पत्तिक्षय में उसी प्रकार आत्मा क्षुब्ध हो पड़ता है, जैसे कि क्षौरकर्म में नापित द्वारा आत्मवित्त बने हुए कच्चे नखों के कृन्तन से आत्मा क्षुब्ध हो जाता है। दक्षिणाद्रव्य में दक्षिणादाता यजमान का आत्मा रश्मिरूप से प्रतिष्ठित रहता है। दक्षिणाद्रव्य के सम्बन्ध से वह आत्मा दानगृहीता के आत्मधरातल से युक्त होकर विकासभाव को प्राप्त हो जाता है, भूमाभाव में परिणत हो जाता है। कैसे ? उत्तर सूर्य से मिलेगा।

सूर्यकेन्द्र से निकलने वाली रश्मियाँ चारों ओर फैल रही हैं। यदि दर्पण, पानी, स्फटिक माणि आदि रश्मिग्राहक वीध्रपदार्थों के साथ इन रश्मियों का सम्बन्ध हो जाता है, तो वहाँ एक स्वतन्त्रसूर्य (प्रतिबिम्बितसूर्य) उत्पन्न हो जाता है। जहाँ-जहाँ रश्मि प्रतिबिम्बित होगी, नया सूर्य बन जायगा, एवं वहाँ-वहाँ से नवीन स्वतन्त्र रश्मियों का प्रसार होने लगेगा। फलतः इस प्रतिबिम्ब भाव से रश्मियाँ भूमाभाव को प्राप्त हो जायगीं। सूर्य आज त्रैलोक्य में प्रकाश रूप से व्याप्त हो रहा है। इसी दक्षिणा दान से, इसी प्रतिबिम्बभाव से। स्वयं सूर्य का प्रत्यक्ष ही इस दक्षिणादान से हो रहा है। यदि सूर्यरश्मि हमारी आँखों में प्रतिबिम्बरूप से प्रतिफलित न होती, तो सूर्य का दर्शन असम्भव था। बस ठीक यही स्थिति, यही भूमाभाव दक्षिणा-कर्म में समझिए।

दक्षिणादान में स्वसत्त्व की तो निवृत्ति होती है, एवं इसमें परसत्त्व का स्थापन भी होता है। देने वाले का सत्त्व दत्तद्रव्य से हट जाता है, लेने वाले का सत्त्व प्रतिष्ठित हो जाता है। दक्षिणा लेने वाले का प्रज्ञानमन सोममय बनता हुआ वीध्र है, रश्मिग्राहक है, चिद्राहक है। दानद्रव्य में प्रतिष्ठित दाता यजमान की आत्मरश्मियाँ गृहीता के चिद्राहक, वीध्र, प्रज्ञान मन पर प्रतिबिम्बित होतीं हुईं सूर्यरश्मिवत् अवश्य ही भूमाभाव में परिणत हो जातीं हैं। दाम्पत्ययज्ञ-कर्म में शुक्र-शोणित की दक्षिणा है। इस दान से दानदाता (माता-पिता) प्रजा-सन्तति-लक्षण भूमाभाव में परिणत हो जाते हैं। कन्यादान से दाता एक अन्य वंश की भूमाभाव का कारण बनने के साथ-साथ स्वयं भी परम्परया भूमा का अधिकारी बन जाता है।

चूँकि दानद्रव्य के द्वारा दाता का आत्मा गृहीता में प्रवेश करता है, अतएव दानदाता के गुण-दोष भी गृहीता में प्रविष्ट हो जाते हैं। इसी लिए धर्मशास्त्र ने असत्प्रतिग्रह को सर्वथा हेय माना है। इसके अतिरिक्त जिसे दान दिया जाता है, उसके गुण-दोष से यह दाता भी अपने आपको नहीं बचा सकता। अतएव दाता के लिए भी यह आदेश हुआ है कि, वह

अनुरूप, सत्पात्र में ही दान करे। कुपात्र में दान देने से भी अनिष्ट है, कुपात्र का दान लेने से भी अनिष्ट है। प्रतिग्रह को आत्मसात् करने के लिए (पचा जाने के लिए) गृहीता के आत्मा में पर्याप्त बल होना चाहिए। यदि इसमें इस बल का अभाव हुआ, तो इसका स्वाभाविक ब्रह्मवीर्य उच्छिन्न हो जायगा। अष्टदान, तुलादान, शनैश्चरदान, आदि कतिपय परिग्रह महाभयङ्कर हैं। इन्हें आत्मसात् करते हुए आत्मस्वरूप को सुरक्षित रख लेना साधारण काम नहीं है। ऐसी प्रतिगृहीताओं का वंशोच्छेद होता देखा गया है। कहना न होगा कि, आज ऐसे परिग्रहों का, एवं असत् परिग्रहों का अनुगमन करता हुआ भारतीय ब्राह्मण समाज अपने ब्रह्मवीर्य से हाथ धो बैठा है। ब्राह्मणवर्ण के पतन के जहाँ और-और कई एक कारण हैं, वहाँ असत्परिग्रह ग्रहण एक सर्वमूर्द्धन्य कारण बन रहा है। अस्तु प्रकृत में इस 'दानमीमांसा' से यही बतलाना है कि, दानकर्म यज्ञ तप की भांति एक शास्त्रीयकर्म है, विद्यासापेक्षकर्म है। यज्ञादि की तरह इसका भी एक नियत व्यवस्था है, जिसमें मानवीय कल्पना को प्रवेश करने का अणुमात्र भी अधिकार नहीं है।

‘यज्ञ-तप-दान’ तीनों कर्म वेदविज्ञान सापेक्ष बनते हुए ‘विद्यासापेक्ष’ हैं। इन तीनों का ही उद्क (फल) परोक्ष है। इनका परिज्ञान सामान्य, विशेषभाव से दो भागों में विभक्त है। शास्त्रों में इन कर्मों की जो पद्धति बतलाई है, केवल उसे जानकर कर्म कर लेना सामान्य ज्ञानमूलक परिज्ञान है। एवं श्रद्धा-विद्या-उपनिषत् के सम्यक् अवबोध से किया हुआ वही कर्म विशेष अतिशय का कारण बनता हुआ विशेषज्ञान मूलक परिज्ञान है। वस्तुतस्तु श्रद्धा-विद्या-उपनिषत्-सम्पत्तियों से वञ्चित कर्म कभी-कभी इष्ट के स्थान में अनिष्ट का भी कारण बन जाता है। क्योंकि इन तीनों के परिज्ञान के बिना कर्म्मकर्तृव्यताओं पर पूरा-पूरा विश्वास नहीं होता। एवं विश्वास के बिना कर्म्म प्रवृत्तिबल का शिथिल बन जाना स्वाभाविक ही है। ‘इदमित्थमेव कर्त्तव्यं, नान्यथा’ यह अभिनिवेश नहीं रहता। फलतः कृतकर्म्म अंशतः उपेक्षा धर्म्म से युक्त होता हुआ अनिष्ट का कारण बन जाता है।

श्रद्धा, विद्या, तथा उपनिषदों के परिज्ञान के अभाव से ही आज हमारा द्विजाति वर्ग इन वैदिक यज्ञकर्मों को एक प्रदर्शन की वस्तु मान रहा है। इसी अविद्या के कारण कितने ही पुरुषार्थियों ने यज्ञ कर्म की नवीन पद्धतियाँ बनाने का दुःस्साहस कर डाला है। इस उच्छृङ्खलता का एक मात्र कारण उपपत्ति ज्ञान का अभाव ही है। इस उपपत्ति ज्ञान के अभाव से कृतकर्म्म आज अतिशय उत्पन्न करने में असमर्थ हो रहे हैं। विकृत कर्म इष्ट के

स्थान में अनिष्ट के जनक बन रहे हैं। परिणामतः भारतीय आर्ष-प्रजा इन वैदिक कर्मों की ओर से दिन-दिन विमुख होती जा रही है।

“अमुक कर्म ऐसे ही क्यों किया जाता है” ? एवं “अमुक कर्म का उद्क क्या है” ? कर्म के इस कार्य-कारण रहस्य का ही नाम ‘विद्या’ है। “कार्य को फल के साथ क्या सम्बन्ध है” ? “कर्म की मूल प्रतिष्ठा क्या है” ? इस प्रश्न का समाधान ही ‘उपनिषत्’ है। इसी फल-सम्बन्धाभिज्ञान से कर्म में विश्वास उत्पन्न होता है। उपनिषत्-सम्मतकर्म के साथ आत्मा का सम्बन्ध हो जाना ही ‘श्रद्धा’ है। श्रद्धा ही मध्यस्थ बन कर आत्मा का कर्म के साथ ग्रन्थिबन्धन करती है। बिना श्रद्धा के किया हुआ कर्म व्यर्थ चला जाता है। इन तीनों के समन्वय से जो कर्म किया जाता है, वह वीर्यवत्तर बनता हुआ अवश्य ही सफल बनता है। जैसा कि निम्न लिखित श्रुति से स्पष्ट है—

“यदेव विद्यया करोति, श्रद्धया, उपनिषदा, तदेव—

वीर्यवत्तरं भवति” —छान्दोग्य उप०। इति।

१—कार्यकारणरहस्यपरिज्ञानं— ‘विद्या’

२—कार्येणफलाभिसम्बन्धपरिज्ञानं— ‘उपनिषत्’

३—आत्मनः कार्येण सम्बन्धः— ‘श्रद्धा’

हमारे मेधावी पाठकों को स्मरण होगा कि, पूर्व के ‘वैदिककर्मयोग’ नाम के प्रकरण में प्रसङ्गतः हमने ‘आर्षधर्म एवं सन्तमत’ नाम से आर्षधर्म तथा सन्तमत की तुलना की थी—(देखिए, कर्मयोगपरीक्षा, योगसङ्गति-प्रकरण, पृ० सं० २७६-२८०)। चूँकि यहां भी वैदिककर्मों का ही प्रसङ्ग चल रहा है, अतः उस पूर्व कथन का सिंहावलोकन दृष्टि से पुनः दर्शन कर लेना प्रासङ्गिक होगा। वेदशास्त्र आप्तऋषियों की ‘दृष्टि’ है। अतएव वेदसिद्ध वैदिक कर्मों को हम (ऋषिदृष्टि के सम्बन्ध से) अवश्य ही ‘आर्षधर्म’ कह सकते हैं। आर्षधर्म सन्तमत का विरोधी हो, किंवा सन्तमत आर्षधर्म का विरोधी हो, यह बात तो नहीं है। आर्षधर्म भी लोक-कल्याण के लिए ही प्रवृत्त हुआ है, एवं सन्तमत का लक्ष्य भी लोक कल्याण ही है। दोनों में अन्तर केवल यही है कि, आर्षधर्म ‘शाश्वत-धर्म’ है, तथा सन्तमत ‘सामयिक-

मत' है। शाश्वतधर्म लक्षण आर्षधर्म जहां आप्रलयान्त समानरूप से प्रवाहित रहता है, वहां सामयिकमत लक्षण सन्तमत तत्त्वं समय विशेषों में ही उपकारक बनता है। आर्षधर्म जहां प्राकृतिक धर्म है, प्रकृति का नित्य नियतिः सूत्र है, वहां सन्तमत सामयिक श्रेष्ठ पुरुषों के देश-काल-पात्र-द्रव्य-श्रद्धानुगता योग्यता से सम्बन्ध रखने वाले सामयिक, किन्तु उपकारक, तथ्यपूर्ण आदेशों का संग्रह है। आर्षधर्म अविच्छिन्न धरातल है, सन्तमत इस धरातल पर प्रतिष्ठित रहते हुए खण्ड खण्डात्मक सामयिक भव्य प्रासाद हैं। समय परिवर्तन के साथ-साथ सन्तमतों में उच्चावच भावों का समावेश होता रहता है, आर्षधर्म सदा एक रूप से प्रतिष्ठित रहता है जो सन्तमत आर्षधर्म को मूल प्रतिष्ठा बना कर आर्षप्रजा के सम्मुख उपस्थित होता है, आर्षप्रजा उसका ग्रहण कर लेती है। भारतवर्ष में तत्त्वं-समय विशेषों में उत्पन्न होने वाली वे समस्त सम्प्रदायें, जिन्होंने आर्षधर्म को अपनी मूलप्रतिष्ठा बनाया, आदर-सत्कार की पात्र मान ली गईं। परन्तु जिन सम्प्रदायों ने, जिन सन्तमतों ने आर्षधर्म की उपेक्षा करते हुए, केवल अपनी कल्पना को प्रधान रखवा, आर्षप्रजा ने आर्षधर्म विरोधी (प्राकृतिक धर्म-विरोधी) उन सन्तमतों का एकान्ततः परित्याग कर दिया।

तात्पर्य निवेदन करने का यही है कि, यदि कोई सन्तमत, कोई सम्प्रदाय अपने वैयक्तिक सिद्धान्तों को अक्षुण्ण रखने के साथ-साथ आर्ष-धर्म को अपना प्रधान लक्ष्य बनाती है, तब तो वह सम्प्रदाय, वह सन्तमत आर्षधर्म परिग्रहानुग्रह से अवश्य ही आर्ष-प्रजा का उपकारक बन जाता है। यदि सन्तमत आर्षधर्म की उपेक्षा कर देता है, जनता के सामने केवल सामयिक अपने मत का ही आदर्श सामने रखता है, तो अवश्यमेव आर्षधर्म परिग्रह वञ्चित ऐसा सन्तमत आर्ष-प्रजा की मौलिकता का विघातक बन जाता है। बड़े ही शोक के साथ आज हमें यह कहना पड़ रहा है कि, हमारे वे सन्तमत, जिनका प्रादुर्भाव आर्ष-धर्म को मूल बना कर हुआ था, सामयिक वातावरण की शान्ति के साथ-साथ आर्ष-धर्म रक्षा भी जिन सन्तमतों का प्रधान लक्ष्य था, उन सन्तमतों ने कुछ एक शताब्दियों से आर्ष धर्म की एकान्ततः उपेक्षा कर डाली है। आर्षधर्म की उपेक्षा के क्या-क्या भीषण परिणाम हुए, इसकी मीमांसा का न तो प्रकृत में कोई अवसर ही है, एवं न कोई लाभ ही। हां, इस सम्बन्ध में यह कटुसत्य कहने में हमें अणुमात्र भी संकोच नहीं होता कि, जबतक आर्षप्रजा आर्षधर्म का अनुगमन न करेगी, तब तक इसका अभ्युदय न होगा।

आर्षधर्म ने ही सब से पहिले ईश्वरसत्ता, ईश्वरोपासना, देवोपासना, यज्ञ, तप, दान आदि आत्मोपकारक, आत्मविकासक सिद्धान्तों का आविष्कार किया। परन्तु किस दृष्टि

कोण से ? यही एक ऐसा प्रश्न है, जो आर्ष-धर्म, तथा सन्तमत की तुलना करते हुए हृच्छूलोत्पत्ति का कारण बन रहा है। 'भरद्वाज, वसिष्ठ, भृगु, अङ्गिरा, अत्रि, मरोचि, कश्यप, जमदग्नि, विश्वामित्र,' इत्यादि 'ऋषिप्राण'; 'अग्निष्यात्ता, सोमसत्, वहिषत्, आज्यपा, सोमपा, हविभुक्, सुकाली' इत्यादि 'पितरप्राण'; 'अग्नि, वायु, आदित्य, इन्द्र, वरुण, रुद्र, यम, निऋति, पूषा, मातरिश्वा, सविता, पवमान, पावक, शुचि, धाता, भग, अर्यमा, वसु,' इत्यादि 'देवप्राण'; 'वृत्र, नमुचि, बल, जम्भ, किलात, आकुली'; इत्यादि 'असुरप्राण'; 'हाहा, हूहू, हंस, गोमायु, नन्दी' आदिआठ क्षुद्रगन्धर्व; 'सिद्ध, पूर्ण, बर्ही, पूर्णायु, ब्रह्मचारी, रतिगुग' आदि दस प्राधेयगन्धर्व; 'भीम, भीमसेन, उग्रसेन, कलि, पर्जन्य, गोपति, प्रयुत, सूर्यवर्चा, सुपर्ण, अर्कपर्ण, नारद, चित्ररथ, शालिशिरा' आदि सोलह मौनेयगन्धर्व; 'अङ्गारि, अम्भारि, अभ्राज, मूर्धन्वान् कृधु, कृशानु, स्वाश्वी' आदि ग्यारह दिव्यगन्धर्व; इत्यादि रूप से अनेक श्रेणियों में विभक्त 'गन्धर्वप्राण'; 'पुरुष-अश्व-गौ-अवि-अज' नामक पांच 'पशुप्राण' इत्यादि—इत्यादि प्राणों के समन्वय-तारतम्य से ही प्रजापति विश्वरचना में समर्थ रहे हैं। प्राणगर्भित भूतात्मिका इस प्राजापत्य सृष्टि का एक निश्चित क्रम है, निश्चित संस्थान है। जब-जब इन प्राजापत्य प्राणों के प्राकृतिक यज्ञ में विषमता उपस्थित होती है, तब-तब ही प्राणकृतमूर्ति प्रजावर्ग के स्वरूपों में विषमता आ जाती है। इस विषमता को दूर करने के लिए प्राकृतिक यज्ञिय प्राण-देवताओं की विषमता दूर करना आवश्यक है। एवं जिस वैज्ञानिकी प्रक्रिया से, तत्तत्प्राण-देवता गर्भित तत्तत् भौतिक पदार्थों के संयोग से कृतरूप जिस यजन प्रक्रिया से देवक्षोभ शान्ति पूर्वक प्रकृति का अनुग्रह प्राप्त किया जाता है, वही प्रक्रियाविशेष 'यज्ञकर्म' है। अकाल, दुष्काल, महामारी आदि दैवी आपत्तियों का, रोग-शोक-भय-दारिद्र्य आदि शारीरिक आपत्तियों की चिकित्सा प्रजा-लोक-वित्त-साम्राज्य आदि लोक वैभवों की रक्षा, तथा विकास, सब कुछ इस यज्ञकर्म से सिद्ध हैं। सन्तमत की तरह आर्ष-धर्म का अनुयाई अपने उपास्य देवता के सामने कातर भाव से खड़ा होकर दया की भीख नहीं मांगता। वह अपने आपको पापात्मा, पापकर्मा, पापसम्भव कह कर आत्मवीर्य को नहीं गिराता, अपितु वह अपने उपास्य देवता का यज्ञकर्म द्वारा आह्वान कर उसे स्वोद्देश्य सिद्धि के

लिए विवश कर देता है। ठीक-ठीक विधि से किया हुआ यज्ञकर्म कभी व्यर्थ नहीं जाता। यज्ञसूत्र से आकण्ठित देवता को विवश होकर फलप्रदान करना पड़ता है। यज्ञकर्म के द्वारा सम्पूर्ण ब्रह्माण्ड पर आधिपत्य जमाया जा सकता है, पूर्वजों ने जमाया था। परन्तु आज उसी यज्ञकर्म का, विद्यासापेक्ष वैदिक आर्षधर्म का परित्याग कर आर्षधर्म की प्रतिष्ठा से वञ्चित विशुद्ध सन्तमत को अपना कर हम अपना सर्वस्व खो बैठे हैं। सब कुछ साधन हमें भगवान की ओर से ऋषियों के द्वारा मिले हुए हैं। फिर भी अज्ञानता-वश इस अमूल्य देन को भुलाते हुए हम पदे-पदे भीख मांगा करते हैं। आक्रमण करने वाले आततायियों से बचने के लिए अश्रुपूर्णकुलेक्षण बनते हुए कायरता प्रकट किया करते हैं। इन सब विडम्बनाओं को क्यों अवसर मिला ? वैदिक कर्मों के परित्याग से, आर्षधर्म की उपेक्षा से, वैदिक कर्मों के अन्यथा आचरण से, आर्षधर्म का त्याग से आचरण करने से। क्या कभी हमारा भ्रान्त समाज फिर भी अपने उस आर्षधर्म, वैदिक-धर्म, सनातनधर्म का तात्त्विक स्वरूप समझता हुआ अपनी विनाशमूला भ्रान्ति को दूर करने का कोई प्रयास करेगा ? इसका समाधान तो नियतिचक्र के अनुग्रह पर ही निर्भर है। अथवा निर्भर है उन पुरुष-पुङ्गवों की सद्बुद्धि पर, जो धर्म, मत, देश, जाति, राष्ट्र के कर्णधार बने हुए हैं।

विद्यासापेक्ष वैदिक कर्मों का दिग्दर्शन कराते हुए तत् सम्बद्ध आर्षधर्म की महत्ता दो शब्दों में बतलाई गई। अब क्रमप्राप्त 'विद्यानिरपेक्ष लौकिक कर्म' विद्यानिरपेक्ष लौकिक कर्म- की ओर पाठकों का ध्यान आकर्षित किया जाता है। भूत प्रधान लौकिक कर्मों को 'रमणीय कर्म'-'कपूयकर्म' भेद से दो भागों में बाँटा जा सकता है। जिन लौकिक कर्मों का उदक शुभ है, वे रमणीय कर्म कहलाएंगे, एवं जिनका उदक अशुभ है, उन्हें कपूय कर्म कहा जायगा। अशुभोदक लक्षण इन कपूय कर्मों के भी आगे जाकर दो विभाग हो जाते हैं। कुछ एक ऐसे कपूयकर्म, जिनका मूल अविद्या है, अविद्या-मूलक कहलाएंगे, कुछ एक ऐसे कपूयकर्म जो अविद्या उत्पन्न करते हैं, अविद्याजनक कहलाएंगे। मद्यपान, मिथ्याभाषण, अगम्यागमन, हिंसा, स्तेय, आदि जिन कर्मों का शास्त्र ने निषेध किया है, वे सब शास्त्रनिषिद्ध कर्म 'अविद्याजनक' कहलाए हैं। जिस प्रकार लौहादि मलिन धातुओं से किट्टादि (जंग) निकल कर लौहादि को आवृत किया करते हैं, एवमेव इन मलिन कर्मों से उत्पन्न पाप्मारूप (अविद्यारूप) किट्ट आत्मज्योति को मलिन कर डालता है, आवृत कर लेता है। किट्ट रूप अविद्या उत्पन्न करने के कारण ही इन निषिद्ध कर्मों को 'अविद्याजनक' कहा गया है।

जिन कर्मों का न तो शास्त्र में विधान ही है, एवं निषेध ही, अतएव जो कर्म 'अविहिताप्रतिषिद्ध' नाम से प्रसिद्ध हैं, वे सब कर्म 'अविद्यामूलक' माने जायेंगे। जिनका कर्मात्मा पूर्वजन्मकृत अविद्याजनक कर्मों के अविद्यारूप मलिन संस्कारों से युक्त है, जो अपने वर्तमान जन्म में भी शास्त्रनिषिद्ध अविद्याजनक कर्मात्मक कर्मों के अनुगामी रहते हुए अविद्या संस्कार के पात्र बन गए हैं, ऐसे मलिन-संस्कारी व्यक्ति ही 'अपितापतिषिद्ध' निरर्थक कर्मों में प्रवृत्त होते हैं। उद्देश्य-रहित, अविहिताप्रतिषिद्ध, निरर्थक यच्चावत् कर्म चूंकि अविद्या संस्कार की कृपा से प्रवृत्त होते हैं, अतएव इन्हें अविद्यामूलक किंवा अविद्याजनित कहना सर्वथा अन्वर्थ बनता है। ठाले बैठे रहना, बिना प्रयोजन इतस्ततः चक्कर लगाते रहना, घर आने पर जाग्रदवस्था में तो कुटुम्बियों से लड़ते-झगड़ते रहना, थक गए, तो सो जाना, भंग-गांजा-चरस आदि मलिनी-करण पदार्थों को विनोद-सामग्री समझना, स्त्री-बाल दुष्ट मनुष्य आदि में बैठ कर अट्टाट्टहास करना, एवं अस्तव्यस्त प्रलाप करते रहना, ये सब अविद्यामूलक कर्म हैं। अविद्याक्रान्त मनुष्य ही ऐसे कर्मात्मक कर्मों में प्रवृत्त रहते हैं। निषिद्ध कर्म जहां अविद्या उत्पन्न करते हैं, वहां अविहिता प्रतिषिद्ध कर्म अविद्या से उत्पन्न होते हैं। निषिद्ध कर्म कर्मात्मक कर्मों की प्रथमावस्था है, अविहिता प्रतिषिद्ध कर्म कर्मात्मक कर्मों की उत्तरावस्था है। अविद्याजनक (निषिद्ध) कर्म ही अविद्यामूलक कर्मों के जनक बनते हैं। ऐसी दशा में इन अविद्यामूलक कर्मों की प्रवृत्ति रोकने का एक मात्र उपाय है, अविद्या-जनक (शास्त्रनिषिद्ध) कर्मों का तो परित्याग, एवं शास्त्रसिद्ध कर्मों का अनुगमन। जब तक हम शास्त्र निषिद्ध कर्मों का अनुगमन, एवं शास्त्रविहित कर्मों की उपेक्षा करते रहेंगे, तबतक निषिद्धकर्मों के अनुग्रह से अविद्या संस्कार उत्पन्न होते रहेंगे, सञ्चित अविद्या-संस्कारों का उक्थ कभी समाप्त न होगा, एवं शास्त्रविहित कर्मों की उपेक्षा से अविद्या संस्कारों के उक्थ को निर्बल बनाने वाले शुभ-संस्कारों का उक्थ निर्बल रहेगा।

अविद्याजनक, निषिद्ध, कर्मात्मक कर्म शास्त्र-विरुद्ध होने से 'विकर्म' नाम से प्रसिद्ध हैं, एवं अविद्यामूलक, किंवा अविद्याजनित, कर्मात्मक कर्म, अविहिताप्रतिषिद्ध होने से निरर्थक कर्म बनते हुए 'अकर्म' नाम से प्रसिद्ध हैं। वैदिक दृष्टि से तो ये दोनों कर्मात्मक कर्म बुरे हैं ही, साथ ही लौकिक दृष्टि से भी दोनों वैयक्तिक, तथा सामाजिक जीवन-विकास के विधातक बनते हुए सर्वथा निन्द्य, अतएव हेय कोटि में ही प्रविष्ट हैं। उक्त कर्म-भेद दिग्दर्शन से निष्कर्ष यह निकला कि, कर्म के वैदिक, लौकिक भेद से दो मुख्य भेद हैं। लौकिक कर्मों के रमणीय, कर्मात्मक, दो भेद हैं। एवं कर्मात्मक कर्म के अविद्याजनक, अविद्यामूलक दो

भेद हैं। इस प्रकार १—विद्यासापेक्ष वैदिककर्म, २—विद्यानिरपेक्ष अविद्याप्रधान कर्म, १—विद्यानिरपेक्ष, किन्तु अविद्यारहित कर्म, भेद से कर्म के चार विभाग हो जाते हैं। संसार में अच्छे-बुरे, लौकिक, पारलौकिक, वैयक्तिक, सामाजिक, राष्ट्रीय, जितने भी कर्म हैं, उन सब कर्मों का इन्हीं चार कर्म जातियों में अन्तर्भाव है। इन चारों श्रेणियों से बाहिर कोई कर्म नहीं बचता।

विद्यासापेक्ष वैदिक कर्म सत्कर्म हैं, विद्यानिरपेक्ष, किन्तु अविद्यारहित लौकिक रमणीय-कर्म शुभ कर्म हैं। दोनों 'कर्म' मर्यादा से युक्त रहते हुए 'ग्राह्य' हैं। एवं इसी कर्म-मर्यादा की दृष्टि से इन दोनों को (सत्कर्म, तथा शुभकर्म को) हम 'कर्म' कहने के लिए तय्यार हैं। विद्यानिरपेक्ष, अविद्याजनक कपूय कर्म, एवं विद्यानिरपेक्ष, अविद्यामूलक कपूय कर्म, दोनों अशुभ कर्म हैं। पहिला शास्त्र निषिद्ध बनता हुआ 'विकर्म' है, दूसरा निरर्थक बनता हुआ 'अकर्म' है। इस दृष्टि से उक्त चार विभागों के 'कर्म-विकर्म-अकर्म' भेद से तीन विभाग भी किए जा सकते हैं। एवं सर्व संग्राहक भगवान् ने गीताशास्त्र में इन्हीं तीन विभागों का उल्लेख किया है, जैसा कि निम्न लिखित भगवद्‌चन से स्पष्ट है—

कर्मणो ह्यपि बोद्धव्यं; बोद्धव्यं च विकर्मणः।

अकर्मणश्च बोद्धव्यं, गहना कर्मणो गतिः॥

—गीता ४।१७।

- | | | |
|--------------|--|----------------|
| १-वैदिककर्म— | (१) १—विद्यासापेक्ष वैदिककर्म (शास्त्रसिद्ध-सत्कर्म) | } “कर्म” (१) |
| | (१) २—विद्यानिरपेक्ष रमणीयकर्म (शास्त्रानुमोदित-शुभकर्म) | |
| २-लौकिककर्म— | (१) ३—अविद्याजनक कपूयकर्म (शास्त्रनिषिद्ध-अशुभकर्म) | } “विकर्म” (२) |
| | (२) ४—अविद्यामूलककपूयकर्म (शास्त्रोपेक्षित-अशुभकर्म) | |
| | | } “अकर्म” (३) |

पूर्वपरिच्छेद-प्रतिपादित चारों कर्म विभागों में से विद्यासापेक्ष वैदिककर्म के अवान्तर विद्यानिरपेक्षरमणीयकर्म— ‘यज्ञ-तप-दान’ लक्षण तीनों सत्कर्मों का पूर्व में दिग्दर्शन कराया जा चुका है। अब लौकिक विभागत्रयी शेष रहती है। इन लौकिक तीनों कर्मों में से अविद्याजनक विकर्मों, तथा अविद्यामूलक अकर्मों का, दोनों का उपबृंहण

करने की आवश्यकता इसलिए नहीं है कि, दोनों की ही सजीव प्रतिमाएं (मनुष्य) वर्तमान युग में बहुसंख्या में उपलब्ध हैं। ऐसी दशा में विद्यानिरपेक्ष रमणीय कर्मों का स्पष्टीकरण ही शेष रह जाता है। इसी का संक्षिप्त स्वरूप पाठकों के सम्मुख रखा जाता है।

जैसा कि, प्रकरणारम्भ में स्पष्ट किया जा चुका है, विद्या, तथा कर्म शब्दों से प्रकृत में सौरतत्व, एवं पार्थिवतत्व ही अभिप्रेत है। सौरतत्व विदेव प्रधान बनता हुआ विद्याप्रधान है, पार्थिवतत्व भूतप्रधान बनता हुआ कर्म प्रधान है। इसी आधार पर सौरविद्या (वेद) मूलक कर्म 'विद्यासापेक्ष' कहलाया है, एवं पार्थिवकर्म (भूत) मूलक कर्म विद्यानिरपेक्ष कहलाया है। वेदानुगत, विज्ञान (बुद्धि) सहकृत, आधिकारिक कर्म विद्यासापेक्ष माना जायगा, एवं भूतानुगत, प्रज्ञान (मनः) सहकृत, यथारुचि, कर्म विद्यानिरपेक्ष कहा जायगा। विद्यानिरपेक्ष इन लौकिक कर्मों के सम्बन्ध में प्रकृतिसिद्ध वेदविद्या का कोई नियन्त्रण नहीं है। लोकरुचि ही इनकी मूल प्रतिष्ठा है। यही कारण है कि, विद्यासापेक्ष यज्ञ, तप, दान, इन तीनों वैदिक कर्मों का प्रादुर्भाव, विकास, प्रचार, प्रसार वर्ण सम्पत्ति से युक्त केवल भारतीय द्विजाति वर्ग से ही सम्बन्ध रखता है। अन्यत्र इन तीनों वैदिक कर्मों का आत्यन्तिक अभाव है। वर्णभाव मूला, अनधिकारानुबन्धिनी, अयोग्यता ही इस अन्यत्राभाव का मूल-कारण है, जैसा कि वर्णव्यवस्था विज्ञान में स्पष्ट हो चुका है। विद्यानिरपेक्ष लौकिक कर्म में मनुष्यमात्र का समानाधिकार है। यही कारण है कि, लौकिक रमणीय कर्म किसी न किसी रूप से सभी देशों के सभ्य समाजों में अविकृत-विकृतरूप से उपलब्ध होते हैं। सभी देश इनकी आवश्यकता समझते हुए तारतम्य से इनका यथाशक्ति अनुगमन कर रहे हैं। विज्ञान से बञ्चित रहते हुए भी, विद्या से असम्बद्ध रहते हुए भी चूंकि ये लौकिक रमणीय कर्म व्यक्ति, तथा समाज की लौकिक आवश्यकताएं पूरी करते हैं, अतएव इन्हें (लोकदृष्टि से) शुभकर्म मान लेने में कोई आपत्ति नहीं की जा सकती। स्वयं स्मृतिशास्त्र ने भी इन्हें शुभोदक मानते हुए इनकी उपयोगिता स्वीकार की है।

विद्यानिरपेक्ष इन लौकिक रमणीय कर्मों को प्रधानपक्ष से 'इष्टकर्म-आपूर्तिकर्म-दत्तकर्म' भेद से तीन श्रेणियों में बाँटा जा सकता है। अर्थसाधक कर्म ही लौकिक कर्म हैं, यह कहा गया है। मनोवृत्तियों के भेद से यह अर्थतन्त्र 'स्वार्थ-परार्थ-परमार्थ' भेद से तीन भागों में विभक्त हैं। कितने एक लौकिक कर्म केवल कर्मकर्ता के वैयक्तिक स्वार्थ से सम्बन्ध रखते हैं। इन स्वार्थमूलक लौकिक कर्मों को ही 'इष्टकर्म' कहा गया है। कितने

एक लौकिक कर्मों से कर्मकर्ता दूसरे कतिपय परिगणित व्यक्तियों को लाभ पहुंचाता है। इन परार्थ कर्मों को ही 'दत्तकर्म' कहा गया है। कितने एक लौकिक कर्म कर्मकर्ता के द्वारा अगणित, व्यक्तियों के (समाज के) हित-साधन करते हैं। इन परमार्थ कर्मों को ही 'आपृक्तकर्म' कहा गया है। इस प्रकार व्यक्तिगत स्वार्थ के साधक, दूसरे कतिपय परिगणित व्यक्तियों के उपकारक, एवं समाज के उपकारक, ये तीन ही लौकिककर्म हो सकते हैं। इनके अतिरिक्त कितने एक लौकिक कर्म ऐसे भी हैं, जिन के अनुगमन से स्वार्थ सिद्धि के साथ-साथ यथासम्भव परार्थ, तथा परमार्थ बन जाता है। चिकित्सा-कर्म ऐसा ही है। वैद्य को द्रव्य मिलता है, यही स्वार्थ सिद्धि है। रोगी उपकृत होते हैं, यही परार्थ-साधन है। राजनीति से सम्बन्ध रखने वाले कर्मों से राजा उपकृत होता है, यही स्वार्थ है। राजनीतिसूत्र सञ्चालन से प्रजा उपकृत होती है, यही परमार्थ है। वस्तुतस्तु विशुद्ध परार्थ, तथा विशुद्ध परमार्थ (परोपकार, तथा परमोपकार) नाम का कोई भी कर्म नहीं है। सब के मूल में स्वार्थ प्रतिष्ठित है। 'हम अपने लिए कुछ नहीं करते' यह परार्थ-परमार्थ वृत्ति भी आत्मशान्ति का कारण बनती हुई स्वार्थ-सिद्धि का द्वार बन रही है।

अपने इष्ट देवता की (लौकिक) उपासना, आगत अतिथि का सत्कार, तप (श्रम लक्षण ब्रह्म कर्म), सत्यभाषण, अस्तेय, अहिंसा, इत्यादि जिन कर्मों से आत्मतुष्टि होती है, आत्मा का हित साधन होता है, वे सब काम 'इष्ट' कर्म हैं। भारतीय आर्षप्रजा, यवन, म्लेच्छ, जैन, बौद्ध, आदि सभी वर्ग स्व-स्व अभिमत लौकिक उपासना के अनुगामी हैं। अतिथिसत्कारादि सामान्य धर्म सभी वर्गों में परिगृहीत हैं।

हां, इस सम्बन्ध में यह अवश्य ही स्पष्ट कर लेना चाहिए कि, भारतीय ऋषियों की विज्ञानानुमोदित शास्त्रीय प्रतिभा ने इन लौकिक इष्टकर्मों में भी पारलौकिक कर्मों का समावेश कर डाला है। न केवल इष्ट कर्मों में ही, अपितु आपृक्त, दत्त नामक इतर दोनों कर्मों में भी शास्त्र निष्ठा प्रविष्ट हो गई है और यही हमारे पूर्वजों की शास्त्रैकशरणमूला शास्त्रानन्यनिष्ठा है। इन की आध्यात्मिक उपासना प्रकृति भेद पर प्रतिष्ठित है, जैसा कि 'भक्तियोग परिक्षा' में विस्तार से निरूपित है। इनका अतिथि-सत्कार कर्म भी एक परिष्कृत पद्धति से अनुगृहीत बनता हुआ सर्वोत्कृष्ट है। इनका सत्यभाषण, इनका अहिंसा कर्म, ओर-ओर सभी इष्ट कर्म प्रवृत्तिसूत्र से बद्ध रहते हुए लोकभक्ति के साथ-साथ पराभक्ति के भी अनुगामी बन रहे हैं। तत्त्वतः जन्मक्षण से आरम्भ कर निधनक्षण पर्यन्त इन शास्त्रनिष्ठों के वैदिक-लौकिक, सभी कर्म शास्त्रादेश को मूलप्रतिष्ठा बनाए हुए हैं। यही इन के शास्त्रों का,

इन का, इन के धर्म का, इन के कर्म का सनातनत्व है। यही इन की अमृतोपासना है, इसी अमृतोपासना के बल पर ये 'अमृतपुत्र' कहलाए हैं—'अमृतस्य पुत्रा अभूव'। मर्त्य से मर्त्य पदार्थों में भी ये मर्त्यव्याज से अमृत का ही अन्वेषण करते हैं। लोक विभूतियों में भी ये अमृत की ही खोज करते हैं। इसी अमृतान्वेषण के बल पर अपने अन्वेषण कर्म में सफल बनते हुए ये—“भूतेषु-भूतेषु निचित्य धीराः, प्रेत्यास्मादलोकादमृता भवन्ति” के अधिकारी बन जाते हैं, जिस सौभाग्य से केवल मृत्यु धर्म्मों के अनुयायी अन्य लौकिक पुरुष एकान्ततः वञ्चित है। पारलौकिक, अमृत विभूतियों की प्रतिच्छाया से युक्त, भारतीयों के इसी 'इष्ट' कर्म का दिग्दर्शन कराते हुए वैज्ञानिक कहते हैं—

“इष्टकर्म” * १—अध्यात्म देवता पुष्टयै यत् कर्मविधिवत् कृतम् ।

वाचा-प्राणेन-मनसा तदिष्ट मभिधीयते ॥

२—अग्निहोत्रं, तपः, सत्यं, देवानाञ्चानुपालनम् ।

आतिथ्यं, वैश्वदेवञ्च 'इष्ट' मित्यभिधीयते ॥

* स्मृतिकारों ने 'इष्ट-आपूर्त-दत्त' कर्मों के अनेक लक्षण किए हैं। जैसा कि प्रकरण में स्पष्ट किया जा चुका है, आर्ष धर्म्मानुयायिनी प्रजा के ये तीनों लौकिक कर्म भी प्रकृतिसिद्ध नित्यविज्ञान की प्रतिच्छाया से युक्त होते हुए शास्त्रीय कर्म ही बन गए हैं। इसी लिए कितने एक (नारदादि) स्मृतिकारों ने इन लौकिक कर्मों में भी वर्णनियन्त्रण लगा दिया है। इस के अतिरिक्त यज्ञिय दान के अतिरिक्त होने वाले उपवास-सूर्य-संक्रमण-द्वादशी आदि में होने वाले तिथिदान, आदि को पूर्त (आपूर्त) मान लिया है। शास्त्रीय पद्धति से बद्ध ये सभी स्मार्त्त सिद्धान्त शास्त्रनिष्ठा के लिए सर्वथा मान्य हैं। निम्न लिखित कतिपय वचन इन लौकिक कर्मों की इसी अलौकिकता का स्पष्टीकरण कर रहे हैं—

१—इष्टापूर्तौ स्मृतौ धर्म्मौ श्रुतौ तौ शिष्टसम्मतौ ।

प्रतिष्ठाद्यन्तयोः पूर्तमिष्टं यज्ञादिलक्षणम् ॥

भुक्ति-मुक्ति प्रदं पूर्तमिष्टं भोगार्थसाधनम् । —कालिकापुराण ।

२—एकाम्नि कर्म हवनं त्रेतायां पञ्च द्वयते ।

अन्तर्वेद्याञ्च यद्दानमिष्टन्तदभिधीयते ॥

‘इष्ट’ नामक स्वार्थ कर्म के अतिरिक्त ‘दत्त’ नाम का दूसरा ‘परार्थ’ कर्म है। ‘दत्त’ लक्षण यह ‘दान’ विद्यासापेक्ष, दक्षिणा लक्षण, शास्त्रीय दान कर्म का सर्वथा प्रतिद्वन्द्वी है। हीनाङ्ग, असमर्थ, दरिद्री, बुभुक्षु, आदि को यथाशक्य अन्न-पात्र देना ‘दत्त’ कर्म है। इस कर्म में ‘दत्त’ गृहीता से दाता कोई प्रत्युपकार नहीं चाहता। उधर दक्षिणा लक्षण दान कर्म में प्रत्युपकार रहता है। यदि दक्षिणा न दी जायगी, तो इसका यज्ञकर्म ही नष्ट हो जायगा। दक्षिणा देना उपकार नहीं, अपितु स्वरूप रक्षा के लिए एक आवश्यक कर्म है। यदि दक्षिणा देते समय दाता के मन में क्षणमात्र के लिए भी—‘देखो, मैं इतना दे रहा हूँ’, यह भाव उत्पन्न हो गया, तो समझ लीजिए उसका यह दानकर्म व्यर्थ चला गया। आदर के साथ, श्रद्धा, विनय के साथ, ‘त्वदीयं वस्तु गोविन्द। तुभ्यमेव समर्पये’ को लक्ष्य बताते हुए उसी प्रकार दक्षिणादान होता है, जैसे शिष्य गुरु को दक्षिणा देता है। किंवा जैसे—देव कर्म में ‘पूंगोफल-दक्षिणां समर्पयामि’ यह आत्मार्पणभाव रहता है। दक्षिणादान में दान लेने वाले का आसन ऊँचा रहता है, देने वाले का आसन नीचा रहता है। लेने वाले का हाथ ऊपर है, देने वाले का हाथ नीचा है।

इधर ‘दत्त’ लक्षण दान में ठीक दक्षिणादान से विपरीत भाव है। लेने वाले का आसन नीचा है, देने वाले का आसन ऊँचा है। देने वाले का हाथ ऊपर है, लेने वाले का हाथ नीचा है। दे तो भला है, न दे तो भला है। एक प्रकार का काम्य (ऐच्छिक) कर्म है। ऐसे दत्तलक्षण परिग्रह से ब्राह्मण के लिये मृत्यु ही भली है। ब्राह्मण केवल दक्षिणालक्षण दान

वापि कूप तडागानि देवतायतनानि च।

अन्नप्रदानमारामः पूर्त मर्त्याः प्रचक्षते ॥—महाभारत।

३—आतिथ्यं वैश्वदेवञ्च इष्टमित्यभिधीयते।

प्रहोपवासे यद्दानं सूर्यसंक्रमणे तथा ॥

द्वादश्यादौ च यद्दानं तत् पूर्त मिहोच्यते।

इष्टापूर्तं द्विजातिनां धर्मः सामान्य उच्यते ॥

अधिकारी भवेच्छुद्धः पूर्त धर्मेण वैदिके।—नारदः।

१—तुलसी कर पर कर करो, कर तर कर न करो।

जा दिन कर तर कर करो, ता दिन मरण करो ॥

परिग्रह का अधिकारी है, वह भी उस दशा में, जब कि वह इस अल्पपरिग्रह की तुलना में यज्ञ सिद्धि, विद्यादानादि के द्वारा अधिक देने की शक्ति रखे। जिस ब्राह्मण में यह शक्ति नहीं, वह तो दक्षिणा-दान लेने का अधिकारी नहीं। दक्षिणालक्षण दान जहाँ 'अन्तर्वेदिलक्षण' था, वहाँ यह दत्तलक्षण दान 'बहिर्वेदिलक्षण' दान है। इसी के लिए— 'दरिद्रान्भर कौन्तेय !' यह आदेश हुआ है। इसी परार्थलक्षण दत्तकर्म का दिग्दर्शन कराते हुए वैज्ञानिक कहते हैं—

“दत्तकर्म” १—बहिर्वेदितु यद्दानं तदत्तमभिधीयते ।

शरणागतसन्त्राणं भूतानां चाप्यहिंसनम् ॥

२—ससाधनं सोपभोगं स्वमर्थं यः समर्पयेत् ।

परस्मै तद्दरिद्राय तदत्तमिति कथ्यते ॥

३—भूमिं, सुवर्णं, गां वस्त्रं, मुत्थानं, पुस्तकं, गृहम् ।

औषधं, भाजनं दद्यात् तदत्तमिति कथ्यते ॥

तीसरा लौकिक कर्म आपूर्त है। इष्ट, तथा दत्तकर्म, दोनों स्वल्पद्रव्य सापेक्ष बनते हुए सर्वजनीत हैं। साधारण गृहस्थी भी इनका अनुगमन करने में समर्थ है। परन्तु परमार्थ (समुदायार्थ) साधक आपूर्त कर्म बहुद्रव्य सापेक्ष बनता हुआ समाज के धनिकवर्ग पर ही विशेषरूप से अवलम्बित है। वापी (बावड़ी), कूप, तलाव, घाट, सदावर्त्त, उद्यान, अजायबघर, पाठशाला, देवमन्दिर, घर्मशाला, औषधालय, पुस्तकालय, नौका, आदि आदि बहुजनोपकारक, अतएव परमार्थसाधक सब कर्म 'आपूर्त' नाम से प्रसिद्ध हैं। जैसा कि निम्न लिखित वचनों से स्पष्ट है—

“आपूर्तकर्म”-१—सर्वसाधारणार्थाय प्रवर्त्तयति यश्चिरम् ।

बहुद्रव्यव्ययापेक्षं कर्म तत् पूर्त्तमुच्यते ॥

२—वापी-कूप-तड़ागादि, देवतायतनानि च ।

अन्नप्रदान, मारामः, पूर्त्तमित्यभिधीयते ॥

३-पाठशालां, वाटशालां, मदं, शीतेऽनलं, प्रपाम्।

वाटं, वाटी, मन्नसत्रं, कुल्यां, वाटद्रु मांस्तथा ॥

४-पण्यशालां च, भैषज्यशालां, पुस्तक शालिकाम्।

नौकां, सेतुं, घट्टवन्धं, कुर्यात्, पूर्त्तवदन्तितत् ॥

इस प्रकार 'यज्ञ, तप, दान,' भेद से तीन भागों में विभक्त 'विद्यासापेक्ष वैदिकसत्कर्म,' एवं— 'इष्ट-आपूर्त्त-दत्त' भेद से तीन ही भागों में विभक्त 'विद्यानिरपेक्षलौकिक रमणीय-कर्म' सम्भूय वैदिक लौकिक कर्मों के अवान्तर ६ विभाग हो जाते हैं। इन ६ ओं में से प्रथम त्रिक का तो केवल भारतीय द्विजातिवर्ग के साथ ही सम्बन्ध है, शेष दूसरा त्रिक यत्र-तत्र-सर्वत्र विकृत, अविकृत रूप से प्रचलित है।

वैदिक कर्म हों, अथवा लौकिक, कर्मतन्त्र का तार्त्विक अन्वेषण करने वाले महर्षि सभी कर्मों में अधिकारी की अधिकार योग्यता को वैदिक-लौकिक कर्मों का वर्गीकरण— मुख्य स्थान देते हैं। यही कारण है कि, लोक-सामान्य में प्रचलित इष्टादि लौकिक कर्मों का भी भारतीय प्रजावर्ग में वर्णभेद के अनुसार ही वर्गीकरण उपलब्ध होता है। पहिले वैदिक कर्मों को ही लीजिए। यज्ञानुष्ठान, तपश्चर्या दक्षिणादान, तीनों वैदिक कर्मों में यद्यपि ब्राह्मण, क्षत्रिय, वैश्य, तीनों ही वर्ण (संस्कारप्रदत्त अधिकार की योग्यता से) अधिकृत हैं। तथापि यज्ञकर्म प्रधानरूप से ब्राह्मणवर्ण में, तपःकर्म प्रधानरूप से क्षत्रियवर्ण में, एवं दानकर्म प्रधानरूप से वैश्यवर्ण में ही प्रतिष्ठित है।

कारण स्पष्ट है। यज्ञ-तप-दान, तीनों ही विद्यासापेक्ष कर्म हैं। इन तीनों वैदिक कर्मों की मूलप्रतिष्ठा मनःप्राणवाङ्मय कर्मात्मा (कर्माव्यय) है। कर्मात्मा का मनोभाग ज्ञान प्रधान है, इसका यज्ञ से सम्बन्ध है। उधर वर्णों में ब्राह्मण भी ज्ञानशक्तिप्रधान ही माना गया है। आत्मा का प्राणभाग क्रिया प्रधान है, इसका प्राणमय तप से सम्बन्ध है। उधर क्षत्रिय को भी क्रियाप्रधान ही माना गया है। आत्मा का वाग्भाग अर्थप्रधान है, इसका अर्थप्रधान दान से सम्बन्ध है। उधर वैश्य भी वर्णों में अर्थप्रधान ही माना गया है। ब्राह्मण, क्षत्रिय, वैश्य, तीनों वर्णों का समुचितरूप ही समाजलक्षण शरीर का कर्मात्मा है। समाज का मनोमय आत्मा ब्राह्मण है, प्राणभाग क्षत्रिय है, वाग्भाग वैश्य है। अतएव ब्राह्मणवर्ण यज्ञकर्म में जितना निष्णात हो सकता है, इतरवर्ण नहीं। एक क्षत्रिय प्राणव्या-

पार सापेक्ष पराक्रम में जितनी सफलता प्राप्त कर सकता है, इतरवर्ण नहीं। इसी तरह एक वैश्य वागव्यापार द्वारा अर्थ सम्पत्ति के सम्बन्ध से दानकर्म में जितनी सफलता प्राप्त कर सकता है, अन्य वर्ण नहीं।

यही व्यवस्था लौकिक कर्मों की समझिए। यद्यपि तीनों ही वर्ण तीनों ही लौकिक कर्मों की योग्यता रखते हैं, अतएव तीनों—तीनों का यथाशक्ति अनुगमन भी करते हैं। तथापि इष्टकर्म का प्रधान रूप से ब्राह्मणवर्ण के साथ ही सम्बन्ध माना गया है। ब्राह्मण विशुद्ध ज्ञान का अनन्योपासक है। ज्ञान सरस्वती की प्रतिमा है, अर्थ लक्ष्मी की प्रतिमा है, एवं दोनों में 'अश्वमाहिष्य' है। उधर दत्त तथा आपूर्त, दोनों ही लौकिक कर्म द्रव्यव्यय-सापेक्ष हैं। अतएव ज्ञानोपासक ब्राह्मण इष्टकर्म के अतिरिक्त दत्त, एवं आपूर्त कर्म में सफल नहीं हो सकता। आपूर्त एक सामाजिक कर्म है। सामाजिक नियन्त्रण क्षत्रबल की अपेक्षा रखता है। माना कि, एक वैश्य पाठशाला, मन्दिर, धर्मशाला, आदि बनवा देगा। परन्तु इन्हें सुव्यवस्थित रखने के लिए, प्रत्येक दशा में राज्याश्रय अपेक्षित है। इसी दृष्टि से आपूर्त कर्म में क्षत्रिय की ही प्रधानता सिद्ध हो जाती है। शेष दत्तकर्म में वैश्यवर्ण सुदक्ष देखा ही जाता है।

वैदिक यज्ञकर्म, एवं लौकिक इष्टकर्म, दोनों एक श्रेणि में प्रतिष्ठित हैं। यज्ञ वैदिक यज्ञ है, तो इष्ट लौकिक यज्ञ है। वैदिक तपः कर्म, तथा लौकिक आपूर्त कर्म, दोनों समानश्रेणी से युक्त हैं। तप वैदिक तप है, तो आपूर्त लौकिक तप है। वैदिक दानकर्म, एवं लौकिक दत्त-कर्म, दोनों समसम्बन्धी हैं। दान वैदिक दान है, तो दत्त लौकिक दान है। ६ ओं कर्मों का वर्णानुसार यही वर्गीकरण है।

४—वेद-लोक निबन्धन षट्कर्म परिलेख—

वैदिक कर्मत्रयी—

- | | | |
|--|---|--------------------|
| (१)—१—यज्ञः—मनोमयः (ज्ञानप्रधानः) ब्राह्मणानाम् | } | वैदिकानि सत्कर्मणि |
| (२)—२—तपः—प्राणमयम् (क्रियाप्रधानम्) क्षत्रियाणाम् | | |
| (३)—३—दानम्—वाङ्मयम् (अर्थप्रधानम्) वैश्यानाम् | | |

लौकिक कर्मत्रयी—

(४) — १ — इष्टकर्म — स्वार्थप्रधानं वा, आत्मप्रधानम् — ब्राह्मणानाम्	} लौकिकानि रमणीयानि	
(५) — २ — पूर्त्तकर्म — परमार्थप्रधानं वा, समुदायप्रधानम् — क्षत्रियाणाम्		
(६) — ३ — दत्तकर्म — परार्थप्रधानं वा, व्यक्तिप्रधानम् — वैश्यानाम्		
१ (१) १ — यज्ञः — वैदिकयज्ञः	} 'यज्ञः' (मनोयज्ञः)	} "यज्ञ एवैतत् सर्वम्" "यज्ञो वै श्रेष्ठतमंकर्म" "यज्ञेनयज्ञमयजन्तदेवाः"
(२) २ — इष्टकर्म — लौकिकयज्ञः		
२ (३) १ — तपः — वैदिकं तपः	} 'तपः' (प्राणयज्ञः)	
(४) २ — पूर्त्तकर्म — लौकिकं तपः		
३ (५) १ — दानम् — वैदिकदानम्	} 'दानम्' (वाग्यज्ञः)	
(६) २ — दत्तकर्म — लौकिकदानम्		

अब संक्षेप से यह भी विचार कर लेना चाहिए कि, इन वैदिक, लौकिक कर्मों के फल क्या-क्या हैं ? । भारतीय दृष्टि से फलपदार्थ 'ऐहलौकिक सुख, पार-फलाफल विचार—

लौकिक स्वर्गसुख, मुक्तिलक्षण समवलयभाव' इन तीन भागों में विभक्त है । इन सब फलों का विशद वैज्ञानिक विवेचन तो मूलभाष्यान्तर्गत 'आत्मगत्युप-निषत्' नामक प्रकरण के 'अचिशुफल०' इत्यादि श्लोक भाष्य में ही देखना चाहिए । यहां प्रकरण सङ्गति के लिए दो शब्दों में इनका दिग्दर्शनमात्र करा दिया जाता है । पहिले वैदिक कर्मों को ही लीजिए । प्रवृत्ति, निवृत्ति के भेद से इन वैदिक कर्मों के—'विद्यासापेक्ष प्रवृत्तकर्म'—'विद्यासापेक्ष-निवृत्ति कर्म' ये दो भेद हो जाते हैं । फल-कामना, फलासक्ति ही प्रवृत्ति है । यदि इस आसक्ति भाव को लेकर वैदिक कर्मों का अनु-ष्ठान किया जाता है, तो ऐहलौकिक सुख के साथ-साथ शरीरविच्युति के अनन्तर यज्ञिय-संस्कारार्कषण से कर्मकर्ता का आत्मा देवयानपथ का अनुगमन करता हुआ, यज्ञसंस्कार तारतम्य से अपोदकादि सात देवस्वर्गों में से किसी एक देवस्वर्ग में पहुँचता है । जब तक यज्ञसंस्कार बना रहता है, तबतक यह प्रेतात्मा स्वर्गसुख भोगता है, संस्कारलक्षण पुण्याति-शय के क्षीण होते ही, पुनः इसे मृत्युलोक में आना पड़ता है, जैसा कि निम्न लिखित गीता सिद्धान्त से स्पष्ट है—

१—त्रैविद्या मां सोमपाः पूतपापा, यज्ञैरिष्ट्वा स्वर्गतिं प्रार्थयन्तै ।

ते पुण्यमासाद्य सुरेन्द्रलोक, मश्नन्ति दिव्यान् दिवि देवभोगान् ॥

२—ते तं भुक्त्वा स्वर्गलोकं विशालं, क्षीणे पुण्ये मर्त्यलोके वसन्ति ।

एवं त्रयी धर्मं मनुप्रयन्ता गतागतं कामकामा लभन्ते ॥

—गीता ६।२०-२१।

‘ममेदं कर्त्तव्यम्’ इस कर्त्तव्य भावना से, लोकसंग्रह (लोककल्याण) दृष्टि से, निष्कामभाव से यदि यज्ञादि वैदिक कर्मों का अनुष्ठान किया जाता है, तो निष्कामभाव के प्रभाव से इन यज्ञादि कर्मों से उत्पन्न होनेवाले संस्कारों का आत्मा के साथ ग्रन्थिवन्धन नहीं होता। परिणाम यह होता है कि, ऐसा निष्काम कर्मठ असङ्गभाव से कर्म्मनुष्ठान में प्रवृत्त रहता हुआ लोक अभ्युदयसुख से भी वञ्चित नहीं रहता, एवं अपमार्गलक्षण अपरामुक्ति का भी अधिकारी बन जाता है, जैसा कि—‘असक्तो ह्याचरन् कर्म परमाप्नोति पूरुषम्’ इत्यादि गीताराद्धान्त से स्पष्ट है।

विद्यानिरपेक्ष लौकिक रमणीय कर्मों के भी प्रवृत्ति, निवृत्ति, भेद से दो विभाग हो जाते हैं। विद्यानिरपेक्ष लौकिक प्रवृत्ति प्रधान रमणीय कर्मों से ऐहलौकिक सुख के साथ-साथ शरीरविच्युति के अन्तर ‘पितृयाण’ द्वारा पितृ-स्वर्ग-सुख मिलता है। संस्कारातिशय क्षीण हो जाने पर पुनः इसी मृत्युलोक में आना पड़ता है। एवं ‘विद्यानिरपेक्ष लौकिक निवृत्ति प्रधान रमणीय कर्मों’ से ऐहलौकिक सुखपूर्वक अपरामुक्ति का अधिकार मिलता है।

अविद्याजनक, शास्त्र निषिद्ध ‘विकर्म’ नाम से प्रसिद्ध लौकिक कपूय कर्मों के अनुगमन से ऐहलौकिक सुखोपभोग में भी शान्ति नहीं रहती, एवं परलोक में भी सद्गति नहीं मिलती। अपितु इस जीवन में राग-द्वेष-क्रोध-मोह-लोभ-ईर्ष्या आदि के सन्तापों से जलता हुआ यह विकर्म्मों शरीरविच्युति के अनन्तर कृष्णमार्ग द्वारा शनिकक्षा से सम्बन्ध रखनेवाले ८४ नरकों में से किसी एक नरक का सत्पात्र बनता है। एवमेव अविद्यामूलक, अविहिता-प्रतिषिद्ध, अतएव ‘अकर्म’ नाम से प्रसिद्ध लौकिक कर्मों के अनुगमन का भी यही फल है। अन्तर दोनों के फलों में यही है कि, अविद्याजनक कर्म साक्षात् रूप से असद्गति के कारण बनते हैं, एवं अविद्यामूलक कर्मों से कालान्तर में अविद्यासंस्कार उक्थरूप में परिणत होता है, उक्थरूप अविद्या संस्कार से अविद्याजनक निषिद्ध कर्मों की ओर प्रवृत्ति होती है, इनसे

उत्पन्न होनेवाले मलिन संस्कार असद्गति के कारण बनते हैं। इस प्रकार अविद्यामूलक कर्म परम्परया असद्गति के प्रवर्तक बनते हैं।

- (१)-१-विद्यासापेक्षनिवृत्तिकर्म— बुद्धियोगात्मकवैदिककर्म— योगः— मुक्तिः, सर्ववैभवप्राप्तिश्च ।
 (२)-२-विद्यासापेक्ष प्रवृत्तिकर्म— कर्मयोगात्मकवैदिककर्म— सत्कर्म— देवस्वर्गः, सर्ववैभवप्राप्तिश्च ।
 (३)-१-विद्यानिरपेक्षनिवृत्तिकर्म— बुद्धियोगात्मकलौकिककर्म— योगः— मुक्तिः, वैभवप्राप्तिश्च ।
 (४)-२-विद्यानिरपेक्षप्रवृत्तिकर्म— कर्मयोगात्मकलौकिककर्म— रमणीयकर्म— पितृस्वर्गः, वैभवप्राप्तिश्च ।
 (५)-१-अविद्याजनकविकर्मकर्म— बुद्धिवञ्चितलौकिककर्म— कपूयकर्म— नरकः, सन्तापश्च ।
 (६)-२-अविद्यामूलकअकर्मकर्म— कर्मवञ्चितलौकिककर्म— कपूयकर्म— नरकः, सन्तापश्च ।

इति-लोकवेदनिबन्धन षट्कर्मणि ।

* *

*

६—वैदिक-लौकिक, एवं गीताशास्त्र

‘विनायकं प्रकुर्वाणो रचयामास वानरम्’ इस किंवदन्ती के अनुसार प्रतिज्ञा हुई थी ‘कर्मयोगपरीक्षा’ की हो रहा है कुछ और ही। संस्कार निबन्धन, गिता का कर्मयोग, और उदर्क निबन्धन, आत्मनिबन्धन, वेद-लोकनिबन्धन-कर्मषट्को का हमारी भ्रान्ति— यशोगान करने में हीं गीताभक्तों का अमूल्य समय ले लिया, और ऐसा करते हुए हम एक बहुत बड़े अपराध के भागी बन गए। गीताशास्त्र को निष्काम कर्मयोग का उपोद्बलक मानने वाले गीताभक्तों के सामने शास्त्रों की ‘आँख-बाँख चर्चा’ करना क्या अपराध नहीं है ? है, और अवश्य है। परन्तु इसके लिए हम अपने आपको सर्वथा विवश पाते हैं।

इस विवशता का कारण यही है कि, गीताशास्त्र में प्रतिपादित कर्मयोग का जब विचार आरम्भ किया जाता है, तो वहाँ ‘वर्ण-आश्रम-शास्त्र-शास्त्रोपदेष्टा तत्त्वदर्शी विद्वान्’—आदि शास्त्रनिष्ठाओं के अतिरिक्त कर्मयोग के सम्बन्ध में और कोई नवीन विचार उपलब्ध नहीं होते। शास्त्रसिद्ध, वर्ण-आश्रम-संस्कार-कर्मों की दृढतम श्रृङ्खला से बद्ध कर्मयोग ही जब गीता का कर्मयोग है, तो हम गीतोक्त कर्मयोग के सम्बन्ध में उन कर्मों की मीमांसा के अतिरिक्त और किस कर्मयोग का विचार करें।

गीता निष्काम कर्मयोग का, साम्यवादलक्षण समत्वयोग का प्रतिपादन करती है, यह ठीक है। परन्तु कैसे निष्काम कर्मयोग का, कैसे समत्वयोग का ? इन प्रश्नों का उत्तर स्वयं गीताशास्त्र ने ही दिया है। शास्त्रीय कर्मों का अनुष्ठान कामना का परित्याग करते हुए किया जाय, यही ‘निष्कामकर्मयोग’ है। एवं सर्वत्र समदर्शन (न कि समवर्तन) करते हुए आत्मैक्य भावना रखी जाय, यही समत्वयोग, किंवा साम्यवाद है। मनमाने अशास्त्रीय कर्म करना, शूद्र-स्लेच्छ-यवनादि के साथ खान-पान करना, वर्णाश्रम मर्यादाओं का उपहास करते रहना, एवं ऐसे पातक कर्मों को निष्काम कर्मयोग के नाम से, तथा समत्वयोग के नाम से कलङ्कित करना, सर्वोपरि गीता जैसे पवित्र शास्त्र को इस कलङ्क का निमित्त बनाना विशुद्ध गीताभक्तों की विशुद्ध भ्रान्ति नहीं, तो और क्या है। हमने भी बहुत प्रयास किया कि गीताशास्त्र में कहीं ऐसे निष्काम कर्मयोग का पता लग जाय, जिसका संस्कार-आत्म-उदर्क-वेद-लोक निबन्धन कर्मों से कोई सम्पर्क न हो।

परन्तु उन गीताभक्तों को दुःख के साथ हमें यह कहना ही पड़ता है कि, जब-जब हम इस प्रयास के लिए गीताशास्त्र की शरण में पहुँचे, तब-तब ही उसने वेद-लोक निबन्धनकर्मों का वही पुराना जञ्जाल, वही पुरानी अप्रिय आँय-वाँय चर्चा हमारे सामने रखी। भगवान् ही जाने, हमारे गीताभक्तों को वह कौनसी दिव्यदृष्टि प्राप्त है, जिसके बल पर वे गीताशास्त्र में श्रुति-स्मृति-दर्शन-पुराण-इतिहासादि इतर शास्त्रों से सर्वथा नवीन, ऐसे कर्मयोग के दर्शन करने में समर्थ हो जाते हैं, जो कर्म, न वर्णधर्म से कोई सम्बन्ध रखता, न आश्रमम-र्यादा का आदर करता, न शास्त्रनिष्ठा का ही अनुगमन करता। और फिर भी वह व्यक्ति, समाज, राष्ट्रोन्नति का कारण बन जाता है। अस्तु अपने अपराध को सुरक्षित रखते हुए, साथ ही गीताशक्ति-प्रवेशद्वारा उसे पुष्ट करने के लिए पुनः पाठकों का ध्यान उसी कर्मजाल की ओर आकर्षित किया जाता है।

कर्मयोग के सम्बन्ध में भगवान् ने जो भी संशोधन किए हैं, उनका विशद विवेचन तो आगे आनेवाले 'सर्वान्तरतमपरीक्षात्म' खण्ड के 'बुद्धियोगपरीक्षा' नामक प्रकरण में ही होगा। यहां कर्मयोग के सम्बन्ध में गीता की दृष्टि से विचार करते हुए हमें इसी निष्कर्ष पर पहुँचना पड़ता है कि, भगवान् ने कर्मयोग के नाते गीताशास्त्र में विद्यासापेक्ष, यज्ञ-तप-दान-लक्षण वैदिककर्मों के अनुगमन में ही अपनी दृढ निष्ठा प्रकट की है। यही नहीं, इन वैदिक कर्मों के सम्बन्ध में भगवान् अपना ऐसा अभिनिवेश प्रकट करते हैं, जिसे देखकर प्रतीत होता है कि, जो महानुभाव इन कर्मों की उपेक्षा करते हैं, वे भगवान् के घोर विरोधी बन रहे हैं। भगवान् का निश्चित, एवं उत्तम मत यही है कि, यज्ञ-तप-दान का कभी परित्याग नहीं करना चाहिए। अन्तर्जगत् को पवित्र बनाने वाले ये कर्म आसक्ति, तथा फलाकांक्षा छोड़ते हुए, कर्तव्य बुद्धि से अवश्यमेव करने चाहिए। देखिए !

१—यज्ञो, दानं, तपःकर्म, न त्याज्यं कार्यमवेतत् ।

यज्ञो-दानं तपश्चैव पावनानि मनीषिणाम् ॥

२—एतान्यपितु कर्माणि, सङ्गं त्यक्त्वा फलानि च ।

कर्तव्यानीति मे पार्थ ! “निश्चितं मतमुत्तमम्” ॥

—गीता० ।

यज्ञ-तप-दान, तीनों ही प्राकृतिक नित्यकर्म हैं। इनमें से अपनी रुचि, कल्पना से न कुछ घटाया जा सकता, न कुछ बढ़ाया जा सकता। यदि कोई व्यक्ति मूर्खतावश ऐसी धृष्टता कर बैठता है, तो वह यज्ञकर्म उसी प्रकार उसके अभ्युदय-नाश का कारण बन जाता है, जैसे कि विद्युत्-यन्त्र के सञ्चालन में यथोक्त नियमों से (अज्ञानतावश) विपरीत जानेवाला अपना नाश करा बैठता है। स्वयं ब्राह्मणग्रन्थों में एक ऐतिहासिक घटना द्वारा इसी स्थिति का स्पष्टीकरण हुआ है—(देखिए, शत० ब्रा० १।२।३।)।

यही कारण है कि, तीनों वैदिक कर्मों में प्रयोग से पहिले तीनों का मूलाधार ब्रह्मलक्षण कर्म की मूलप्रतिष्ठा— विद्या तत्त्व माना गया है। उदाहरण के लिए 'यज्ञकर्म' को ही लीजिए। ऋत्विक्, वेदमन्त्र, यज्ञसामग्री, तीनों के साथ ब्रह्म (विद्या) का सम्बन्ध है। यज्ञकर्म के सहायक होता, अध्वर्यु, उद्गाता, ब्रह्मा, ये चार 'ऋत्विक्' हैं। इन चारों ऋत्विजों के हौत्र आध्वर्यव, औद्रात्र, ब्रह्मत्व, इन चार कर्मों के सञ्चालक क्रमशः ऋङ्मन्त्र, यजुर्मन्त्र, साममन्त्र, अथर्व 'मन्त्र' हैं। ब्रीहि, यव, पात्र, वेदि, कुण्ड, जुहू, 'उपभृत' आदि यज्ञोपस्कर 'यज्ञियद्रव्य' हैं। इन तीनों यज्ञसाधनों के मूल में "ओं-तत्-सत्" लक्षण ब्रह्म (विद्या) प्रतिष्ठित हैं। इस ब्रह्मनिर्देश को मूल में प्रतिष्ठित कर के ही ब्रह्मवादियों के 'यज्ञ-तप-दान' तीनों कर्म सम्पन्न होते हैं। इसी प्रतिष्ठा ब्रह्म का स्पष्टीकरण करते हुए भगवान् कहते हैं—

“ओं-तत्-सदिति निर्देशो ब्रह्मणस्त्रिविधः स्मृतः।

ब्राह्मण, स्तेन वेदाश्च, यज्ञाश्च, विहिता पुरा ॥ १ ॥

तस्मादोमित्युदाहृत्य यज्ञ-दान-तपः क्रियाः।

प्रवर्तन्ते विधानोक्ताः सततं ब्रह्मवादिनाम् ॥ २ ॥

तदित्यनभिसन्धाय फलं यज्ञ-तपः क्रियाः।

दानक्रियाश्च विविधाः क्रियन्ते मोक्षकाङ्क्षिभिः ॥ ३ ॥

सद्भावे साधुभावे च सदित्येत् प्रयुज्यते।

प्रशस्ते कर्मणि तथा सच्छब्दः पार्थ उच्यते ॥ ४ ॥

तज्ज्ञे-तपसि-दाने च स्थितिः सदिति चोच्यते ।
 कर्म चैव तदर्थीयं सदित्येवाभिधीयते ॥ ५ ॥
 अश्रद्धया हुतं, दत्तं, तपस्तप्तं कृतं च यत् ।
 असदित्युच्यते पार्थ ! न च तत् प्रेत्य, नो इह ॥” ६ ॥

—गी० १७।२३-२८ ।

जिस ब्रह्म के भगवान् ने ‘ओं-तत्-सत्’ ये तीन निर्देश बतलाए हैं, पहिले उस ब्रह्म पदार्थ की ही मीमांसा कीजिए । सर्वोपाधिप्रवर्त्तक, किन्तु स्वयं सर्वो-
 पञ्चज्ञानविवर्त्त—
 पाधिविनिर्मुक्त ‘ब्रह्म’ ‘ज्ञान’ ही है, जैसाकि—“तज्ज्ञानं ब्रह्मसंज्ञितम्”
 इत्यादिरूप से ‘ब्रह्म-कर्मपरीक्षा’ में अनेकधास्पष्ट किया जा चुका है । उपाधि संसर्ग से यही ब्रह्मलक्षण निरुपाधिक ज्ञान आगे जाकर पञ्चविवर्त्त भावों में परिणत हो जाता है । वे ही पांचों ब्रह्मविवर्त्त, किंवा ज्ञानविवर्त्त क्रमशः इन नामों से प्रसिद्ध हैं—१—सत्यज्ञान,
 २—योगजज्ञान, ३—विज्ञानज्ञान, ४—प्रज्ञानज्ञान, ५—ऐन्द्रियकज्ञान ।

१—सत्यज्ञान—

विषयों से एकान्ततः विनिर्मुक्त, अतएव ‘निर्विकल्पक’ नाम से प्रसिद्ध, सम्पूर्णविश्व में एकरूप (अखण्डरूप) से व्याप्त, सर्वथा अनिर्वचनीय, अनुभवमग्न्यादा से सर्वथा बहिर्भूत, ईश्वरस्वरूपात्मक, ज्योतिर्धन, सर्वलम्बन, निरालम्ब, सर्वाधार, निराधार, ज्ञान ही पहिला ‘सत्यज्ञान’ है । इसी के अंस-प्रत्यंशों को लेकर सम्पूर्णविश्व, विश्व के अवयवरूप सूर्य, चन्द्र, विद्युत्, तारक, अग्नि आदि अचेतन आधिकारिक जीव, अवतारपुरुषलक्षण राम-कृष्णादि चेतन आधिकारिक जीव, कर्मफलभोक्ता कर्माश्वत्थिक चेतनजीव, कर्मफलभोक्ता कर्माश्वत्थिक अचेतन जीव, सब कुछ प्रकाशित हैं, स्वस्वरूप से प्रतिष्ठित हैं* । सविकल्पक,

न तत्र सूर्यो भाति, न चन्द्र-तारकं, नेमा विद्युतो भान्ति, कुतोऽयमग्निः ।
 तमेव भान्तमनुभाति सर्वं तस्य भासा सर्वमिदं विभाति ॥

सोपाधिक, जितनी भी खण्ड-खण्डात्मिका ज्ञानज्योतियाँ, तथा भूतज्योतियाँ हैं उन सब का मूलस्रोत यही सत्यज्ञान है—“तस्यैवमात्रामुपादाय सर्वाण्युपजीवन्ति”

अतएव इस ‘सत्यज्ञानज्योति’ को ‘ज्योतिषां-ज्योतिः’ कहा गया है। आप अपने ज्ञानीय धरातल से यच्चयावत् सांस्कारिक विषयों को निकाल दीजिए। विषयों के आत्यन्तिक निरसन से वह ज्ञान निर्विषयक बनता हुआ, अपने स्वाभाविक व्यापक स्वरूप में परिणत होता हुआ आपकी अनुभव मर्यादा से बाहिर निकल जायगा। परिच्छिन्न (सीमित) पाञ्चभौतिक स्थूलविषयों के, एवं अन्तर्जगत् में प्रतिष्ठित मात्रारूप सूक्ष्म भौतिक विषयों के सम्बन्ध से ही वह व्यापक ज्ञान अंशरूप से किंवा प्रत्यंशरूप से सोपाधिक, सीमित बनता हुआ— ‘अहंजानामि’—‘मया ज्ञायते’ ‘न विजानामि यदि वदेमस्मि’ ‘न तं विदाम, य इमा जजान’ इत्याकारक सविकल्पक भावों में परिणत होता है। किसी न किसी विषय को लेकर ही आपका ज्ञान उक्त अभिनयों में समर्थ होता है। विषयनिवृत्ति पर आपका ज्ञान अभिनय मर्यादा से बाहिर है। यही आध्यात्मिक, किन्तु सर्वव्यापक, अतएव ईश्वरीयज्ञान सत्यज्ञान है। यही सत्यज्ञान ‘निर्विकल्पक समाधि’ की मूल प्रतिष्ठा है।

२—योगजज्ञान—

जीवात्मा सत्यज्ञानघन उसी ईश्वराव्यय का अंश है—“ममैवांशो जीवलोके जीवभूतः सनातनः”। अविद्यादि दोषों के द्वारा यह जीवाव्यय अपने उस स्वाभाविक, स्वप्रभव, ईश्वराव्ययज्ञानानुग्रह से वञ्चित रहता हुआ विकास से पृथक् रहता है। बुद्धियोगादि प्रक्रियाओं के द्वारा जब अविद्यावरण एकान्ततः निकल जाता है, तो ‘मेघापाये सूर्यवत्’ जीवाव्यय-ज्ञान स्वतः प्रकट हो जाता है। उस दशा में यह कर्मात्मा (जीवात्मा) इस योगज (योगसाधनद्वारा प्रादुर्भूत) ज्ञान के प्रभाव से ईश्वरवत् ‘अतीतानागतज्ञ’ (भूत-भविष्यत-वर्तमानवेत्ता) बन जाता है। यदि योगशास्त्रोक्त उपाय विशेषों से इस योगज-ज्ञान का उदय होता है, तब तो इसे ‘योगी’ कहा जाता है। यदि जन्म से ही इस ज्ञान का पूर्ण विकास है, तो वह महापुरुष ‘ईश्वरावतार’ किंवा ‘ईश्वर’ नाम से पूजित होता है। यही ज्ञान का दूसरा विवर्त है।

३—विज्ञानज्ञान—

“अमुक पदार्थ सत् है, अमुक पदार्थ असत् है अमुक कार्य्य शुभ है, अमुक कार्य्य अशुभ है, यह अच्छा है, उपादेय है, श्रेयोरूप है, यह बुरा है, हेय है, प्रेयोरूप है” इत्यादिरूप से सदसद्विवेक करने वाला, अच्छे-बुरे की पहिचान कर अच्छे को लेनेवाला, तथा बुरे का परित्याग करने वाला, सूर्य्यद्वारा प्राप्त बौद्धज्ञान ही ‘विज्ञानज्ञान’ नाम से प्रसिद्ध है। यही विज्ञानज्ञान हमारे सुप्रसिद्ध ‘बुद्धियोस’ की प्रतिष्ठाभूमि बनता है। नवीन ग्रन्थरचना, नवीन आविष्कार, नवीनवैभव-प्राप्ति, ये सब विज्ञान की ही महिमा हैं। जिन में इस विज्ञानज्ञान का विकास रहता है, वे ही मनुष्यसमाज में श्रेष्ठ, आदरणीय, विशेष, माने जाते हैं। विद्वान्-मूख, राजा-प्रजा, स्वामी-सेवक, इत्यादि विशेषताएँ विशेषता सम्पादक इसी विज्ञानज्ञान पर निर्भर हैं। सम्पूर्ण मनुष्यों के मनुष्यत्वेन समान होने पर भी विज्ञान ज्ञान के तारतम्य से ही उच्च-नीचादि श्रेणि-विभाग हो रहा है। जिस में विज्ञान-ज्ञान का विकास नहीं, उसमें और पशु में आकार के अतिरिक्त और कोई अन्तर नहीं।

४—प्रज्ञानज्ञान—

जिस ज्ञान से इन्द्रियों का सञ्चालन होता है, जिस ज्ञान के सहयोग से वञ्चित रहकर इन्द्रियाँ “मैंने नहीं देखा, मैंने नहीं सुना, मेरा मन दूसरी ओर चला गया था, फिर से कहिए, फिर से सुनाइए” यह व्यवहार करती हैं, वह मानस ज्ञान ही ‘प्रज्ञानज्ञान’ नाम से प्रसिद्ध है। इन्द्रियपाश से बद्ध हठात्, बिना विवेक का आश्रय लिए इतस्ततः प्रवृत्त हो जाना, अशुभकर्मों में अभिरुचि प्रकट करना, बने ग्रन्थों की नकल करना, दूसरे के आविष्कारों की प्रतिकृति (नकल) करना, दूसरे के वैभव से लाभ उठाने की घृणित वृत्ति रखना, पदे-पदे परमुखापेक्षी बने रहना, ये सब प्रज्ञानज्ञान की ही महिमा हैं। सब इन्द्रियों का सञ्चालक, अनुग्राहक बनता हुआ यह प्रज्ञानज्ञान अन्नद्वारा चान्द्रसोम से ही सम्पन्न हुआ है। विज्ञानज्ञान की विकासभूमि सूर्य्य है, तो प्रज्ञानज्ञान की विकासभूमि चन्द्रमा है।

५—एन्द्रियकज्ञान—

एन्द्रियकज्ञान सुप्रसिद्ध है। तत्तदिन्द्रियों से रूप-रस-गन्ध-स्पर्श-शब्दादिरूप विषयों का जो बाह्यज्ञान होता है, जिसे कि ‘प्रत्यक्षज्ञान’ कहा जाता है, जो कि प्रत्यक्षज्ञान—‘प्रत्यक्षमवैति चार्वाकाः’ के अनुसार चार्वाकों का (नास्तिकों का) मुख्य, तथा अन्यतम

प्रमाण बन रहा है, वही 'ऐन्द्रियकज्ञान' है। 'वाक्-प्राण-चक्षु-श्रोत्र-मन-(इन्द्रियमन)' इन पांच इन्द्रियों के भेद से यह ऐन्द्रियक ज्ञान पांच भागों में विभक्त है। महर्षि कौषीतकि ने इन पांचों के अवान्तर विवर्तों का संग्रह करते हुए ऐन्द्रियक ज्ञान को दस विभागों में विभक्त माना है—(देखिए—कौ० उप०)। इन पांचों ऐन्द्रियक ज्ञानों की मूलप्रतिष्ठा (प्रभव) क्रमशः 'अग्नि, वायु, आदित्य, दिक्सोम, भास्वरसोम' नामक पांच प्राण देवता हैं। जिनका 'उपनयन-संस्कार' प्रकरण में दिग्दर्शन कराया जा चुका है।

इन पांचों ज्ञानों में पूर्व-पूर्व ज्ञान उत्तर-उत्तर ज्ञान का अनुग्राहक है, एवं उत्तर-उत्तर ज्ञान पूर्व-पूर्व ज्ञान से अनुग्राह्य है। ऐन्द्रियकज्ञान की प्रतिष्ठा मानसज्ञान लक्षण प्रज्ञानज्ञान है। प्रज्ञानज्ञान उक्त है, ऐन्द्रियकज्ञान इसी उक्त के अर्क (रश्मियाँ) हैं। प्रज्ञानज्ञान की प्रतिष्ठा बौद्धज्ञान लक्षण विज्ञानज्ञान है। विज्ञानज्ञान उक्त है, प्रज्ञानज्ञान इसी उक्त के अर्क हैं। विज्ञानज्ञान की प्रतिष्ठा जीवाव्ययलक्षण योगजज्ञान है। योगजज्ञान उक्त है, विज्ञानज्ञान इसी उक्त के अर्क हैं। योगजज्ञान की प्रतिष्ठा किंवा इतर सब ज्ञानों की प्रतिष्ठा ईश्वराव्ययलक्षण सत्यज्ञान है। सत्यज्ञान उक्त है, योगजज्ञान इसी उक्त के अर्क हैं।

अनुग्राह्य-अनुग्राहकलक्षण इस उक्तार्क सम्बन्ध से यह भी सिद्ध हो जात है कि, ऐन्द्रियकज्ञान की अपेक्षा-प्रज्ञानज्ञान प्रबल है। अतः जहाँ इन दोनों ज्ञानों की परीक्षा का अवसर आवेगा, वहाँ इन्द्रियज्ञान की उपेक्षा कर दी जायगी, एवं प्रज्ञानज्ञान सहकृत निर्णय ही प्रामाणिक माना जायगा। प्रज्ञानज्ञान की अपेक्षा विज्ञानज्ञान प्रबल है। अतः प्रज्ञानज्ञान, तथा विज्ञानज्ञान की प्रतिस्पर्द्धा में विज्ञानज्ञान का निर्णय ही प्रामाणिक माना जायगा। एवमेव विज्ञानज्ञान की अपेक्षा योगजज्ञान मूर्द्धन्य है। अतः इन दोनों की प्रतिद्वन्द्विता में योगजज्ञानानुगत निर्णय ही मूर्द्धन्य माना जायगा। महामहर्षियों की योगज-दृष्टि के सामने, योगजज्ञानसहकृत निर्णय की तुलना में विज्ञानज्ञान (बुद्धिवाद), प्रज्ञानज्ञान ('स्वस्य च प्रियमात्मनः' लक्षण रुचिभाव), एवं ऐन्द्रियकज्ञान (प्रत्यक्षनिर्णय) सर्वथा निर्वल, अतएव एकान्ततः उपेक्षणीय हैं। उन योगी-महर्षियों की दृष्टिरूपा श्रुति (वेद) ही हमारे लिए प्रमाण मूर्द्धन्य है।

पांचवाँ सत्यज्ञान सर्वापेक्षया प्रबल अवश्य है, परन्तु अपनी व्यापकता से वह व्यवहार-काण्ड से सर्वथा बहिर्भूत है। हमारे लिए तो योगजज्ञान ही ईश्वरज्ञान है, योगजज्ञानशिक्षक शब्दादेश ही ईश्वर का आदेश है। इसीलिए तो भारतीय प्रजा की दृष्टि में योगजदृष्टि

प्रधान वेद, तथा ईश्वर में कोई भेद नहीं है। इसीलिए तो ईश्वराज्ञापत्र (इलहाम) रूप वेद को वह 'अपौरुषेय' मानती है। इसी आधार पर तो वेद 'स्वतःप्रमाण' शास्त्र माना गया है। ऐन्द्रियक-मानस-बौद्धज्ञान सापेक्ष इतर शास्त्र योगजज्ञान की अपेक्षा रखते हुए 'पुरुतः प्रमाण' हैं। परन्तु योगजज्ञान की प्रतिकृतिरूप वेदशास्त्र निरपेक्ष 'रव' बनता हुआ स्वतः-प्रमाण है— 'निरपेक्षो रवःश्रुतिः' यह जो कुछ कहता है, साक्षात् ईश्वर का आदेश है। जो व्यक्ति योगजज्ञान के इस तार्त्विक स्वरूप को न समझते हुए, भ्रान्तिवश बुद्धिवाद के गर्व में पड़कर वेदाज्ञा का विरोध करते हैं, वे घोर-घोरतम नास्तिक हैं, पतित हैं, सर्वधर्मबहिष्कृत हैं— 'विद्विनष्टानचेतसः'।

ज्ञानघन ब्रह्म के पांच विवर्तों का दिग्दर्शन कराया गया। ब्रह्म 'अव्ययपुरुष' है एवं— 'प्रकृतिं पुरुषं चैव विद्वयनादी उभावपि' (गी०) के अनुसार पुरुष सदा प्रकृति को साथ लिए रहता है। प्रकृतिदेवी 'सत्त्व-रज-तम'-नामक तीन गुणों से नित्ययुक्त रहती है। आगे जाकर 'शुद्धसत्त्व, मलिनसत्त्व, रज, तम' भेद से तीन के चार भेद हो जाते हैं। इस दृष्टि से त्रिगुण प्रकृति गुणचतुष्टयी रूप में परिणत हो जाती है। इसी गुणमयी दुरत्यया प्रकृति के नित्य सहयोग से उस निर्विकल्पक, निर्गुण, सत्यब्रह्म को भी सगुणभाव में परिणत होना पड़ता है। विश्वातीत परात्पर को जाने दीजिए। वह तो 'पुरुष' मर्यादा से बाहर रहता हुआ प्रकृति सम्बन्ध से भी बहिर्भूत है। परन्तु मायावच्छिन्न पुरुष को तो आरम्भ में निर्गुण रहते हुए भी प्रकृति के अनुग्रह से सगुणरूप का बाना पहिनना ही पड़ता है। इसी सगुणता से इस मायावच्छिन्न निष्फल को भी चतुष्फल बनना पड़ता है। चूंकि इस के पांच विवर्त हैं, विवर्त भेद से प्रकृति भी पञ्चधादी विभक्त है, प्रकृति सम्बन्ध से प्रत्येक की गुणात्मिका चार-चार कलाएं हैं, फलतः पांच ज्ञान विवर्तों की सम्भूय २० कला हो जाती हैं।

इन २० ज्ञानकलाओं में से ४ विज्ञानकला, ४ प्रज्ञानकला, एवं ४ ऐन्द्रियक ज्ञानकला, ये १२ कला तो प्रकृति सिद्ध हैं। प्रत्येक मनुष्य में जन्म से ही मात्रातारतम्य से १२ कला रहा करती हैं। आवालवृद्ध, आमूर्खविद्वान्, सब में तीनों अवश्य विद्यमान हैं। शेष ४ योग-जज्ञानकला, एवं ४ सत्यज्ञान कला प्रयत्नविशेष से प्राप्त होती हैं। प्राप्त तो आज भी हैं, केवल आवरण का साम्राज्य हो रहा है। इस आवरण को हटाने का अन्यतम, सर्वश्रेष्ठ उपाय गीतोक्त 'बुद्धियोग' ही है। किसी-किसी जीव श्रेष्ठ में संस्कारातिशय के अनुग्रह से प्राप्त बुद्धियोग के सम्बन्ध से ये कलाएं देखी जाती हैं। साथ ही दोषसंसर्ग से इनका तिरो-भाव भी यत्र-तत्र उपलब्ध होता है।

सत्यज्ञान, एवं योगजज्ञान, दोनों को 'नित्यज्ञान' कहा जायगा। यद्यपि कहना तो चाहिए था इन्हें 'नित्यज्ञान' हीं, परन्तु यह ज्ञान विविध ५ रूपों में परिणत हो जाता है अतएव इस उभयविध नित्यज्ञान को 'नित्यविज्ञान' शब्द से व्यवहृत ही किया जाता है। जैसा कि 'नित्यं विज्ञानमानन्दं ब्रह्म' इत्यादि श्रुतियों से प्रमाणित है। तीसरा ज्ञान विज्ञानज्ञान है। इसके क्षणिक, तथा नित्यरूप से आगे जाकर दो विवर्त हो जाते हैं। यदि हमारा विज्ञानज्ञान (बुद्धि) बुद्धियोग के अनुग्रह से योगजज्ञान द्वारा सत्यज्ञान का अनुगामी बना रहता है, तब तो उन नित्यधर्मों के अनुग्रह से यह भी नित्यभाव में परिणत हो जाता है। यदि—नित्यज्ञानों की (ईश्वरीय ज्ञानलक्षणा ईश्वर सत्ता की, योगजज्ञानलक्षण वेदशास्त्र सम्मत ज्ञानसहकृत कर्ममार्ग की) उपेक्षा करता हुआ प्रज्ञान-ऐन्द्रियक ज्ञानों के बश में आकर मृत्युलक्षण, अतएव क्षणिक भूतवादों की समृद्धि की ओर झुक जाता है तो, विज्ञानज्ञान क्षणिक विज्ञानज्ञान बनकर मृत्युबन्धन (सर्वनाश) का कारण बन जाता है। सत्यज्ञान ईश्वरभाव से प्रधान सम्बन्ध रखता हुआ 'आधिदैविक' ज्ञान है, योगजज्ञान जीवभाव से प्रधान सम्बन्ध रखता हुआ 'आध्यात्मिक' ज्ञान है। विज्ञानज्ञान इस ओर रहता हुआ आध्यात्मिक ज्ञान है, उस ओर जाता हुआ आधिभौतिक ज्ञान है। प्रज्ञानज्ञान, तथा ऐन्द्रियक ज्ञान, दोनों विशुद्ध आधिभौतिक ज्ञान हैं। इस दृष्टि से पांच के ६ विवर्त हो जाते हैं। इन ६ ओं में तीन वैदिकज्ञान कहलाएंगे, एवं तीन लौकिकज्ञान कहलाएंगे, जैसा कि तालिका से स्पष्ट है—

ज्ञानविवर्तपरिलेखः—

(१)-१-सत्यज्ञानम्	(ईश्वराव्ययात्मकम्)	—आधिदैविकम्	} वैदिकज्ञानत्रयी
(२)-२-योगजज्ञानम्	(जीवाव्ययात्मकम्)	—आध्यात्मिकम्	
(३)-३-नित्यविज्ञानज्ञानम्	(बुद्धियोगात्मकम्)	—आध्यात्मिकम्	
(४)-१-क्षणिकविज्ञानज्ञानम्	(बुद्धिरूपम्)	—आधिभौतिकम्	} लौकिकज्ञानत्रयी
(५)-२-प्रज्ञानज्ञानम्	(मनोमयम्)	—आधिभौतिकम्	
(६)-३-ऐन्द्रियकज्ञानम्	(विषयात्मकम्)	—आधिभौतिकम्	

‘वैदिकज्ञानत्रयी’ वैदिक यज्ञ-तप-दान कर्मों की प्रतिष्ठा है, एवं ‘लौकिकज्ञानत्रयी’ लौकिक इष्ट-आपूर्ति-दत्तकर्मों की मूल प्रतिष्ठा मानी गई हैं। दोनों ही सत्कर्म ब्रह्म का त्रिविधनिर्देश — हैं, शुभोदक हैं। चूंकि वैदिक कर्मों का मूलाधार वैदिकज्ञान है, अतः वैदिक कर्मों के आरम्भ में उसे प्रतिष्ठित करना आवश्यक हो जाता है। वह ज्ञानलक्षण ब्रह्म (वैदिकज्ञान) किस प्रक्रिया से वैदिक कर्मों का आलम्बन बनेगा? इस प्रश्न का समाधान ‘शब्दब्रह्म’ से ही पूंछना चाहिए। ज्ञानलक्षणब्रह्म ‘परब्रह्म’ है, शब्दब्रह्म इस की प्रतिकृति है, प्रतिमा है। इस शब्दब्रह्म के द्वारा ही परब्रह्म को मूलाधार बनाया जा सकता है। कैसे? सुनिए।

नित्यविज्ञानधन (सत्यविज्ञानधन) ब्रह्म सर्वव्यापक है, यह कहा गया है। इस पूर्णेश्वर के ‘विश्वात्मा, विश्वातीत’ भेद से दो विवर्त माने गए हैं। अपने विद्याभाग से वही विश्वातीत है, एवं कर्मभाग से वही विश्वात्मा बना हुआ है। यह स्मरण रखने की बात है कि, पूर्व में सत्यज्ञान का दिग्दर्शन कराते हुए मायाविरहित, परात्परलक्षण जिस ब्रह्म को ‘विश्वातीत’ कहा था, वह एक स्वतन्त्र ब्रह्म है, एवं यहां जिसे विश्वातीत कहा जा रहा है, वह उस विश्वातीत से भिन्न है। वह (मायाविरहित) विश्वातीत विश्व के बाहर भी है भीतर भी है। यह विश्वातीत मायोपाधिक बनता हुआ, अतएव विश्वसीमा के भीतर रहता हुआ, किन्तु विश्वप्रपञ्च से पृथक् रहने वाला है। मायोपाधिक अव्ययेश्वर के ही सगुण-निर्गुण भेद से दो रूप हैं। वह विश्वातीत परात्पर नित्य निर्गुण है, यह विश्वातीत अव्ययलक्षण ब्रह्म सगुण-निर्गुण, दोनों है। अव्ययब्रह्म का निर्गुणरूप ही प्रवृत्त में विश्वातीत है, एवं सगुणरूप ही ‘विश्वात्मा’ है।

मायोपाधिक, सत्यज्ञानधन, अव्ययलक्षण ब्रह्म अपने विद्याभाग से विश्वकर्म प्रपञ्च से पृथक् रहता हुआ, विश्व में रहता हुआ भी विश्वातीत है, एवं कर्मभाग से विश्वकर्म का प्रवर्तक बनता हुआ वही विश्वात्मा बन रहा है। आनन्दविज्ञान मनोमय, विद्यामूर्ति वही पूर्ण-

१ अनादित्वान्निर्गुणत्वात् परमात्मायमव्ययः ।

शरीरस्थोऽपि कौन्तेय! न करोति न लिप्यते ॥—गी०

२ उत्तमः पुरुषस्त्वन्यः परमात्मेत्युदाहृतः ।

यो लोकत्रयमाविश्य विभर्त्यव्यय ईश्वरः ॥—गी०

श्वर विश्वातीत है, मनःप्राणवाङ्मय, मूर्ति वही पूर्णेश्वर विश्वातीत है। विश्वातीतब्रह्म मुक्ति का आलम्बन है, विश्वात्माब्रह्म सृष्टि का आलम्बन है। वह ज्ञानाध्यक्ष है, यह कर्माध्यक्ष है, वह शान्तानन्द है, यह समृद्धानन्द है। चूँकि विद्यासापेक्ष यज्ञ-तप-दान कर्म हैं, अतएव इनके सम्बन्ध में मनःप्राणवाङ्मय विश्वात्मा (कर्मात्मा) को ही प्रधान आलम्बन माना जायगा। ज्ञानात्मगर्भित (आनन्द-विज्ञान-मनोमय विश्वातीतब्रह्म गर्भित) इस कर्मात्मा का (मनःप्राणवाङ्मय विश्वात्मा का) वाचक है—‘प्रणव’ नाम से प्रसिद्ध ‘ओंकार’—‘तस्य वाचकः प्रणवः’।

जैसा स्वरूप, जो अवयवविभाग उस विश्वेश्वर का है, ठीक वैसा ही स्वरूप, वही अवयव-विभाग शब्दब्रह्म प्रपञ्च में ‘ओंकार’ का है। इसी लिए महर्षि पतञ्जलि ने ओंकार को उसका वाचक मान लिया है। ‘ओमित्येवं ध्यायथ आत्मानम्’—‘ओमित्येतत्’—‘ओमित्येकाक्षरं ब्रह्म’—‘एतद् सत्यकाम ! परं चापरं च ब्रह्म, यदोङ्कारः’ इत्यादि श्रुति-स्मृतियां भी ओंकार को ही उसका वाचक मान रहीं हैं। वाच्य-वाचक का समतुलन कीजिए।

परब्रह्मलक्षण वाच्य आत्मा में आनन्द-विज्ञान-मनोमय, विद्यारूप, विश्वातीत ब्रह्म का एक स्वतन्त्र विभाग है। मनःप्राणवाङ्मय, कर्मरूप, विश्वात्मब्रह्म का एक स्वतन्त्र विभाग है। इसी तरह शब्दब्रह्मलक्षण वाचक ओंकार में अर्द्धमात्रा का एक स्वतन्त्र विभाग है, तीनमात्राओं का (अकार, उकार, मकार का) एक स्वतन्त्र विभाग है। अर्द्धमात्रा से ‘स्फोट’ नामक अनिवर्चनीय, अमात्र, प्रपञ्चोपश, अद्वय, तुरीय तत्त्व ही अभिप्रेत है। उसी अर्द्ध मात्रिक, किंवा अमात्रिक स्फोटरूप अखण्ड धरातल के आधार पर ‘अकार-उकार-मकार’ (अ-उ-म्) ये तीन मृत्युलक्षण मात्राएं प्रतिष्ठित हैं। ठीक यही स्थिति परब्रह्म की समझिए। अर्द्धमात्रस्थानीय, अतएव अनिवर्चनीय विश्वातीत के आधार पर निर्वर्चनीय मनः-प्राण-वाङ्मय विश्वात्मा प्रतिष्ठित है। मन ‘सुसूक्ष्म’ है, मध्यस्थप्राण मन की अपेक्षा स्थूल, तथा वाक् की अपेक्षा सूक्ष्म बनता हुआ ‘स्थूलसूक्ष्म’ है, एवं वाक् स्थूल है। इधर वर्णप्रपञ्च में भी असंस्पृष्ट अकार सुसूक्ष्म है, अतएव इसे सुसूक्ष्म मन का वाचक माना जा सकता है। उकार का उच्चारण करते समय मुख संकुचित तो हो जाता है, परन्तु ओष्ठ-स्पर्श नहीं होता। अतएव स्थूल-सूक्ष्म बने हुए उकार को तत्सम प्राण का वाचक माना जा सकता है। मकारोच्चारण में स्थान-करण का आत्यन्तिक स्पर्श है, ओष्ठ मिल जाते हैं। अतएव सर्वथा स्थूल बने हुए इस मकार को तत्सम वाक् का वाचक माना जा सकता है। इसी अनुरूपता के आधार पर ओंकार को उसका वाचक मान लिया गया है।

१—आनन्दाविज्ञानमनोमयो विश्वातीतः शान्तात्मा—तत्समा—अर्द्धमात्रा

विश्वरूपा सप्तधाः मनःप्राणवाक्मयो	१—मनः—सुसूक्ष्मम् —तत्समः—‘अकारः’	—तिस्रोमात्राः	—ब्रह्म—ओङ्कारः
	२—प्राणः—स्थूलसूक्ष्मः —तत्समः—‘उकारः’		
	३—वाक्—स्थूला —तत्समः—‘मकारः’		

प्रणवमूर्ति पूर्णेश्वर का ही दूसरा नाम सच्चिदानन्द, है। महर्षि पतञ्जलि ने जहाँ केवल प्रणव को इसका वाचक माना है, वहाँ गीताचार्य ने ‘तत्-सत्’ को भी इसके वाचक मान लिए हैं। ऐसी स्थिति में उसके सम्बन्ध में—‘तस्य वाचकः प्रणवः’ तस्यवाचकस्तच्छब्दः’ तस्य वाचकः सच्छब्दः’ ये तीन वाक्य हमारे सम्मुख उपस्थित होते हैं। तीनों में से प्रथम वाक्य का निर्वचन कर दिया गया। अब क्रमप्राप्त दूसरे ‘तत्’ शब्दसम्बन्धी वाक्य का विचार कीजिए।

प्रणवमूर्ति उसी पूर्णेश्वर से (ईश्वराव्यय से) प्रत्यक्षदृष्ट इस विश्व का वितान हुआ है। विश्व उसी का ‘आतानयज्ञ’ किंवा ‘सर्वहुतयज्ञ’ है। अपनी अक्षर-क्षर प्रकृति को आगे कर वही विश्वरूप में परिणत हुआ है। ‘जन्माद्यस्ययतः’ इस वेदान्त सिद्धान्त के अनुसार वही विश्व के जन्म-स्थिति-भङ्ग (उत्पत्ति-स्थिति-लय) का कारण है। ‘पुरुषएवेदं सर्वम्’—‘एवं वा इदं वि बभूव सर्वम्’—‘ब्रह्मैवेदं सर्वम्’—‘प्रजापतिस्त्वेवेदं सर्वं, यदिदं किञ्च’—‘प्रजायते ! न त्वदेतान्यन्यो विश्वा रूपाणि परिता बभूव’—‘ईशावास्यमिदं सर्वम्’ इत्यादि मन्त्र ब्राह्मण-उपनिषत्-श्रुतियाँ सम्पूर्ण विश्व को उसीका वितानरूप मान रही हैं। इसी सम्बन्ध में भगवान् की भी सम्मति देखिए—

१—“यतः प्रवृत्तिर्भूतानां, येन सर्वमिदं ‘ततम्’।

स्वकर्मणा तमभ्यर्च्य सिद्धिं विन्दति मानवः ॥—गी०।

२—मया ‘तत’ मिदं सर्वं जगदव्यक्त मूर्तिना ॥—गी०।

३—अविनाशितु तद्विद्धि येन सर्वमिदं ‘ततम्’।”—गी०।

इसी तनन (फैलाव) भाव की अपेक्षा से प्रणवमूर्ति उस ब्रह्म को हम 'तत्' शब्द से भी व्यवहृत कर सकते हैं। 'ओङ्कार' वत् 'तत्' भी उसका वाचक माना जा सकता है। तनन-भाव के कारण जहां उसे 'तत्' कहना अन्वर्थ बनता है, वहां अनुरिक्तभाव की दृष्टि से भी 'तत्' शब्द का समन्वय किया जा सकता है। 'तत्' का अर्थ है—'वह'। 'वह' शब्द अनिरुक्त-भाव का वाचक है। विश्व उसका निरुक्त, मूर्त, स्थूल रूप है, वह स्वयं अनिरुक्त, अमूर्त, सूक्ष्म है। इस अनिरुक्तभाव को सूचित करने के लिए भी 'तत्' इस अनिरुक्त व्यावृत्ति को उसका वाचक मान लेना समीचीन होता है।

तीसरा क्रम प्राप्त 'सत्' शब्द है। इसके सम्बन्ध में तो कुछ वक्तव्य ही नहीं है। सच्चिदानन्द लक्षण ब्रह्म के 'सत्-चित्-आनन्द', ये तीन पर्व हैं। 'सत्' शब्द 'सत्ताभाव' का वाचक है, 'चित्' शब्द 'विज्ञानाभाव' का द्योतक है, एवं 'आनन्द' शब्द 'शान्तिभाव' का सूचक है। मनःप्राणवाक् की उन्मुग्धावस्था (नाम-रूप-कर्मात्मक विश्व की प्रागवस्था) ही सत्, किंवा सत्ता है, एवं इसी त्रिमूर्ति ब्रह्म को पूर्व में हमने 'विश्वात्मा' कहा है। चिदंश 'विज्ञान' है, आनन्द 'रस' है। आनन्द-विज्ञान-मन (अन्तर्मन), तीनों विश्वातीत हैं, मनः (बहिर्मन)-प्राण-वाङ्मयी 'सत्ता' विश्वात्मा है। वह अपने इस सद्रूप से ही असलक्षण (बललक्षण) विश्व का कारण बना हुआ है। विश्व में उसका 'अस्ति' लक्षण सत्तारूप ही प्रधान रूप से विकसित है, जैसा कि— 'अस्तीति ब्रुवतोऽन्यत्र कुतस्तदुपलभ्यते, 'अस्तीत्येवोलब्धस्य तत्त्वभावः प्रसीदति' इत्यादि उपनिषच्छ्रुतियों से स्पष्ट है। सर्वोपाधिविनिर्मुक्ता, सामान्य सत्ता ही साक्षात् ब्रह्म है, जैसा कि आचार्य कहते हैं—

प्रत्यस्ताशेषभेदं यत् सत्तामात्रं मगोचरम् ।

वचसामात्मसंवेद्यं तज्ज्ञानं ब्रह्मसंज्ञितम् ॥

'सदवेदे सौम्येऽग्र आसीत्' यह श्रुति भी सद्वाद का ही समर्थन कर रही है। विश्वात्मा के इसी सद्रूप (सत्तारूप) की अपेक्षा से हम 'सत्' शब्द को भी उसका वाचक मान सकते हैं। इस प्रकार सम्पूर्ण विश्व में एक रूप से व्याप्त, सत्यज्ञानघन, विद्याकर्ममय, मुक्ति-सृष्टिसाक्षी, ज्योतिषां ज्योतिः, उस ब्रह्म का 'ओम्-तत्-सत्' इन तीन शब्दों से निर्देश हो सकता है। इसी निर्देश के कारण तद्वाचक तीनों शब्द आर्षप्रणाली में महामाङ्गलिक माने गए हैं। अतएव ग्रन्थारम्भ में इन माङ्गलिक निर्देशों का संस्मरण आवश्यक

माना गया है। एवं इसी निर्देश-रहस्य को लक्ष्य में रख कर भगवान् ने कहा है—
'ओं-तत्-सत्, इति निर्देशो ब्रह्मणस्त्रिविधः स्मृतः' ।

यद्यपि तीनों वाचक शब्द एक ही ब्रह्म के वाचक बनते हुए पर्याय सम्बन्धी माने जा सकते हैं। तीनों से एक ही अद्वितीय, अखण्ड, परिपूर्ण ब्रह्म का अभिनय हो रहा है। तथापि लोकव्यवहार-मर्यादा में वह एक ही विज्ञानमूर्तिब्रह्म क्रमशः तीन स्थानों में विभक्त होता हुआ उक्त तीनों वाचकों से प्रथक्-प्रथक् रूप से ही सम्बोधित हुआ है।

शब्द सुनने से जो ज्ञान उत्पन्न होता है, शब्दश्रवण के अव्यवहितोत्तरकाल में जिस विज्ञान ब्रह्म का आविर्भाव होता है, उस विज्ञानपर्व को 'वेद' कहा जाता है। वही विज्ञान ब्रह्म शब्दावच्छिन्न बनता हुआ 'वेद' कहलाने लगता है, जैसा कि 'धर्मशास्त्रनिबन्धन-षट्कर्म' प्रकरण में स्पष्ट होने वाला है। शब्द सुना, सामान्य ज्ञान हुआ, एवं यही वेद कहलाया। आगे जाकर इस शास्त्रज्ञानात्मक वेद के आधार पर वेदार्थ का परिशीलन आरम्भ किया। इस चिरकालिक परिशीलन से वही शास्त्रज्ञान संस्काररूप से आत्मा में दृढमूल बन गया। यही संस्कारावच्छिन्नज्ञान 'विद्या' है। यही विद्यातत्त्व ब्राह्मणवर्ण का प्रातिस्विक धन है—
'विद्या ह वै ब्राह्मणमाजमाम्'

विद्या, तथा ब्राह्मण, दोनों का तादात्म्य सम्बन्ध है। अतएव आत्मस्थिता, विज्ञान-रूपा, संस्कारात्मिका इस विद्या को हम अवश्य ही 'ब्राह्मणशब्द' से व्यवहृत कर सकते हैं। ब्राह्मण ने इस विद्यात्मक संस्कार से पुरुषार्थ क्या किया ? इस प्रश्न का उत्तर है—'यज्ञविद्या'। इस संस्कृत ज्ञान के आधार पर उसने यज्ञसाधक प्राकृतिक पदार्थों का अन्वेषण किया, यज्ञानुकूल सामग्री इकट्ठी कर प्रक्रिया विशेष का अनुगमन करते हुए यज्ञविज्ञान का आविष्कार किया। वही यज्ञप्रक्रिया-विषय यज्ञ-स्वरूप समर्पक बनता हुआ आगे जाकर 'वैध-यज्ञ' नाम से प्रसिद्ध हुआ। तत्त्वतः ब्राह्मण द्वारा गृहीत विषयज्ञान ही 'यज्ञ' कहलाया। जो कि विषयज्ञान अगले प्रकरण में 'ब्रह्म' नाम से पाठकों के सम्मुख उपस्थित होने वाला है।

इस प्रकार 'शब्द-संस्कार-विषय', इन तीन उपाधियों के भेद से वह एक ही विज्ञानधन ब्रह्म 'वेद-विद्या-ब्रह्म' रूप में परिणत होता हुआ 'मन्त्र-ब्राह्मण (ऋत्विक्)- यज्ञ (यज्ञोपकरण)' इन तीन भागों में विभक्त हो गया। इन्हीं तीनों के समन्वय से वैदिक यज्ञकर्म

का स्वरूप सम्पन्न हुआ। फलतः वेद, ऋत्विक्, यज्ञ, तीनों के साथ ब्रह्म का सम्बन्ध भलीभांति सिद्ध हो जाता है। और यह भी सिद्ध हो जाता है कि, ब्रह्म के आधार पर, ब्रह्म की मात्रा से ही सर्वात्म्य में वेद-ब्राह्मण-यज्ञ, इन तीनों यज्ञकर्मपर्वों की प्रवृत्ति हुई है। इसी रहस्य को लक्ष्य में रख कर भगवान् ने कहा है -

‘ब्राह्मणा-स्तेन वेदाश्च-यज्ञाश्च विहिताः पुरा’—गी०।

- १—शब्दस्थानंविज्ञानम् (शब्दावच्छिन्नं, तदेवविज्ञानं ‘वेदः’)—वेदाः।
- २—आत्मस्थानंविज्ञानम् (संस्कारावच्छिन्नं, तदेवविज्ञानं ‘विद्या’)—ब्राह्मणाः।
- ३—प्रक्रियाविषयंविज्ञानम् (विषयावच्छिन्नं, तदेवविज्ञानं ‘ब्रह्म’)—यज्ञाः।

वेदात्मक विज्ञानायतन, ब्राह्मणात्मक विज्ञानायतन, यज्ञात्मक विज्ञानायतन लक्षणशब्द कर्मत्रुटिसन्धान— संस्कार, विषय, इन तीनों के समन्वय से विद्यासापेक्ष यज्ञकर्म का स्वरूप निष्पन्न होता है, यह कहा जा चुका है। यज्ञ का स्वरूप सम्पादन करने वाले ऋत्विक् ब्राह्मण ही मन्त्र-प्रयोग करते हैं, वे ही आत्मस्थ संस्कार ज्ञान द्वारा कर्मैतिकर्तव्यता का सञ्चालन करते हैं, एवं वे ही यज्ञपात्र, हविर्द्रव्यादि यज्ञोपकरणों से काम लेते हैं। मनुष्य स्वभाव से ही अनृतसंहित है। अपने इसी स्वाभाविक दोष के कारण बहुत सावधानी रखने पर भी अज्ञानतावश इससे कभी-कभी भूल हो जाया करती है।

लौकिक कर्मों की भूल का तो विशेष (चिरस्थायी) प्रभाव नहीं होता। परन्तु वैज्ञानिक प्रक्रिया से सम्बन्ध रखने वाले यज्ञकर्म में होने वाली भूल यज्ञस्वरूप को उच्छिन्न करती हुई यज्ञकर्त्ता यजमान का अभ्युदय के स्थान में नाश कर बैठती है जैसा कि—‘यथेन्द्रशत्रुः स्वर-तोऽपराधात्’ इत्यादि गाथामन्त्रों से प्रकट है। अवश्य ही इस अनिष्टभाव की चिकित्सा के लिए यज्ञकर्म में किसी उपाय का अनुगमन करना आवश्यक हो जाता है। वही आवश्यक उपाय है—‘ओंङ्कारस्मरणपूर्वक यज्ञारम्भ’। पूर्वोक्त तीनों ही विज्ञानायतनों की भूल प्रतिष्ठा प्रणवमूर्ति ब्रह्म ही है। उसी के अखण्डधरातल पर मन्त्र, ब्राह्मणकर्म, एवं यज्ञोपकरण, तीनों प्रतिष्ठित हैं। तद्वाचक प्रणवस्मरण द्वारा उस पूर्णेश्वर के साथ जब हमारे आत्मा का योग हो जाता है, तो अज्ञानजनित उस अज्ञात त्रुटि की उस महाविज्ञान के आलम्बन से स्वतःएव पूर्ति हो जाती है। इसी अभिप्राय से ‘स्वकर्मणा तमभ्यर्च्य सिद्धि

विन्दति मानवः' यह कहा गया है। कर्म से सिद्धि मिलती है। परन्तु त्रुटिजनित अनिष्ट-भाव सिद्धि का विधातक बन जाता है। इस घात से बचने के लिए कर्म्मरम्भ में उसका अर्चन (संस्मरणलक्षण उपासना) आवश्यक है। तभी वह कर्म निर्विघ्न पूर्ण हो सकता है। उस 'सर्वघाता' का स्मरण ही, संस्मरणलक्षणा अर्चा ही, तद्वारा उसकी प्राप्ति ही कर्म्म-सिद्धि का अन्यतम द्वार है, जैसा कि निम्न लिखित बचनों से स्पष्ट है—

कवि पुराणमनुशासितारमणोरणीयांसमनुस्मरेद्यः ।
 सर्वस्य धातारमचिन्त्यरूपं स तं परं पुरुषमुपैति दिव्यम् ॥१॥
 अनन्यचेताः सततं यो मां स्मरति नित्यशः ।
 तस्याहं सुलभः पार्थ ! नित्ययुक्तस्य योगिनः ॥ २ ॥

स्वयं श्रुति ने भी 'प्रजापतिरूनातिरिक्तयोः प्रतिष्ठा' कहते हुए प्रजापति को त्रुटि संधानकर्त्ता बतलाया है। तत्स्मरण से हमारे कर्म से हमारा प्रभुत्व हट जाता है, जो कि स्मरणकर्म्म-गीतासिद्धान्त के अनुसार 'आत्मसमर्पण योग' नाम से प्रसिद्ध है। हम उसी को अपने यज्ञकर्म का सञ्चालक बना देते हुए सारा भार उसी पर डाल देते हैं। इस आत्म-प्रपति के अनन्तर यदि अज्ञानवश हमसे कुछ कमी, अथवा कुछ अधिक हो जाता है, तो स्वयं प्रजापति उसे संभाल लेते हैं, हम उस दोष के भागी नहीं रहते। इसी प्रतिष्ठाप्राप्ति के लिए विज्ञानायतन रूप, वेद-ऋत्विक्-यज्ञोपकरण सम्पत्तियों के आलम्बनभूत ब्रह्म को ही कर्म्मरम्भ में प्रतिष्ठित करना होगा, एवं इस प्रतिष्ठा प्राप्ति का एकमात्र उपाय होगा ओंकार-स्मरण पूर्वक यज्ञादि कर्मों का वितान। इसी प्रतिष्ठाप्राप्ति का उपाय बतलाते हुए भगवान् ने कहा है—

‘तस्मादोमित्युदाहृत्य यज्ञ-दान-तपः क्रियाः ।
 प्रवर्त्तन्ते विधानोक्ताः सततं ब्रह्मवादिनाम् ॥

१ यत् करोषि, यदश्नासि, यज्जुहोषि, ददासि यत् ।
 यत् तपस्यसि कौन्तेय ! तत् कुरुष्व मदर्पणम् ॥—गी० ।

पूर्वप्रतिपादित ब्रह्म के 'आं-तत् सैत्' इन तीन निर्देशों के आधार पर गीतादृष्टि से हमें वैदिक, लौकिक कर्मों का तीन तरह से वर्गीकरण करना है। यह प्रवृत्ति और निवृत्ति— वर्गीकरण चूंकि ब्रह्मनिर्देश-स्वरूप-परिचय के बिना अपूर्ण रह जाता, अतएव प्रकरण सङ्गति की दृष्टि से हमें ब्रह्मनिर्देश, तत्सम्बन्धी ज्ञानपर्व, तत्सम्बन्धी त्रुटि-सन्धान, आदि अवान्तर विषयों का दिग्दर्शन कराना पड़ा। अब पुनः कर्म के वर्गीकरण की ओर पाठकों का ध्यान आकर्षित किया जाता है।

पूर्व प्रकरण में विद्यासापेक्ष कर्मों के 'प्रवृत्त-निवृत्त' दो भेद बतलाते हुए यह स्पष्ट किया गया है कि, प्रवृत्तिमूलक यज्ञ-तप-दान, तीनों अभ्युदयलक्षण देवस्वर्गप्राप्ति के कारण बनते हैं, एवं निवृत्ति मूलक ये ही तीनों कर्म निःश्रेयस लक्षणा मुक्ति के साधक बन जाते हैं। इन्हीं दोनों का स्पष्टीकरण करते हुए मनु भगवान् कहते हैं—

सुखाभ्युदयिकं चैव, नैःश्रेयसिकमेव च ।
 प्रवृत्तं च, निवृत्तं च, द्विविधं कर्म वैदिकम् ॥ १ ॥
 इह, चामुत्र वा काम्यं प्रवृत्तं कर्म कीर्त्यते ।
 निष्कामं ज्ञानपूर्वं तु निवृत्तमुपदिश्यते ॥ २ ॥
 प्रवृत्तं कर्म संसेव्य देवानामैति साम्यताम् ।
 निवृत्तं सेव्यमानस्तु भूतान्यत्येतिपञ्च वै ॥ ३ ॥

—मनुः १२।८८, ८९, ९०।

प्रवृत्तकर्म, एवं निवृत्तकर्म, इन दोनों कर्मों की मूलप्रतिष्ठा क्रमशः 'देवसत्य' एवं 'ब्रह्मसत्य' है। पाठकों को स्मरण होगा कि, 'संस्कार विज्ञान' प्रकरण में अध्यात्म संस्था के 'ब्रह्म' (कारणशरीररूपआत्मा), 'देवता' (सूक्ष्मशरीररूपसत्त्व), 'भूत' (स्थूलभूतात्मकपाञ्च-भौतिकशरीर), ये तीन विवर्त्त बतलाए गए थे। वहीं यह भी स्पष्ट किया गया था कि २१ ब्राह्मसंस्कारों से अध्यात्मसंस्था का 'ब्रह्म' भाग संस्कृत बनता है, एवं २१ दैवसंस्कारों से देवभाग उपकृत होता है।

प्रवृत्तकर्म, तथा निवृत्तकर्म, इन दोनों की प्रतिष्ठा ये ही ब्रह्म-देवविवर्त हैं। ब्रह्मभाग ब्रह्मसत्य, देवसत्य विवर्त — ब्रह्मसत्य है, देवभाग देवसत्य है, जैसा कि—‘यदस्य च च्चं (ब्रह्म)

यदस्य च देवेषु’ (केनोपनिषत्) इत्यादि उपनिषच्छ्रुति से स्पष्ट है। हमारे ब्रह्मसत्य का ईश्वरीय ब्रह्मसत्य के साथ, एवं देवसत्य का ईश्वरीय देवसत्य के साथ सम्बन्ध है। ब्रह्मसत्य की प्रतिष्ठा ब्रह्माश्वत्थ है, देवसत्य की प्रतिष्ठा कर्माश्वत्थ है। ब्रह्माश्वत्थ आत्मवैभव लक्षण निःश्रेयस भाव की प्रतिष्ठा है, कर्माश्वत्थ विश्ववैभव लक्षण अभ्युदयभाव की प्रतिष्ठा है। निःश्रेयसभाव शाश्वत धर्म से युक्त रहता हुआ अमृतलक्षण है, अभ्युदय भाव (स्वर्गादि) क्षणिक संस्कारानुग्रह से मृत्युलक्षण है। सूर्याश भूत मध्यस्थ विज्ञानात्मा (बुद्धि) उसी प्रकार इन दोनों का विभाजक, व्यवस्थापक बन रहा है, जैसे कि अमृतलक्षण ईश्वरीय ब्रह्मसत्य (स्वयम्भू, परमेष्ठी), एवं मृत्युलक्षण देवसत्य (चन्द्रमा पृथ्वी), इन दोनों के मध्य में प्रतिष्ठित सूर्यदेवता दोनों के विभाजक, व्यवस्थापक बन रहे हैं—‘निवेशायन्नमृतं मर्त्यं च’ (यजुः सं०)।

वैश्वानर-तैजस-प्राज्ञ, से युक्त प्रज्ञानात्मा ही कर्मात्मा है,। यही कर्मकर्ता यजमान है। इस यजमान (कर्मात्मा) के इस ओर (अन्तर्मुख) प्रज्ञानसम्परिस्वक्त विज्ञान (बुद्धि) प्रतिष्ठित है, उस ओर (वहिर्मुख) इन्द्रियक, काममय विषय प्रतिष्ठित हैं। दोनों के मध्य में प्रतिष्ठित कर्मात्मा ‘कर्माश्वत्थ’ है। अभी-अभी हमने विज्ञानात्मा को मध्यस्थ कहा है, एवं यहां कर्मात्मा को मध्यस्थ बतलाया जा रहा है। इससे पूर्वापर विरोध प्रतीत होता है। परन्तु नित्य, (स्वाभाविक) स्थिति के अनुसार विज्ञान इस ओर रहता हुआ मध्यस्थ भी मान लिया जाता है। अनित्य स्थिति से इन्द्रियानुगामी बनता हुआ यह कर्मात्मा की मध्यस्थता का भी कारण बन जाता है। फलतः पूर्वापर विरोध को अवसर नहीं मिलता।

यदि विज्ञानात्मा प्रज्ञानमन का अनुचर बन जाता है, तो यह उस ब्रह्माश्वत्थोपयिक जीवाव्ययज्ञान (योगजज्ञान) से वञ्चित हो जाता है। एवं उस दशा में प्रज्ञान की प्रभुता से देवसत्यलक्षण कर्मात्मा इन्द्रियाराम बनता हुआ कामना के अनुग्रह से विश्वसम्पत्ति की ओर झुक जाता है। इस कामनामयी कर्मप्रवृत्ति से (जिस में कि विज्ञान निर्बल, एवं प्रज्ञान प्रबल है); कर्मात्मा यथा काम देवसत्यलक्षणा विश्वसम्पत्ति का (स्वर्गादिसुखों का) अधिकारी बन जाता है। वे यज्ञादिकर्म, जो कामनामय बनते हुए देवसत्य विजय के कारण हैं, ऐहलौकिकसुख, तथा पारलौकिक, किन्तु अनित्य देवस्वर्गादि सुखों के कारण बनते हैं,

‘प्रवृत्तिकर्म’ कहलाए हैं। इन कामनामय वैदिक कर्मों में त्रिगुणभाव का समावेश रहता है। अतएव ये शाश्वत आनन्द प्राप्ति के कारण नहीं बन सकते। अतएव च कामना-प्रधान इन वैदिक प्रवृत्तिकर्मों को ‘अवरकर्म’ (निम्न श्रेणी के कर्म) कहा गया है, जैसा कि- ‘पुत्रा ह्येते अदृढा यज्ञरूपा अष्टादशोक्तमवरं येषु कर्म’ (मुण्डकोपनिषत्) इत्यादि वचन से प्रमाणित है। स्वयं भगवान् ने भी कामनामय, अतएव त्रिगुणभावापन्न ऐसे प्रवृत्त वैदिक कर्मों को बुद्धियोग निष्ठा का विरोधी मानते हुए—‘त्रैगुण्यविषया वेदा निस्त्रैगुण्यो भवार्जुन’ कहने में कोई आपत्ति नहीं समझी है। यही नहीं, उसी प्रकरण में भगवान् ने स्पष्टशब्दों में इन कामनामय कर्मों का विरोध भी कर डाला है। देखिए !

१—यामिमां पुष्पितां वाचं प्रवदन्त्यविपश्चितः ।

वेदवादरताः पार्थ ! नान्यदस्तीति वादिनः ॥

२—कामात्मनः स्वर्गपरा जन्मकर्मफलप्रदाम् ।

क्रियाविशेष बहुलां भोगैश्वर्यगतिं प्रति ॥

३—भोगैश्वर्यं प्रसक्तानां तयापहतचेतसाम् ।

व्यवसायात्मिका बुद्धिः समाधौ न विधीयते ॥

कितने एक ज्ञानानुयायी उक्त गीतावचनों के आधार पर जो वैदिक कर्मकाण्ड का खण्डन करने का साहस करते हैं, उनके इस दुःसाहस का कोई महत्व नहीं है, जैसा कि मूलभाष्य के उसी प्रकरण में विस्तार से बतलाया जाने वाला है। भगवान् ‘वेदवादरताः’ के अवश्य ही विरोधी हैं। क्योंकि रति (आशक्ति) बन्धन का कारण है। वेद तो भगवान् का प्रातिस्विक स्वरूप है। एसी दशा में वेदसिद्ध कर्मवाद का वे विरोध करेंगे, यह कब, और कैसे सम्भव है। भगवान् तो केवल काम-फल-मयी प्रवृत्ति के विरोधी हैं। यदि वेदसिद्ध यज्ञादि कर्मों के साथ ही भगवान् का विरोध होता, तो वे कभी यह आदेश न देते कि, “यज्ञ, तप, दान, इन तीनों कर्मों का कभी परित्याग नहीं करना चाहिए, इनका अवश्यमेव अनुगमन करना चाहिए”। अस्तु, यहां हमें केवल यही बतलाना है कि, कामना के समावेश से प्रज्ञानबल प्रबल बनता हुआ कर्मात्मा देवसत्य (विश्व-

सम्पत्) का अनुगामी बना देता है। एवं तद्विजयोपयिक कामनामय वैदिक यज्ञ-तप-दान कर्म हीं प्रवृत्तकर्म कहलाए हैं।

यदि कामना का परित्याग कर दिया जाता है, तो प्रज्ञानमन विज्ञान का अनुत्तर बन जाता है, विज्ञानबल स्वस्वरूप से विकसित हो जाता है। एवं उस परिस्थिति में त्रिगुणजनित अविद्यावरण की एकान्ततः निवृत्ति हो जाती है। इस सत्वात्मक, सत्त्वप्रधान विज्ञान के अनुग्रह से देवसत्यलक्षण कर्मात्मा गुणपाश से मुक्त होता हुआ ब्रह्मसत्यलक्षण, योगजज्ञान-धन जीवाव्यय के साथ युक्त हो जाता है। इसी योग के द्वारा ब्रह्माश्वत्थ विजय का अधिकारी बन जाता है। ऐसे निष्काम कर्म हीं, (जिन से कर्मात्मा कर्म करता हुआ भी, सर्वविध फल भोक्ता बनता हुआ भी संस्कारलेपबन्धन से निनिर्मुक्त रहता हुआ निःश्रेयस-लक्षण मुक्ति का सत्पात्र बन जाता है) 'वैदिकनिवृत्तकर्म' कहलाए हैं।

इस प्रकार ब्रह्माश्वत्थ-कर्माश्वत्थमूलक ब्रह्मसत्य (देहस्थित परमात्मा) देवसत्य (देहाभिमानी जीवात्मा) के तारतम्य से विद्यासमुच्चित वैदिक कर्मों के प्रवृत्त, निवृत्त भेद से दो विभाग हो जाते हैं। इन दोनों वैदिक कर्मों से अतिरिक्त विद्यानिरपेक्ष लौकिक कर्म और बच्चे जाते हैं। अध्यात्मसंस्था के ब्रह्मभाग के जहां विद्यासापेक्ष निवृत्त कर्मों का, देव-भाग के साथ विद्यासापेक्ष प्रवृत्त कर्मों का सम्बन्ध है, वहां भौतिक शरीर के साथ विद्या-निरपेक्ष लौकिक प्रवृत्त कर्मों का सम्बन्ध माना गया है। इन कर्मों के साथ विज्ञान का कोई सम्बन्ध नहीं है। यहां केवल प्रज्ञान (मानसरुचि) की ही प्रधानता है। अतएव ये केवल ऐहलौकिक सुख के ही साधक बनते हैं। योगजज्ञानानुग्रहीत (आत्मानुगदीत), विज्ञानमय, निष्काम यज्ञ-तप-दान, तीनों कर्म ब्रह्माश्वत्थ के उपकारक हैं। योगजज्ञानानुगत (आत्मज्ञानानुगत) विज्ञानसहकृत (सौरविज्ञान सहकृत), सकाम यज्ञ-तप-दान, तीनों कर्माश्वत्थ के उपकारक हैं। एवं विज्ञानवञ्चित, प्रज्ञानानुगत सकाम इष्ट, आपूर्त, दत्त नामक तीनों कर्म लोकवैभव के सम्पादक हैं। इस प्रकार एक ही विज्ञान के तारतम्य से आरम्भ में दो भागों में विभक्त होते हुए वैदिक-लौकिक कर्म आगे जाकर तीन श्रेणियों में विभक्त हो जाते हैं।

इसका यह तात्पर्य नहीं है कि, वैदिक प्रवृत्त कर्म केवल स्वर्गादि पारलौकिक सुख के कर्मों के उदक— ही, वैदिक निवृत्त कर्म केवल मुक्ति के ही कारण हैं। लौकिक-सुख तो एकमात्र लौकिक-कर्मों से ही प्राप्त हो सकता है। यदि ऐसी स्थिति होती, तब तो लोकसुखानुयायी कोई भी व्यक्ति उन वैदिक कर्मों की ओर प्रवृत्त न

होता। और साथ ही लोकसंग्रहदृष्टि भी तो इस वैदिक-कर्म-प्रवृत्ति की विरोधिनी बन जाती। परिणाम में शास्त्रोपदेश एकान्ततः व्यर्थ ही सिद्ध होता। वस्तुस्थिति वास्तव में यह है कि, लौकिक कर्मों से केवल लौकिक सुख ही मिलता है। इनसे आत्मा, तथा देवता का कोई उपकार नहीं होता। केवल स्थूलशरीर का भरण-पोषण सुविधापूर्वक होता रहता है, जो सुविधा उदरपरायण, विषयानुगत पशुसुख से अधिक कोई महत्व नहीं रखती।

वैदिक प्रवृत्त कर्मों से ऐहलौकिक वैभव तो मिलता ही है, इसके अतिरिक्त देवभागोप-कारक स्वर्गसुख और प्राप्त होता है। प्रवृत्तकर्म स्थूल शरीर के साथ-साथ सूक्ष्मशरीर-लक्षण देवभाग के भी उपकारक बनते हैं। निवृत्ति-मूलक वे ही वैदिक कर्म ऐहलौकिक सुख के साथ-साथ पारलौकिक मात्रा सुखापेक्षया कहीं श्रेष्ठ, निःश्रेयसलक्षण शाश्वत आनन्द के प्रवर्तक बनते हुए सर्वोपकारक बन रहे हैं।

(क)—

- १— { (१) १—निवृत्तिमूल वैदिक कर्म—आत्मज्ञानसहकृतं, विज्ञानानुगतम्—सर्वसिद्धिः, कृतकृत्यता ।
 (२) २—प्रवृत्तिमूल वैदिक कर्म—प्रज्ञानाज्ञानसहकृतं, विज्ञानानुगतम्—लौकिक-पारलौकिक सुखप्राप्तिः
- २— { (१) ३—प्रवृत्तिमूल लौकिककर्म—ऐन्द्रियकज्ञानसहकृतं, प्रज्ञानानुगतम्—लोकमेव फलम् ॥

(ख)—

- १—ब्रह्मसत्यात्मा (आत्मा—ब्रह्म—ब्रह्माश्वत्थमूर्तिः)—हृदयस्थः परमात्मा ।
 २—देवसत्यात्मा (सत्त्वं —देवः—कर्माश्वत्थमूर्तिः)—देहाभिमानी जीवः ।
 ३—भूतात्मा (शरीरं—भूतम्—अश्वत्थपतितम्)—देहः ।

(ग)—

- १—निवृत्तवैदिककर्म—ब्रह्माश्वत्थविजयसाधकत्वात्, सर्वसाधकम् ।
 २—प्रवृत्त वैदिककर्म—देवसत्यविजयसाधकत्वात्, लोक-स्वर्गसुखसाधकम् ।
 ३—प्रवृत्त लौकिककर्म—भूतसत्यविजयसाधकत्वात् विषयसुखसाधकं, पितृ-स्वर्गसाधकञ्च ।

महर्षियों का आदेश है कि, त्रुटि-सन्धान के लिए उक्त तीनों ही कर्मों के आरम्भ में 'ओं-तत्-सत्' इस ब्रह्मनिर्देश का स्मरण करना चाहिए। यद्यपि तीनों कर्मों की (प्रत्येक

की) प्रतिष्ठा 'ओं—तत्—सत्' ये तीनों निर्देश हैं, तथापि विशेषदृष्टि से विचार करने पर हमें इस निश्चय पर पहुँचना पड़ता है कि, 'ओङ्कार' निर्देश सृष्टिसाक्षीमनः-प्राण-वाङ्मय-विश्वात्मा का वाचक बनता हुआ—प्रवृत्तिमूलक वैदिक कर्मों की त्रुटि का ही सन्धान करता है। 'तत्कार' अनिरुक्तभाव से सम्बन्ध रखता हुआ निरुक्तिमूलक वैदिक कर्मों का ही प्रधानरूप से उपकारक बनता है। एवं 'सत्कार' मनः-प्राणवाङ्मयी सत्ता से अनुगृहीत नामरूपकर्ममयविश्व का अनुग्राहक बनता हुआ प्रवृत्तिमूलकलौकिक कर्मों का ही सन्धाता बनता है। इस प्रकार तीनों निर्देशः क्रमशः तीनों कर्मों के सन्धाता बने हुए हैं। वेद-लोक सम्मतकर्मों का यही संक्षिप्त निदर्शन है। जो निष्कामभावलक्षण संशोधन के अधिकारी बनते हुए गीताशास्त्रसम्मत कर्मयोग 'निष्कामयोग' के उपोद्बलक बन रहे हैं।

इति—वेदलोकनिबन्धन-षट्कर्मणि

* *

*

७—धर्मशास्त्र निबन्धनषट्कर्म

वेदान्तादि दर्शनशास्त्र में, मनुयाज्ञवल्क्यादि धर्मशास्त्र में, एवं चरक-सुश्रुतादि आयुर्वेद-शास्त्र में जिन उपादेय कर्मों का निरूपण हुआ है, उनका भी ६ तरह धर्म, और शास्त्रीय कर्म—से वर्गीकरण सम्भव है। इन ६ ओं शास्त्रीय कर्मों को हम 'धर्म-शास्त्र-निबन्धन-कर्म' ही कहेंगे। कारण इस का यही है कि 'धर्म' उस पदार्थ का, उस तत्त्व का, उस अतिशय का नाम है, जिस के अनुगमन, प्राप्ति, संस्कार से हमारी अध्यात्मसंस्था का उत्तरोत्तर विकास होता है, तद्द्वारा सुख (ऐहलौकिक सुख), शान्ति (पारलौकिक-आनन्द) मिलती है। अध्यात्मसंस्था के कारण, सूक्ष्म, स्थूल पर्वों की रक्षा का एक मात्र साधन धर्म ही है। इन तीन पर्वों के भेद से धर्मतत्त्व भी तीन संस्थाओं में बिभक्त हो रहा है। जैसा कि आगे जाकर स्पष्ट होने वाला है। इसी दृष्टि से तीनों शास्त्रों को एक प्रकार के 'धर्मशास्त्र' मानते हुए, तत्सम्मत कर्मषट्क को—'धर्मशास्त्र-निबन्धनषट्कर्म' नाम दे डाला गया है।

इन शास्त्रीय कर्मों के वे ६ विभाग क्रमशः—'१-नित्यकर्म, २-नैमित्तिककर्म, ३-काम्यकर्म, ४-नित्य-नैमित्तिककर्म, ५-नित्यकाम्यकर्म, ६-नैमित्तिक-काम्यकर्म' इन नामों से प्रसिद्ध हैं। इतर यच्चयावत् कर्मों का इन्हीं ६ कर्मों में अन्तर्भाव हो रहा है।

विद्या-कर्म, दोनों सयुक्-पदार्थ हैं। न विद्या के बिना कभी कर्म की प्रवृत्ति हो सकती, न कर्म के बिना विद्या का ही विकास सम्भव, जैसा कि 'आश्रम-विज्ञान' में स्पष्ट किया जा चुका है। विद्या-कर्म, दोनों में यह तादात्म्य सम्बन्ध क्यों है ? इस प्रश्न का उत्तर है—'स्थिति-गतिभाव का तादात्म्य'। स्थिति का स्वरूप गति से निष्पन्न हुआ है, गति की स्वरूपरक्षा स्थितिसमाश्रय पर निर्भर है, जैसा कि, 'ईशविज्ञानभाष्यादि के— 'अनेजदेकमनसो जवीयः, तदेजति, तन्नैजति' इत्यादि मन्त्रप्रकरणों में विस्तार से प्रतिपादित है। विद्या

‘स्थितितत्त्व’ है, कर्म ‘गतितत्त्व’ है। स्थिति ‘ज्ञान’ है, गति ‘क्रिया’ है। स्थिति ‘ब्रह्म’ है, गति ‘कर्म’ है। प्रतिक्षणविलक्षणा कुर्वलक्षणा गति ‘असत्’ है, सर्वदा अक्षणा प्रतिष्ठालक्षणा स्थिति ‘सत्’ है। सत् ही असत् की प्रतिष्ठा है, असत् ही सत् का विकासक है, दोनों के समन्वितरूप का ही नाम ‘विश्व’ है, जैसा कि ‘ब्रह्म-कर्मपरीक्षा’ प्रकरण में विस्तार से बतलाया जा चुका है।

सत्तार्थक ‘विद्’ धातु से विद्याशब्द सम्पन्न हुआ है, करणार्थक ‘कृञ्’ धातु से कर्म-शब्द निष्पन्न हुआ है। ‘विद्यते, सा विद्या, तद्ब्रह्म, तज्ज्ञानम्’-वेद-विद्या-ब्रह्म-निरुक्ति—
‘क्रियते, सा क्रिया, तत्कर्म’ ही विद्या-कर्म शब्दों के निर्वचन हैं। ‘विद्यते’ का अर्थ है— ‘अस्ति’। यह ‘अस्ति’ भाव ही प्रतिष्ठा है, प्रतिष्ठा ही ब्रह्म है, जैसा कि— ‘ब्रह्मैव सर्वस्यप्रतिष्ठा’ इत्यादि वचनों से स्पष्ट है। प्रतिष्ठालक्षण ज्ञान ही ‘शब्द-विषय-संस्कार’ इन तीन उपाधियों के भेद से ‘वेद-ब्रह्म-विद्या’ इन तीन स्वरूपों में परिणत हो रहा है।

शब्द-सुनने से जो ज्ञान होता है, वही ‘वेद’ है। विषयदर्शन (प्रत्यक्ष) से जो ज्ञान होता है, वही ‘ब्रह्म’ है। शब्दश्रवणजनितज्ञान, तथा विषयप्रत्यक्षतजनित ज्ञान, दोनों आगे जाकर बुद्धिसहकृत मनोयोग से संस्काररूप में परिणत हो जाते हैं। शब्द सुना, ज्ञान हुआ, आगे जाकर संस्काररूप में परिणत होता हुआ यह ज्ञान अन्तःकरण में प्रतिष्ठित हो गया। इसी प्रकार विषय देखा, ज्ञान हुआ, यह भी शब्दज्ञानवत् कालान्तर में संस्काररूप से प्रतिष्ठित हो गया। शब्दश्रवण, तथा विषयदर्शन से उत्पन्न होने वाला ज्ञान ही संस्काररूप में परिणत होता हुआ आगे जाकर उक्त्यभाव में आ जाता है। सञ्चित संस्कार ही ‘उक्त्य संस्कार’ है। इसी उक्त्य ज्ञान से लौकिक-पारलौकिक व्यवहारों का सञ्चालन होता है। व्यवहारसञ्चालक, संस्कारात्मक, उक्त्यावस्थापन्न यही ज्ञान ‘विद्या’ है। जो व्यक्ति सुन लेता है, देख लेता है, परन्तु मननादिसाधनों के द्वारा इन श्रुत-दृष्ट प्रत्ययों (ज्ञानों) को संस्काररूप से दृढमूल नहीं बनाता, वह विद्याशून्य है। ऐसे संस्कारशून्यव्यक्ति के सम्बन्ध में ही लोक में कहा जाता है कि, इसने केवल देखा-सुना है, मनन नहीं किया, पोथी पढ़ी है, विद्या नहीं पढ़ी— ‘नामैवैतत्’।

वक्तव्यांश यही है कि, एक ही ज्ञान उपाधि भेद से 'विद्या-वेद-ब्रह्म' रूप में परिणत हो जाता है। इसी एकत्वभावना के आधार पर—'त्रयीविद्या, त्रयोवेदाः, त्रयं ब्रह्म' ये व्यवहार प्रतिष्ठित हैं। जिस प्रकार ज्ञानप्रपञ्च उक्तरूप से शब्द-संस्कार-विषयद्वारा तीन भागों में विभक्त है, एवमेव कर्म भी शब्द-संस्कार-विषय के अनुग्रह से तीन ही भागों में विभक्त हैं। नामात्मककर्म 'शब्दकर्म' है, कर्मात्मक कर्म 'विषयकर्म' है, एवं रूपात्मक कर्म 'संस्कारकर्म' है। शब्दावच्छिन्न वही कर्म 'नाम' है, विषयावच्छिन्न वही कर्म 'कर्म' है, एवं संस्कारावच्छिन्न वही कर्म 'रूप' है। विद्या-ब्रह्म-वेद, तीनों की समष्टि ज्ञानत्रयी है, यही आत्मा है, यही स्थिति है, यही ब्रह्म है। नाम-रूप-कर्म, तीनों की समष्टि ही कर्म-त्रयी है, यही विश्व है, यही गति है, यही कर्म है।

ज्ञानलक्षण आत्मा के 'मन-प्राण-वाक्' ये तीन पर्व बतलाए गए हैं। मनःपर्व के आधार पर रूपात्मक 'संस्कार लक्षण कर्म' प्रतिष्ठित हैं, प्राणपर्व के आधार पर कर्मात्मक 'विषय-लक्षण कर्म' प्रतिष्ठित हैं, एवं वाक्पर्व के आधार पर नामात्मक 'शब्दलक्षण कर्म' प्रतिष्ठित हैं। नाम-रूप-कर्म की समष्टि 'असत् कर्म' है, मनःप्राण-वाक् की समष्टि 'सत्-ज्ञान' है। मनःप्राण-वाक् का समुच्चय 'अस्ति' है, यही ब्रह्म है, यही वेद है, यही विद्या है। नामरूप कर्म का समुच्चय 'नास्ति' है, यही कर्म है, यही क्रिया है, यही अविद्या है। 'विद्यां चाविद्यां च यस्तद्वेदोभयंसह' के अनुसार दोनों का सहावस्थान है। स्थितिलक्षणा विद्या ही गतिलक्षण कर्म की प्रतिष्ठा है—'सर्व कर्माखिलं पार्थ ! ज्ञानेपरिसमाप्यते'।

गति 'गति' है। अपने इसी गतिभाव की अपेक्षा से स्वसंचार के लिए इसे अवश्य ही किसी स्थिर धरातल की आवश्यकता है। निष्क्रियतत्त्व को आलम्बन बनाए बिना क्रियामय कर्म कभी स्वरूपरक्षा नहीं कर सकता। स्थिति-गतिलक्षण विद्याकर्म का यही तादात्म्य सम्बन्ध है, एवं यही इस तादात्म्यसम्बन्ध की उपपत्ति है। आगे के परिलेखों से इस तादात्म्यभाव का भलीभांति स्पष्टीकरण हो जाता है—

तज् ज्ञानं ब्रह्मसंज्ञितम्

मनः	प्राणः	वाक्
रूपम्	कर्म	नाम
संस्कारः	विषयः	शब्दः

संस्कारावच्छिन्नं	विषयावच्छिन्नं-	शब्दावच्छिन्नं-
ज्ञानं-	ज्ञानं-	ज्ञानं-
'विद्या'	'ब्रह्म'	'वेदः'
"त्रयोविद्या"	"त्रयंब्रह्म"	"त्रयोवेदाः"

सर्व 'कर्म'—'ज्ञाने' परिसमाप्यते

- १—त्रयोविद्या-ज्ञानम् (मनः)—१—संस्कारात्मकं कर्म-रूपप्रधानम् (मनोमयम्)
 २—त्रयंब्रह्म-ज्ञानम् (प्राणः)—२—विषयात्मककर्म- कर्मप्रधानम् (प्राणमयम्)
 ३—त्रयोवेदाः-ज्ञानम् (वाक्)—३—शब्दात्मककर्म- नामप्रधानम् (वाङ्मयम्)

अस्तिलक्षणं—'ब्रह्म'	नास्तिलक्षणं—'कर्म'
सा—प्रतिष्ठा	सा—क्रिया
तत्—सत्	तत्—असत्
तत्—ज्ञानम्	तत्—कर्म
सैव—स्थितिः	सैव—गतिः
तदिदममृतविवर्त्तम्	तदिदममृत्युविवर्त्तम्

"अमृतं चैव मृत्युश्च, सदसच्चाहमर्जुन"

उक्त 'विद्या-कर्म-निर्वचन' से प्रकृत में हमें यही सिद्ध करना था कि, कर्म का मौलिक स्वरूप 'गतितत्त्व' ही है, एवं यह गतितत्त्व स्थितिलक्षण ज्ञान के आधार गति और कर्म— पर ही प्रतिष्ठित है। 'गति' ही विसर्गभाव है, इसी आधार पर गीता ने कर्म का—'विसर्गः कर्म संज्ञितः' यही लक्षण किया है। विसर्ग-शब्द नित्यसापेक्ष है। आदानभाव के आधार पर ही विसर्गभाव उपपन्न है। विसर्ग के गर्भ में आदान प्रतिष्ठित है। ऐसी दशा में गीतोक्त 'विसर्ग' शब्द को हम आदान का भी संग्राहक मानने के लिए तय्यार हैं।

विसर्ग गतिभाव है, गतिभाव 'पराग-गति, अर्वाक्-गति' भेद से दो भावों में विभक्त है। उस ओर जाना परागगति है, यही गति 'गतिलक्षणागति' है। इस ओर आना अर्वाक्-गति है, यही गति 'आगतिलक्षणागति' है। गतिलक्षणागति ही 'विसर्ग' है, एवं आगतिलक्षणागति ही 'आदान' है। फलतः आदान, विसर्ग, दोनों का गतिभाव पर भी अवसान सिद्ध हो जाता है। गतिलक्षण कर्म के ये ही दो मौलिकरूप हैं। आप किसी भी कर्म पर दृष्टि डालिए, सर्वत्र आदान, विसर्ग ये दो भाव ही उपलब्ध होंगे।

कर्म किया जाता है, किसी वस्तु के आदान के लिए। परन्तु पहिले अपनी प्राणशक्ति का, भूतबल का, सम्पत्ति का विसर्ग किया जाता है। विसर्ग के आदान कर्म में कभी सफलता नहीं मिल सकती। जो देना जानता है, दे सकता है, देता है, वही लेने की प्रक्रिया से परिचित है, वही ले सकता है, वही लेता है। जो विसर्ग में कृपण है, वह आदान धर्मों से एकान्ततः वञ्चित है। आगत वस्तु की प्रतिष्ठा के लिए पहिले अपने आयतन में स्थान-रिक्त करना पड़ेगा, इसके लिए सञ्चित प्राणादि वस्तुओं को पहिले निकालना पड़ेगा। इस विसर्ग से जब आयतन में स्थान हो जायगा, तभी आगत वस्तु स्थिर रूप से प्रतिष्ठित हो सकेगी। त्याग ही वैभव प्राप्ति का अन्यतम द्वार है। आप जितना अधिक त्याग करेंगे, विश्वास कीजिए प्रत्युपकार में प्रकृति देवी त्यागमात्रा से कई गुना वैभव आपको प्रदान करेगी। यदि बिना त्याग के घुणाक्षरन्याय से, किंवा मिथ्या-जालसाजी-विडम्बना आदि आसुरभावों के अनुगमन से सम्पत्ति आ भी जायगी, तो उसका आप उपभोग न कर सकेंगे। नाम मात्र के लिए उपभोग कर भी लिया, तो शान्तिलक्षण आनन्द तो कभी प्राप्त न हो सकेगा। त्यागानुबन्धी वैभव ही ससमृद्धि, सुखशान्ति का अन्यतम-द्वार है।

आदान-विसर्ग लक्षण 'कर्म' ही कर्म का वास्तविक परिचय है। एवं इसी कर्म के पूर्वोक्त नित्य-नैमित्तिकादि ६ विवर्त हो जाते हैं। आदानविसर्गात्मक, षड-अध्यात्मप्रपञ्च—विध, इन नित्य-नैमित्तिकादि कर्मों का आध्यात्मिक संस्था के साथ सम-न्वय करा देना ही प्रकृत प्रकरण का मुख्य उद्देश्य है।

'आत्मा-सत्त्व-शरीर' तीनों की समाप्ति ही 'अध्यात्मसंस्था' है, जैसा कि 'संस्कारविज्ञान' प्रकरण में विस्तार से बतलाया जा चुका है। आत्मा 'मनोमय' बनता हुआ 'ज्ञानप्रधान' है, सत्त्व 'प्राणमय' बनता हुआ 'क्रियाप्रधान' है, एवं शरीर 'वाङ्मय' बनता हुआ 'अर्थप्रधान' है। ये ही तीनों विवर्त क्रमशः 'कारण-सूक्ष्म-स्थूल' शरीर हैं। शरीरत्रयीयुक्त, किंवा शरीर-त्रयीरूपा अध्यात्मसंस्था की प्रतिष्ठा सूर्यदेव है, जैसा कि आश्रमविज्ञानान्तर्गत 'आयुःप्रकरण' में स्पष्ट कर दिया गया है। आत्ममन 'अव्ययमन' है, यही 'श्रोवसोयस' किंवा 'श्रोवस्यस' नाम से प्रसिद्ध है। प्राणलक्षण-सत्त्व भी 'मन' ही माना गया है, जसा कि अनुपद में ही स्पष्ट होनेवाला है। परन्तु यह सत्त्व-मन उस आत्ममन से सर्वथा भिन्न वस्तु है। वह सर्वालम्बन है, यह इन्द्रियालम्बन है। वह अन्तर्मन है, यह बहिर्मन है, वह जीवनसत्ता की अनन्यप्रतिष्ठा है, यह जाग्रदवस्था का सम्राट् है। वह विद्या-कर्ममय है, यह अन्नमय है। 'वाक्-प्राण-चक्षु-श्रोत्र-मन', इस इन्द्रियवर्ग का मन उन दोनों से पृथक् तीसरा इन्द्रिय मन है। इन पाँचों प्राणों (इन्द्रियों) का उक्त (जिन में कि—'मनः षष्ठानीन्द्रियाणि' वाला इन्द्रियमन भी अन्तर्भूत है) 'प्रज्ञानमन' है। प्रज्ञानमन में 'ग्रज्ञा-प्राण' ये दो विभाग हैं। इन दोनों की समष्टि ही अनिन्द्रिय, सर्वेन्द्रिय, अतीन्द्रिय, इत्यादि अनेक नामों से प्रसिद्ध यही हमारा प्रज्ञानमन है। यही सत्त्वनामक दूसरा आत्मपर्व है। तीसरा पर्व वाक्प्रपञ्चात्मक स्थूलशरीर है। इस प्रकार आत्मलक्षण, श्रोवसीयसमनःप्रधान कारणशरीर, सत्त्वलक्षण, प्रज्ञानमनःप्रधान सूक्ष्मशरीर, एवं शरीरलक्षण, भूतप्रधान स्थूलशरीर, इन तीन शरीरों की समष्टि ही—'अध्यात्म' है।

इस अध्यात्मसंस्था को अपने मनःप्रधान कारणशरीर, प्राणप्रधान सूक्ष्मशरीर, एवं वाक्-प्रधान स्थूलशरीर, इन तीनों शरीरों की स्वरूपरक्षा के लिए सात सप्तान्विवर्त—प्रकार के अन्नो का आदान करना पड़ता है। वस्तुतः 'ज्ञानान्न-कर्मान्न-अर्थान्न' भेद से अन्न के तीन ही मुख्य भेद हैं। ज्ञानान्न मनःप्रधान

होने से अध्यात्म के मनःप्रधान कारणशरीर की तृप्ति का कारण बनता है, कर्मान्न प्राण बनता हुआ प्राणप्रधान सूक्ष्मशरीर का उपकारक बनता है, एवं अर्थान्न वाक्प्रधान हो अध्यत्म के तत्प्रधान स्थूलशरीर की रक्षा, तुष्टि, पुष्टि का कारण बनता है। इनमें त वाक्प्रधान अर्थान्न के अवान्तर पांच विभाग हो जाते हैं। अतएव तीन के सात अ हो जाते हैं, जो कि क्रमशः 'ज्ञान-क्रिया-आकाश-वायु-तेज-जल-पृथिवी' नामों प्रसिद्ध हैं।

आकाश वाक्त्व है। यही वाक्त्व बलग्रन्थि-तारतम्य से पांच महाभूतस्वरूपों परिणत हो रहा है। चूंकि पांचों भूत वाङ्मूलक बनते हुए 'वाक्प्रधान' हैं, अतएव हम पांचों को 'वाक्' नाम से व्यवहृत कर सकते हैं। पञ्चभूतात्मक यही वागन्न स्थूलशरीर का अन्न है। आकाशान्न शब्दरूप है, वाय्वन्न श्वासप्रश्वासात्मक है, सूर्य-चन्द्र-अग्नि-वाक्-आत्म-ज्योति भेद से पञ्चधा विभक्त तेजोऽन्न प्रकाशात्मक है, पानीय जलान्न, एवं पार्थिवमृण्मय जौ-गेहूँ आदि अन्न प्रसिद्ध ही हैं। इन सातों अन्नो का आदानविसर्ग ही अध्यात्मसंस्था की प्रतिष्ठा का मूल कारण है।

हम सूर्य से उत्पन्न हुए हैं, वह निरन्तर हमें खाता रहता है, हमारे आध्यात्मिक रसादि का रश्मिद्वारा आदान करता हुआ, 'सर्पमाददानः' बन कर अपने 'आदित्य' नाम को चरितार्थ कर रहा है। इधर हमें खानेवाले उस अन्नाद् सूर्य को उसके अन्न हुए हम भी खाया करते हैं। सूर्यरस समुद्भूत सातों अन्न से परम्परया, एवं रश्मिगत प्राणादान से साक्षात् रूप से, उभयथा वह भी हमारा अन्न बन रहा है। इस पारस्परिक आदानविसर्ग से ही वह, हम, आप, सब कुछ स्वस्वरूप से प्रतिष्ठित हैं। पारस्परिक अन्न-अन्नादभाव ही जीवनसत्ता का अन्यतम आलम्बन है—'यो मा ददाति, स इ देव मावत, अहमन्नं, अन्नमदन्तमग्नि'।

प्राप्त सप्तान्नों में से वाङ्मय अन्नपञ्चक स्थूलशरीरलक्षण 'शरीर' का रक्षक है, क्रियान्न 'सत्त्व' का रक्षक है, एवं ज्ञानान्न आत्मा की प्रतिष्ठा है। इस दृष्टि से आध्यात्मिक कर्म 'त्रिसंस्थ' बन जाता है। स्थूलशरीर सम्बन्धी अन्नादान विसर्ग लक्षण कर्मों का स्वरूप भिन्न है, सूक्ष्मशरीरसम्बन्धी अन्नादान विसर्ग लक्षण कर्म पृथक् हैं, एवं कारण शरीर-सम्बन्धी अन्नादान विसर्ग लक्षण कर्म पृथक् ही हैं। पहिले क्रमप्राप्त स्थूलशरीरानुबन्धी कर्मों की ही मीमांसा कीजिए।

‘वात-पित्त-कफ’ ये तीन स्थूल शरीर के धातु माने गए हैं। इनकी साम्यावस्था से ही स्थूलशरीर स्वस्वरूप से प्रतिष्ठित रहता है। वातधातु वायव्य त्रिधातुवाद— है, कफधातु आप्य है, एवं पित्तधातु आग्नेय है। तीनों ही शरीरधातु

चूंकि प्राणात्मक हैं, प्राण का— ‘रूप-रस-गन्ध-स्पर्श-शून्यत्वे सति, अधामच्छदत्वम्’ यह लक्षण है, एवं इन्द्रियों का ‘रूप-रस-गन्ध-स्पर्श-शब्दात्मक विषयग्राहकत्वे सति नियत विषय ग्राहकत्वम्’ यह लक्षण है, अतएव इन्द्रियों के द्वारा, अथवा तो किसी सूक्ष्मतम दर्शक यन्त्रादि के द्वारा आप इन प्राणरूप अमूर्त धातुओं का प्रत्यक्ष नहीं कर सकते। सत्ता-भाति-उभय सिद्ध पदार्थों में से हमारा यह त्रिधातु वर्ग सत्तासिद्धपदार्थ कोटि में आता हुआ प्रत्यक्ष से परे की वस्तु है। शरीर में ‘शिरा-स्नायु-धमनी’ नाम की तीन जाति की नाड़ियाँ हैं। रसवाहिनी नाड़ियाँ ‘शिरा’ हैं, ज्ञानवाहिनी नाड़ियाँ स्नायु हैं, एवं वायुवाहिनी नाड़ियाँ ‘धमनी’ हैं। वायुवाहिनी नाड़ियों (धमनियों) में सञ्चार करने वाला स्थूल वायु ‘वात’ है, एवं इस में धातु (धारक) रूप प्राणात्मक ‘वात’ प्रतिष्ठित है। कफ आप्य है, जलीय द्रव्य है, एवं इसमें आप्यप्राणरूप कफधातु प्रतिष्ठित है। शरीर-व्याप्त उष्ण ‘पित्त’ है, इसमें प्रतिष्ठित आग्नेय प्राणधातु पित्तधातु है। स्थूल वात-पित्त-कफ भौतिक हैं, इनमें रहने वाले शक्ति-प्राण-प्रतिष्ठारूप सुसूक्ष्म, अमूर्त वात-पित्त-कफ दिव्य हैं। इस व्यवच्छेद के अनुसार उन पश्चिमी विद्वानों के वितण्डावाद का कोई मूल्य नहीं रह जाता, जो कि—“शरीर में सूक्ष्मतम यन्त्रों से भी वात-पित्त-कफ नाम के कोई धातु उपलब्ध नहीं होते, अतएव आयुर्वेद सम्मत त्रिधातुवाद सर्वथा निर्मूल है। जब इनका धातु-वाद ही मिथ्या है, तो तदाधारेण प्रतिष्ठित इनका रोग-निदान, एवं तत् चिकित्सा आदि की अवैज्ञानिकता, अतएव अनुपादेयता में क्या सन्देह रह जाता है” ऐसे-ऐसे बुद्धिशून्य कुतर्कों के आधार पर त्रिधातुवाद की निर्मूलता सिद्ध करने के लिए वृथा प्रयास करते हुए स्वार्थलिप्सा का घृणास्पद परिचय दे रहे हैं।

‘अग्निषोमात्मकजगत्’ इस श्रौत सिद्धान्त के अनुसार महामायी जगदीश्वर के स्थूलशरीर द्विधातुवाद— रूप इस महाविश्व के ‘अग्नि-सोम’ नामक दो धातु माने गए हैं। सूर्य द्वारा अग्नि धातु की, एवं चन्द्रमा द्वारा सोमधातु की परिक्षा की जा सकती है। इन दोनों के अतिरिक्त पिण्ड (मूर्ति) सम्पादक ‘मातरिश्वा’ नाम का प्राणवायु और है।

यह अग्नि ही धर्त्रावस्ता है, अतएव इसका अग्निधातु में ही अन्तर्भाव मान लिया गया है। फलतः दो ही धातु रह जाते हैं। सोम की घनावस्था ही पानी है। अतएव सौम्यधातु 'आप्यु' भी कहला सकता है। ये ही तीनों धातु (सूर्य-वायु-सोम) योगमायी, जीवात्मा के स्थूलशरीररूप इस क्षुद्रविश्व (हमारे शरीर) के 'पित्त-वात-कफ' नामक तीनों धातुओं के आरम्भ बनते हैं। अथर्ववेदोपवेदरूप आयुर्वेद * शास्त्र में तो देहधारक इन तीनों धातुओं का तूलरूप से निरूपण हुआ ही है, साथ ही स्वयं वेद में भी चिकित्साशिरोमणि नासत्य-दत्तो (अस्विनी कुमारों) के द्वारा आविष्कृत इन तीनों धातुओं का स्पष्ट शब्दों में उल्लेख मिलता है। देखिए!

त्रिर्नो अश्विना दिव्यानि भेषजा, त्रिःपार्थिवानि, त्रिरुदत्तमद्भ्यः।

ओमानं शंयोर्ममकाय सूनवे, 'त्रिधातु' शर्म वहतं शुभस्पती॥

—ऋक्सं० १७।३४।६।

*१—“विसर्गादानविक्षैपैः सोम-सूर्या-निला यथा।

धारयन्ति जगद्, देहं कफ-पित्त-निलास्तथा॥”—सुश्रुत सूत्र० २१।

२—“स च तत्र औदकैर्गुणैराहारः प्रक्लिन्नो भिन्न संघातः सुखरजश्च भवति।
स तत्रस्थ एव स्वशक्त्या शेषाणां श्लेष्मस्थानानां शरीरस्य चोदक कर्मणा अनुग्रहं करोति”।

—सुश्रुत सूत्र० २१।

३—“अग्निरेव शरीरे पित्तान्तर्गतः कुपिताकुपितः शुभाशुभानि करोति।

सोम एव शरीरे श्लेष्मान्तर्गतः कुपिताकुपितः शुभाशुभानि करोति।

सव एव खलु वात-पित्त-श्लेष्माणः प्रकृतिभूताः पुरुषमव्यापन्नेन्द्रियं
बलवर्णसुखोपपन्नमायुषा महतोपपादयन्ति”। —चरक सू० १३।

४—“नर्त्तं देह कफादस्ति न पित्तान्न च मारुतात्।

शोणितादपि वा नित्यं देह एतैस्तु धार्यते॥

आर्त्तवमपि त्रिभिर्दोषैः शोणितचतुर्थैरुपसृष्टमवीजं भवति॥”—सुश्रुतशारीर० २।

५—“तावेतावर्कवायू सोमश्च कालर्तुरसदोषदेहप्रत्ययभूताः समुपदिश्यन्ते॥”—चरक सू० ६।

शरीर के इन तीनों धातुओं को साम्यावस्था में परिणत रखने के लिए आयुर्वेद ने प्रकृत्य-नुकूल जो जो हित-मित आहार-विहार बतलाए हैं, वे सब स्वरूपरक्षा के साधक बनते हुए 'नित्यकर्म' हैं। मिथ्या आहार-विहार से तीनों धातु विषम हो जाते हैं। यही धातु वैषम्य रोग का मूलकारण बनता है, रोग ही दुःखप्रवृत्ति का उपोद्बलक बनता है, जैसा कि आचार्य कहते हैं—

१—विकारो धातुवैषम्यं साम्यं प्रकृतिरुच्यते ।

सुखसंज्ञकमारोग्यं विकारो दुःखमेव च ॥

—चरकसू० ६ ।

२—याभिः क्रियाभिर्जायन्ते शरीरे धातवः समाः ।

सा चिकित्सा विकाराणां कर्मतद् भिषजांमत्तम् ॥

—चरकसू० १६ ।

नित्यकर्म की परिभाषा 'पालन' है, नैमित्तिक कर्म की परिभाषा 'रक्षण' है, एवं काम्य कर्म की परिभाषा 'पोषण' है। आहार-विहार की नियमितता से धातुत्रयी सम बनी रहती है, एवं यही इस का पालन है। पालनानुबन्धी अयुर्वेदोक्त आहार-विहारादि लक्षण आदानविसर्गात्मक कर्म ही स्थूलशरीरानुबन्धी 'नित्यकर्म' हैं। न करने से हानि अवश्य है, परन्तु करने से पालनरूप शान्ति-स्वत्ययन के अतिरिक्त और कोई विशेषता नहीं है। नित्यकर्मों को विषम बना देने से धातुवैषम्य हो जाता है, धातुवैषम्य रोग उत्पन्न कर देता है। इन रोगों की शान्ति के लिए, रोगनिवृत्तिद्वारा शरीर की रक्षा करने के लिए आयुर्वेद ने आदानविसर्गात्मक जो चिकित्साकर्म बतलाए हैं, वे ही रक्षक बनते हुए स्थूलशरीरानुबन्धी 'नैमित्तिक' कर्म हैं। वाजीकरणादि ओषधियों का सेवन तोसरा 'काम्यकर्म' है। शरीरपुष्टि, धातुवृद्धि ही इसका लक्ष्य है। इसी प्रकार तैलगण्डूषादि 'नित्यनैमित्तिक' आदि इतर कर्मों का भी यत्र-तत्र आयुर्वेद ने संग्रह किया है। चूँकि इतर तीनों कर्मों का प्रतिपादित तीन कर्मों में ही अन्तर्भाव हो जाता है, अतएव इनकी स्वतन्त्र गणना नहीं की गई है।

स्थूलशरीर के अनन्तर क्रमप्राप्त सूक्ष्मशरीरलक्षण 'सत्व' की ओर हमारा ध्यान आकर्षित होता है। इन्द्रियवर्गयुक्त प्रज्ञानमन ही सत्व है। इस सत्व की सत्वधातुत्रयी—
व्याप्ति जहां तक रहती है, वह सारा प्रपञ्च 'सत्व' नाम से ही व्यवहृत हुआ है। '५-ज्ञानेन्द्रियाँ, ५-कर्मेन्द्रियाँ, ५-भूतानुशय (गन्ध-रसादि), पूर्वप्रज्ञा, काम, कर्म (संस्कार), अन्तःकरण, बुद्धि, अहङ्कार, वैश्वानर, तैजस, प्राज्ञ', इन सब की समष्टि ही 'सत्व' है, इसी को 'सूक्ष्मशरीर' कहा जाता है। शरीर अर्थप्रधान बनता हुआ चित्पाग्निलक्षण 'भूतात्मा' था, सत्व प्राण प्रधान बनता हुआ 'कर्मात्मा' नाम से प्रसिद्ध है।

सत्वभाग रज, तथा तम, दोनों से नित्य सहकृत है। दोनों ही सत्वविरोधी बनते हुए भी सत्वाविनाभूत हैं। हां, यह अवश्य मानना पड़ेगा कि, किसी में सत्व प्रधान है, तो कोई रजोमूर्ति है, कोई तमःप्रधान है। त्रिगुणभावों के इसी तारतम्य से पदार्थों के 'सात्विक-राजस-तामस' भेद से तीन वर्ग हो जाते हैं। इन तीनों गुणों की सत्ता कामादि दोषों पर अवलम्बित है। दोषों के निकल जाने पर तो गुण निर्गुण बनता हुआ विश्वसीमा से बाहिर निकल जाता है—'सर्वारम्भा हि दोषेण धूमेनाग्निं रिवावृताः'।

रजोगुण से 'काम-क्रोध-लोभ' नाम के तीन दोष उत्पन्न होते हैं 'काम एष, क्रोध एष, रजोगुणसमुद्भवः'। एवं तमोगुण से 'मोह-मद-मात्सर्य' ये तीन दोष उत्पन्न होते हैं। काम, मोह दोनों मित्र हैं; क्रोध, मद, दोनों मित्र हैं; लोभ, मात्सर्य, दोनों मित्र हैं। रजोगुण के पुत्र कामदेवता तमोगुण के सहवास से मोहपुत्र के पिता बन जाते हैं, रजोगुण के पुत्र क्रोधदेवता तमोगुण के अनुशय से मदपुत्र के पिता बन जाते हैं, एवं रजोगुण के पुत्र लोभदेवता तमोगुण के आतिथ्य से मात्सर्य पुत्र के पिता बन जाते हैं। सत्व प्रतिष्ठा भूमि है, रेतोधा है। काम-क्रोध-लोभ 'रेत' हैं, तमोगुण योनि है। सत्वाधारेण तीनों रेत तमोगुणात्मिका योनि में आहुत होते हुए मोह-मद-मात्सर्य के जनक बन जाते हैं। गुणों के पुत्र-पौत्र स्थानीय ये ६ ओं दोष ही आगे जाकर गुणों की स्वरूपरक्षा के कारण बनते हैं। जिस प्रकार वात-पित्त-कफ शरीर के धातु हैं, एवमेव कामादि षड्रिपुवर्ग सत्वधातु है। इन ६ ओं से ही सत्वलक्षण सूक्ष्मशरीर की रक्षा होती है।

काम-क्रोधादि बुरे नहीं हैं, अपितु इनकी विषमता बुरी है। इनका घटना भी दोषा-वह है, एवं बढ़ना भी हानिकर है। इस से युक्त सत्वशरीर का पालन-रक्षण-पोषण मन्वादि-

धर्मशास्त्रों के द्वारा ही सम्भव है। स्नान-संध्यादि कर्मों से इनका पालन होता है, अतएव इन्हें 'नित्यकर्म' माना गया है। ये कर्म अनैमित्तिक हैं। इनके लिये 'क्यों' ? प्रश्न नहीं उठाया जा सकता। जिनके अनुगमन से कोई विशेष लाभ न हो, एवं न करने से हानि हो, दूसरे शब्दों में जिनके करने से अभ्युदय तो हो नहीं, किंतु न करने से प्रत्यवाय अवश्य हो, उन कर्मों को 'नित्यकर्म' कहा जायगा। अभ्युदय प्रवृत्ति-निमित्त भूता शुभवासना को बनाए रखना, एवं प्रत्यवाय निमित्त को रोकना ही नित्यकर्मों का प्रधान उद्देश्य है। ब्राह्ममुहूर्त में उठना, स्नानादि से मलविशोधन करना, सन्ध्या-तपण-बलिवैश्वदेव करना, नियत समय पर भोजन करना, स्वास्थ्यरक्षार्थ नियमितरूप से भ्रमण करना, जीवनोपयोगी, शिष्टसमाजानुकूल आवश्यक विनोद करना, आदि-आदि सब नित्यकर्म हैं। सामान्य भाव के पालक नित्यकर्म सामान्य हैं, एवं विशेष भाव के उपोद्बलक नित्यकर्म विशेष माने गए हैं।

खाद्याखाद्य का विचार न रखने से, अस्पृश्यों के स्पर्श से, वर्णधर्मविरोधी असत्कर्मों के अनुगमन से, मिथ्याभाषण, हिंसा, स्तेय, अगम्यागमनादि असत्कर्मों की प्रवृत्ति से सत्वभाव मलिन हो जाता है, कामादिधातु विषम हो जाते हैं। सत्वदेवता प्रत्यवाय-प्रवृत्ति के कारणभूत अशुभसंस्कारों से युक्त हो जाते हैं। इन दोषों के अवरोध, परिमार्जन के लिए प्रायश्चित्तादि जो कर्म किए जायेंगे, उन्हें—'नैमित्तिककर्म' कहा जायगा। इन कर्मों की प्रवृत्ति के निमित्त उक्त दोष ही बनते हैं, अतएव इन्हें नैमित्तिक कहना अन्वर्थ बनता है।

पुत्रकामुक 'पुत्रेष्टि' यज्ञ करता है, स्वर्गकामुक 'ज्योतिष्टोम' यज्ञ करता है, शत्रुवधकामुक 'कृत्याप्रयोग' करता है। ये सब कर्म 'काम्यकर्म' कहलाएंगे। ये कर्म पोषक माने गए हैं। पुष्टिभाव ही इनका मुख्य उद्देश्य है।

जनन-मरणाशौचनिमित्तक आशौच स्नान, ग्रहण निमित्तकस्नान, अष्टमहादान, रोगोप-शमन के लिए किए जानेवाले अन्यान्य दान, आदि 'नित्यनैमित्तिककर्म' हैं। प्रज्ञापराध-जनित दोषों की निवृत्ति के लिए कृतकर्म 'नैमित्तिक' हैं, एवं प्रकृति से उत्पन्न दोषों के परिमार्जन के लिए जो कर्म किए जाते हैं, वे 'नित्यनैमित्तिक' हैं। यहां नित्य शब्द 'अवश्यकर्तव्यता' का ही सूचक है।

इष्ट, आपूर्त, दत्तादि विद्यानिरपेक्ष रमणीयकर्म, एकोद्दिष्ट, पार्वणादि श्राद्धकर्म, आनृशंस-धर्म से सम्बन्ध रखनेवाले सभ्यता-मानवता के स्वरूपरक्षक यज्ञयावत कर्म, शान्ति-

स्वस्त्ययनकर्म, ये सब 'नित्यकाम्य' कर्म कहलाए हैं। इनसे तत्तत् विशेष फलों की प्राप्ति होती है, इस लिए तो ये काम्य हैं। साथ ही नित्यकर्मों की तरह इनका अनुष्ठान आवश्यक है, इस लिए ये नित्य हैं। अतएव इन्हें 'नित्यकाम्य' कर्म कहना अन्वय बनता है।

बालरोग शान्ति के लिए माताएं तत्तद्देवता विशेषों के सम्बन्ध में यह नियम लिया करती हैं कि, 'यदि बालक स्वास्थ्यलाभ कर लेगा, तो मैं आप (देवता) के भेंट चढ़ाऊंगी', इसी प्रकार हम भी अपनी कामना की सिद्धि के लिए, तत्तद्देवता विशेषों की तुष्टि-पुष्टि के लिए संकल्प किया करते हैं, एवं कामना सिद्धयन्तर संकल्प को कर्मरूप में परिणत किया करते हैं। बटुबाशिनी, शिलामयी, जाटी, आदि कुलदेवियों का आराधन, भैरव, हनुमान, चतुष्पथ के जान्धितम रुद्रदेवता, पथवारी, भोमिया, आकाशमार्ग में सञ्चरण करने वाली, वायमय विमानों से विहार करने वाली महाशक्तियाँ, आदि ईश्वरावयरूप शक्तिविशेषों की तुष्टि-पुष्टि के लिए किए जानेवाले कर्म 'नैमित्तिककाम्य' कहलाते हैं। हमारे नवशिक्षित बालबन्धु भी परीक्षा में उत्तीर्ण होने की कामना से कम से कम इस अंश में थोड़े दिन के लिए आस्तिक बन ही जाते हैं। वैसे भी हमारे घरों में इन ६ ओं कर्मों में से यह छठा नैमित्तिककाम्य कर्म ही वर्तमान युग में प्रधान बन रहा है।

सर्वान्त में अध्यात्म संस्था का कारणशरीर लक्षण आत्मपर्व हमारे सामने आता है।
आत्मधातुत्रयी — 'विद्या-काम-कर्म' ये तीन ही धातु इस आत्मपर्व की मुख्य प्रतिष्ठा बने हुए हैं। इस ओर विद्या है, उस ओर कर्म (अविद्या) है, मध्य में 'काम' (कामना) है। तीनों की समानता जहाँ आत्मपालन, आत्मस्वरूपरक्षा का कारण है, वहाँ तीनों का वैषम्य आत्मस्वरूप का विघातक है। इस विषमता, समता के कर्णधार मध्यस्थ कामदेवता ही माने गए हैं। इनकी विषमता से पहिले कर्मलक्षण अविद्याधातु विषम होता है, तद्द्वारा विद्याभाग विषम बनता है। कामभाव की समता से (समत्व से) विद्या का अविद्या के साथ, अविद्या का विद्या के साथ समत्वलक्षण योग बना रहता है, एवं यही समत्वयोग गीताशास्त्रोक्त सुप्रसिद्ध 'निष्कामकर्मयोग' है। यह स्मरण रखने की बात है कि, जैसे वातादिधातु शरीरस्वरूप के रक्षक हैं, सत्वादिगुण सत्त्व के रक्षक हैं, एवमेव विद्या, काम, कर्म, तीनों आत्मा के स्वरूपरक्षक माने गए हैं। तीनों की समष्टि ही आत्मा है। आत्मा न कभी विद्याधातु (ज्ञान) से प्रथक् हो सकता, न कामधातु को इस से प्रथक् किया जा सकता, एवं न कभी अविद्या धातु (कर्म) ही इससे प्रथक् हो सकता।

आत्मा के इन्हीं तीनों धातुओं के विकास के लिए क्रमशः 'ज्ञान-भक्ति-कर्मयोगों' का आविर्भाव हुआ है। गृहस्थाश्रमानुबन्धी, ब्राह्मणभागोक्त कर्ममार्ग योगत्रयी—
कर्मधातु का उपकारक है, वानप्रस्थाश्रमानुबन्धी, आरण्यकभागोक्त भक्तिमार्ग कामधातु का उपकारक है, एवं संन्यसाश्रमानुबन्धी, उपनिषद्भागोक्त ज्ञानमार्ग विद्याधातु का उपकारक है, जैसा कि 'आश्रमव्यवस्था' विज्ञान में विस्तार से बतलाया जा चुका है। इन तीनों मार्गों के मूलप्रतिष्ठारूप उपनिषद्-आरण्यक-ब्राह्मण भागों की मीमांसा के लिए ही त्रिधाविभक्त 'मीमांसादर्शन' का आविर्भाव हुआ है। जैमिनिदर्शन 'पूर्वमीमांसा' है, शाण्डिल्यदर्शन 'मध्यमीमांसा' है, एवं व्यासदर्शन 'उत्तरमीमांसा' है। ब्राह्मणआरण्यक-उपनिषद् भेद से त्रिधाविभक्त वेद का विधिभाग क्रमशः आदि, मध्य, अन्त भावों से युक्त है। इसी आधार पर ब्राह्मणलक्षण वेद के 'आदि' भाग से सम्बद्ध पूर्वमीमांसा को 'वेदादि' दर्शन कहा जा सकता है। आरण्यक लक्षण वेद के मध्यभाग से सम्बद्ध मध्यमीमांसा को 'वेदमध्य' दर्शन माना जा सकता है। एवं उपनिषदलक्षण वेद के अन्तभाग से सम्बद्ध उत्तरमीमांसा 'वेदान्त' दर्शन नाम से व्यवहृत किया जा सकता है।

इन सब विषयों का भाष्यभूमिका के 'आत्मपरीक्षा' नामक द्वितीय खण्ड के 'दार्शनिक आत्मपरीक्षा' नामक प्रकरण में विस्तार से निरूपण किया जा चुका है। यहाँ केवल यही वक्तव्य है कि उक्त तीनों मार्ग निष्काम भाव से सम्बन्ध रखते हुए ही उपकारक बनते हैं। निष्कामभाव के समावेश से ज्ञानभक्ति-कर्म नाम की तीनों निष्ठाएँ 'बुद्धियोग' सम्पत्ति से युक्त हो जाती हैं। एवं समतालक्षण, बुद्धियोग नामक योग की प्रतिच्छाया से युक्त, अतएव बुद्धियोगात्मक ज्ञान-भक्ति-कर्ममार्ग ही आत्मस्वरूप के पालक, तथा रक्षक हैं। ये ही निष्ठाएँ आत्मा के नित्य-नैमित्तिक कर्म हैं। कामना समावेश से ये ही काम्य कर्म भी बनजाते हैं।

भावशुद्धि के लिए 'धृति-क्षमा-दया-शौच-अनायास-अनुसूया-अस्पृहा-अकाम' इन आठ आत्मगुणों का अनुगमन करना भी आवश्यक है, जिनके लक्षणार्थ संस्कार विज्ञान में बतलाए जाते हैं। इन गुणात्मक कर्मों के अनुगमन से अत्मा दोष-निमित्तों से

वचा रहता है। अतएव इन्हें आत्मा के 'नित्यनैमित्तिक' कर्म कहा जा सकता है। सर्वभूत हितरति, परपीडा निवृत्ति, आदि आत्मा के 'नित्यकाम्यकर्म' माने जा सकते हैं। योग-शास्त्र प्रत्तिपादित अणिमा-महिमा-गणिमा-लघिमा, आदि सिद्धिकर्म 'नैमित्तिककाम्यकर्म' कहे जा सकते हैं। इस प्रकार इन आत्मकर्मों का भी ६ तरह से वर्गीकरण किया जा सकता है।

आत्मा 'पुरुष' है, सत्व 'प्रकृति' है, शरीर 'विकृति' है, तीनों की समष्टि 'अध्यात्मम्' है। पुरुष (आत्मा) सत्व एवं शरीर के बिना अनुपपन्न है, अतएव आगे जाकर यह पुरुष शब्द समष्टि का भी वाचक बन गया है। इस पुरुष पर (आत्मा-सत्व-शरीर पर) आध्यात्मिक, आधिभौतिक, आधिदैविक, भेद से तीन आक्रमण हुआ करते हैं। विद्युत्-उल्का-तारा-वज्रपात, ऐन्द्र-वायव्य-आप्य-भूकम्प, जनपदविध्वंसिनी, आदि आधिदैविक आक्रमण हैं, प्राकृतिक आघात हैं। पशु-पक्षि-कृमि-कीट-मनुष्यादि पार्थिव प्राणियों से मिलने वाला कष्ट आधिभौतिक आक्रमण है। कुपथ्य से रोग को असाध्य बना लेना, असावधानी वश ठोकर खाकर गिरजाना, ये सब प्रज्ञापराध के फल हैं। प्रज्ञापराध से उत्पन्न होने वाले आक्रमण, काम-क्रोधादि वेग, रोग, शोक, आदि सब आक्रमण हैं। इस त्रिविध आक्रमणों से पुरुषसंस्था में संघर्ष उत्पन्न होता है। संघर्ष से तापलक्षण, आशान्तिमूलक क्षोभ उत्पन्न होता है।

'गुणदोषमयं सर्वं स्रष्टा सृजति कौतुकी' के अनुसार ये आक्रमण भी शुभ-अशुभ भेद से दो भागों में विभक्त हैं। वृष्टि आधिदैविक आक्रमण है। अति-वृष्टि जहां बुरी है, वहां आवश्यकवृष्टि का आक्रमण जीवन की प्रतिष्ठा बना हुआ है। विक्षिप्त मनुष्य को दण्ड देना आधिभौतिक आक्रमण है। इस आक्रमण से इसका पागलपन दूर होता है, अतएव यह शुभ आक्रमण माना जायगा। एक व्यक्ति निविडान्ध-कार में जा रहा है। आगे नदी का पुल टूटा हुआ है। संयोज्यवश वह ठोकर खाकर गिर पड़ा है, आगे चलने में ससमर्थ हो जाता है। यह सांयोगिक आध्यात्मिक आक्रमण पीड़ा का कारण बनता हुआ भी इस की जीवनरक्षा का कारण बन जाता है।

आत्मा, सत्व, शरीर, तीनों पर भिन्न-भिन्न द्वारों से आक्रमण होता है। खड्गप्रहार से हाथ कट जाता है, परन्तु सत्व, तथा आत्मा का विशेष अपकार नहीं होता। गाली सुनने से

शरीर, आत्मा का कुछ नहीं बिगड़ता, परन्तु सत्व (मन) उत्तेजित हो जाता है। मिथ्याभाषण से शरीर का भी कुछ अनिष्ट नहीं होता, आरम्भ में सत्त्व पर भी विशेष असर नहीं होता, किन्तु आत्मविकास तत्क्षण अभिभूत हो जाता है।

यह कहा जा चुका है कि, शरीरानुबन्धी कर्मों का प्रतिपादक 'आयुर्वेदशास्त्र' है, सत्वानुबन्धी कर्मों का प्रतिपादक 'धर्मशास्त्र' है, एवं आत्मानुबन्धी कर्मों का प्रतिपादक 'दर्शन-शास्त्र' है। प्रत्येकशास्त्र नित्य-नैमित्तिकादि कर्मषट्कों से युक्त है। इन ६ कर्मों में 'नित्य, नैमित्तिक, काम्य' ये तीन ही कर्म प्रधान माने गए हैं। उत्तर के तीनों कर्म इन्हीं के संयोग से निष्पन्न हुए हैं, अतएव इन सांयोगिक तीनों उत्तर कर्मों का पूर्वकर्मों में ही अन्तर्भाव हो जाता है। 'नित्यनैमित्तिक' कर्मों का 'नित्यकर्मों' में, 'नित्यकाम्य कर्मों' का 'नैमित्तिक कर्मों' में, एवं 'नैमित्तिककाम्य' कर्मों का 'काम्य' कर्मों में अन्तर्भाव हो रहा है—

- १—नित्यकर्माणि— १-४—नित्यनैमित्तिककर्माणि
२—नैमित्तिककर्माणि— २-५—नित्यकाम्यकर्माणि
• ३—काम्यकर्माणि— ३-६—नैमित्तिककाम्यकर्माणि

ये
तीनों
कर्मों
में
अन्तर्भाव
होता है

नित्य, नैमित्तिक, ये दोकर्म 'यज्ञार्थकर्म' माने गए हैं। इन से पुरुषसंस्था स्वरूप में प्रतिष्ठित रहता है। न तो इन से पाप (ह्रास) होता, एवं न पुण्य (वृद्धि) होता। यही समत्वयोग है, समता ही शांति है, शान्ति ही आनन्द है। समत्व मूलक ये यज्ञार्थकर्म (आत्मार्थकर्म) सर्वथा अबन्धन हैं, जैसा कि 'यज्ञार्थात् कर्मणोऽन्यत्र लोकोऽयंकर्मबन्धनः' इत्यादि श्लोकभाष्य में विस्तार से बतलाया जाने वाला है। तीसरा काम्यकर्म ही भगवान् की दृष्टि में बंधन का मूल है। ह्रासवत् वृद्धि भी विषमता की जननी है। इस से आत्मसमता का उच्छेद हो जाता है। अतएव ये काम्यकर्म समत्वयोग लक्षण 'बुद्धियोग' के महाप्रतिबन्धक माने गए हैं। इसी आधार पर संन्यास का 'काम्यानां कर्मणान्मासं संन्यासं क्वयो विदुः' यह लक्षण हुआ है। इसके साथ ही यह भी ध्यान रखना चाहिए कि, भगवान् काम्यकर्मों के शत्रु नहीं हैं, अपितु केवल कामना ('उत्थाप्याकांक्षा' नाम से प्रसिद्ध प्रज्ञानानुगामिनी आसक्ति) के विरोधी हैं। यही कामना

आगे जाकर आसक्ति की जननी बन जाती है। एवं आसक्ति ही बंधन का अन्यतम कारण है। कामनाशून्य काम्य कर्म वैयक्तिक स्वार्थमर्यादा से बाहिर निकलते हुए, लोकसंग्राहक बन कर नित्य-नैमित्तिक कर्मों की तरह यज्ञार्थ ही बन जाते हैं। ठीक इसके विपरीत कामनापरिग्रह से नित्य-नैमित्तिक कर्म भी काम्यकर्म बनते हुए यज्ञार्थसम्पत्ति से वञ्चित रह जाते हैं।

चूँकि आत्मा, सत्व, शरीर, तीनों का घनिष्ठ सम्बन्ध है, अतएव तत्कर्मषट्क प्रतिपादक आयुर्वेद-धर्मशास्त्र-दर्शनशास्त्र, तीनों शास्त्रों को तीनों पर्वों की रक्षा का पूरा-पूरा ध्यान रखना पड़ता है। आयुर्वेदशास्त्र वर्णमर्यादा के अनुसार ही औषधिसेवन का विधान करेगा। शरीर की शक्ति का समतुलन करते हुए ही धर्मशास्त्र प्रायश्चित्तादि कर्मों का आदेश देगा। एवं सत्त्व-शरीर की शक्ति के अनुरूप ही दर्शनशास्त्र योगाभ्यासादि का नियम करेगा।

कहना न होगा कि, कुछ शताब्दियों से विशुद्ध भूतवादी बनते हुए हम भारतीयों ने आत्मा, सत्व, पर्वों की उपेक्षा करते हुए केवल स्थूल शरीर को ही प्रधान मान लिया है। “स्थूल शरीर से सम्बन्ध रखने वाले खान-पान, आचार-व्यवहार आदि का-सत्त्व, तथा आत्मा पर भी शुभाशुभ प्रभाव पड़ता है” यह सिद्धान्त आज हमारी दृष्टि में परिहास की वस्तु बन रहा है। ब्राण्डीसेवन शिराओं को बल प्रदान करता है, कतिपय (न्यूमोनिया आदि) रोगों में ब्राण्डी गर्मी पहुँचाती है, शरीर को आराम मिलता है, प्याज-लहसुन आदि से शरीर में बलाधान होता है, सान्त्वपन (लू) अग्नि से त्राण मिलता है, यहां तक तो सब ठीक-ठीक है। परन्तु इस ‘ठीक’ के अनुयायियों को सम्भवतः यह विदित नहीं है कि, ये सब तामस पदार्थ सत्व, तथा आत्मा के वीर्यों का सर्वनाश कर डालते हैं। इसी लिए आयुर्वेद ने द्विजाति के लिए मद्यौषधियों का दृढ़ नियन्त्रण लगाया है। सोडा, लेमन, बिस्कूट, आइस्क्रीम, लाइमजूस, आदि स्वर्गीय पदार्थों से सम्भव है, शरीर का कुछ उपकार होता हो, स्वास्थ्यलाभ होता हो, परन्तु जिस पद्धति से इनका निर्माण होता है, जिस अशुचि-भाव से अशुचि-स्थानों में इनका सेवन किया जाता है, जिन अवर्णों के द्वारा इनका प्रदर्शन लक्षण-विन्यास होता है, एवं आत्म-सत्त्व- (साथ ही शरीरविघातक भी) जिन कतिपय तामस पदार्थों के सम्मिश्रण से इनका दिव्य लोकों में अवतार होता है, उन सब के विद्यमान रहते हुए इन वीभत्स पदार्थों से आत्म-सत्त्व का सर्वनाश हुए बिना नहीं रह सकता। आत्म-

सत्त्व की उपेक्षा करते हुए हमने आत्मशक्तियों को किस वेदों से स्मृतिगर्भ में विलीन कर दिया है, क्या इस सम्बन्ध में अभी और कुछ कहना शेष रह गया है ?

अस्तु, प्रकरण आवश्यकता से अधिक विस्तृत होता जा रहा है, अतः इस सम्बन्ध में कर्मों के तारतम्य की एक विशेष पद्धति बतला कर प्रकरण समाप्त पुरश्चरण-अनुष्ठान-प्रयोग— किया जाता है। जैसा कि पूर्व में स्पष्ट किया गया है, नित्य-नैमित्तिक-काम्यकर्मों के संयोग से नित्यनैमित्तिक-नित्यकाम्य-नैमित्तिककाम्य, ये तीन सांयोगिक कर्म उपपन्न होते हैं। आगमशास्त्रानुसार मन्त्रसिद्धि के सम्बन्ध में 'पुरश्चरण-अनुष्ठान-प्रयोग' ये तीन कर्म किए जाते हैं। प्राथमिक आचरण ही पुरश्चरण है। आत्मदेवता के साथ मन्त्रदेवता का प्राथमिक परिचय (सम्बन्ध) जिस प्रक्रिया से होता है, वह प्रक्रियाविशेष ही पुरश्चरण है। राजा, आमान्य, न्यायाधीश, आदि किसी उच्च श्रेणि के व्यक्ति से परिचय करने के लिए, उसका अनुग्रह प्राप्त करने के लिए (स्वरूपानुसार) बहुत प्रयास करना पड़ता है। बार-बार उसके द्वार का अनुधावन करना पड़ता है। ठीक इसी तरह मात्रदेवता के अनुग्रह प्राप्त करने के लिए निश्चित समय तक विशेष नियमों का अनुगमन करते हुए मन्त्र जप करना पड़ता है, मन्त्रजप द्वारा तद्देवताभावनामय बना रहना पड़ता है। यही प्रक्रिया पुरश्चरण है। जपात्मक पुरश्चरण से ही मन्त्रसिद्धि प्राप्त होती है।

पुरश्चरण से मन्त्र सिद्ध हो गया। यह प्राप्त सिद्धि निकल न जाय, एतद्दर्थ चौथे, आठवें, अथवा प्रति दिन (मन्त्रमहत्त्वानुसार) उस सिद्धमन्त्र के जप करने पड़ते हैं, यही दूसरा 'अनुष्ठानकर्म' है। लोक में भी उच्च श्रेणि के परिचित मनुष्यों से (परिचय सुरक्षित रखने के लिए) स्वभावानुसार मध्य-मध्य में जाना पड़ता है। पुरश्चरण से सिद्ध, एवं अनुष्ठान से सुरक्षित मन्त्र यथोप्सित फलप्रदाता बनता है। एवं यही इस आगमकर्म का तीसरा 'प्रयोग' क्षेत्र है।

उक्त मन्त्र दृष्टान्त से प्रकृत में हमें यही कहना है कि, गायत्री मन्त्र का प्रयोगकर्म 'नैमित्तिक' कर्म है, तदर्थकृत अनुष्ठान कर्म 'नित्यनैमित्तिक' है। इसी तरह यदि कोई व्यक्ति—“मेरा अमुक कर्म सिद्ध हो जायगा, तो मैं यावज्जीवन मङ्गलवार का व्रत रखूंगा” यह संकल्प कर लेता है, तो संकल्पानुसार कर्म सिद्ध हो जाने पर उसे व्रत करना पड़ता है। यही 'नित्यकाम्यकर्म' है। इस प्रकार परम्परया तीनों का 'नित्य-नैमित्तिक-काम्य' कर्मों में ही अन्तर्भाव सिद्ध है।

१—पुरुषत्रयी—‘आत्मा, सत्त्वं, शरीरश्च, त्रयमेतत् त्रीदण्डवत्’ ।

१—आत्मा (मनोमयः, ज्ञानप्रधानः)—कारणशरीरम् (पुरुषः)
 २—सत्त्वम् (प्राणमयं, क्रियाप्रधानम्)—सूक्ष्मशरीरम् (प्रकृतिः)
 ३—शरीरम् (वाङ्मयं, अर्थप्रधानम्)—स्थूलशरीरम् (विकृतिः) } —पुरुषः

२—कर्मत्रयी—

१—नित्यकर्म — पालनम्
 २—नैमित्तिककर्म—रक्षणम्
 ३—काम्यकर्म — पोषणम् } —अबन्धने यज्ञार्थकर्मणी
 } —बन्धनम्

३—धातवः—

१—विद्या, कामः, कर्म—आत्मधातवः
 २—सत्त्वम्, रजः, तमः—सत्त्वधातवः
 ३—पित्तः वातः कफः—शरीरधातवः } —त्रीदण्डवत्

४—चिकित्साशास्त्रत्रयी—

१—दर्शनशास्त्रम्—आत्मचिकित्सकम्
 २—धर्मशास्त्रम्—सत्त्वचिकित्सकम्
 ३—आयुर्वेदशास्त्रम्—शरीरचिकित्सकम् } —त्रीदण्डवत्

इति—धर्मशास्त्रनिबन्धन षट्कर्मणि

* *

*

८—योगनिष्ठा-मीमांसा

प्रवृत्ति-निवृत्तिलक्षण श्रौत-स्मार्त-सामयाचारिक कर्मों की समष्टि ही ‘कर्मयोग’ है, जिसका पूर्व के सात प्रकरणों में विभिन्न दृष्टिकोणों से हमारी भ्रान्ति-और गीताशास्त्र— दिग्दर्शन कराया गया है। हम समझते हैं, भारतीय कर्म-वाद के सम्बन्ध में वर्णाश्रमव्यवस्था-मूलक वैदिक-लौकिक कर्मों के स्वरूप परिचय के अतिरिक्त और कुछ बतलाना सर्वथा निरर्थक है। इन दोनों व्यवस्थाओं से विरोध रखने वाले विकर्म-अकर्म लक्षण, वे कल्पित कर्म, जिन्हें कि भूल से हमने कर्म मान रक्खा है, ‘कर्म-योग’ मर्यादा से सर्वथा बहिर्भूत हैं। कामना के सम्बन्ध से यही कर्मयोग आसक्ति का कारण बनता हुआ जहां गीता की दृष्टि में हेय है, वहां कमनापरित्याग से यह ‘अनासक्त कर्मयोग’ बनता हुआ ग्राह्य है, और यही गीताशास्त्र का संशोधित ‘कर्मयोग’ है, जिसे कि हम ‘निष्कामकर्मयोग’—‘धर्मबुद्धियोग’—‘अनासक्त कर्मयोग’ इत्यादि नामों से व्यवहृत कर सकते हैं।

जो महानुभाव यह समझते हैं कि, गीताशास्त्र किसी ऐसे अलौकिक निष्काम कर्मयोग का निरूपण करता है, जिसका श्रौत-स्मार्त, वैदिक-लौकिक कर्मों से कोई सम्बन्ध नहीं है, हम समझते हैं, वे बहुत बड़ी भूल कर रहे हैं। गीता न तो किसी अलौकिक कर्म का ही निरूपण करती, न शास्त्रीय कर्मयोग का विरोध ही करती। अपितु—‘तस्मान्छास्त्रं प्रमाणं ते कार्यार्क्यव्यवस्थितौ’—‘न त्याज्यं कार्यमवेतत्’—‘स्वभावनि-यतंकर्मकुर्वन्नाप्नोति किल्बिषम्’—स्वे स्वे कर्मण्यभिरतः संसिद्धिं लभते नरः’—‘सहजं-कर्म कौन्तेय। सदोषमपि न त्यजेत्’—‘धर्माद्धि युद्धात्-श्रेयोऽन्यत् क्षत्रियस्य न विद्यते’ इत्यादिरूप से वर्णाश्रमानुगत शास्त्रीय कर्मों का ही कर्मयोग-मर्यादा से समर्थन कर रही है, साथ ही—‘न सुखं न परांगतिम्’ कहती हुई अपना यह दृढ़ अभिनिवेश भी प्रकट कर रही है कि, जो व्यक्ति वर्णाश्रम विरोधी शास्त्रीय कर्मों की उपेक्षा कर मनमाने कल्पित कर्मों का अनुगमन करता है, वह ऐहलौकिक, तथा पारलौकिक, दोनों सुखों से वञ्चित रहता है। ऐसी दशा में गीताशास्त्र, एवं गीताशास्त्र में प्रतिपादित कर्मयोग उन्हीं के लिए उपादेय हो सकता है, जो वर्णाश्रमव्यवस्थाओं के अनन्य अनुगामी हैं, श्रौत-स्मार्त कर्मों के अनन्यपक्षपाती हैं।

जिन महानुभावों की दृष्टि में वैर्ण, आश्रम, संस्कार, यज्ञ, तप, दान इष्ट, आपूर्त, दत्त, आदि, तथा तत्प्रतिपादक श्रुति-स्मृतिशास्त्र एक व्यर्थ का आडम्बर है, उन्हें कृपाकर आज से ही, इसी क्षण से ही गीता की पुस्तक का नाम भी लेना छोड़ देना चाहिए। वर्णाश्रमादि शास्त्रों का, शास्त्रसिद्ध कर्मों का विरोध करते हुए उन्हें कोई हक नहीं कि, वर्णाश्रमशास्त्रकर्मसमर्थक गीताशास्त्र का वे स्पर्श भी करें। वर्णाश्रमादि के विरोधी ये गीताभक्त गीता को तो कलङ्कित करते ही हैं, साथ-साथ शास्त्रनिष्ठ भारतीय मुग्धप्रजा को धोका देना भी इनका पुरुषार्थ बन रहा है। साधारण प्रजा-जन समझते हैं कि ये हमारे अभिभावक जब गीता जैसे सर्वमान्य ग्रन्थ में अपनी अनन्य निष्ठा रखते हैं, अहर्निश गीता के गुणगान किया करते हैं, सतत गीता के निष्काम-कर्म की घोषणा किया करते हैं, तो इनकी आस्तिकता में, ईश्वरपरायणता में, शास्त्रभक्ति में कुछ भी सन्देह नहीं है। अवश्य ही इनका कहना न्यायसङ्गत है। सचमुच गीता ही एक ऐसी वस्तु है जो हमें निष्काम कर्मयोग द्वारा मुक्त कर सकती है। इसी प्रलोभन में पड़ कर हमारी भोली प्रजा आज सर्वतोभावेन एकमात्र गीता की पोथी का अनुधावन करने में ही अपना कल्याण समझ रही है। जिसे देखिए वही गीता-पुस्तक का अनन्य प्रेमी बन रहा है। पूँछा जाता है, तो तपाक से उत्तर मिलता है कि, “अजी। इस में सब कुछ भरा है। मानवजीवन के कल्याण के लिए इसके अतिरिक्त और किसी शास्त्र-वास्त्र के पचड़े में पड़ना व्यर्थ है। बस हमें तो केवल गीता के अनुसार चलना है”।

हमारी भोली प्रजा यह भूल जाती है कि, गीता कोई विधि-निषेध शास्त्र नहीं है। गीता यह नहीं बतलाती कि ‘कैसे’ कब क्या कर्म करना चाहिए,। गीता तो एक उपनिषच्छास्त्र है, “कैसे- (किसपद्धति से, खूबी से) कर्म करना चाहिये” कर्म के इस सौष्ठव का प्रदर्शन करने वाली है, जो कि सौष्ठवरहस्य अत्यन्त निगूढ़ सात्त्विक ज्ञान से सम्बन्ध रखता हुआ, भगवान् के ही— ‘मनुष्याणां सहस्रेषु कश्चिद्यतति सिद्धये, यततामपि सिद्धानां कश्चित्मावेत्तितत्त्वतः’ इन शब्दों के अनुसार ‘कश्चित्’ मर्यादा से ही युक्त है। वेद-दर्शन-स्मृति आदि का तात्त्विक ज्ञान प्राप्त किए बिना गीता के एक भी वाक्य का तत्त्वतः अर्थ समझ लेना कठिन ही नहीं, अपितु, असम्भव है। शास्त्रज्ञान की पर-पारदर्शिता प्राप्त किए बिना, मौलिकरहस्यज्ञान प्राप्त किए बिना शब्दैकभक्त सामान्यकोटि के विद्वान् भी जब गीता के तत्त्व का समन्वय नहीं कर सकते, तो ऐसी दशा में उन महानुभावों के सम्बन्ध में हम क्या कहें कि, शास्त्र के तात्त्विक ज्ञान की कथा तो दूर रही, जिन का संस्कृत भाषा पर भी अधि-

कार नहीं है, विशुद्ध हिन्दी भी जिन के लिए वज्रायमाणि बन रही है, ऐसे महानुभाव भी गीता के उपदेशक, अनुवादक बनने का न केवल दुस्साहस ही कर बैठते, अपितु अपनी यह सम्मति देने में भी लज्जा का अनुभव नहीं करते कि—“गीता के अतिरिक्त और किसी शास्त्र की हमें आवश्यकता नहीं है” ।

लिखते हुए बड़ा ही दुःख होता है कि, जो गीताशास्त्र वेदशास्त्र सिद्ध आर्षधर्म के पुनरुद्धार के लिए प्रवृत्त हुआ था, वही आज अयोग्य व्यक्तियों के हाथ में पड़ कर अपने मूल लक्ष्य से वञ्चित हो गया है । व्यापक गीताशास्त्र आज एक साम्प्रदायिक वस्तु बन गई है । वेदमार्ग का अनुयायी गीताशास्त्र आज वेद के भी मस्तक पर जा चढ़ा है । कोई भक्तराज इसे भक्तिप्रधान ग्रन्थ घोषित करता है, तो किसी ज्ञानाभिनिविष्ट के लिए गीता कर्मत्याग लक्षण ज्ञानमार्ग का समर्थन कर रही है । कोई कर्मवादी इसे कर्मयोगशास्त्र समझने की भूल कर रहा है, तो किसी लौकायतिक की दृष्टि में गीता केवल सत्य, अहिंसा की व्याख्या करने वाला आध्यात्मिक ग्रन्थ बन रहा है । इन लौकायतिकों की दृष्टि में महाभारतकालीन युद्ध प्रसङ्ग भी एक झूठी कहानी है । महाभारत के सब पात्र बनावटी हैं । इन सब विडम्बनाओं का मूलकारण क्या ? अविद्या, कुसंस्कार, असंस्कार, कुशिक्षा, शास्त्रतत्त्वज्ञानाभाव ।

हम-हमारी आर्षप्रजा को यह चेतावनी देना अपना एक कर्तव्य समझते हैं कि, यदि उसे सचमुच में अपने आर्षधर्म की रक्षा अभीष्ट है, यदि वास्तव में हमें अपना, अपने वर्ण-समाज का, भारतराष्ट्र का अभ्युदय अभीप्सित है, तो हमें यह विश्वास करना चाहिए कि, “गीताशास्त्र विशुद्ध आर्षधर्म का अनुयायी एक आर्षग्रन्थ है, कर्म-भक्ति, ज्ञानमार्गों का संशोधन करने वाला विशुद्ध बुद्धियोग शास्त्र है, श्रौत-स्मार्त, वैदिक-लौकिक कर्मों का मौलिक रहस्य प्रतिपादक शास्त्र है, वर्णाश्रम संस्कार भावों से सम्बन्ध रखने वाले स्वस्व-धर्मानुसार विभक्त वर्णधर्म, आश्रमधर्म, संस्कार कर्मों का अनन्य समर्थक शास्त्र है । ‘एडिसन आर्नेल्ड’ आदि पश्चिमी विद्वानों के गीतानुवाद, पश्चिमी विचारों के अनुगमन करने वाले तत्सम लौकायतिकों के कल्पित गीतानुवाद, जिनमें पश्चिमी विद्वानों के दृष्टिकोण की कटु समालोचना के साथ-साथ केवल निष्काम कर्म की घोषणा हुई है, ऐसे पूर्वीय विद्वानों के भी गीतानुवाद कभी हमें गीतालक्ष्य पर नहीं पहुँचा सकते ।

गीता का अक्षर-अक्षर वैदिक तात्त्विक ज्ञान से ओत-प्रोत है । जिन्हें परमात्मा ने सुविधा प्रदान की है, वे यथाविधि शास्त्रों का परिशीलन करें । वेदादिशास्त्र परिशीलन द्वारा

प्राप्त तत्त्वज्ञान के आधार पर गीता के तात्त्विक ज्ञान का अनुगमन करें। जिन्हें ऐसी सुविधा नहीं है, वे यथाशक्ति गीता का पारायण करें, किन्तु उसके अर्थों में अव्यवस्था न करें। अपितु शास्त्रसिद्ध आदिष्ट कर्मों को ही अपने जीवन का मुख्य लक्ष्य बनावें। क्योंकि गीता इन्हीं कर्मों का रहस्य बतलाती है। यही गीता की अनन्यभक्ति है, यही गीता का अनन्य प्रेम है, यही गीताशास्त्र की कृतकृत्यता है। गीता के रहस्यपूर्ण सिद्धान्तों से हमारा कोई उपकार न होगा। उपकार होगा स्वधर्म-कर्मों के अनुगमन से, विधि-निषेधात्मक शास्त्रीय कर्मों के अनुष्ठान से, जो कि शास्त्रीय कर्मानुष्ठान सम्प्रदायवाद की विभीषिका से, सन्तमत के उत्कर्ष से, आर्षधर्म की विलुप्ति से, गीताभक्तों के कल्पित गीता-प्रचार से आज सर्वथा विलुप्त-सा हो रहा है।

क्या कर्मयोग प्रतिपादक शास्त्रों ने कर्मरहस्य नहीं बतलाया, जिसके स्पष्टीकरण के लिए 'गीता' नामक एक नवीन शास्त्र की आवश्यकता हुई? यह प्रश्न अवश्य ही सामयिक है। पूर्व के दोनों खण्डों में, विशेषतः बहिरङ्गपरीक्षात्मक प्रथम खण्डान्तर्गत—'गीताशास्त्र की अपूर्वता, पूर्णता, तथा विलक्षणता' नामक प्रकरण में उक्त प्रश्न की विस्तार से मीमांसा की जा चुकी है। अतः एतत् सम्बन्धी जिज्ञासा शान्त करने के लिए तत्प्रकरण ही देखना चाहिए। प्रकृत में तो हमें उस योगनिष्ठा की मीमांसा करनी है, जिसके सम्बन्ध में आज अनेक प्रकार की भ्रान्तियाँ फैल रही हैं। जब कि गीता में कर्म-ज्ञान-भक्ति, सभी योगों के समर्थक वचन मिलते हैं, तो सहसा हमें इस सन्देह में पड़ जाना पड़ता है कि, वस्तुतः भगवान् तीनों में से किसके पक्षपाती हैं? इस प्रश्न का सिद्धान्त उत्तर तो यही होगा कि—“भगवान् तीनों के ही पक्षपाती नहीं हैं, तीनों के ही पक्षपाती हैं, तीनों के पक्षपाती बनते हुए स्वसिद्धान्तलक्षण चौथे अपूर्व, पूर्ण, विलक्षणयोग के अनन्य समर्थक हैं”, जैसा कि पाठक आगे आनेवाले 'बुद्धियोग परीक्षा' प्रकरण में देखेंगे। प्रकृत में परमत से सम्बन्ध रखनेवाली योगनिष्ठाओं की (ज्ञान-कर्म-आदि निष्ठाओं की) ही मीमांसा अपेक्षित है, जिनका कि बुद्धियोग प्रतिपादक इस गीताशास्त्र में लोकसंग्रहदृष्टि से संशोधनपूर्वक समावेश हुआ है।

कर्म-भक्ति-ज्ञान, इन तीनों निष्ठाओं का हम (भक्तिनिष्ठा का ज्ञाननिष्ठा में अन्तर्भाव करते हुए) 'कर्मनिष्ठा, ज्ञाननिष्ठा' इन दो ही निष्ठाओं में पर्यवसान मान सकते हैं। कर्मनिष्ठा ही निष्ठाप्रसङ्ग में 'योगनिष्ठा' नाम से, एवं ज्ञाननिष्ठा ही 'सांख्यनिष्ठा'

नाम से (गीता में) व्यवहृत हुई है, जैसा कि— 'लोकेऽस्मिन् द्विविधानिष्ठा'—'सांख्य-योगौ पृथग् बालाः प्रवदन्ति' इत्यादि भगवद्वचनों से स्पष्ट है। गीताशास्त्र के इन पारिभाषिक 'सांख्य'—'योग' शब्दों का रहस्यार्थ अवगत किए बिना न तो योगमीमांसा ही गतार्थ बन सकती, न गीतोक्त 'बुद्धियोग' नाम की अपूर्वनिष्ठा का ही बोध हो सकता। अतएव सर्वप्रथम संक्षेप से लोकप्रचलित इन दोनों निष्ठाओं का ही स्वरूप जान लेना आवश्यक होगा।

यह तो निश्चित है कि, सांख्य शब्द 'ज्ञानयोग' का वाचक है, एवं योग शब्द 'कर्मयोग' का सूचक है। अब विचार यह करना है कि, गीता में सांख्य शब्द से कौन से तो ज्ञानयोग का ग्रहण हुआ है, एवं योग शब्द से किस कर्मयोग का ग्रहण हुआ है ?। इस विचार भेद का कारण यही है कि, ज्ञानयोग के हमें वर्तमान में तीन विभाग उपलब्ध होते हैं, एवं कर्मयोग के दो विभाग उपलब्ध होते हैं। कपिल का सांख्य एक ज्ञान योग है, व्यास का वेदान्त सिद्धान्त दूसरा ज्ञानयोग है, एवं जगत् मिथ्यात्व मूलक, सर्वकर्म परित्याग लक्षण प्रचलित ज्ञानमार्ग तीसरा ज्ञानयोग है। इसी प्रकार स्वयम्भू का कर्ममार्ग (वैदिक प्रवृत्ति, निवृत्ति लक्षण कर्ममार्ग) पहिला कर्मयोग है, एवं हिरण्यगर्भ का कर्ममार्ग दूसरा कर्मयोग है। इन पाँचों ज्ञान-कर्मनिष्ठाओं में से कपिल की सांख्य ज्ञानमूला ज्ञानयोग निष्ठा, तथा स्वयम्भू की वैदिक कर्ममूला कर्मयोग-निष्ठा, ये दो निष्ठाएं ही प्रधान रूप से मीमांस्य हैं। पहिले क्रम प्राप्त सांख्यनिष्ठा का ही विचार कीजिए।

जिस प्रथम युग में (देवयुग में) सब से पहिले विवस्वान् मनु के प्रति अव्ययावतार-भगवान् कृष्ण के द्वारा सांख्य-योगमयात्मिका बुद्धियोगनिष्ठा का आविर्भाव हुआ था, उससे पहिले ही कपिल की सांख्यनिष्ठा (ज्ञानयोग निष्ठा), तथा हिरण्यगर्भ की योगनिष्ठा (कर्म-निष्ठा), दोनों निष्ठाएं लोक में (सर्व साधारण में) पुष्पित-पल्लवित हो चुकी थीं। इसका प्रत्यक्ष प्रमाण यही है कि, बुद्धियोग प्रतिपादक गीताशास्त्र ने इन दोनों निष्ठाओं को लोक-

१ लोकेऽस्मिन् द्विविधानिष्ठा प्ररा प्रोक्ता मयाऽनघ !

ज्ञानयोगेन सांख्यानां कर्मयोगेन योगिनाम् ॥ १ ॥—गीता ३।३।

सांख्य-योगौ पृथग् बालाः प्रवदन्ति न पण्डिताः।

एकं सांख्यं च योगं च यः पश्यति स पश्यति ॥ २ ॥—गीता ५।४।

प्रचलित मानते हुए, दोनों के समन्वय के आधार पर ही तीसरी बुद्धियोगनिष्ठा स्थापित की है, जो कि तृतीय निष्ठा भगवान् का अपना प्रातिस्विक मत है।

तत्कालीन (देवयुगकालीन) लोकव्यवस्था (भुवनकोश व्यवस्था) के अनुसार ही इसी भूतल पर 'मनुष्यलोक, तिर्य्यक्लोक, देवलोक' नामक तीन लोक देश भेद से व्यवस्थित थे। मनुष्यलोक 'पृथिवीलोक' कहलाता था, जिसे कि आज हम 'कर्मभूमि'—'भारतवर्ष' इत्यादि नामों से व्यवहृत किया करते हैं। तिर्य्यक्लोक 'अन्तरिक्षलोक' नाम से एवं देवलोक 'स्वर्गलोक' नाम से प्रसिद्ध थे, जैसा कि भूमिका प्रथम खण्डान्तर्गत—'ऐतिहासिक सन्दर्भ-सङ्कति' प्रकरण में विस्तार से बतलाया जा चुका है। इन तीनों लोकों में से दूसरे तिर्य्यक्लोक (अन्तरिक्ष) में आठ प्रकार की तिर्य्यग् जातियों में एक 'सिद्ध' नाम की भी तिर्य्यक् जाति थी। भौम स्वर्ग से पृथिवी में, पृथिवी से स्वर्ग में विमानों के द्वारा पृथिवी, अन्तरिक्ष, स्वर्ग के अतिष्ठावा (शवसोनपात्, इस विशेष उपाधि से विभूषित अधिष्ठाता) अग्नि, वायु, इन्द्र नामक भौम देवता (मनुष्य देवता) के पारस्परिक गुप्त पत्रों को पहुँचाना ही इस सिद्ध जाति का मुख्य काम था। इसी 'सिद्ध' (विमानसञ्चारी गुप्तचर) जाति में आगे जाकर परमज्ञाननिष्ठ 'कपिल' का जन्म हुआ। चूँकि ये जाति से सिद्ध थे, अतएव उस युग में ये 'कपिल सिद्ध' नाम से ही प्रसिद्ध हुए। अपनी अपूर्व प्रतिभा से, तपोऽनुगमन से, ईश्वरीयांश विकास के प्रभाव से उस युग में ये भी अन्य विभूति-अवतारों की तरह विभूति-शाली मान लिए गए। अतएव आगे जाकर गीतोपदेश देनेवाले भगवान् ने 'सिद्धानां कपिलो मुनिः' कहते हुए इनको स्वविभूति मान लिया। यह वचन भी यह सिद्ध करने के लिए पर्याप्त प्रमाण है कि सिद्ध-कपिल द्वारा आविष्कृत सांख्यनिष्ठा गीतोपदेश से पहिले ही लोक में प्रचलित थी।

कपिल ने तत्त्व संख्यान के आधार पर गुणमयी प्रकृति के २४ तत्त्वों की परिगणना करता हुआ शरीराभिमानी, प्रतिशरीर में भिन्न, पुष्करपलाशवत्—निर्लक्ष्य निष्ठाओं का वर्गीकरण—
चेतन पुरुष को साक्षात्कार किया। इसी भिन्नात्मवाद सिद्धान्त के आधार पर उन्होंने कर्मत्याग लक्षण, ज्ञानानुगता 'सांख्यनिष्ठा' की स्थापना की। उन्होंने

१ श्रृणु मे त्वमिदं सूक्ष्मं सांख्यानं विदितात्मनाम्।

विहितं यतिभिः सर्वैः कपिलादिभिरीश्वरैः।

ज्ञानेन परिसंख्याय सदोषान् विषयान्नुप ॥

—महाभारत, शा० मो० ३०१ अ० ३-४ श्लो०।

यद् निष्कर्ष निकाला कि, मनुष्य को तत्व संख्यान (परिगणना) करते-करते, इस तत्वविवेक के द्वारा गुण तत्वातीत, संख्या से सिद्ध (संख्या गणना द्वारा लक्ष्यभूत) उस २५ वं ' पुरुष का ही आश्रय लेना चाहिए, जो कि नित्य निर्गुण है, ज्ञानैकघन है। प्रकृति-पुरुष का विवेक करते हुए प्रकृति से सम्बन्ध रखने वाले गुणमूलक यच्चयावत् कर्मों का हमें आत्यन्तिक रूप से परित्याग कर देना चाहिये। जब तक हमारी कर्म में प्रवृत्ति रहेगी, तब तक कभी उस सांख्य ज्ञान (आत्मज्ञान) का उदय न होगा। क्योंकि वह आत्मा विशुद्ध ज्ञान मूर्ति है, अतएव कर्मपरित्याग ही उसकी प्राप्ति का अन्यतम उपाय है।

भगवान् ने कपिल की सांख्यज्ञानात्मिका इसी ज्ञानयोग निष्ठा का आमूल चूड़ खण्डन करते हुए बुद्धियोग की स्थापना की। 'अव्यक्तं व्यक्तिमापन्नं मन्यन्ते मामबुद्धयः' भगवान् ने स्पष्ट शब्दों में उस कपिलनिष्ठा को भर्त्सना की, जोकि आजर्दिन विद्वत् समाज में 'प्राधानिकशास्त्र' नाम से प्रसिद्ध है। जिसका कि विशदविवेचन भूमिका द्वितीय खण्ड 'क' विभाग के 'प्राधानिकतन्त्र' नामक अवान्तर प्रकरण में किया जा चुका है। प्राधानिक शास्त्र के उन सिद्धान्तों का गीता में अवश्य ही समादर हुआ है, जोकि गुणात्मक विश्व की उत्पत्ति से सम्बन्ध रखते हैं। उन ग्राह्य सिद्धान्तों का भी उक्त प्रकरण में ही स्पष्टीकरण हो चुका है। प्रकृत में इस सम्बन्ध में केवल दो बातों की ओर ही पाठकों का विशेषरूप से ध्यान आकर्षित करना है। पहिली बात है—सांख्यतन्त्र का प्रतिशरीर भिन्न अनेक आत्मवाद। सत्कार्यवादी सांख्य प्रतिशरीर में भिन्न-भिन्न आत्मा मानता है। दूसरी बात है—सांख्य का विशुद्धज्ञानवाद। वह प्रतिशरीर में भिन्न इस आत्मा को विशुद्ध ज्ञानमय मानता है। इन दोनों सिद्धान्तों में से भगवान् ने दूसरे सिद्धान्त का सर्वात्मना खण्डन करते हुए आत्मा को ज्ञानकर्म माना है, एवं कर्म को ही निःश्रेयस (मुक्ति) का साधन माना है। भिन्नआत्मवाद को शरीरस्थ अभिन्न परमात्मा के साथ युक्त मानते हुए, भेदसहिष्णु अभेद को प्रधानता देते हुए सुप्रसिद्ध 'वेदान्तनिष्ठा' स्थापित है, जिसका आगे जाकर 'व्याससूत्रों' द्वारा विस्तार से उपबृंहण हुआ है, एवं जिसे कि भगवान् ने 'ज्ञान-बुद्धियोग' नाम से व्यवहृत किया है, जैसा कि पाठक आगे की 'ज्ञानयोगपरीक्षा' में देखेंगे।

१ तत्वानि चतुर्विंशत् परिसंख्याय तत्त्वतः।

सांख्याः सह प्रकृत्या तु निस्तत्वः पञ्चविंशकः॥

— महाभारत शा० मो० ३०६ अ० ४३ श्लो० ।

विद्वत् समाज में 'ज्ञानयोग' नाम की जो एक 'वेदान्तनिष्ठा' प्रचलित है, उसका न तो गीता में खण्डन ही है, एवं न मण्डन ही। क्योंकि न तो गीताकाल से पहिले ही इसकी सत्ता थी, एवं न गीताकाल में ही इसका आविर्भाव हुआ था। इसी उपेक्षणीय ज्ञाननिष्ठा को वेदान्तनिष्ठा समझते हुए आज यह माना जा रहा है कि, आत्मा सर्वव्यापक है। एक ही आत्मा अध्यासवश नानारूपों से प्रतीत हो रहा है। यह व्यापक आत्मा सर्वथा ज्ञानमय, किंवा ज्ञानघन है। कर्मप्रपञ्च सर्वथा मिथ्या है। उस व्यापक आत्मसम्पत्ति की प्राप्ति के लिए, दूसरे शब्दों में निःश्रेयसाधिगम के लिए इन मिथ्याभूत वैदिक, लौकिक कर्मों का एकान्ततः परित्याग कर देना चाहिए।

इस कल्पित वेदान्तनिष्ठा का पहिला सिद्धान्त है—'आत्मा की व्यापकता'। जहां सांख्यलक्षणा प्राचीन ज्ञाननिष्ठा प्रतीशरीर में भिन्न भिन्न आत्मा मानती है, वहां ठीक इसके विपरीत यह अर्वाचीन ज्ञाननिष्ठा सर्वत्र, सब में एक ही आत्मसत्ता स्वीकार करती है। और इन दोनों निष्ठाओं का यही एक महाभेद है। ज्ञान, तथा कर्म के सम्बन्ध में दोनों निष्ठाओं के विचार समान हैं। सांख्य भी आत्मा को विशुद्ध ज्ञानमय मानता हुआ कर्म-प्रवृत्ति को बन्धन का कारण समझता है, एवं वेदान्त भी आत्मा को विशुद्ध ज्ञानघन मानता हुआ कर्मात्यन्तविमोक्त का पक्षपाती बन रहा है। सांख्यों का आत्मा-देहाभिमानी 'शरीरक' आत्मा है, एवं वेदान्तियों का आत्मा सब देहों में एक रूप से रहनेवाला साक्षी-लक्षण, नित्यकूटस्थ 'प्रत्यगात्मा' है।

ऐसा प्रतीत होता है कि, इस अर्वाचीन वेदान्तनिष्ठा ने आत्मा का अभेदवाद तो मूल वेदान्तनिष्ठा से लिया है, कर्मत्याग की भावना सांख्यनिष्ठा से प्राप्त की है, एवं तीसरी कर्ममिथ्याभावना, किंवा जगन्मिथ्यात्वभावना स्वयं इसकी कल्पना है। इस प्रकार 'कहीं का ईंट कहीं का रोड़ा, भानुमती ने कुनवा जोड़ा' इस लोकोक्ति को चरितार्थ करते हुए 'वेदान्त, सांख्य, स्वकल्पना' इन तीनों की कृपा से 'आत्माभेदवाद, कर्मत्यागवाद, कर्ममिथ्यावाद' का संग्रह करते हुए इन अर्वाचीन व्याख्याताओं ने इस प्रचलित नवीन वेदान्तनिष्ठा को जन्म दे डाला है, जिसकी प्रामाणिकता के सम्बन्ध में हमें विचार करने का कोई अधिकार नहीं है।

उक्त दोनों ज्ञाननिष्ठाओं के सम्बन्ध में प्रकृत में यही बतलाना है कि, गीता ने सुप्रसिद्ध सांख्यनिष्ठा का ही खण्डन किया है, जो कि आत्मा को विशुद्धज्ञानरूप, तथा प्रतिशरीर में भिन्न मानती है। जो सांख्य कर्म को केवल बन्धन का कारण मानता है, नवीन वेदान्त

के अनुसार मिथ्या नहीं मानता, वही प्राधानिक सांख्यवाद खण्डनीय है। सांख्यशास्त्र के अनुयायी विद्वान् यदि गीता को सांख्यज्ञान का प्रतिपादक मानते हैं, एवं इसी आधार पर यदि वे गीता को 'ज्ञानयोगशास्त्र' कहते हैं, तो कहना पड़ेगा, अभी वे गीता की वेदान्त-निष्ठा से सर्वथा अपरिचित हैं। भगवान् ने गीता में 'सिद्धविद्या' प्रकरण में ज्ञानयोगलक्षण जिस बुद्धियोग का निरूपण किया है, वह भी इस सांख्यनिष्ठा का एक ऐसा संशोधितरूप है, जो सांख्यनिष्ठा को कर्मत्यागभावना का आत्यन्तिक विरोधी बनता हुआ सांख्यमतानुयायियों के ज्ञानयोग का समर्थक नहीं बन सकता। यदि इस संशोधित, सिद्धविद्यालक्षण, कर्मयुक्त, ज्ञानबुद्धियोग की दृष्टि से गीता को कोई ज्ञानयोगशास्त्र कहता है, तो इसमें अवश्य ही कोई आपत्ति नहीं की जा सकती। रही कल्पित वेदान्तनिष्ठा की बात। जैसे सांख्यलक्षण ज्ञानयोग को कर्मसमावेश द्वारा संशोधन करते हुए ज्ञानबुद्धियोगरूप से भगवान् ने गीता में स्थान दे दिया है, एवं इसी दृष्टि से जैसे गीता को 'ज्ञानयोगशास्त्र' कहा भी जा सकता है, वैसे इस कल्पित वेदान्तनिष्ठा का गीता में कोई संशोधन नहीं हुआ है। हाँ—'असत्यमप्रतिष्ठन्ते जगदाहुरनीश्वरम्' कहते हुए भगवान् ने साध्ययुगकालीन असद्वादी (अभाववादी) साध्यों के असद्वाद का (जगन्मिथ्यात्ववाद का) अवश्य ही खण्डन कर डाला है। यदि इस जगन्मिथ्यात्वमूला अर्वाचीन वेदान्तनिष्ठा के पक्षपाती गीता को स्वसिद्धान्त की पोषिका मानते हुए, अपने ज्ञानयोग की दृष्टि से गीता को 'ज्ञानयोग' शास्त्र कहते हैं, तो कहना पड़ेगा कि, यह उनका विशुद्ध प्रौढ़वादमात्र है।

तीसरा ज्ञानयोग सुप्रसिद्ध 'वेदान्तनिष्ठा' है, जिसका उपनिषदों में संक्षिप्त, सारगर्भित वाणी से दिग्दर्शन हुआ है, व्याससूत्रों ने जिसका समर्थन किया है, एवं स्वयं गीताचार्यद्वारा जो पुष्पित-पल्लित होकर 'वैराग्यबुद्धियोग' नाम से प्रसिद्ध हुई है। यही गीताशास्त्र का मुख्य प्रतिपाद्य विषय है, जिसके गर्भ में सांख्यलक्षण संशोधित ज्ञानयोग, योगलक्षण संशोधित कर्मयोग, तथा मध्यस्थ भक्तियोग, तीनों योग प्रतिष्ठित हैं। इस मुख्य वेदान्तनिष्ठा की दृष्टि से मुख्यरूप से जहाँ गीता को 'बुद्धियोगशास्त्र' कहा जायगा, वहाँ तत्प्रतिच्छाया से युक्त, तत्गर्भित तीनों गौण योगों की दृष्टि से गीता को ज्ञानयोगशास्त्र (संशोधित सांख्यनिष्ठाशास्त्र), भक्तियोगशास्त्र, कर्मयोगशास्त्र, इन नामों से भी व्यवहृत किया जा सकेगा। ज्ञानयोगसूचक गीता के 'सांख्य' शब्द से तीनों ज्ञानयोगों में से किस ज्ञानयोग का ग्रहण करना चाहिए? इस प्रश्न की यही संक्षिप्त मीमांसा है। और इस मीमांसा का निष्कर्ष यही है कि, 'सांख्य' शब्द से कपिलनिष्ठा का संशोधित (संशोधित कपिल का ज्ञानयोग)

सांख्य ही अभिप्रेत है। अर्वाचीन वैदान्तनिष्ठा लक्षण ज्ञानयोग सर्वथा उपेक्ष्य है। एवं प्राचीन, औपनिषद, वेदान्तनिष्ठा लक्षण वैराग्यबुद्धियोगलक्षण ज्ञानयोग गीता का मुख्य प्रतिपाद्य विषय है।

सांख्य (ज्ञान) निष्ठा के अनन्तर योग (कर्म) निष्ठा हमारे सम्मुख उपस्थित होती है। इस निष्ठा के भी दो भेद हैं। पूर्व के 'कर्मनिबन्धन' प्रकरणों में वैदिक, लौकिक जिन श्रौत-स्मार्त कर्मों का स्वरूप प्रतिपादित हुआ है, जिनका वर्णव्यवस्था, आश्रम-व्यवस्था, तथा श्रौत-स्मार्त ब्राह्म-दैव संस्कारों से सम्बन्ध है, इन वर्णाश्रम संस्कारानुगत कर्मों का एक स्वतन्त्र विभाग है। यही पहिला कर्मयोग है। इस कर्मयोग के प्रथम प्रवर्तक, किंवा प्रथम व्यवस्थापक आदिमनु 'स्वयम्भू' * ब्रह्मा हैं। मानव धर्मशास्त्र ही इस कर्मयोग की मूल प्रतिष्ठा है। दूसरी योगनिष्ठा सुप्रसिद्ध 'योगदर्शन' है। कायकेशात्मक, धारणा-ध्यान-समाधि लक्षण, सिद्ध-तुष्टि प्रवर्तक इस योग के मूल सिद्धान्तों के आदि प्रवर्तक देव-युगकालीन 'हिरण्यगर्भ' * ऋषि हैं। इसी हिरण्यगर्भ निष्ठा का बहुत आगे जाकर भगवान् पतञ्जलि द्वारा उपबृंहण हुआ है। इसी उपबृंहण के कारण यह हिरण्यगर्भ योग आगे जाकर 'पातञ्जल योग' नाम से प्रसिद्ध हो गया है।

कपिलनिष्ठा समकालीक हिरण्यगर्भ निष्ठात्मक, कायकेशात्मक वह दूसरा कर्मयोग एक प्रकार से कपिलनिष्ठा का ही अनुगामी बन रहा है। कपिल ने लौकिक कर्मवाद को हेय समझते हुए साधनदशा में इसी योग को आत्मज्ञानोदय का साधक माना है। इसी आधार पर कपिल की सांख्यनिष्ठा, तथा हिरण्यगर्भ की योगनिष्ठा, इन दोनों को हम सजातीय मानने के लिए तय्यार हैं। देवयुग में सांख्य, तथा तदनुगामी यह योग, दोनों मिल-जुल कर एक

१ यं तु कर्माणि यस्मिन्सन्ययुङ्क्त प्रथमं प्रभुः ।

स तदेव स्वयंभेजे सृज्यमानः पुनः पुनः ॥ —मनु० १।२८।

येषां तु यादृशां कर्म भूतानामिह कीर्तितम् ।

तत्तथा वोऽभिधास्यामि क्रमयोगं च जन्मनि ॥ —मनुः १।४२।

२ सांख्यस्य वक्ता कपिलः परमर्षिः स उच्यते ।

हिरण्यगर्भो योगस्य वेत्ता नान्यः पुरातनः ॥

—महा० शा० मो० ३४९ अ० ६५ श्लो० ।

ही वस्तु बन गए थे। अतएव इस कपिल सांख्य को, एवं हिरण्यगर्भ योग को, दोनों को हम 'सांख्य' शब्द से भी व्यवहृत कर सकते हैं। सांख्य, एवं तदनुगामी यह योग, दोनों सदा से काचित्क ही रहे हैं। कारण इसका यही है कि, दोनों ही मार्ग अव्यक्तभाव से सम्बन्ध रखते हैं। एवं- 'अव्यक्ताहि मतिर्दुःखं' इस सिद्धान्त के अनुसार अव्यक्तमार्ग मनुष्यों के लिए बड़ा कठिन मार्ग सिद्ध होता है। यही कारण है कि, ये दोनों ही निष्ठाएं विशेष रूप से पुष्पित-पल्वित न हो सकीं। अस्तु, इस योग के सम्बन्ध में प्रकृत में हमें यही कहना है कि, जिस प्रकार कर्मत्याग लक्षण सांख्य (ज्ञानयोग) का गीता ने खण्डन किया है, तथैव सांख्यानुयायी कायकृशात्मक यह योग भी गीता की दृष्टि में विशेष महत्व की वस्तु नहीं है।

यह एक स्मरण रखने की बात है कि, गीता का 'भक्तियोग' (ऐश्वर्य्य बुद्धियोग) इसी योग की देन है। इसी के आधार पर भक्तियोग प्रकट हुआ है। हिरण्यगर्भ योग, किंवा पातञ्जल योग ने सोपानपरम्परा न्याय से योग के चार विभाग किए हैं, जो कि क्रमशः '१—राजयोग, २ मन्त्रयोग, ३—हठयोग, ४—लययोग' (अमनस्कयोग) इन नामों से प्रसिद्ध है। इन चारों में हठयोग, लययोग, दो तो अत्यधिक क्लेशावह हैं, मन्त्रयोग सामान्य क्लेशावह है, एवं ईश्वरार्पण लक्षण राजयोग सुखावह है। 'सापराणुरक्तिरीश्वरे' (साण्डिल्यसूत्र) के अनुसार ईश्वरार्पण लक्षण यही राजयोग 'भक्तियोग' नाम से प्रसिद्ध है। इस भक्तियोग को केवल अपने व्यक्तिगत कल्याण के लिए कामभाव से युक्त कर देना 'काम्यभक्ति-मार्ग' है। एवं काम्य मन्त्र-हठ-लययोगों का सहचारी यह काम्यभक्तिमार्ग ही हिरण्यगर्भ सम्मत भक्तिमार्ग है, जो कि उस योग का एक अङ्ग है। भगवान् ने जिस प्रकार सांख्य-निष्ठा में कर्म का समावेश करते हुए 'ज्ञानबुद्धियोग' रूप से उसका ग्रहण किया है, एवमेव योग के चारों अङ्गों में से कायकृशात्मक इतर तीनों काम्ययोगों का (मन्त्र-हठ-लययोगों का) एकान्ततः परित्याग करते हुए चौथे काम्यभक्ति मार्ग में से कामना का निकाशन करते हुए निष्काम लक्षण भक्तियोग का भी 'ऐश्वर्य्यबुद्धियोग' रूप से ग्रहण कर लिया है। सिद्धविद्या में प्रतिपादित ज्ञानयोग (ज्ञानबुद्धियोग) जहां सांख्यनिष्ठा (कपिलनिष्ठा) की देन है, वहां राजविद्या में प्रतिपादित भक्तियोग (ऐश्वर्य्यबुद्धियोग) योगनिष्ठा (हिरण्यगर्भ-निष्ठा) की ही देन समझनी चाहिए। भगवान् की दृष्टि में हिरण्यगर्भ सम्मत योग के चारों

अङ्गों में से तीन तो दुःखावह बनते हुए दुःखप्रद हैं, एवं पहिला राजयोगलक्षण भक्तियोग ही सुसुखमार्ग है, अतः चारों में से यही ग्राह्य है ।

सर्वज्ञानोपकारक लौकिक-वैदिक कर्मों का परित्याग कर बुद्धि-मन-इन्द्रियादि का बलात्कार से दमन करते हुए दुरुह पथ में आरुढ़ होकर लोकसंग्रह का विघात कर डालना भगवान् कोई अच्छा कार्य नहीं समझते । पहिले तो इस योग में कायक्लेश निःसीम, दूसरे केवल वैयक्तिक स्वार्थ का प्राधान्य, तीसरे कामभाव के समावेश से आसक्ति का साम्राज्य, इन्हीं सब हेतुओं के आधार पर काम्यभक्ति-मन्त्र-हठ-लययोगात्मक इस योगमार्ग को भगवान् ने कर्मशून्य सांख्यमार्ग की तरह अनुपादेय माना है । जिस प्रकार अव्यक्तमूला सांख्यनिष्ठा का भगवान् ने स्वतन्त्ररूप से खण्डन किया है, वैसे इस योगनिष्ठा के खण्डन की आवश्यकता इसलिए नहीं समझी गई है कि, सांख्य खण्डन से ही अव्यक्तमूलक यह योगनिष्ठा भी परास्त है । गीताशास्त्र के समधरातल पर प्रतिष्ठित स्वयं वेदान्तदर्शन (व्याससूत्रों) ने भी सांख्य का आमूल चूड़ खण्डन कर अन्त में—‘एतने योगः प्रत्युक्तः’ कह देना ही पर्याप्त समझा है । व्यास की यह उक्ति भी इस विषय में एक दृढ़ प्रमाण है कि, सांख्य, तथा योग, दोनों अव्यक्तमूलक, तथा कायक्लेशात्मक बनते हुए समधरातल पर ही प्रतिष्ठित हैं । दोनों मिल कर एक ‘सांख्यनिष्ठा’ है । सांख्यखण्डन से ही योगखण्डन गतार्थ है । यदि कोई विद्वान् ‘सांख्य-योगौ’ के योग शब्द से हिरण्यगर्भयोग (पातञ्जलयोग) का ग्रहण करता हुआ गीता को ‘योगशास्त्र’ (योगदर्शन) मानता है, तो वह बड़ी भूल कर रहा है । ‘सांख्य-योगौ’ के सांख्य शब्द में ही सांख्य-योग, दोनों समाए हुए हैं । एवं दोनों ही गीता की दृष्टि से खण्डनीय हैं । अतएव जैसे गीता ‘सांख्यशास्त्र’ नहीं माना जा सकता, वैसे इसे ‘योगशास्त्र’ भी नहीं कहा जा सकता । हां, संशोधित, ज्ञानबुद्धियोगलक्षण सांख्य की दृष्टि से गौणरूप से गीता को ज्ञानयोगशास्त्र कहना अन्वर्थ बनता है, एवमेव संशोधित, ऐश्वर्यबुद्धियोगलक्षण योग की दृष्टि से गीता को भक्तियोगशास्त्र कहना भी अन्वर्थ बन सकता है । निष्कर्ष यही हुआ कि तीन तरह के ज्ञानयोगों में से सांख्यलक्षण संशोधित ज्ञानयोग भी सांख्य शब्द से गृहीत है, एवं योगलक्षण संशोधित भक्तियोग भी इसी सांख्य शब्द से गृहीत है । इसी आधार पर प्रकरणारम्भ में हमने कहा था कि, भक्तियोग का

१ राजविद्या राजगुह्यं पवित्रमिदमुत्तमम् ।

प्रत्यक्षावगमं धर्म्यं सुसुखं कर्तुमव्ययम् ॥ —गी० ९।२ ।

सांख्य में ही अन्तर्भाव है। यही कारण है कि, भगवान् ने 'लोकेऽस्मिन् द्विविधानिष्ठा प्ररा प्रोक्ता मयाऽनेघ ?' इत्यादि रूप से शाश्वत तीनों निष्ठाओं का दो निष्ठाओं से ही ग्रहण कर लिया है। यह समन्वय तभी सुसङ्गत बन सकता है, जब कि हम भक्तियोग का ज्ञानयोग में अन्तर्भाव मान लेते हैं।

सांख्य, योग, (कपिल का सांख्य, हिरण्यगर्भ का योग) दोनों जब पूर्व कथनानुसार एक 'सांख्य' शब्द से गृहीत हैं, तो 'सांख्य-योगौ पृथग्वालाः प्रवदन्ति' इस श्लोक में पढ़ा हुआ दूसरा योग शब्द किस योग का वाचक है ? इस प्रश्न का समाधान वही पूर्वोक्त 'स्वयम्भूनिष्ठा' है। भगवान् आदि मनु ने प्रजा के रक्षण, पोषण, तथा विकास के लिए प्रकृति-सिद्ध वर्णाश्रम : विभाग, एवं वर्णाश्रमधर्म व्यवस्थित किया, योग्यतानुसार तत्तद्वर्णों, तत्तदाश्रमों को तत्तत् कर्म विशेषों में नियुक्त किया। वर्णाश्रमानुगत वही कर्ममार्ग देवयुग में 'योग' नाम से प्रसिद्ध हुआ। एवं योगतत्त्व उक्त वचन के योग शब्द का वाच्यार्थ माना गया।

जिस प्रकार हिरण्यगर्भ का कायकृशात्मक योग 'भक्ति-मन्त्र हठ-लय' भेद से चार भागों में विभक्त हो गया था, एवमेव भगवान् स्वयम्भू का यह कर्म योग भी 'प्रवृत्तियोग, निवृत्तियोग' भेद से दो भागों में विभक्त हुआ। जैसा कि- 'प्रवृत्तं च निवृत्तं च द्विविधं कर्म वैदिकम्' (मनु०) इत्यादि मानव सिद्धान्त से ही प्रमाणित है। मानव समाज की स्वाभाविक प्रवृत्ति लौकिक विषयों की ओर ही रहती है :। इस स्वाभाविक विषय-कामना का थोड़े ही समय में यह परिणाम हुआ कि, कर्म का निवृत्तिभाव एक प्रकार से सर्वथा विलुप्त हो गया, एवं फलकामुक मानव समाज ने उन वैदिक-लौकिक कर्मों को कामना प्रधान बनाते हुए बन्धन का कारण बना डाला। इनका यह अभिनिवेश आगे जाकर तो इस सीमा पर पहुँच गया

१ लोकानां तु विवृद्धयर्थं मुख-बाहु-रु-पादतः ।

ब्राह्मणं क्षत्रियं वैश्यं शूद्रं च निर्वर्त्तयत् ॥ —मनु० १।३१।

सर्वस्यास्य तु सर्गस्य गुप्त्यर्थं समहाद्युतिः ।

मुखबाहूरुपज्जानां पृथक् कर्म्मण्यकल्पयत् ॥ —मनु० १।८६।

२ न मांस भक्षणे दोषो, न मद्ये न च मैथुने ।

प्रवृत्तिरेषा भूतानां निवृत्तिस्तु महाफला ॥ —मनु० ।

कि, ये योग्यानुयायी कर्मठ-निर्वन्द-वन-कर-कर्ममार्ग की तुलना में समकालीन सांख्यमार्ग की जिनदा में प्रवृत्त हो गए। वेदवादरत्न कर्मठों के लिए प्रवृत्तिमूलक, कामविषय पूरक, काम्यकर्म ही आराध्य बन गया। उधर सांख्य पहिले से ही ज्ञानाभिनिविष्ट थे, वे कर्ममार्ग को आत्यन्तिक रूप से पतन का कारण समझ ही रहे थे, इधर दूसरा एक अभिनिविष्ट दल सांख्य की प्रतिस्पर्धा में और खड़ा हो गया। दोनों में प्रतिद्वन्द्वता चलने लगी। कर्माभिनिविष्ट दल कहता था कि, हमारा योग (प्रवृत्तिमूलक यज्ञ-तप-दानादि लक्षण वर्णाश्रमातुबन्धी वैदिक कर्मयोग) ही सर्व श्रेष्ठ है। हम इसके बल पर यथेच्छ फल प्राप्त कर लेते हैं, यथेच्छ भोगैश्वर्यों के भोक्ता बन रहे हैं। और तुम, तुम कर्ममार्ग का तिरस्कार करते हुए ऐहिक (लोकवैभव), पारलौकिक (स्वर्ग सुख) सम्पत्तियों से वञ्चित रहते हुए कायकेश सह रहे हो।

ज्ञानाभिनिविष्ट दल कहता था, प्रलाप करते हो। कितने दिन के ये लौकिक सुख, कितने दिन का स्वर्गसुख। इन क्षणिक सुखोपभोगों पर तुम्हें जिन असह्य दुःखों का अनुभव करना पड़ता है, उससे तो यही श्रेष्ठ है कि, दुःखों के कारण भूत इन कर्मों को पहिले से ही नमस्कार कर लिया जाय। जिन काम्यकर्मों को तुमने सुखसाधक मान रक्खा है, विश्वास करो, कामनाजनित आसक्ति के प्रभाव से वे ही कर्म एक दिन तुम्हारे (आत्मा के) सर्वनाश के ही कारण सिद्ध होंगे। लोक सुख भोगोगे, परन्तु जब वृद्धावस्था आ जायगी, इन्द्रियाँ शिथिल हो जायगी, तब माथा पकड़ कर अश्रुपात करोगे, और ययाति वचन का स्मरण कर परिताप का अनुभव करोगे। स्वर्ग सुख भी मिलेगा, परन्तु 'क्षीणे पुण्ये मर्त्यलोके वसन्ति' के अनुसार पुनः उसी दुःखार्णव में निमग्न होना पड़ेगा। और हम, हम पहिले से दुःखोपादक इस कर्मजाल का परित्याग कर देते हैं। कायकेश अवश्य उठाते हैं, परन्तु तुम्हारे उस

१ न जातु कामः कामानामुपभोगेन शाम्यति।

हविषा कृष्णवर्त्मव भूय एवाधि वर्द्धते ॥

भोगैश्वर्यप्रसक्तानां तथापहतचेतसाम्।

व्यवसायात्मिका बुद्धिः समाधौ न विधीयते ॥ —गी० २।४४।

कामात्मानः स्वर्गपरा जन्मकर्मफलप्रदाम्।

क्रियान्विशेष बहुला भोगैश्वर्यगतिप्रति॥ —गी० २।४३।

अनन्त दुःख के सामने यह न के समान है। फिर हमारा कायछेश ऐच्छिक बनता हुआ हमारे मनःपरिताप का भी कारण नहीं बनता, परिणाम में हम उस शाश्वत ब्रह्मानन्द के भी अधिकारी बन जाते हैं, जिसे प्राप्त कर—‘न स पुनरावर्त्तते, न स पुनरावर्त्तते’। और तुम, तुम्हारी अज्ञता के सम्बन्ध में हम विशेष क्या कहें। भोगैश्वर्यों की तृष्णा ने तुम्हारी मननशक्ति नष्ट कर दी है, कामात्मा बने हुए तुम जन्म-मृत्युद्वन्द्व से युक्त, क्रिया-विशेषबहुल यज्ञादि कर्मों में सतत प्रवृत्त रहते हुए विवश बन कर हमसे भी कहीं अधिक कायक्लेश उठा रहे हो। अब तुम्हीं मुकुलित नयन बन कर निर्णय करो, तुम्हारी कर्मप्रवृत्ति श्रेयष्कर है, अथवा हमारी कर्मनिवृत्ति ?

इस प्रकार अपने प्रज्ञापराध (नासमझी) से वैदिककर्मयोग को प्रवृत्तिमूलकामना के रंग में रंगते हुए मनुनिष्ठा के अनुयायी मानवसमाज ने बुद्धियोगनिष्ठा का आविर्भाव— वास्तव में अपने आत्मा के स्वाभाविक ज्ञानप्रकाश को आवृत करनेवाले योग (काम्यकर्मयोग) को प्रधानता दे दी, उधर ज्ञानाभिनिवेश में पड़े हुए कपिल तथा हिरण्यगर्भ के अनुयायिनों ने आत्माङ्गभूत कर्म का तिरस्कार कर लोक-वैभव तो छोड़ा ही, साथ ही केवल ज्ञानानुगमन से वे आत्मपद भी प्राप्त न कर सके। स्वयम्भूमनु के शासनकाल से आरम्भ कर विवस्वान् के यौवराज्यपदारूढ़ होने से पहिले-पहिले उक्तरूप से दोनों निष्ठाओं में प्रतिद्वन्द्विता चलती रही। विकृतिलक्षणमानवसमाज के इस आत्यन्तिक क्षोभ ने तदविनाभूता प्रकृति को क्षुब्ध कर डाला। फलतः प्राकृतिक, नित्य, वर्णाश्रमधर्म, सर्वप्रतिष्ठामूलभूत आर्षधर्म म्लान बन गया। परिणामतः प्रकृति से नित्ययुक्त पुरुष को क्षुब्ध होना पड़ा। धर्मग्लानि के उपशम के लिए, मानवसमाज की इस द्वैतवृत्ति के सर्वनाश के लिए, सांख्य-योग निष्ठाओं का समन्वय करने के लिए, प्रकृतिसिद्ध वैराग्यबुद्धियोग के आविर्भाव के लिए, ज्ञानकर्मात्मिका वेदान्तनिष्ठा की स्थापना के लिए उसी क्षोभकाल में क्षुब्ध प्रकृति की अव्यर्थ प्रेरणा से उस ‘अज पुरुष को भी जन्म लेना पड़ा। उस अवतार पुरुष ने स्वयम्भूपुत्र विवस्वान् को ही अपना प्रधान, तथा प्रथम शिष्य बनाते हुए, इसे निमित्त बना कर घोषणा की कि—

१ अजोऽपि सन्नव्ययात्मा भूतानामीश्वरोऽपि सन् ।

प्रकृतिं स्वामधिष्ठाय सम्भवाम्यात्ममायया ॥ —गी० ।

सांख्य-योगौ पृथग्वालाः प्रवदन्ति न पण्डिताः ।

एकं सांख्यं च योगं च यः पश्यति स पश्यति ॥

नियति के परिवर्तनशील चक्र के प्रभाव से कालान्तर में आगे जाकर पुनः अवतार पुरुष का वह सन्देश विलुप्त हो गया । फिर वही प्रतिद्वन्द्विता पनप पड़ी । ज्ञान-कर्म के कलह ने पुनः मानवसमाज को संकट में डाल दिया । आर्षप्रजा फिर से आर्षधर्म का महत्व भूल गई । व्यक्ति, समाज, राष्ट्र सब कुछ विपत्ति के बादलों से ढंक गए । वही हमारे पाठकों का सुपरिचित महाभारत काल है । जिसकी उच्छृङ्खलता, अमर्यादा का ऐतिहासिकसन्दर्भसङ्कति में दिग्दर्शन कराया जा चुका है । अस्तु, वही हुआ, जो होना चाहिए था । अपनी प्रतिज्ञा की रक्षा के लिए फिर उसी प्रथमोपदेश को वासुदेवशरीर से अवतार लेना पड़ा । एवं अर्जुन को अपना प्रधान, तथा प्रथम शिष्य बनाते हुए, इसके निमित्त से पुनः 'सांख्य-योगौ' की बोधना करनी पड़ी ।

यह सब कुछ हुआ । परन्तु जैसे पुरुष अपनी प्रतिज्ञा से नहीं डिगता, तथैव अनृत-संहित मानवसमाज भी कब स्थिरधर्मों का अनुयायी बना रहता है । कुछ शताब्दियों तक तो आर्षधर्म सुरक्षित रहा । परन्तु आगे जाकर कलि की कृपा से पहिले से भी विशेषरूप से अधर्म, तथा व्याजधर्मों से आर्षधर्म म्लान बन गया । वैराग्यबुद्धियोगलक्षण आर्षधर्म तो विगत शताब्दियों में उच्छिन्नप्राय बन ही गया, साथ ही इसके गर्भ में रहनेवाले, गीतासम्मत, संशोधित, ज्ञानबुद्धियोगलक्षण कर्मयुक्त ज्ञानयोग (सांख्यनिष्ठा), ऐश्वर्यबुद्धियोगलक्षण, निष्कामभावोपेत भक्तियोग (भक्तिनिष्ठा), एवं धर्मबुद्धियोगलक्षण कामनिवृत्तियुक्त कर्मयोग (योगनिष्ठा), ये तीनों गौणनिष्ठाएँ भी स्वस्वरूप से च्युत हो गईं । ज्ञानयोग का आसन जगन्मिथ्यात्वमूला कल्पित वेदान्तनिष्ठा ने छीन लिया । भक्तियोग का आसन वैराग्य-ज्ञानविहीना, दास्यभावोपेता, निर्वीर्या, कामनामयी सम्प्रदायभक्ति ने छीन लिया, एवं कर्मयोग का आसन शास्त्रविरुद्ध विकर्म, अकर्म नामक

१ यदा यदा हि धर्मस्य ग्लानिर्भवति भारत ।

अभ्युत्थानमधर्मस्य तदाऽऽत्मानं सृजाम्यहम् ॥ १ ॥

परित्राणाय साधूनां विनाशाय च दुष्कृताम् ।

धर्मसंस्थापनार्थाय सम्भवामि युगे युगे ॥ २ ॥ —गी० ।

असत्कर्मों न छीन लिया। सबसे बड़ी विडम्बना तो यह हुई कि, इन उत्पथगामियों ने अपने-अपने कल्पित सिद्धान्तों से जनसाधारण को धोखा देने का साधन भी बनाया उसी गीताशास्त्र को। सभी गीतासिद्धान्त के अनुयायी, सभी के कल्पित सिद्धान्तों का गीता से समर्थन, सभी गीता के परंपरदर्शी, सभी गीता के व्याख्याता, एवं सभी गीता के अनन्यभक्त—अब्रह्मण्यम्! अब्रह्मण्यम्!! अब्रह्मण्यम्!!!

जैसा कि हमारा प्रातिस्विक विश्वास है, कहना पड़ता है कि, उसी मधुसूदन की अव्यर्थ प्रेम्णा से स्वर्गीय गुरुवर श्री श्री मधुसूदनजी ओम्ना द्वारा चिरकाल से विलुप्त प्राय वही आर्ष-धर्म, वही बुद्धियोग, वही वेदान्तनिष्ठा, वही सांख्य-योग का समन्वय उनके कृपाकणरूप एक अयोग्य शिष्यद्वारा निम्न लिखित रूप से पुनः संसार के सामने प्रकट हो रहा है।

कार्यकुशोत्तमक, अव्यक्तलक्षण, हिरण्यगर्भनिष्ठा रूप योग से युक्त; एवं कर्म (वर्णाश्र-मानुबन्धी, स्वयम्भू निष्ठारूप कर्म) से वियुक्त, अतएव 'संन्यास' नाम से प्रसिद्ध सांख्य-निष्ठा (ज्ञानयोग) योगनिष्ठा (वैदिककर्मयोग) से सर्वथा पृथक् है, एवं योगनिष्ठा सांख्य-निष्ठा से सर्वथा विभिन्न यह भेद बालबुद्धि से सम्बन्ध रखता है। क्या कर्मयोगियों को ज्ञान (सांख्य) का आश्रय लेना पड़ता, क्या सांख्यनिष्ठ ज्ञानी कर्म का आत्यन्तिक परित्याग कर सकते हैं? असम्भव। भगवान् कहते हैं, तुम दोनों की यह प्रतिद्वन्द्वता अच्छी नहीं। दोनों अपनी-अपनी निष्ठाओं पर अनन्यभाव से आरुढ़ रहो, हमें कोई विप्रतिपत्ति नहीं है। केवल थोड़ासा संशोधन कर लो। तुम्हें (कर्मवादियों को) चाहिए कि, जिस कामप्रवृत्ति से, फलैषणी से तुम्हारा आत्मज्ञान उत्तरोत्तर आवृत्त होता जा रहा है, उस कामासक्ति का, फलासक्ति का एकान्ततः परित्याग कर दो। तुम्हें भी (ज्ञानवादियों को भी) यह चाहिए कि, तुम ज्ञान को अपना प्रधान लक्ष्य बनाने के साथ-साथ लोक-संग्रह की रक्षा के लिए, लोक व्यवस्थाओं को अक्षुण्ण बनाए रखना अपना एक आवश्यक, ईश्वरीय कर्म मानते हुए लोक-संग्रहक कर्मों में प्रवृत्त रहो। स्मरण रखो, कामना त्याग ही सच्चा संन्यास है। कर्मत्याग तो केवल बहाना है, क्योंकि—'नहिदेहभृता शक्यं त्यक्तुं कर्मा-प्यशेषतः, कार्यते ह्यवशः कर्म सर्वः प्रकृतिजैर्गुणैः'। त्याग ही का तो नाम संन्यास है, यही तो सांख्यनिष्ठा है। जब कर्मवादी कर्म परिग्रह के कारण योगमार्ग पर प्रतिष्ठित होता हुआ कामना का परित्याग कर देता है, तो कामत्यागलक्षण इस योगनिष्ठा के ही सम्यगनुष्ठान से इसे त्यागलक्षण सांख्यनिष्ठा, तथा परिग्रह लक्षण योगनिष्ठा, दोनों का

अतिशय प्राप्त हो जाता है। ग्रहण ही तो 'योग' है, यही तो योगनिष्ठा है। जब ज्ञानवादी ज्ञानानुगति के कारण सांख्यमार्ग पर प्रतिष्ठित होता हुआ निष्कामभाव से कर्म का ग्रहण कर लेता है, तो ज्ञानानुगति गतिलक्षण इस सांख्यनिष्ठा के ही सम्यक् अनुष्ठान से यह परिग्रहलक्षणा योगनिष्ठा, एवं त्यागलक्षणा सांख्यनिष्ठा, दोनों का प्रभु बन जाता है—**‘एकमन्यास्थितः सम्यगुभयोविन्दतेफलम्’**।

ऐसे सम्यक् संन्यास (सांख्य) से, एवं ज्ञानयुक्त ऐसे सम्यक्योग से तुम्हारे दोनों अभीष्ट सिद्ध हो सकते हैं। प्रवृत्तिमूलक कर्म में यदि कर्म का पलड़ा भारी रहता है, तो कर्मत्याग लक्षण ज्ञान में ज्ञान का पलड़ा भारी रहता है। यही विषमता है, विषमता ही क्षोभलक्षण अशान्ति की जननी है। दोनों निष्ठाओं में जब तक दोनों निष्ठाओं के धर्मों का समावेश नहीं कराया जायगा, तब तक दोनों 'समता' से वञ्चित रहेंगे। इस विषमता से न संन्यास ही सम्यक् (समभाव की अपेक्षा रखने वाला) बनेगा, न योग ही सम बनेगा। दोनों ही मार्ग श्रेष्ठ, परन्तु पारस्परिक विनिमय से सम्यक्भाव के समाश्रय से—**‘संन्यासः कर्मयोगो गच्छ निःश्रेयसकरावुभौ’**।

जैसा कि आगे आने वाले 'ज्ञानयोग परीक्षा' प्रकरण में विस्तार से बतलाया जाना है, सांख्य, तथा योग, इन दोनों संशोधित रूपों में से भी भगवान् की दृष्टि में कर्मपरिग्रह लक्षण कर्मयोग ही अपेक्षाकृत विशेष श्रेष्ठ है। कारण इस पक्षपात का यही है कि, ज्ञानमार्ग की अपेक्षा कर्मपरिग्रह लक्षण कर्ममार्ग में लोकसंग्रह की विशेष रूप से रक्षा होती है। सांख्यनिष्ठ ज्ञानी कर्म करेगा, यथाशक्य लोकसंग्रह की भी चेष्टा करेगा, परन्तु अन्ततोगत्वा लोकधर्मविरोधी ज्ञानप्राधान्य से उसका यह ज्ञानोपयिक कर्म अन्ततोगत्वा वैयक्तिक स्वार्थ का ही साधक बनेगा। इधर कर्मयोगमार्ग वैयक्तिक स्वार्थ के साथ-साथ परमार्थ का भी अन्यतम अनुगामी बना रहेगा। इस दृष्टि से इन दोनों संशोधित मार्गों की समतुलना में कर्मयोग ही विशिष्ट माना जायगा—**‘तयोस्तु कर्मसंन्यासात् कर्मयोगो विशिष्यते’**।

संन्यासमार्ग में रहता हुआ व्यक्ति लोकसंग्रह में सफल हो जाय, उसके ज्ञानोपयिक कर्म से समाज का कुछ विशेष उपकार हो, यह कठिन है। पहिले तो मार्ग कठिन, फिर लोकसंग्रह का प्रायः अभाव। अतएव मानना पड़ेगा कि, ऐसे संन्यासी की अपेक्षा उस विजितेन्द्रिय का योगमार्ग (कर्ममार्ग) ही श्रेष्ठ है, जो कि अपने आप को, अपने कर्म को सम्पूर्ण

भूतों के हितार्थ समर्पित कर लोकसंग्रह बुद्धिपूर्वक यावज्जीवन निष्कामभाव से कर्म में प्रवृत्त रहता है। वही सच्चा संन्यासी है, वही सच्चा योगी है,—‘ननिराग्निर्नचाक्रियः’ । देखिए !

“संन्यासस्तु महाबाहो ! दुःखमाप्तुमयोगतः ।

योगयुक्तो मुनिर्ब्रह्म नचिरेणाधि गच्छति ॥ १ ॥

योगयुक्तो विशुद्धात्मा विजितात्मा जितेन्द्रियः ।

सर्वभूतात्मभूतात्मा कुर्वन्नपि न लिप्यते ॥ २ ॥

नैव किञ्चित् करोमीति युक्तो मन्यते तत्त्ववित्” ॥ ३ ॥

अस्तु, उक्त सभी निष्ठाओं का मूलभाष्य में तत्तत् स्थल विशेषों में, विशेषतः ‘लोकेऽस्मिन् द्विविधा निष्ठा प्रोक्ता मयाऽऽनघ !’ इत्यादि श्लोक भाष्य में विस्तार से निरूपण होने वाला है। प्रकृत में उक्त सन्दर्भ से हमें केवल यही बतलाना है कि, यदि इन निष्ठाओं में कल्पित वेदान्त निष्ठा का भी समावेश कर लिया जाता है, तो ज्ञान-कर्म की ५ निष्ठाएँ हो जाती हैं। जैसा कि परिलेख से स्पष्ट हो जायगा। इन पाचों निष्ठाओं में तीन निष्ठा परमत से सम्बन्ध रखती हैं, एक निष्ठा स्वमत (गीतामत) से सम्बन्ध रखती है, एवं एक निष्ठा सर्वथा उपेक्षणीय है। सर्वान्त में इस बात की ओर पुनः पाठकों का ध्यान आकर्षित कर दिया जाता है कि, कपिलनिष्ठा का संशोधितरूप ही गीता का ज्ञानयोग है, हिरण्यगर्भ निष्ठा का संशोधित रूप ही गीता का भक्तियोग है, एवं स्वयम्भू-निष्ठा का संशोधित रूप ही गीता का कर्म योग है। चौथी बुद्धियोग लक्षण वेदान्तनिष्ठा गीता की अपनी प्रातिस्विक सम्पत्ति है। पाचवीं वेदान्तनिष्ठा—‘इतोभ्रष्टा, ततोभ्रष्टा’।

कपिलसम्मत सांख्यनिष्ठा, हिरण्यगर्भसम्मत योगनिष्ठा, इन दोनों निष्ठाओं के लिए तो गीता में ‘सांख्य’ शब्द प्रयुक्त है, स्वयम्भूसम्मत योगनिष्ठा के लिए गीता में ‘योग’ शब्द प्रयुक्त है। इस प्रकार गीता के ‘लोकेऽस्मिन् द्विविधा निष्ठा’ इस वाक्य में प्रयुक्त सांख्य, तथा योग, नामक दो निष्ठाएँ क्रमशः कपिलसांख्य, हिरण्यगर्भयोग, स्वयम्भूयोग, इन तीन निष्ठाओं का संग्रह कर रही है। लोकप्रचलित इन्हीं तीन निष्ठाओं का संशोधितरूप क्रमशः गीता की सिद्धविद्या, राजविद्या, आर्षविद्याओं में प्रतिपादित ज्ञानबुद्धियोग, ऐश्वर्य्य-बुद्धियोग, धर्मबुद्धियोगलक्षण, ज्ञानयोग, भक्तियोग, कर्मयोग, इन नामों से प्रसिद्ध हैं। समतुलन की दृष्टि से ज्ञानयोग प्रथम श्रेणी में, कर्मयोग द्वितीय श्रेणी में, एवं भक्तियोग

तृतीय श्रेणी में प्रतिष्ठित है। ज्ञानयोग में लोकसंग्रह की अल्पता है, कर्मयोग में लोकसंग्रह की तो पूर्णता है, किन्तु आत्मप्रसाद की कमी है। उधर भक्तियोग में लोकसंग्रह के साथ-साथ चित्तप्रसाद का भी साम्राज्य है। इसी आधार पर इनका उक्त श्रेणिविभाग न्यायसंगत बनता है। कर्मयोग का गृहस्थाश्रम से प्रधान सम्बन्ध है, भक्तियोग का वानप्रस्थाश्रम से प्रधान सम्बन्ध है, एवं ज्ञानयोग का संन्यासाश्रम से प्रधान सम्बन्ध है। सर्वोपरि चतुर्थश्रेणी में प्रतिष्ठित, राजर्षिविद्या में प्रतिपादित वैराग्यबुद्धियोगलक्षण 'योग' गीताराद्धान्त है। जिसे कि हम 'भगवन्निष्ठा' नाम से व्यवहृत करेंगे—

असंशोधित निष्ठा परिलेखौ—

(क) १—सांख्यनिष्ठा—(ज्ञानयोगः १—सांख्यम्)—कपिलनिष्ठा	}—सांख्यम्	}—सांख्ययोगौ पृथग्- बालाः प्रवदन्ति
२—वेदान्तनिष्ठा—(ज्ञानयोगः २—सांख्यम्)—भगवन्निष्ठा		
३—ज्ञाननिष्ठा—(ज्ञानयोगः ३—सांख्यम्)—कल्पितनिष्ठा		
४—योगनिष्ठा (कर्मयोगः १—योगः)—हिरण्यगर्भनिष्ठा	}—योगः	
५—कर्मनिष्ठा (कर्मयोगः — योगः)—स्वयम्भुनिष्ठा		

- (ख) १—कपिलनिष्ठा—संव्यापरिगणतातः सिद्धं ज्ञानम् (कर्मत्यागलक्षण ज्ञानमार्गः)—ज्ञानम् ।
 २—भगवन्निष्ठा—ज्ञानकर्मोभयात्मको बुद्धियोगः (उभयलक्षणश्रेष्ठमार्गः)—ज्ञानकर्ममार्गः ।
 ३—कल्पितनिष्ठा—जगन्मिथ्यामूलको वेदान्तः (कर्मत्यागलक्षणज्ञानमार्गः)—ज्ञानम् ।
 ४—हिरण्यगर्भनिष्ठा—राज-मन्त्र-दृढ-लयात्मको योगः (कायक्लेशलक्षणकर्ममार्गः)—कर्म ।
 ५—स्वयम्भुनिष्ठा—वर्णाश्रमानुगतं वैदिकं कर्म (प्रवृत्तिमूलक कर्ममार्गः)—कर्म ।

संशोधितानिष्ठा परिलेखाः—

- (क) १—वेदान्तनिष्ठा (चतुर्थी)—सर्वोत्तमा—ज्ञानकर्मसमलक्षणाभगवन्निष्ठा (बुद्धियोगः) ।
 २—योगनिष्ठा (तृतीया)—श्रेष्ठा—ज्ञानकर्मसमलक्षणा हिरण्यगर्भनिष्ठा (भक्तियोगः) ।
 ३—कर्मनिष्ठा (द्वितीया)—विशेषा—ज्ञानगर्भिताकर्मप्रधाना-स्वयम्भुनिष्ठा (कर्मयोगः) ।
 ४—ज्ञाननिष्ठा (प्रथमा)—सामान्या—कर्मगर्भिताज्ञानप्रधाना कपिलनिष्ठा (ज्ञानयोगः) ।

- (ख) — १—बुद्धियोगः—वैराग्यबुद्धियोगः—राजर्षिविद्यानुगतः—सर्वोपयिकः ।
 २—भक्तियोगः—ऐश्वर्यबुद्धियोगः—राजविद्यानुगतः—वानप्रस्थोपयिकः ।
 ३—कर्मयोगः—धर्मबुद्धियोगः—आर्षविद्यानुगतः—गृहस्थोपयिकः ।
 ४—ज्ञानयोगः—ज्ञानबुद्धियोगः—सिद्धविद्यानुगतः—संन्यासोपयिकः ।

(ग) — वैराग्यबुद्धियोगः—योगः

- १—ऐश्वर्यबुद्धियोगः—सांख्यम्—योगः
 २—धर्मबुद्धियोगः—योगः—सांख्यम्
 ३—ज्ञानबुद्धियोगः—सांख्यम्

}—एकं सांख्यं च योगं च यः पश्यति,
 स पश्यति

उक्त निष्ठाओं के सम्बन्ध में भक्तियोग सम्बन्धी जिस स्वाभाविक प्रश्न का हिरण्य-
 भक्तिनिष्ठा की प्राचीनता— गर्भनिष्ठाद्वारा समाधान करने की चेष्टा की गई है, उसी प्रश्न का
 थोड़ा विस्तार से विचार कर लेना और भी सामयिक होगा ।
 भगवान् ने गीताशास्त्र में लोकनिष्ठाओं की गणना करते समय सांख्य—योग, नामक दो
 निष्ठाओं का ही उल्लेख किया । उधर स्वयं गीताशास्त्र में एक तीसरी भक्तिनिष्ठा और
 उपलब्ध होती है । यदि सांख्य, योगनिष्ठा की तरह भक्तिनिष्ठा भी आदियुग से ही प्रचलित
 थी, तो भगवान् ने लोकनिष्ठागणना में इसे स्थान क्यों नहीं दिया, यदि यह शाश्वतनिष्ठा
 नहीं है, तो शाश्वतधर्मप्रवर्तक भगवान् ने आगे जाकर गीताशास्त्र में इसे क्यों, किस
 आधार पर स्थान दिया ? यह एक ऐसा प्रश्न है, जो भक्तिनिष्ठा के अनुयायी भक्तों के
 लिए एक समस्या बन रहा है ।

आस्तिक भारतवर्ष, वह भारतवर्ष, जो कि ईश्वराज्ञापन्नरूप वेदोक्त ज्ञान-कर्म का
 अनुयायी बना हुआ है, ईश्वरोपास्तिरूप भक्तिमार्ग से आदियुग में वञ्चित रहा हो, एवं
 बहुत आगे जाकर त्रेता, द्वापरादि युगों में उसने भक्तिनिष्ठा सीखी हो, यह तो सर्वथा
 असम्भव है । जिस आदियुग में वर्णाश्रमानुगत वैदिककर्मलक्षणा मनुनिष्ठा का, तथा
 ज्ञानलक्षणा कपिलनिष्ठा का आविर्भाव हुआ था, उसी समय योगक्रियारूप से
 हिरण्यगर्भ द्वारा भक्तिनिष्ठा का भी आविर्भाव हो गया था । परन्तु उस युग की
 भक्ति, भक्ति न होकर उपासना थी, एक प्रकार का ज्ञानयोग था, जैसा कि पाठक 'भक्ति-
 योगपरीक्षा' प्रकरण में देखेंगे । यद्यपि वैदिक यज्ञकर्मों में 'महावीरोपासना' (प्रवर्ग्योपासना)

लक्षणा साकार उपासना का भी समावेश था, परन्तु ध्यानप्रधाना, अतएव ज्ञानयोगात्मिका उपासना को ही उस युग में विशेष महत्व दिया जाता था। यही कारण है कि, उपासनाकाण्ड प्रतिपादक वेद के 'आरण्यक' भाग का ज्ञानकाण्डप्रतिपादक उपनिषद्भाग में ही अन्तर्भाव देखा-सुना जाता है, जैसा कि—'बृहदारण्यकोपनिषत्' इत्यादि बृहद्व्यवहारों से भी प्रमाणित है।

ज्ञानयोगलक्षणा उपासना के कुछ एक साकार प्रकारों में हिरण्यगर्भ सम्मतयोगनिष्ठा में, मनुसम्मत कर्मनिष्ठा में अन्तर्भाव एवं निगुणप्रकारों का सांख्यनिष्ठा में अन्तर्भाव था। कर्मोपासना, तथा ज्ञानोपासना ही उस युग में ईश्वर की अनन्योपासना समझी जाती थी। जिन अग्नि, वायु, इन्द्रादि देवताओं की स्तुतिलक्षणा उपासनाओं का विस्तार से उल्लेख मिलता है, यह उपासना भी कर्मात्मिका ही थी। इस उपासना से (देवस्तुति से) देवताओं का यज्ञकर्मस्वरूप निर्माण में ही उपयोग होता था। चूंकि तत्कालीन उपासना उभयनिष्ठा में ही अन्तर्भूत थी, अतएव ईश्वरोपासित लक्षणा, ज्ञान-कर्मोभयात्मिका (निराकार, साकारात्मिका) इस तीसरी उपासना के स्वतन्त्र परिगणन की आवश्यकता न समझी गई।

ज्ञानोपासना प्रधान आरण्यक में केवल निगुणोपासना ही हो, यह बात भी नहीं है। सूर्य, चन्द्र, पृथिवी, आदि साकारभावों की उपासना का भी प्रचुर मात्रा से समावेश हुआ है। इन मूर्तद्रव्यों (मूर्तियों) को आधार बना कर इनमें रहने वाले अमूर्ततत्त्वों की आराधना प्रकार उस युग में भी अवश्य ही पुष्पित-पल्लवित था, जो कि वर्तमान मूर्तिपूजन का ही एक रूपान्तर माना जायगा। जिस प्रकार सांख्य योगनिष्ठाएं कालान्तर में विकृत हो गई थीं, एवमेव यह उपासनानिष्ठा भी आगे जाकर प्रवृत्तिमूलक कर्मवाद के संसर्ग से कामनामयी बन गई थी। ईश्वरोपासना का आसन भौतिक फलकामनाओं ने ग्रहण कर लिया था। अतएव सांख्य-योग में अन्तर्भूत, अतएव च स्वतन्त्ररूप से अपरिगणित इस भक्तिनिष्ठा का भी संशोधन करना भगवान् ने अपना आवश्यक कर्तव्य समझा। संशोधित वही भक्तियोग गीतापरिभाषानुसार 'ऐश्वर्यबुद्धियोग' नाम से प्रसिद्ध हुआ, जैसा कि पूर्व में स्पष्ट किया जा चुका है। इस प्रकार हमारा गीताशास्त्र 'ज्ञान-योग-भक्ति' तीनों निष्ठाओं का संग्राहक बनता हुआ 'ज्ञान-योग-भक्ति' शास्त्र बन रहा है।

उक्त निष्ठाओं का तात्त्विक स्वरूप (बुद्धियोगात्मक संशोधित स्वरूप) न समझता हुआ यदि कोई कर्मवादी यह अभिमान करने लगे कि, “गीता में प्रधान निष्ठा समुन्वय— रूप से कर्म का ही उपदेश हुआ है, ज्ञान, तथा भक्ति, दोनों गौण हैं। गीता प्रधान रूप से ‘कर्मयोगशास्त्र’ ही है”। एवमेव यदि कोई ज्ञानाभिनिविष्ट यह कहने का दुःस्साहस करे कि — “गीता में प्रधान रूप से ज्ञानयोग का ही प्रतिपादन हुआ है, कर्म, तथा भक्ति दोनों गौण हैं। गीता प्रधानरूप से ‘ज्ञानयोगशास्त्र’ ही है”। अथवा तो यदि कोई साम्प्रदायिक यह कहे कि, “गीता में प्रधान रूप से भक्तियोग का ही प्रतिपादन हुआ है, कर्म, तथा ज्ञान, दोनों गौण हैं। गीता प्रधान रूप से ‘भक्तियोग शास्त्र’ ही है”। तो उत्तर में हमें निवेदन करना पड़ेगा कि, गीता तीनों ही शास्त्र नहीं है, अपितु विशुद्ध ‘बुद्धियोगशास्त्र’ है। बुद्धियोग के समावेश से कर्मयोग में भी कर्म, भक्ति, ज्ञान, तीनों का समावेश है। वह कर्मयोग गीता की दृष्टि में कर्मयोग ही नहीं, जिस में प्रवृत्तिमूलक अशाश्वत स्वर्गादिफलों के अतिरिक्त आत्मोपयिक ज्ञान का, एवं ईश्वरांश रूप ऐश्वर्य का विकास न हो। इसी बुद्धियोग की कृपा से ज्ञानयोग भी कर्म-भक्ति-ज्ञान, तीनों सम्पत्तियों से युक्त बन रहा है। शुष्कस्थाणु रूप उस ज्ञानयोग का भी गीता की दृष्टि में कोई महत्व नहीं है, जिस से न तो लोकसंग्राहक कर्मों का ही अनुगमन है, एवं न गोविन्दरसप्रवाह ही है। एवमेव बुद्धियोग की अनुकम्पा से भक्तिमार्ग भी ज्ञान-कर्म-भक्ति, तीनों से युक्त हो रहा है। वह भक्ति भक्ति ही नहीं, जिसमें ज्ञान की उपेक्षा हो, वर्णाश्रमधर्ममूलक कर्म का तिरस्कार हो। धर्म-ज्ञान-ऐश्वर्य तीनों से ही ऐश्वर्यलक्षण भक्तिनिष्ठा सिद्ध होती है, ऐश्वर्य-धर्म-ज्ञान से ही धर्म-लक्षण कर्मनिष्ठा का स्वरूप सम्पन्न होता है, एवं ऐश्वर्य-धर्म-ज्ञान, तीनों से ही ज्ञानलक्षण सांख्यसम्पत् सिद्ध होती है। कर्म, ज्ञानमार्ग की निन्दा करने वाले भक्त स्वयं पतित हैं, अभक्तिरूपा उन की यह भक्ति ‘व्यभिचारिणी’ है। भक्ति-ज्ञानमार्ग के निन्दक कर्माभिमानि स्वयं पतित हैं। उनका कर्म केवल आत्मपचन का कारण बनता हुआ अघोत्पादक है। एवं भक्ति, कर्म के निन्दक ज्ञानी मूर्ख से भी अधिक दुरवस्था के सत्पात्र बनता है— ‘ततो भूय इव ते तमो य उ विद्यायांरताः’ ।

उक्त निष्ठाव्याख्या से हमें इस निष्कर्ष पर पहुँचना पड़ा कि, एक ज्ञानानुयायी विद्वान् को ज्ञानार्जन के साथ-साथ शास्त्रसिद्ध कर्म, तथा लोकसंग्राहक कर्मों का भी यथाशक्ति अनुगमन करना चाहिए, एवं ईश्वरप्रणिधान लक्षणा उपासना का भी अनुष्ठान करना चाहिए।

भगवदाराधना शून्य, एवं कर्मविरहित ज्ञान कालान्तर में अज्ञानरूप में परिणत होता हुआ अभ्युदय निःश्रेयस के स्थान में पतन का ही कारण बन जाता है, जैसा कि भगवद्भक्ति शून्य, सर्वथा अकर्मण्य, केवल ज्ञानोपासक आज के अस्मत्-सदृश ज्ञानाभिमानियों के उदाहरण से स्पष्ट है।

इसी प्रकार अहोरात्र निष्कामकर्म का डिण्डिमघोष करने वाले उन कर्माभिमानियों का भी यह आवश्यक कर्तव्य होना चाहिए कि, वे अपने कर्ममार्ग को शास्त्रानुकूल बनाने का प्रयास करते हुए यथाशक्ति ज्ञान, तथा ईश्वरचिन्तन का भी अनुगमन करें। यदि उन्होंने शास्त्रसिद्ध कर्म, शास्त्रसिद्ध ज्ञान, तथा शास्त्रानुगत भक्तिमार्गों की उपेक्षा कर कल्पित कर्ममार्ग का अनुगमन किया, तो इनका सर्वनाश जहां निश्चित है, वहां इनकी अनुयायिनी मुग्ध प्रजा का भी कल्याण नहीं है। एवमेव खाते-पोते, उठते-बैठते, सतत भक्ति का ही गुणानुवाद करने वाले उन भक्तराजों का यह आवश्यक कर्तव्य हो जाता है कि, वर्णाश्रम-धर्मानुकूल भक्तिमार्ग का अनुगमन करते हुए वे शास्त्रसिद्ध 'यज्ञ, तप, दान, इष्ट, आपूर्त्त, दत्त' इन लोकसंग्राहक कर्मों का भी ईश्वरार्पण बुद्धि से अनुगमन करें। साथ ही में उस ज्ञान, तथा वैराग्य को भी अपनी भक्ति का आलम्बन बनावें, जिनके बिना भक्ति निपूती बनी रहती है। यदि उन्होंने अज्ञानतावश वर्णाश्रम कर्मों का, तथा शास्त्रसिद्ध ज्ञान, वैराग्य भावों का उपहास किया, तो उनकी इस कल्पित भक्ति से न तो भगवान् प्रसन्न ही होंगे, एवं न इनकी रक्षा करने वे नंगेपावों दौड़ेंगे ही।

पाठकों को स्मरण होगा कि, भूमिका प्रथम खण्डान्तर्गत 'नामरहस्य' प्रकरण में हमने इस बुद्धियोगशास्त्र के (गीता के) 'भगवद्गीतोपनिषत्' इस समष्टि नाम का रहस्यार्थ बतलाते हुए यह स्पष्ट किया था कि, भक्तिकाण्ड 'भगवत्' शब्द से सूचित है, वितानलक्षण कर्मकाण्ड का 'गीता' शब्द से सम्बन्ध है। एवं ज्ञानकाण्ड का 'उपनिषत्' शब्द से सम्बन्ध है। चूंकि तीनों निष्ठाओं में समतुलन की दृष्टि से पूर्व कथनानुसार "भक्ति, कर्म, ज्ञान" यह श्रेणि विभाग है। अतएव नाम में भी 'भगवत्' (भक्तियोग)-गीता (कर्मयोग)-उपनिषत्

१ निर्गुण ब्रह्म वाङ्मनसपथातीत होने से अनुपास्य है, भक्तिमार्ग से अतीत है। वही निर्गुण ब्रह्म माया, कला, गुण, विकार, अज्ञान, आवरण, नाम की उपाधियों से सगुण बनता हुआ ऐश्वर्यादि षड् भागों का पात्र बनता हुआ जीवात्मा का उपास्य भगवान् बन रहा है। ब्रह्म की भगवत्ता ही भक्ति, तथा उपासना की मूल

(ज्ञान)' यही क्रम रखा गया है। गीता के नाम तीन नहीं हैं, अपितु बुद्धियोग-प्रधानात्मक एक ही गीताशास्त्र के गर्भ में लोकसंग्रह दृष्टि से उक्त तीनों गौण योग प्रतिष्ठित हैं। 'भगवद्गीतोपनिषत्' यह नाम-समष्टि उसी अपूर्व, विलक्षण, पूर्ण-लक्षण चौथे बुद्धियोग का ही समर्थन कर रही है।

* * *

भित्ति है। भक्तियोग का एकमात्र सम्बन्ध भगवान् से ही है। इसी सहज सम्बन्ध के आधार पर नामसमष्टि के 'भगवत्' अंश को हमने 'भक्तियोग' का संग्राहक माना है।

अर्थ-क्रिया-ज्ञानात्मक विश्व में अर्थ, एवं ज्ञान, दोनों स्वस्थान पर प्रतिष्ठित हैं। उत्तरोत्तर विकासभाव का सम्बन्ध एकमात्र क्रिया से ही है। क्रिया ही गतिधर्म से अर्थ, तथा ज्ञान के विस्तार का कारण बनती है। विस्तारभाव का मूलधार क्रियाभाव है। विस्तारभाव ही 'गान' है, जैसा कि बहिरङ्ग परीक्षात्मक भूमिका-प्रथम खण्ड के 'नामरहस्य' प्रकरण में विस्तार से बतलाया जा चुका है। इसी शब्दार्थरहस्य के आधार पर हम विस्तार, किंवा वितानभावात्मक 'गीता' शब्द को कर्म का वाचक मान सकते हैं। सम्पूर्ण विश्व, तथा विश्वगर्भ में प्रतिष्ठित चर-अचर प्रजावर्ग भगवान् के कर्म का ही विस्तार है। कर्म ही महामायी महेश्वर का महासंगीत है, जिसका अनुसरण कर योगमायी जीवात्मा जीवन्मुक्त बन जाता है। 'गीता' शब्द के इसी रहस्य को लक्ष्य में रख कर हमने नामसमष्टि के 'गीता' अंश को 'कर्मयोग' का संग्राहक माना है।

मौलिक सिद्धान्त ही विज्ञानभाषा में 'उपनिषत्' नाम से व्यवहृत हुआ है। एवं मौलिकसिद्धान्त ही निश्चल-ज्ञानभाव का सूचक है। मौलिक सिद्धान्त ही मौलिक उपपत्ति है, एवं मौलिक उपपत्ति ही मौलिक ज्ञान है। उपपत्ति लक्षण मौलिक ज्ञान के आधार पर विषयजिज्ञासु को जिज्ञास्य विषय पर दृढ़ निष्ठा होती है, जैसा कि "उप-(विषयसमीपे)-नि-(नितरां, निश्चयेन) षत् (सीदति-प्रतिष्ठितो भवति)" इत्यादि उपनिषत्नामनिर्वचन से स्पष्ट है। उपनिषत् शब्द के इसी रहस्यार्थ को लक्ष्य में रख कर नामसमष्टि के 'उपनिषत्' अंश को 'ज्ञानयोग' का सूचक माना गया है।

प्रकरणोपसंहार

‘हमें क्या चाहिए’ ?

‘कर्मयोगपरीक्षा’ प्रकरण के उपक्रम स्थानीय उक्त प्रश्न वाक्य का समाधान करते हुए ‘योगः क्षेमो नः कल्पताम्’ यह श्रौतसिद्धान्त पाठकों के सम्मुख रखवा गया है। (देखिये गी० वि० भा० २ खण्ड वि० १७६ पृ०)। सिद्धान्त का तात्पर्य्य यही है कि, भारतीय प्रजा को वर्णाश्रमधर्मानुसार स्व-स्व नियत कर्मों में यावज्जीवन अनन्यभाव से प्रवृत्त रहना चाहिए। स्वकर्मनुष्ठान ही हमारे योगक्षेम की मूलभित्ति है। वर्णाश्रमधर्म-विरुद्ध कर्म के अनुगमन से प्राप्त होनेवाला योग-क्षेम योग-क्षेम की वास्तविकता से सर्वथा वञ्चित रहता हुआ कर्मनुष्ठानकाल में भी क्षोभलक्षणा अशान्ति का कारण है, एवं परिणाम में भी दुःखद है। फलतः सिद्ध है कि, यदि हमें अपना जीवन सुख-शान्ति से व्यतीत करना है, ऐहलौकिक सुखोपभोगपूर्वक पारलौकिक शाश्वतशान्ति प्राप्त करना है, तो हमें ‘तस्माच्छास्त्रं प्रमाणं ते कार्य्याकार्य्यव्यवस्थितौ’ इस भगवदादेश को शिरोधार्य्य कर शास्त्रसिद्ध कर्मों में ही प्रवृत्त रहना चाहिए। शास्त्रीय कर्मों की एकमात्र परिभाषा है, वर्णाश्रमधर्मसिद्ध कर्मकलाप। यही भारतीय ‘कर्मयोग’ है। इसीलिए प्रस्तुत कर्मयोग-परीक्षा’ में हमन ‘वर्णव्यवस्थाविज्ञान, आश्रमव्यवस्थाविज्ञान’ इन दो प्रकरणों को मुख्य स्थान दिया है। अनन्तर कर्मतन्त्र का वर्गीकरण करते हुए गीतासिद्ध कर्मयोग का स्पष्टीकरण किया गया है। महामोहप्रधान कर्ममार्ग की जटिलता का स्पष्टीकरण भलीभांति हो गया, यह नहीं कहा जा सकता। तथापि इस कर्मयोगपरीक्षा के सम्बन्ध में यह तो कहा ही जा सकता है कि, ‘स्थालीपुलाकन्याय’ से कर्म के सम्बन्ध में प्रस्तुत प्रकरण में कई एक ऐसी परिभाषाओं का दिग्दर्शन कराया गया है, जिनके आधार पर हम किसी सीमा तक ‘किं कर्म, किमकर्म’ की ग्रन्थि सुलझा सकते हैं। इस परीक्षा-प्रकरण के अनन्तर प्रतिज्ञात ‘ज्ञानयोगपरीक्षा’ प्रकरण गीताप्रेमियों के सम्मुख उपस्थित होनेवाला है। सर्वान्त में ‘गच्छतः स्वलनं वापि’ सूक्ति को सम्मुख रखते हुए, प्रातःस्मरणीय श्रीगुरुचरणों में अपना यह सामान्य प्रयास समर्पित करते हुए प्रस्तुत प्रकरण से विराम लिया जाता है।

इति — गीताविज्ञानभाष्यभूमिकायां

कर्मयोगपरीक्षा समाप्ता ।

इति
गीताविज्ञानभाष्य-भूमिकायां
'कर्मयोगपरीक्षा'

समाप्ता

* *

*

हिन्दी-गीताविज्ञानभाष्यभूमिका

द्वितीयखण्ड 'ग' विभाग

कर्मयोगपरीक्षा की विस्तृत

विषयसूची

विषय	पृष्ठसंख्या	विषय	पृष्ठसंख्या
कर्मयोगपरीक्षा (खण्डात्मिकापूर्णा) ५१५-६१६		प्राकृतिक जीवन	५१६
१-(आश्रमव्यवस्थाविज्ञान ५१५-५५६)		शास्त्रीयमर्यादा, और सहज जीवन	"
क—सिंहावलोकन, तथा आश्रमनिर्वचन ५१५		बुद्धिवाद, और सहज जीवन	"
कर्तृभेदभिन्ना वर्णव्यवस्था	५१५	जीवन का अन्यतम शत्रु	"
कालभेदभिन्ना आश्रमव्यवस्था	"	हमारा व्यवहारक्षेत्र	"
समष्टिभावात्मिका वर्णव्यवस्था	"	आत्मक्षेत्रमूलक धर्मक्षेत्र	"
व्यष्टिभावात्मिका आश्रमव्यवस्था	"	बुद्धि का विवेकधर्म	"
समाजमूला वर्णव्यवस्था	"	क्षेत्राधिकारव्यवस्था	"
व्यक्तिमूला आश्रमव्यवस्था	"	श्रद्धाविश्वास का अनुगमन	५१७
तपः, श्रमात्मक कर्मविवर्त	"	बुद्धिवादात्मक युग	"
श्रम, और आश्रम	"	क्षेत्रविपर्यय	"
'आश्रम' शब्दव्यवहार	"	मर्यादासाङ्कर्य	"
ख—सहज जीवन, और आश्रमव्यवस्था		मूर्खतापूर्ण श्रद्धा-विश्वास	"
	५१६-५२४	सर्वनाश का मूलकारण	"
सहज जीवन, और सहजज्ञान	५१६	'बाल्येन तिष्ठसेत्'	५१८

विषय	पृष्ठसंख्या	विषय	पृष्ठसंख्या
ईश्वर-जीवरामतुलन	५३३	अहः, मास, सम्बत्सर शब्दों का विचालित्व	५३६
जीव का परम पुरुषार्थ	"	मीमांसासम्मत 'सहस्र' शब्द परिभाषा	"
जीव का अपूर्णभाव	५३४	पुराणसम्मत आयुःपरिभाषा	५३७
पूर्णता-प्राप्ति	"	इतिहाससम्मत आयुःपरिभाषा	"
पूर्णशक्तिलाभोपाय	"	वेदसम्मत आयुःपरिभाषा	"
उप-आसन	"	प्रकृतिप्रदत्त आयुःसूत्र	"
शक्तिद्वयी	"	रोदसीब्रह्माण्ड, और सूर्य	"
शक्तिसामञ्जस्य	"	सूर्यसम्बद्ध आत्मतत्त्व	"
आवरण निराकरण	"	परिगणित आयुःसूत्र	५३८
पुरुषार्थसाधनसाफल्य	५३५	सौरमनोतात्रयी	"
कर्मपुरुषार्थ	"	स्तोमयज्ञत्रयी	"
ज्ञानपुरुषार्थ	"	सौर-आयुःष्टोम	"
क्रत्वर्थकर्मपरिभाषा	"	ज्योतिष्टोम, और इन्द्रियवर्ग	"
पुरुषार्थकर्मपरिभाषा	"	भूतात्मक गोष्टोम	"
कर्मज्ञानलक्षणा पुरुषार्थद्वयी	"	गोष्टोम, और शरीर	"
कर्मस्वरूपसाधक ज्ञान	"	आयुम्मय आयुष्टोम	"
ज्ञानस्वरूपसाधक कर्म	"	आयुष्टोम, और आत्मा	५३८
क्रत्वर्थलक्षण कर्म	"	प्राणप्रधान ज्योतिर्भाग	"
क्रत्वर्थलक्षण ज्ञान	"	वाक्प्रधान गौभाग	"
उद्देश्यात्मक कर्म	"	मनःप्रधान आयुर्भाग	"
विधेयात्मक ज्ञान	"	ज्योति, और क्रियाशक्ति	५३९
उद्देश्यात्मक ज्ञान	"	गौ, और अर्थशक्ति	"
विधेयात्मक कर्म	"	आयु, और ज्ञानशक्ति	"
ज्ञानकर्मचतुष्टयी	"	सर्वप्रतिष्ठात्मकसूर्य	"
जीवनकर्मचतुष्टयी	५३६	'तस्थौ भुवनेष्वन्तः'	"
		'मध्ये एकल एव स्थाता'	"
च—आयुस्वरूपपरिचय	५३६-५४४	सप्तच्छन्दोविवर्त	५४०
विभिन्नेतिकर्तव्यता	५३६	केन्द्रस्थ बृहतीछन्द	"
आयु के चार विभाग	"	बृहतीछन्द के ३६ अक्षर	"

विषय	• पृष्ठसंख्या	विषय	पृष्ठसंख्या
अभिप्लव, पृष्ठस्तोम	५४०	अहोरात्र में आयुःसूत्रोपभोग	५४४
अभिप्लवस्तोम	"	वेदोक्त मर्त्यायु -	"
वाक्साहस्री	"	पुरुषार्थविभिन्नता	"
'तावती वाक्'	"	शतायुःसूत्रों के दो विभाग	"
सहस्रांशु सूर्य	"	आयु का पूर्वभाग	"
आयुःसाहस्री	"	पूर्वभाग, और कर्मविवर्त	"
षट्त्रिंशत् बृहतीप्राण	५४१	आयु का उत्तरभाग	"
३६००० बृहतीप्राण	"	उत्तरभाग, और ज्ञानविवर्त	"
बृहतीसहस्र (३६०००) वितान	"	सापेक्षज्ञान-कर्मविवर्त	"
आयुःप्राणात्मक विश्वामित्र	"	ज्ञानमूला कर्मप्रवृत्ति	५४५
विश्वामित्र ऋषि (प्राण)	"	कर्ममूला ज्ञानप्रवृत्ति	"
ऐतरेयश्रुतिसमर्थन	"	ज्ञान-कर्म का सामञ्जस्य	"
'अविवाक्यमहः'	५४२	ज्ञान-कर्म का अन्योन्याश्रयभाव	"
'महाव्रतमहः'	"	साधनलक्षणा ज्ञानचर्या	"
विश्वामित्र की इन्द्रोपासना	"	साध्यलक्षणा कर्मचर्या	"
इन्द्रद्वारा वरप्रदान	"	साधनलक्षणा कर्मचर्या	"
इन्द्रस्वरूपजिज्ञासा	५४३	साध्यलक्षणा ज्ञानचर्या	"
'धाम किञ्चन'	"	कर्मोपकृत ज्ञान	"
इन्द्रद्वारा इन्द्रप्राणविवेचन	"	ज्ञानोपकृत कर्म	"
प्राण का गुप्त रहस्य	"	ब्रह्मात्मक ज्ञान	"
आत्मकला, और बृहतीप्राण	"	प्रथमाश्रम का ब्रह्मभाव	"
बृहतीसहस्रत्रयी	"	ब्रह्मचर्याश्रम (१)	"
३६००० मनःकला	"	पुरुषार्थलक्षण गृहस्थकर्म	"
३६००० प्राणकला	"	कर्त्तव्यलक्षण स्नातककर्म	"
३६००० वाक्कला	"	गृहस्थाश्रम (२)	"
३६००० आयुःसूत्र	५४४	साधन ज्ञानाश्रम	५४६
'शतायुर्वै पुरुषः'	"	साध्य कर्माश्रम	"
		साधन कर्माश्रम	"
		साध्य ज्ञानाश्रम	"
		आश्रमचतुष्टयी	"

छ—आश्रमविभाग की मौलिकता ५४४-५४६

आयुःसूत्रप्रदान ५४४

विषय	पृष्ठसंख्या	विषय	पृष्ठसंख्या
कुसंस्कार का साम्राज्य	५५८	अशान्त व्यक्तित्व	५६०
व्यवस्थाओं की बीजरक्षा	"	रुच्यनुकूल कर्मप्रवृत्ति	५६१
ब्रह्मबल की सुषुप्ति	"	कर्मसाफल्य, और रुचिभाव	"
विप्लव का मुख्य कारण	"	स्वाभाविक रुचि का नियन्त्रण	"
भारतीयैतिवृत्त	"	कर्मवैफल्य, और नियन्त्रण	"
नहुष का अविवेक	"	'स्वस्य च प्रियमात्मनः'	"
ब्रह्मबल का उद्बोधन	५५९	'नात्मानमवसादयेत्'	"
महाराज पृथु, और वेन	"	संस्कारों की अनुपयुक्तता	"
ब्रह्मबल का अधःपतन	"	युक्ति का समादर	"
क्षत्रबल की सुषुप्ति	"	अनुकूलभावानुगतस्वातन्त्र्य	"
विट्-शूद्रबल का प्रभुत्व	"	हमारा आग्रह	"
संस्कारमूला वर्णाश्रमव्यवस्था	"	वादी की इष्टापत्ति	"
संस्कारस्वरूपसिंहावलोकन	"	वीर्य्य, और स्वेच्छाभाव	"
वर्णानुगत संस्कार	५६०	इच्छा की नियतवृत्ति	"
वर्णविरुद्ध कुसंस्कार	"	दोषाक्रमण, और इच्छाविपर्य्यय	"
वर्णसाङ्ख्य्य	"	परेच्छा का आक्रमण	"
ख—संस्कार पर आक्षेप, एवं उसका समाधान	५६०-५६४	परेच्छामूलक परधर्म	५६२
मनोविज्ञान के विश्लेषक	५६०	'निग्रहः किं करिष्यति'	"
इच्छाविरुद्ध कर्मप्रवृत्ति	"	'अवशोऽपि तत्'	"
ब्राह्मण की स्वाभाविक प्रवृत्ति	"	स्ववीर्य्य, और स्वेच्छा परिभाषा	"
स्वाभाविक प्रवृत्ति का निरोध	"	परभाव-परेच्छा-पररुचि-विकृति	"
बलवदाकर्षण	"	स्वभाव-स्वेच्छा-स्वरुचि-प्रकृति	"
शूद्रवर्ग की विद्याप्रवृत्ति	"	वीर्य्यानुबन्धी ब्राह्मण्य	"
प्रकृतिविरुद्ध आकर्षण	"	परधर्मप्रवृत्ति	"
स्वक्षेत्रविकासनिरोध	"	भयावह परधर्म	"
मानवीय मन, और नवीनता	"	इन्द्रियाधों का अनुधाव	"
जातीय अर्गल का दुष्परिणाम	"	परधर्माक्रान्त वर्ण	"
		परधर्मानुगत वर्णों की लक्ष्यच्युति	"

विषय	पृष्ठसंख्या	विषय	पृष्ठसंख्या
भारतश्री-हास का मुख्य हेतु	५६३	प्रकृतिमण्डल, और मनुष्य	५६५
‘इतो भ्रष्टस्ततो भ्रष्टः’	”	प्रश्नमीमांसा	”
परभावाकान्त इच्छाविपर्यय	”	प्रजा, तत्पति, एवं सम्बन्धसूत्र	”
त्रिदोषलक्षण सन्निपात	”	प्रजापत्यसंस्था	”
शिक्षादोष, और वातधातुप्रकोप	”	पशु-पाश-पशुपति	”
अन्नदोष, और श्लेष्माधातुप्रकोप	”	‘तदिदं सर्वम्’	”
कालाग्नि, और पित्तधातुप्रकोप	”	प्रजापतिसंस्था के तीन पर्व	”
रोगी की अन्नादानेच्छा	”	‘प्रतिष्ठानां प्रतिष्ठा’	५६६
वर्णों की सङ्कर इच्छाएं	”	सर्वालम्बनतत्त्व	”
शिष्टपुरुषों द्वारा नियन्त्रण	”	‘अस्य सर्गस्य प्रतिष्ठा’	”
राष्ट्र का अभ्युदय	”	ब्रह्मविभूति	”
परधर्ममयी आत्मतुष्टि	”	देवविभूति	”
धर्ममूलाभाव	”	भूतविभूति	”
अर्जुनेच्छा-मीमांसा	५६४	सोपाधिक प्रजापति	”
प्रतिद्वन्द्वितामूला प्रतिस्पर्द्धा	”	‘प्रजापतित्वम्’	५६७
ब्राह्मण का प्रातिस्विक स्वभाव	”	जीवात्मसंस्था	”
मोह, और परधर्मप्रवृत्ति	”	देहलीदीपकन्याय	”
वर्णधर्मविरोध, और युद्धोपरति	”	‘आत्मा-सत्त्वं-शरीरञ्च’	”
स्वधर्मोचित युद्धकर्म	”	चिकित्साकर्म	”
वर्णधर्मानुबन्धी स्वभाव	”	चिकित्सापुरुष	”
परधर्माक्रान्त प्रजा	”	‘त्रयमेतत् त्रिदण्डवत्’	५६८
कारणजिज्ञासा	”	‘प्रजापतेर्नेदिष्ठम्’	”
समाधानोपक्रम	”	‘नेदिष्ठं पस्पर्श’	”
ग—संस्कारस्वरूपपरिचय	५६५-५७६	वैश्वानर-तैजस-प्राज्ञ	”
कौतुकी स्रष्टा	५६५	त्रिपर्वा-संस्कार	५६९
गुणसम्पत्ति, और देववर्ग	”	आत्मपर्वमीमांसा	”
असुरसम्पत्ति और असुरवर्ग	”	आत्मपर्वशुद्धिमीमांसा	”
		विरुद्धधर्मानुगमन	”

विषय	पृष्ठसंख्या	विषय	पृष्ठसंख्या
स्वेच्छा का मधुर नियन्त्रण	५६९	विरिष्टसन्धान	५७४
आत्मेच्छाभ्रान्ति	५७०	सान्तपनाग्नि	"
असदिच्छाप्रवृत्ति	"	ब्राह्मणभोजनोपपत्ति	"
परधर्माक्रमण	"	धर्मव्याजप्रवृत्ति	"
अनर्थपरम्परा	"	धर्मविप्लवप्रवृत्ति	"
स्वेच्छा-परेच्छा-विपर्यय	"	'नेति होवाच'	"
बुद्धिप्रधाना आत्मेच्छा	"	'न बुद्धिमेदं जनयेत्'	"
आत्मसूला स्वेच्छा	"	गीताश्लोकसङ्गति	"
मनःप्रधाना परेच्छा	"	सत्कर्मप्रवृत्ति	५७५
अपराधप्रवृत्ति	५७१	अभ्याससमार्पिका	"
आपेक्षिक नियन्त्रण	"	अभ्युदय-निःश्रेयसभाव	"
हमारे ब्रह्म-देवभाग	"	ब्रह्म-देवविभूति	"
संस्कारपरिभाषा	"	उक्थ-अर्कविभूति	"
ब्राह्मसंस्कारप्रक्रिया	"	'यत्रात्मा, तत्र प्राणः'	"
दैवसंस्कारप्रक्रिया	"	'यत्र प्राणः, तत्र आत्मा'	"
'त्रिः सत्या वै देवाः'	"	संस्कारशब्दार्थ	"
संस्कारद्वयी, और वीर्यप्रतिष्ठा	५७२	आत्मवीर्य, और स्वधर्म	"
वर्णरक्षा, और वर्णविकास	"	संस्कारप्रक्रिया	"
'शुद्धसधर्माणो भवन्ति'	"	रुद्र-शिववायु	"
'नामधारकाः'	"	योग्यताविकास	"
'चौरभक्तप्रदो हि सः'	"	दोषमार्जक संस्कार	५७६
द्विजाति के संस्कार	५७३	हीनाङ्गपूरक संस्कार	"
अनधिकृत शूद्रवर्ण	"	अतिशयाधायक संस्कार	"
जातिमाहात्म्य	"	संस्कारत्रयीनिरीक्षण	४७७
ब्राह्मण, और ब्राह्मणब्रुव	"	देवयजनसम्पत्ति	"
शूद्र, और शूद्रब्रुव	"	पटदृष्टान्त, और संस्कारत्रयी	५७८
'संस्कारविशेषाच्च'	"	वर्णदृष्टान्त, और संस्कारत्रयी	"
कल्पित संस्कारपद्धति	"	रजकदृष्टान्त और संस्कारत्रयी	"
यज्ञविरिष्ट	५७४	पुस्तकदृष्टान्त, और संस्कारत्रयी	"

विषय	पृष्ठसंख्या	विषय	पृष्ठसंख्या
अन्नदृष्टान्त, और संस्कारत्रयी	५७८	इरामय पुरुष	५८५
प्रासाददृष्टान्त, और संस्कारत्रयी	"	हिरण्मय पुरुष	"
काष्ठदृष्टान्त, और संस्कारत्रयी	"	विज्ञान-प्रज्ञान	"
संस्कारत्रयी की व्यापकता	"	प्रज्ञानविशोधन	"
शोधक संस्कार	५७९	सौरहिरण्यतेज	५८६
विशेषक संस्कार	"	'रेतसः सृष्टिः'	"
भावक संस्कार	"	'इरामयः, तस्माद्विरण्मयः'	"
द्विजाति की कृतकृत्यता	"	भावना-वासना	"
		स्नेहगुणक प्रज्ञान	"
घ—शास्त्रीयसंस्कारतालिका	५७६-५८८	तेजोगुणक विज्ञान	"
शास्त्रीयसंस्कारमीमांसा	५७९	मनःप्रधाना वासना	"
ब्राह्म-दैवविवर्त	"	बुद्धिप्रधाना भावना	"
श्रौत, स्मार्त्तसंस्कार	"	श्रौतसंस्कार	५८७
गर्भसंस्कार	"	विज्ञानप्रधान दैवात्मा	"
अनुव्रतसंस्कार	"	प्रज्ञानप्रधान ब्रह्मात्मा	"
धर्मशुद्धिसंस्कार	"	श्रुतिमूलक दैवसंस्कार	"
संस्कारसूचक स्मार्त्तवचन	५८०	सप्त पाकयज्ञ	"
अग्निपुराण, और संस्कार	५८१	सप्त हविर्यज्ञ	"
याज्ञवल्क्य, और संस्कार	५८२	सप्त सोमयज्ञ	"
मनु, और संस्कार	"	दैवसंस्कारपरिलेखः	५८८
शङ्ख, और संस्कार	५८३	ङ—हमारी चिन्ता	५८६-५८८
ब्रह्मसंस्कारपरिलेखः	५८४	लक्ष्यच्युति	५८९
ब्राह्मसंस्कारों की स्मार्त्तता	५८५	पुरुषार्थसाधन	"
आत्मा, और ब्रह्म	"	कारणतावाद, और आत्मग्लानि	"
ब्रह्म, और भूतात्मा	"	सहजज्ञान, और विज्ञानज्ञान	"
प्रज्ञानात्मयुक्त भूतात्मा	"	कृत्रिमज्ञान की विभीषिका	"
प्रज्ञान, और चान्द्रमन	"	परःस्वत्वानुवर्त्ती भारत	"
पृथिवी, और इरास	"	विज्ञानदृष्टि, और साहित्य	"

विषय	पृष्ठसंख्या	विषय	पृष्ठसंख्या
बुद्धिवाद का क्रीडाक्षेत्र	५८९	‘जवसा निरदीयम्’	५९४
श्रद्धा-विश्वासानुगमन	५९०	कश्यप-प्रजापति	”
उपपत्ति, और आचरण	”	‘कश्यपात् सकलं जगत्’	”
उपपत्तिविभीषिका	”	‘सर्वाः प्रजाः काश्यप्यः’	”
उपपत्ति, और कर्मनिष्ठाविरोध	”	खगोलपरिस्थिति	”
आचरणशैथिल्य	”	परिवर्त्तनशीला कश्यपसंस्था	५९५
‘क्यों’ ? का निनाद	”	कश्यप का तात्त्विक स्वरूप	”
हमारी अतिशय विडम्बना	”	‘कश्यपः पश्यको भवति’	”
जिज्ञासा-भावरक्षा	”	‘असौ स आदित्यः’	”
‘बाल्येन तिष्ठसेत्’	५९१	शुक्राहुति	”
शब्दजाल की उपासना	”	कश्यपसंस्थाजनित दोष	”
भयावह पथ	”	देशानुबन्धी गर्भदोष	”
सन्तमत, और व्याख्या	”	अज्ञानुबन्धी गर्भदोष	”
हमारा मत्प्रलय	५९२	शक्तिप्रवेश	”
हमारी विवशता	”	बलाधान	”
च—गर्भाधानसंस्कारोपपत्ति (१)	५९२-६०५	आत्मस्वरूपरक्षा	”
परःसत्त्वानुवर्त्ती भूमिकाग्रन्थ	५९२	प्रजातन्तुवितान	५९६
योषा, वृषा का मिथुनभाव	५९३	‘हरिश्चन्द्राख्यान’	५९७
दोषाक्रान्त ब्रह्मभाव	”	पर्वत-नारदऋषि	५९८
गर्भाधानसंस्कारकाल	”	गाथामन्त्रद्वारा प्रश्न	”
औपपातिक जीवात्मा	”	पैत्रिक ऋणभार	”
शरीराकाराकारित शुक्र	”	आत्मांशपुत्र	”
आग्नेय घर्षण	”	वैतरणी-सन्तरण	”
गर्भरक्षण-पालन	५९४	मलोपक्षित गृहस्थाश्रम	”
‘एवयामरुत्’ से प्रत्याघात	”	अजिनोपलक्षित ब्रह्मचर्याश्रम	”
जीव का प्रथम जन्म	”	श्मश्रूपलक्षित वानप्रस्थाश्रम	”
जीव का द्वितीय जन्म	”	तपः-उपलक्षित संन्यासाश्रम	”
जीव का तृतीय जन्म	”	परलोक में सद्गति	५९९
		‘आत्मा वै जायते पुत्रः’	”

विषय	पृष्ठसंख्या	विषय	पृष्ठसंख्या
पति, और पुत्रभाव	५९९	धार्मिकसंस्कार	६०२
पत्नी, माता, जाया, भूतिभाव	"	आयुर्वेद, और श्रौतस्मार्त्तसंस्कार	"
पुत्रमहत्त्वप्रतिपादक १० प्रयोजन	"	स्त्री-पुरुष के अण्डकोष	"
वीर्याहुति का नैरर्थक्य	"	बहिर्मुख पुरुषलिङ्ग	"
वीर्यदोष, और चिकित्सा	६००	अन्तर्मुख स्त्रीलिङ्ग	"
वृषा-योषा प्राणों का दाम्पत्य	"	विविध चिकित्साएं	"
आग्नेय पुम्भ्रूण	"	मधु-माधव	६०३
सौम्य स्त्रीभ्रूण	"	गर्भाधानयोग्यता	"
भ्रूणों का अन्न-अन्नादभाव	"	वृहतीकण्टकारिका	"
पुरुषसन्तान	"	'शुक्ला सा गर्भदा च'	"
स्त्रीसन्तान	"	'इयमोषधी त्रायमाणा'	"
नपुंसकसन्तान	"	संग्रहवचन	"
मिथुनक्रिया की व्यर्थता	"	'सा यदि गर्भं न दधीत'	६०४
ग्रहदोष की प्रतिबन्धकता	"	गर्भाधान के मूलमन्त्र	"
खस्वस्तिक सम्बन्धिनी लग्नव्यवस्था	"		
जन्मकुण्डली के द्वादशभाव	६०१	छ—पुंसवनसंस्कारोपपत्ति (२)	६०५-६०८
कुक्षिस्थान	"	'तदिदं पुंसवनम्'	६०५
प्रसवात्मक प्राणवायु	"	अमङ्गलसूचना	६०६
पितृदोष	"	कन्या-पुत्र चिह्न	"
अष्टविध पितरप्राण	"	गर्भस्पन्दन से पूर्वाभावी संस्कार	"
श्रद्धानाड़ी	"	शुक्रवर्द्धक सौम्यभाव	"
श्राद्धकर्म	"	'स्थिरत्वमापद्यते गर्भः'	"
सर्पदोष	"	दर्भ की पवित्रता	"
कर्मसर्प	"	दूर्वा का सोमभाव	६०७
देवसर्प	"	'ओषधिं नस्तः करोति'	"
नाड़ीदोष	"	बलाघायक माष	"
नाड़ी-त्रयी	"	इन्द्रप्रिय सान्नाय्य	"
व्याधिदोष	"	शुक्लमात्राभिवृद्धि	"
शुक्रदोषचिकित्सकसंस्कार	६०२	पुम्भावप्रधान दक्षिणभाग	"

विषय	पृष्ठसंख्या	विषय	पृष्ठसंख्या
दक्षिण नासापुट	६०७	इन्द्रनिहृत्सुति	६१०
पुंसवनपद्धति	"	अग्निदेवता, और इन्द्र	"
'तृतीये गर्भमासे'	"	हिरण्यस्तूप ऋषि, और इन्द्र	"
'दधिप्रसृतेन प्राशयेत्'	"	बृहतीछन्द, और इन्द्र	"
पुंसवन के मूलमन्त्र	"	अमावास्या, और इन्द्राग्नी	"
		ऐन्द्राम्रद्वादशकपालपुरोडाश	"
ज—सीमन्तोन्नयनसंस्कारोपपत्ति (३)		इन्द्र, और अग्नि का सख्यभाव	६११
	६०८-६१६	सजातीय बन्धुता	"
'फलव्रपनम्'	६०८	'प्राणोऽस्मि प्रज्ञात्मा'	"
'केशमन्त्रे तु पद्धतिः'	"	'अमृतमित्युपास्व'	"
'सीमानमन्तति'	"	चिह्नक्षण भूतात्मा	"
गर्भपातनिरोध	६०९	प्रज्ञानमूर्ति इन्द्र	"
गायत्रीछन्द	"	संस्कारग्रहणयोग्य ब्रह्म	"
सौपर्ण-काद्रवेय	"	विद्युलक्षण आत्मेन्द्र	"
चतुरक्षरछन्द	"	'इन्द्रो ब्रह्मेति'	"
छन्दस्त्रयी	"	'स्तनयित्तुरेवेन्द्रः'	"
'एति च प्रेति च'	"	चतुर्थमास, और इन्द्रविद्युत्	"
अष्टाक्षरा गायत्री	"	षष्ठमास, और इन्द्रविद्युत्	"
एकादशाक्षरा त्रिष्टुप्	"	अष्टममास, और इन्द्रविद्युत्	"
द्वादशाक्षरा जगती	"	छन्दोमात्राओं का तारतम्य	"
८, ११, १२, अक्षर	६१०	निरापद सप्तम मास	६१२
षडक्षरा गायत्री	"	सापद ४-६-८ मास	"
चतुष्पदा गायत्री	"	भयावह ८ मास	"
'अष्टाक्षरा वै गायत्री'	"	सूत्रसम्मति	"
'गायत्रमग्नेऽछन्दः'	"	भुक्तान्न की अवस्थात्रयी	"
त्रिपदा गायत्री	"	ओज की वायुरूपता	"
चतुरक्षर, षडक्षर, अष्टाक्षर,	"	वायुगत इन्द्रमात्रा	"
इन्द्र, और वृत्रासुर	"	'इन्द्रतुरीया ग्रहा गृह्यन्ते'	"
वृत्रासुर पर वज्रप्रहार	"		

विषय	पृष्ठसंख्या	विषय	पृष्ठसंख्या
‘अयं वाव इन्द्रो, योऽयं पवते	६१२	नान्दनद्वार	६१६
‘इन्द्रो मरुद्भिः’ (व्यवृत्त)	”	कलहप्रवर्त्तक ‘सेह’ का शूल	”
ओजधातु का इन्द्रत्व	”	इन्द्रप्राणयोनि	”
विशकलनधर्म्मा अग्नि	”	महापथ •	”
गतिधर्म्मा वायु	”	आयुःप्राण का गमनागमन	६१७
विक्षेपणधर्म्मा इन्द्र	”	शिखा, और दिव्यभाव	”
अष्टममास में त्रयीसमन्वय	”	विशिखा, और आसुरभाव	”
प्रवृद्ध ओज का चक्रमण	६१३	सटालुग्रप्स	”
अनिष्टकर अष्टममास	”	उदुम्बर	”
‘अगण्यमित्याचक्षते कुशलाः’	”	दर्भपिञ्जली	”
गर्भगत चेतना का पूर्णविकास	”	त्रेणी शलली	”
समानबलप्रेरक वायु	”	वीरतरशंकु	”
रेत, प्राण, आत्मा, प्रतिष्ठा	६१४	पूर्णचात्र	”
रेतोऽधिष्ठाता नाभानेदिष्ठ	”	सूत्रमाल	६१८
प्राणाधिनायक बालखिल्या	”	सीमाबन्धन	”
रूपप्रवर्त्तक त्वष्टा	”	वीणागायिनः	”
आत्मप्रवर्त्तक वृषाकपि	”	ध्वनिवाक्, और इन्द्र	”
प्रतिष्ठाप्रवर्त्तक एवयासरु	”	इन्द्रव्यामोहन	”
अत्रिप्राण का सहयोग	६१५	सीमन्तनिर्वचन	”
गर्भप्रतिष्ठा	”	‘केशान् द्विधा करोति’	६१९
‘एतवै करोति’	”	सीमन्तेतिकर्तव्यता	”
मरुत्, और मरुत्वानिन्द्र	”		
अष्टममास, और इन्द्रविकास	”	भू—जातकर्मसंस्कारोपपत्ति (४)	६१६-६२२
इन्द्रवियुतसञ्चार	”	सोध्यन्तीकर्मोपपत्ति	६१९
गर्भ का अनिष्टकाल	”	शूलोत्थान	”
सीमन्तसंस्कार	”	काम्यसंस्कार	”
ओज की अस्थिरता	६१६	सोध्यन्तीहोम	”
मन्त्रशक्तिसहयोग	”	गत्यवरोध	६२०
लौह, और असुरप्राण	”		

विषय	पृष्ठसंख्या	विषय	पृष्ठसंख्या
मन्त्रपूतजल	६२०	आत्मपर्व	६२२
विक्षेपणप्राबल्य	"	नाम-रूप-कर्मविकास	"
सुखपूर्वकप्रसव	"	नामसंग्राहकता	६२३
जातकर्मनामनिर्वचन	"	रूप-कर्मसमष्टि	"
भौतिकसंसर्ग	६२१	अर्थ, और पद	"
सदसदनुगमन	"	पद, और पदार्थ	"
अपेक्षित मेधाबल	"	अर्थब्रह्म, और शब्दब्रह्म	"
आक्रमणरक्षा	"	औत्पत्तिक सम्बन्ध	"
सुवर्ण, मधु, घृत	"	अर्थसृष्टिप्रवृत्ति	"
प्राशनकर्म	"	नामरूपमहिमा	"
आयुष्यकर्म	"	ब्रह्म के महा अभव	"
रक्षाविधि	"	विश्वनियन्त्रण, और नामरूप	"
कुलाचार	"	सर्वार्थवाचकतारहस्य	"
चरकसम्मति	"	सर्वप्राणभुक्ति	"
रक्षोघ्न ओषधिवर्ग	"	प्राणवैशिष्ट्यवाद	"
सूतिगृह्यरक्षा	"	संकेतद्वारा अर्थविकास	६२४
जलघटस्थापन	"	नामव्यवहारसार्थकता	"
सर्षपविकिरण	"	नामकरणवैशिष्ट्य	"
मेधाजनन	६२२	पतञ्जलि का आदेश	"
आयुष्यसम्पादन	"	‘दशम्यां पुत्रस्य’	"
अग्नि, और वनस्पति	"	नामस्वरूपविवेचन	"
सोम, और ओषधि	"	कुमार का नामकरण	६२५
पितर, और स्वधा	"	नामकरणमाहात्म्य	६२६
यज्ञ, और दक्षिणा	"	नामकरणमग्न्यादा	"
समुद्र, और नदियाँ	"	ब्राह्मण, और शर्म्मा	"
आयुःकामना	"	क्षत्रिय, और वर्म्मा	"
ब-नामकरणसंस्कारोपपत्ति: (५)	६२२-६२७	वैश्य, और गुप्त	"
नाम का ‘ग्रह’ भाव	६२२	शूद्र, और दास	"

विषय	पृष्ठसंख्या	विषय	पृष्ठसंख्या
सन्ध्यक्षराभावदेश	६२६	संस्कारेतिर्कर्तव्यता	६२९
नक्षत्र-नदी-नामनिषेध	"	ब्राह्मणभोजन	"
वृक्ष-पक्षी-नामनिषेध	"		
सर्प-नामनिषेध	"	ड—चूड़ाकरणसंस्कारोपपत्ति (८)	६३०-६३८
अर्थपरिचायक नाम	६२७	चूड़ाशब्दार्थमीमांसा	६३०
अनुरूप सम्पद्ग्रहण	"	चूड़ाकरण, और मुण्डन	"
ट—निष्क्रमणसंस्कारोपपत्ति (६)	६२७-६२८	अग्निमल, और केशलोम	"
बाह्यसंसर्गनिरोध	६२७	शारीरवैश्वानराग्नि	"
संसर्गजनितदोष	"	अग्नि का उच्छिष्टभाग	"
'लवा बालक'	"	शारीर विविध मल	"
प्रथमनिष्क्रमण	"	ओषधिवनस्पतिमल	६३१
सूर्यदर्शन	"	ओषधिपरिभाषा	"
संस्कारेतिर्कर्तव्यता	६२८	वनस्पतिपरिभाषा	"
ठ—अन्नप्राशनसंस्कारोपपत्ति (७)	६२८-६३०	उभयसमन्वय	"
अन्नरस, और गर्भपोषण	६२८	दग्धरुधिर	"
अन्नब्रह्मोपासना	"	केश-लोम	"
अन्नप्राशनविकल्प	"	अग्निनिरोधक केशलोम	"
वर्णस्वरूपरक्षा, और अन्न	६२९	आशौचानुगत मुण्डनकर्म	"
विशेषान्नसंस्कार	"	लोमस्थितिकारण	"
संस्कारकाल	"	शिरोयन्त्र, और मलभाग	६३२
वर्णानुगतसंस्कार	"	शिखाक्षणादेश	"
काम्य अन्नप्राशन	"	अन्तर्ग्यामात्मक केशगुच्छ	"
भारद्वाजप्राशन	"	अग्निरक्षाकर्म	"
कपिञ्जलप्राशन	"	संस्कारकालविकल्प	"
मत्स्यप्राशन	"	शिखानुगत चूड़ाकरण	"
कङ्कणहारिकाप्राशन	"	शिखाधारणविकल्प	६३३
आटि-प्राशन	"	कम्बुज-वसिष्ठमर्यादा	"
		कश्यपवंशमर्यादा	"
		भृगुवंशमर्यादा	"

विषय	पृष्ठसंख्या	विषय	पृष्ठसंख्या
अङ्गिरावंशमर्यादा	६३३	समाज के कल्पित संस्कार	"
वाजसनेयिनां मर्यादा	"	समाजोद्बोधन	६३८
संस्कारोत्कर्तव्यता	"		
आर्द्रीकरण	"	ढ—कर्णवेधसंस्कारोपपत्ति (६)	६३८-६४०
केशग्रन्थिनिराकरण	"	कर्णवेध, और सूत्रग्रन्थोपेक्षा	६३८
अन्तर्गर्भसंस्कार (३)	६३४	चक्षुः-श्रोत्रेन्द्रियप्राधान्य	"
बहिर्गर्भसंस्कार (५)	"	सौम्यप्रज्ञानमन का कर्म	"
शोधकसंस्कार	"	संकल्पसौष्ठव	"
गर्भसंस्कार (८)	"	दर्शनसौष्ठव	"
शोधकसंस्कारोपपत्ति	"	श्रवणसौष्ठव	"
पवित्रतासम्पादन	६३५	दृष्टि, श्रुति, वृत्ति,	६३९
याज्ञवल्क्यसम्मत	"	प्रज्ञानानुगतसंस्कार	"
अङ्गिरासम्मत	"	चक्षुरनुगतसंस्कार	"
मनुसम्मत	"	श्रोत्रानुगतसंस्कार	"
मौज्जीबन्धनसंस्कार	"	शिरावेधन, और लायु	"
खट्वारोहणसंस्कार	"	ज्ञानरश्मिप्रसार	"
दुग्धपानसंस्कार	"	रविच्छायाप्रवेश	"
ताम्बूलभक्षणसंस्कार	"	अचिन्त्यमन्त्रप्रभाव	"
चन्द्रदर्शनसंस्कार	६३६	शुभकर्मप्रवृत्तिनिमित्त	६४०
उपवेशनसंस्कार	"	शलाका से वेधन	"
आन्दोला (पालना) शयनसंस्कार	"	रजतशलाका, और ब्रह्म, विट्,	"
संस्कारविधान	"	सुवर्णशलाका, और क्षत्र	"
भारीतयसंस्कार	६३७	लौहशलाका, और शूद्र	"
हमारी कृतघ्नता	"	द्विजात्यनुगत मन्त्रप्रयोग	"
संस्कारविलुप्ति	"		
सीमन्त का विकृतरूप	"	ण—उपनयनसंस्कारोपपत्ति (१०)	६४१-६६८
रक्षाविधि की प्रतिकृति	"	मूलप्रतिष्ठात्मक संस्कार	६४१
नामकरण की प्रतिकृति	"	स्वच्छन्दनियुक्ति	"

विषय	पृष्ठसंख्या	विषय	पृष्ठसंख्या
द्विजन्मभावसम्पत्ति	६४१	मानवसिद्धान्तसमन्वय	६४५
संस्कारभाव में अव्यवहार्यता	"	अच्छन्दस्क शूद्र	६४६
उपनयन	"	शूद्रानुगतसंस्कार	"
यज्ञोपवीत	"	भूतभाग रक्षा-पुष्टि	"
आचार्य्यकरण	"	प्राणभाग रक्षा-पुष्टि	"
उपनयनशब्दनिर्वचन	"	अमन्त्रक शूद्रसंस्कार	"
यज्ञोपवीतशब्दार्थ	६४२	अमन्त्रक स्त्रीसंस्कार	"
उपपत्यनुगता प्रश्नपरम्परा	"	सच्छूद्रसंस्कार	६४७
छन्द, और वर्षमर्यादा	"	'यज्ञसूत्र', और प्रकृति	"
सवन-देव-वेद-लोक-त्रयी	"	प्रजापति का त्रिवृद्धाव	"
ब्राह्मण, और गायत्री	"	ब्रह्म, और यज्ञ	"
क्षत्रिय, और त्रिष्टुप्	"	योग, और याग	"
वैश्य, और जगती	"	रासायनिक सम्मिश्रण	"
८, ११, १२, वर्ष नियमन	"	भौतिकतत्त्व	६४८
उपनयनसंस्कारकाल	६४३	यौगिकतत्त्व	"
छन्दोऽनुगत वीर्यविकासकाल	"	ब्रह्मविद्या	"
ब्राह्मभाव, और कालयापन	"	योगविद्या	"
कालरहस्य	"	यज्ञविद्या	"
ऋतुकालनियमन	६४४	यज्ञस्वरूपदिग्दर्शन	"
वसन्तऋतु, और ब्राह्मण	"	सौरसंस्था	"
ग्रीष्मऋतु, और क्षत्रिय	"	पार्थिवसंस्था	"
वर्षाऋतु, और वैश्य	"	प्रजासंस्था	"
वर्षा, और देवसुष्टुति	६४५	सावित्राग्निविवर्त्त	"
शरद्, और वैश्य	"	सृष्टिप्रक्रिया, और अग्नि	६४९
शूद्रवर्ण, और उपनयनाभाव	"	सृष्टि-प्रलयावस्था	"
शूद्र, और अच्छन्दस्कमर्यादा	"	सोमस्थान	"
शास्त्रादेश की मान्यता	"	पारमेष्ठ्यसोमाहुति	"
'द्विज', और 'अद्विज'	"	सत्याग्नि-सोमविवर्त्त	"
		ऋताग्नि-सोमविवर्त्त	"

विषय	पृष्ठसंख्या	विषय	पृष्ठसंख्या
ऋत-और ऋतुविवर्त	६४९	अधोलोक	६५६
ऋतु, और सम्बत्सर	"	क्रान्तिवृत्तपरिसर	६५७
ऋताभि, और पुराणशास्त्र	"	मकरवृत्त	"
ऋतुस्वरूपनिर्वचन	६५०	कर्कवृत्त	"
देव, पितर, और ऋतुविवर्त	६५१	उत्तरायण, दक्षिणायन	"
सम्बत्सरयज्ञस्वरूप	६५२	सप्त अहोरात्रवृत्त	"
आधिदैविकयज्ञ	"	सप्त छन्दोविवर्त	"
आधिभौतिकयज्ञ	"	ऐतश, और ऐतशप्रलाप	"
चित्राभिविवर्त	"	अक्षरसंख्याविवर्त	"
आध्यात्मिकयज्ञ	६५३	१२, ८, ४, संख्याविवर्त	६५८
‘अग्नीषोमात्मकं जगत्’	"	सर्वसमतुलित बृहतीछन्द	"
नित्ययज्ञ, और वैधयज्ञ	६५४	गायत्री, और जगती	"
खगोलस्वरूपपरिचय	"	उष्णिक्, और त्रिष्टुप्	"
अग्न्यात्मकसम्बत्सर	"	अनुष्टुप, और पंक्ति	"
कालात्मकसम्बत्सर	"	७२ संख्यावितान	"
सम्बत्सर के अवयव	"	बर्हत् सम्बत्सर	"
क्रान्तिवृत्तानुगत अवयव	६५५	सम्बत्सरचक्र की ७२० कला	"
विष्वद्वृत्तानुगत अवयव	"	बृहतीप्राणव्याप्ति	"
युग, सम्बत्सर	६५६	उत्तरमण्डल	"
अयन, मास	"	दक्षिणमण्डल	६५९
पक्ष, अहोरात्र	"	प्रतिष्ठामण्डल	"
मुहूर्त	"	मध्यप्राणात्मक मुख्य छन्द	"
विष्वद्वृत्तस्थिति	"	खस्वस्तिक, और बृहती	"
अंशविभाग	"	अधःस्वस्तिक, "	"
भूलोक	"	उदयबिन्दु, "	"
देवयान	"	अस्तबिन्दु, "	"
देवस्वर्ग	"	ऋजुमार्ग, "	६६०
पितृयान	"	कुटिलमार्ग, "	"

विषय	पृष्ठसंख्या	विषय	पृष्ठसंख्या
स्वस्तिकविवर्त	६६०	सूर्यरथ 'बन्धुराः'	६६४
सूर्य, और बृहती	६६१	सूर्यरथ 'शम्या'	"
क्रान्तिक्षत्त, और पृथिवी	"	सूर्यरथ 'घोणा'	६६५
विष्वद्वृत्तीयपृष्ठीकेन्द्र	"	सूर्यरथ 'ईषादण्ड'	"
क्रान्तिवृत्तीयपृष्ठीकेन्द्र	"	सूर्यरथ 'अनुकर्ष'	"
ध्रुवपरिभ्रमण	"	सूर्यरथ 'ईषा'	"
अयनपरिवर्तन	"	सूर्यरथ 'वरूथ'	"
सम्बत्सर, और रोदसीत्रैलोक्य	"	सूर्यरथ 'ध्वजा'	"
घनतेजोमय सूर्यरथ	६६२	सूर्यरथ 'अक्षकोटी'	"
सूर्यसम्भूति	"	अक्षनिबद्ध रथ	"
नक्षत्रग्रहाधिष्ठाता सूर्य	"	सप्तद्वीपपरिभ्रमण	"
नक्षत्राधिपति सूर्य	"	कामरूप अश्व	६६६
आदित्यमूलक विश्व	"	सूर्यरथस्तुति	"
सर्वलोकेश सूर्य	६६३	दिवस्पति पतङ्ग	"
भावाभावप्रवर्तक सूर्य	"	घनतोयात्मक शशिमण्डल	"
निधनस्थानात्मक सूर्य	"	घनतेजोमयभास्करमण्डल	"
द्वादशात्मक सूर्य	"	सर्वदेवस्थान सौरमण्डल	"
सूर्यरथसन्निवेश	"	सप्तकक्षावृत्त	"
वृष्ट्यधिष्ठाता सूर्य	"	'सप्त स्वसारः'	"
षट्प्रकारैकनेमियुक्तरथ	६६४	अन्तर्ग्रहत्रयी	"
स्यन्दनद्वारा प्रसर्पण	"	बहिर्ग्रहत्रयी	"
रथपरिमाण	"	बुध, और भार्गववायु	"
असङ्गरथ	"	शुक्र, और भार्गव आपः	"
छन्दोरूप अश्व	"	चन्द्रमा, और भार्गव सोम	"
सूर्यरथ 'नाभि'	"	मङ्गल, और आङ्गिरस अग्नि	"
सूर्यरथ 'नेमि'	"	बृहस्पति, और आङ्गिरस आदित्य	"
सूर्यरथ 'आराः'	"	शनैश्चर, और आङ्गिरस वायु	"
सूर्यरथ 'नीड'	"	ग्रहपरिक्रमासंस्थान	६६७

विषय	पृष्ठसंख्या	विषय	पृष्ठसंख्या
सुषुम्णा, और हरिकेश	६६७	'दक्षवृत्त', और चन्द्रमा	६७४
विश्वमर्मा, और विश्वश्रवा	"	त्रिचक्र चान्द्ररथ	"
संयद्वसु, और अर्वाग्वसु	"	चन्द्ररथ के १० अश्व	"
स्वराट् (सप्तनाडीवृत्त)	"	ग्रहनक्षत्राद्यवस्थान	६७५
सम्बत्सर यज्ञ के २१ पर्व	"	उत्तरमार्ग	"
'यत्र गवां निहिता सप्त नाम'	६६८	दक्षिणमार्ग	"
ग्रहसंस्थानपरिलेख	६६९	मध्यमार्ग	"
प्राकृतिकयज्ञ के २१ पर्व	६७०	ऐरावतमार्ग	"
वैधयज्ञ के २१ पर्व	"	जरद्वमार्ग	"
सम्बत्सरयज्ञपरिलेख	"	वैश्वानरमार्ग	"
आध्यात्मिकयज्ञसमतुलन	६७१	नाक्षत्रिकसर्प	"
यज्ञपर्वसमर्थन	६७२	नागवीथी	"
'सैषा गतिः'	६७३	गजवीथी	"
'एषा प्रतिष्ठा'	"	ऐरावती वीथी	६७६
सम्बत्सर के ३ मुख्य पर्व	"	आर्षभीवीथी	"
अयनत्रयी	"	गोवीथी	"
सवनत्रयी	"	जारद्ववीवीथी	"
छन्दस्त्रयी	"	अजवीथी	"
देवत्रयी	"	वैश्वानरीवीथी	"
वीर्यत्रयी	"	मार्गीवीथी	"
लोकत्रयी	"	नाडीवृत्तपरिलेख	६७७
शक्तित्रयी	"	मार्गस्पष्टीकरण	६७८
केन्द्रप्रतिष्ठा	"	उडुपतिचन्द्रमा	"
सम्बत्सर की प्रातिस्विक सम्पत्ति	"	चन्द्रमा की हास-वृद्धि	"
प्रधानसम्पत्परिलेख	६७४	चन्द्ररथ के असङ्ग अश्व	६७९
'यथापूर्वमकल्पयत्'	"	देवानुगत चान्द्रसोम	"
चन्द्रसहयोगानुगता सृष्टि	"	पितृ-अनुगत चान्द्रसोम	"
चान्द्रधर्मसमन्वय	"	यज्ञप्रजापति का यज्ञसूत्र	"
चन्द्रपरिभ्रमण	"	यज्ञोपवीती प्रजापति	"

विषय	पृष्ठसंख्या	विषय	पृष्ठसंख्या
यज्ञोपवीतावस्था	६७९	क्रान्तिवृत्तात्मक १ सूत्र	६८३
प्राचीनावीतावस्था	"	मार्गात्रयी, और ३ सूत्र	"
निवीतावस्था	"	वीथीनवक, और ९ सूत्र	"
प्रजापति की सर्वव्याप्ति	६८०	नक्षत्रसमष्टि, और २७ सूत्र	"
उत्तरायण, और देवस्थिति	"	प्रणव, और ब्रह्मग्रन्थि	६८४
प्रजापति का उपवीत	"	अयनादि, वीर्यान्त ९६ भाव	"
दक्षिणायन, और पितृस्थिति	"	छन्दः-आदि, सम्बत्सरान्त ९६ भाव	"
पितृस्वधाकाल	"	तिथ्यादि, मासान्त ९६ भाव	"
प्राचीनावीती प्रजापति	६८१	९६ अंगुलसम्पत्	"
विष्वद्वृत्त, और क्रान्तिसम्पात	"	प्रश्नसमाधि	६८५
विष्वद्वृत्त, और अहोरात्र	"	प्रकृत्या समतुलन	"
" और निवीतीभाव	"	समतुलन से शक्तिप्रवेश	"
मध्यभाग, और पार्थिवसर्ग	"	भौतिकविज्ञाननिदर्शन	"
मेरुदण्ड, और मध्यभाग	"	अथर्वासूत्रविश्लेषण	"
आध्यात्मिक खगोल	"	हमारा निरर्थक अभिमान	"
'यथाण्डे तथा पिण्डे'	"	तत्त्वोपलब्धि, और वेदशास्त्र	"
आध्यात्मिक सूत्र	"	ब्राह्मणाख्यान	"
हमारी यज्ञोपवीतता	"	पुरातन घटना	६८६
हमारी प्राचीनावीतिता	६८२	जनकपर्षत्	"
हमारी निवीतिता	"	वैज्ञानिक प्रश्नपरम्परा	"
प्रजापालक प्रजापति	"	उद्दालक के २ प्रश्न	६८७
यज्ञसूत्रपर्वविश्लेषण	"	सूत्रात्मा, और वायु	"
यज्ञसूत्र का ९६ अंगुलपरिमाण	६८३	वायव्यसूत्र की सर्वव्याप्ति	"
यज्ञसूत्रनिर्माणविधि	"	छन्दोमय्यादि, और सम्बन्धसूत्र	"
यज्ञोपवीत का १ संख्यात्त्व	"	वातरश्मियाँ	६८८
यज्ञोपवीत के ३ अवान्तरसूत्र	"	ध्रुवनिबद्ध वातरश्मियाँ	"
" ९ अवान्तरतरसूत्र	"	ज्योतिर्गणपरिभ्रमण	"
" २७ अवान्तरतमसूत्र	"	देवालयवाहन	"

विषय	पृष्ठसंख्या	विषय	पृष्ठसंख्या
वातबद्ध खगोल	६८८	कटिप्रदेश, और स्थितिविच्युति	६९३
वातसूत्र, और 'प्रवह'	"	द्विजत्वहानि	"
अथर्वा, और तन्त्रशास्त्र	"	सजातीयसम्बन्ध	"
अथर्वा का अनुशय	"	इन्द्रियविज्ञान	"
सापिण्ड्यद्वारा आशौचसम्बन्ध	"	अग्नित्रयी	"
पितृतर्पक अथर्वासूत्र	६८९	सोमद्वयी	"
यज्ञसम्पादक "	"	दिक्सोम	"
यज्ञप्रजापति की नाभि	"	प्राणदेवता, और इन्द्रियाँ	"
नाभि, और यज्ञसूत्र	"	श्रोत्रेन्द्रिय, और दिक्सोम	६९४
प्रजापति का अधःप्रदेश	"	वामाङ्ग, और सोम	"
शूद्र, और "	"	दक्षिणाङ्ग, और अग्नि	"
ब्रह्मपाशोपपत्ति	"	दक्षिणकर्ण, और अग्नि	"
रक्षासूत्रप्रतिकृति	"	सोमगर्भित अग्नि	"
परमपवित्र यज्ञोपवीत	६९०	दक्षिणकर्णप्राधान्य	"
सहजन्मा "	"	उपपत्तिप्रदर्शन	"
वीर्य्यप्रतिष्ठापक "	"	'शिरः प्रावृत्त्य वाससा'	६९५
महत्त्वपूर्ण संस्कार	"	अपान, और वरुण	"
यज्ञसूत्रद्वारा सृष्टिनिर्माण	"	वरुण, और मृत्यु	"
क्षेत्रनिर्माण	"	ऐन्द्रवायवग्रह	"
लौकिकब्रह्म	"	शब्द, और इन्द्र	"
यज्ञोपवीत, और कर्णप्रसङ्ग	"	मौनवृत्ति, और मलोत्सर्ग	"
कुतर्क समावेश	६९१	अन्यान्य प्रसङ्ग	"
कुतर्क समाधान	"	आचार्य्यकर्तृकसंस्कार	६९६
उपपत्तिजिज्ञासा	"	आचार्य्यलक्षण	"
शिखा, और सूत्र	६९२	संस्कारपद्धति	"
दृष्टफलद्वारा समाधान	"	"	६९७
शास्त्रादेश	६९३	"	६९८
हमारी यज्ञोपवीतता	"	"	

विषय	पृष्ठसंख्या	विषय	पृष्ठसंख्या
त—व्रतादेशसंस्कारोपपत्ति (११)	६६८-७०३	सन्ध्योपासन	७०२
बल, तेजो, वीर्याधान	६९८	असुरविनाश	"
व्रतादेशसंस्कार	"	जरामर्त्यसत्र	"
विद्याज्ञातक	"	ऋतस्वभाव	"
व्रतज्ञातक	"	ऋक्सामात्मकसूर्य	"
विद्या-व्रतज्ञातक	"	वास्तविक सूर्योदय	"
ब्रह्मचर्यानुगमन	६९९	विविध प्रसङ्ग	"
अपोशानकर्मनुगमन	"	'न मध्यनभसो गतम्'	७०३
दिवास्वापनिषेध	"	थ—वेदस्वाध्यायसंस्कारोपपत्ति (१२) ७०३-७०६	
अधःशयन	"	ब्राह्म-दैवसंस्कारसाफल्य	७०३
लवण-क्षाररसपरित्याग	"	आवश्यकतम वेदस्वाध्याय	"
दण्डधारण	"	शूद्रसम द्विजाति	"
अग्निपरिचर्या	"	अनन्यतप	"
गुरुशुश्रूषा	"	काष्ठमय हस्ती	"
भिक्षाचर्या	"	चर्ममय मृग	"
मधु-मांसवर्जन	"	वेदशून्य ब्राह्मण	"
अनृतपरित्याग	"	शून्य ब्राह्मण	७०४
अदत्तादानपरित्याग	"	जात्या ब्राह्मण	"
सूर्यदर्शननिषेध	७००	निष्फल ब्राह्मण	"
पूर्वक्षितिज, और सूर्योदय	"	वेदस्वाध्यायादेश	"
कल्पित सूर्योदय	"	सततवेदस्वाध्याय	"
पार्थिव भूभा-मण्डल	७०१	नखाग्रतपोऽनुष्ठान	७०५
मन्देहा असुर	"	ब्राह्मण का उत्कृष्टतप	"
असुरों का सूर्य पर आक्रमण	"	सग्री ब्राह्मण	"
सूर्य, और असुरयुद्ध	"	अन्यत्र श्रमनिन्दा	"
वायुपुराण	"	सान्वयशुद्धता	"
आधिदैविकसूर्य	७०२	वेद, और ब्रह्म	"
आध्यात्मिकसूर्य	"	ब्रह्म, और तच्चर्या	"

विषय	पृष्ठसंख्या	विषय	पृष्ठसंख्या
तच्चर्या, और ब्रह्मचर्य	७०५	ध—ज्ञानसंस्कारोपपत्ति (१४)	७०८-७२१
उपनयन	"	समावर्तन, और ज्ञान	७०८
सावित्री-उपदेश	"	ज्ञातकसंज्ञा	"
व्रतादेश	"	गृहस्थाश्रमोपक्रम	"
वेदस्वाध्याय	"	मेखलादिपरित्याग	"
सर्वसंग्रह	७०६	वस्त्रादिपरिग्रहग्रहण	"
वेदारम्भ	"	विद्याज्ञातक	"
ऋग्वेद, और पृथिवी	"	'वेद' समाप्य ज्ञायात्	७०९
यजुर्वेद, और अन्तरिक्ष	"	तीन पक्ष	"
सामवेद, और दुलोक	"	'कामं तु याज्ञिकस्य'	"
अथर्ववेद, और चतुर्थलोक	"	वेदाहुतिहोम	"
देवचतुष्टयी	"	व्रतादेशनविसर्ग	"
वेदचतुष्टयी	"	अष्टजलघट	"
मौलिक वेदसंस्कार	"	समिधाधान	७१०
द—केशान्तसंस्कारोपपत्ति (१३)	७०७-७०८	मन्त्रसंस्मरण	"
'षोडशवर्षस्य केशान्तः'	७०७	अपस्वरूपपरिचय	"
'गां केशान्ते'	"	अग्नि के ८ विवर्त	"
गोदानसंस्कार	"	पाथिव 'गर' भाग	७११
संस्कारआयुर्मर्यादा	"	सगरा रात्रि	"
केश-श्मश्रुवपन	"	'गोह्य' दोष (१)	"
क्षुरपरिहरणमन्त्र	"	'उपगोह्य' दोष (२)	"
गोमयपिण्डे स्थापनम्	७०८	'मयूष' दोष (३)	"
गोष्ठे वा	"	'मनोहा' दोष (४)	"
पत्वले वा	"	'अस्वल' दोष (५)	"
उदकान्ते वा	"	'विरुज' दोष (६)	"
दक्षिणादान	"	'तनूदुषु' दोष (७)	"
विशेषनियमानुगमन	"	'इन्द्रियहा' दोष (८)	"
		आप्यअग्निद्वारा दोषप्रवृत्ति	"

विषय	पृष्ठसंख्या	विषय	पृष्ठसंख्या
वारुणामि द्वारा दोषप्रवृत्ति	७११	अर्थानुगत तेज-‘सुम्न’	७१५
मन्त्रामिद्वारा दोषनिवृत्ति	”	पौष्णतेज ‘सुम्न’	”
श्रीः, और यशः	७१२	अग्नि, और वर्च	”
ब्रह्म, और ब्रह्मवर्चस्	”	इन्द्र, और भ्राज	”
आत्मपर्वचतुष्टयी	”	विश्वेदेव, और बुध्न	”
अभिषेकमन्त्राः	”	पूषा, और सुम्न	७१६
‘प्रातर्य्यावाणः’ देवाः	७१३	अपेक्षित भ्राजतेज	”
‘ओस’ का पानी	”	भ्राजमान सूर्य	”
अश्विनीप्राणघनपानी	”	भ्राजमृष्टु इन्द्र	”
दण्डपरित्याग	”	ज्ञानानुगत ब्रह्मबल	”
यज्ञात्मककर्मानुगमन	”	क्रियानुगत क्षत्रबल	”
ग्रन्थिविमोचन	”	अर्थानुगत विड्बल	”
अधिकारसमर्पण	७१४	सौररश्मिवितान	”
सीमाभावानुगति	”	१०, १००, १०००	”
स्वतन्त्रतानुगमन	”	२१, १०१, १०००, ९,	७१७
सौरकर्मानुगमन	”	आदित्यतेजोऽनुग्रह	”
धौतवस्त्रधारण	”	मानवधर्म	”
सूर्योपस्थानमन्त्राः	”	साक्षाद्यद्रव्य	”
विभ्राट्-सूर्य	७१५	दधि-तिलप्राशन	”
सूर्यात्मक इन्द्रप्राण	”	दन्तधावन	”
सत्यभाव	”	दन्तधावनोपपत्ति	७१८
ऋतुभाव	”	स्वास्थ्य, और दन्तधावन	”
अच्छिद्ररश्मियाँ	”	विशेषनियमानुगमन	”
पवित्ररश्मियाँ	”	दन्तधावनसाधन परिमाण	७१९
मरुतसहयोग	”	१२ अंगुल, और ब्राह्मण	”
‘भ्राज’ तेज	”	१० अंगुल, और क्षत्रिय	”
ज्ञानानुगत तेज-‘वर्च’	”	८ अंगुल, और वैश्य	”
क्रियानुगत तेज-‘भ्राज’	”	अङ्गोद्वर्तन (उबटना)	”

विषय	पृष्ठसंख्या	विषय	पृष्ठसंख्या
मलज्ञानानुगमन	७१९	प्रजापति का प्रथमसंस्कार (विवाह)	७२१
चन्दनानुलेपन	"	गर्भाधानादि का पश्चाद्भावित्व	"
ज्ञानजलनिक्षेप	७२०	गृह्यग्रन्थ, और विवाहसंस्कारप्राथम्य	"
वस्त्रधारण	"	यज्ञकर्म, और विवाह	"
पुष्पग्रहण-बन्धन	"	लोकप्रतिष्ठा	"
कर्णालङ्कारधारण	"	प्रजासमृद्धि	"
उष्णीष-छत्र-दण्डधारण	"	धर्मसंग्रह	"
आदर्शमुखदर्शन	"	अर्द्धवृगलपुरुष	"
उपानत-धारण	"	अर्द्धेन्द्रपुरुष	"
त्रैवर्णिक स्नातन	"	पत्नीसंयोग, और पूर्णेन्द्रता	"
विशेष आदेश	"	आवश्यकतमसंस्कार	"
नृत्य, गीत, वाद्य-वर्जन	"	आस्तिकप्रजा, और विवाह	७२२
रात्रि में अन्यत्रगमन वर्जन	"	'सह धर्मं चरताम्'	"
कूपतटस्थितिवर्जन	"	प्रजापति की व्याप्ति	"
वृक्षारोहणवर्जन	"	कश्यपसंस्था	"
पाषाणादि से फलोत्पादनवर्जन	"	स्त्री-पुं-विवर्त	"
नग्नस्नानवर्जन	"	अहोरात्रपर्व	"
अश्लीलभाषणवर्जन	"	अहोरात्रपरिह्व	"
वर्षाकाल में शिरोवेष्टनानुगमन	"	अन्न-अन्नादात्मकयज्ञ	७२३
जलप्रतिबिम्बदर्शनवर्जन	"	स्नेह, तेज की व्याप्ति	"
उपहासवर्जन	"	दृश्यखगोल	"
परोक्षनामव्यवहारानुगमन	७२१	अदृश्यखगोल	"
नीलीवस्त्रवर्जन	"	दृश्य आग्नेय सम्बत्सरचक्र	"
संकल्पदाढ्यानुगमन	"	अदृश्य सौम्य	"
आत्मरक्षानुगमन	"	स्त्रीसृष्टि, और तिरोभाव	७२४
सर्वमैत्री-आदेश	"	स्त्री के स्वाभाविक धर्म	"
न—विवाहसंस्कारोपपत्ति (१५)	७२१-७२६	स्मार्त आदेश	७२५
प्रजापति, और विवाह	७२१	पुरुष, और बाह्यसंस्था	"

विषय	पृष्ठसंख्या	विषय	पृष्ठसंख्या
स्त्री, और अन्तःसंस्था	७२५	संस्कारकाल	७२९
सम्बत्सर का दाम्पत्यभाव	७२६	पञ्चमहायज्ञादि	७३०
पूर्णाकार और यज्ञस्वरूप	"	प्रायश्चित्तविधान	"
पत्नीद्वारा आकाशपूर्णता	"	चातुःप्राङ्मौदनकर्म	"
पुरुषार्थ, और विवाह	७२७	वर्णानुगत आधानवैशिष्ट्य	"
पुरुष का पुरुषार्थ	७२८	'अरणिप्रदानमेके'	"
पूर्णता, और पत्नी	"	श्रौताग्न्याधानयोग्यता	"
ऋणत्रयी	"	आवश्यकसंस्कार	"
यज्ञ, और प्रजोत्पादन	"	अनुव्रतसंस्कार (८)	"
अदृष्टफलप्रवर्तकसंस्कार	"		
गोत्रादिमर्यादा	"	फ—धर्मशुद्धिसंस्कारोपपत्ति	७३१-७३६
सुसन्तति, और विवाह	"	१६ स्मार्त्तसंस्कार	७३१
राष्ट्रसमृद्धि, "	"	दोषमार्जक गर्भसंस्कार (८)	"
हमारा व्यामोह	"	अतिशयाधाक अनुव्रतसंस्कार (८)	"
विवाहमर्यादानियन्त्रण	"	भावक धर्मशुद्धिसंस्कार (५)	"
'ग्रामवचनं च कुर्युः'	"	शरीर के विविध मल	"
उच्चावचजनपदधर्म	७२९	मलविशोधक आत्मा	"
ग्राम्यधर्म	"	मलों का अन्तर्ध्याम सम्बन्ध	"
रुद्धिवादपरित्याग	"	मलों का बहिर्ध्याम सम्बन्ध	"
		'शरीरशुद्धिसंस्कार' (१)	"
प—अग्निपरिग्रहसंस्कारोपपत्ति (१६) ७२६-७३०		शुद्धिकर्मसाधक द्रव्य	"
आत्मा में अग्न्याधान	७२९	उपयोगी परिग्रह	७३२
ब्रह्म, और देवविवर्त्त	"	'गुणदोषमयं सर्वम्'	"
पार्थिव, और सौर अग्नि	"	दोषव्याप्ति	"
भूताग्नि, और देवाग्नि	"	'द्रव्यशुद्धिसंस्कार' (२)	"
स्मार्त्ताधान, और श्रौताधान	"	स्थूलशरीरसंस्कारकसंस्कार	"
आवसथ्याधान	"	जनन-मरणाशौच	"
चतुर्थीकर्म	"	अशुचिसंक्रमण	"
		'अघ' दोषाविर्भाव	"

विषय	पृष्ठसंख्या	विषय	पृष्ठसंख्या
कालयापन	७३२	'पितृयज्ञा' नुगमन	७३५
कालयाप्यसंस्कार	"	पितृयज्ञेतिकर्तव्यता	"
'अघशुद्धिसंस्कार' (३)	"	कण्डनी, और ब्रह्मप्राण	"
अज्ञानजनित 'एनः' दोष	७३३	प्रसुप्त अग्नि	"
एनस्त्री पुरुष	"	उद्बुद्ध अग्नि	"
अशुचि-अपवित्र	"	प्रवर्ग्यब्रह्माग्नि	"
पापी-प्रायश्चित्ती	"	'ब्रह्मयज्ञा' नुगमन	"
अघ, और आवरण	"	ब्रह्मयज्ञेतिकर्तव्यता	"
एनः, और पतन	"	सूक्ष्मप्राणिहिंसा	७३६
'एनःशुद्धिसंस्कार' (४)	"	यज्ञ-सर्प-दैत्य-प्रेतप्रणतृप्ति	"
गृहस्थ के पांच कर्म	"	पितृयज्ञान्तर्भाव	"
पञ्चकर्मानुगता हिंसा	"	वर्त्तमानयुग, और पञ्चमहायज्ञ	"
पञ्चमहायज्ञ	"	हमारी अशान्ति	"
चूल्हा, और अग्निदेवता	"	पञ्चमहायज्ञप्रमाणसंग्रह	७३७
सार्धदेवत्य अग्नि	"	देवयज्ञ, और एनोदोषनिवृत्ति	"
'देवयज्ञा' नुगमन	७३४	भूतयज्ञ,	"
देवयज्ञेतिकर्तव्यता	"	मनुष्ययज्ञ,	"
पेषणी (चक्री), और भूतान्न	"	पितृयज्ञ,	"
बलिरूप 'भूतयज्ञा' नुगमन	"	ब्रह्मयज्ञ,	"
१२ अभिमानी देवता	"	ऋणी संसारयात्री	७३८
भूतयज्ञेतिकर्तव्यता	७३५	ऋषिप्राण, और ज्ञानमात्रा	"
उपस्कर (बुहारी), और मनुप्राण	"	पितरप्राण, और प्रजामात्रा	"
मनु, और मनुपत्नी	"	देवप्राण, और यज्ञमात्रा	"
मनुपत्नी, और श्रद्धा	"	आनृशसधर्म	"
'मनुष्ययज्ञा' नुगमन	"	ऋणश्रुति	"
मनुष्ययज्ञेतिकर्तव्यता	"	सूक्ष्मशरीरसंस्कारकसंस्कार	७३९
उद्कुम्भ (परीढा), और पितृप्राण	"	मूलप्रतिष्ठात्मिका भावशुद्धि	"
पानी, और सोम	"	उपकार्य-उपकारक सम्बन्ध	"
सोम, और पितर	"		

विषय	पृष्ठसंख्या	विषय	पृष्ठसंख्या
आत्मगुणानुगमन	७३९	*—प्रकरणोपसंहार	७४०-७४२
आत्मगुणाष्टक	"	२१ स्मार्तसंस्कार	७४०
धृति, और क्षमा	"	ब्रह्मभागसंस्कार	"
दया, और शौच	"	ब्राह्मसंस्कार	"
अनायास, और अनुसूया	"	२१ दैवसंस्कार	"
अस्पृहा, और अकाम	"	देवभागसंस्कार	"
भावशुद्धिसंस्कार (५)	"	नित्यदैवसंस्कार	"
हीनाङ्गपूरकसंस्कार	"	१८ विधकाम्यदैवसंस्कार	"
कारणशरीरसंस्कारकसंस्कार	"	उत्तरयज्ञक्रतुसंस्कार	६४१
		द्विविधसंस्कार	"

इति संस्कारविज्ञानम्

२—(६)

३—(७) कर्मतन्त्र का वर्गीकरण, अथवा
'कर्मयोगपरीक्षा' ७४३-६१६

(खण्ड समाप्तिपर्यन्त)

कर्मत्रयी, और कर्मयोगपरीक्षा ७४३-७४६
तत्रक—वर्ण, आश्रम, संस्कारकर्म, और कर्मयोग
७४३-

वैदिककर्मस्वरूपप्राथम्य

७४३

वर्णव्यवस्था

"

आश्रमव्यवस्था

"

आवश्यकतात्मकप्रश्न

"

वर्णाश्रमानुगति

"

वर्णाश्रमानुरूपकर्म

"

वर्णाश्रमसंस्कार संस्कारमूलक कर्मयोग,
कर्मयोग, और कर्मयोगपरीक्षा

७४३

"

ख—कल्पितकर्मयोग

७४३

कर्मयोग का शास्त्रीयस्वरूप

७४३

मानवबुद्धिकल्पित कर्म

"

कल्पितकर्मों की विकर्मता

"

अकर्मरूपपरिणति

"

कर्मवादानुगता प्रश्नपरम्परा

७४४

गीताशास्त्रसम्मति, और कर्म

"

बुद्धिवादानुगत कल्पित कर्म

"

भारतीयप्रजा का अहित

"

ग—बुद्धिवादियों का व्यामोह

७४४-७४५

बुद्धिवादियों के उद्धार

७४४

विषय	पृष्ठसंख्या	विषय	पृष्ठसंख्या
शास्त्रीयकर्म, और आत्मा	७४४	कर्मोत्कर्तव्यता, और धर्मशास्त्र	७४६
” और परलोक	”	ड—गीताभक्ति, और उसका दुरुपयोग	७४६-७४६
इष्टापत्ति	”	मन्वादिशास्त्रों में व्यामोह	७४६
ऐहलौकिक आवश्यकताएँ	”	धर्मादेशों पर आक्षेप	”
बुभुक्षितराष्ट्र	”	गीताशास्त्रभक्ति	”
शास्त्रीयकर्म प्रणम्य	७४५	चिन्ताविमुक्ति	”
शास्त्रविरोध, और कर्माभाव	”	गीतामार्गानुसरणेष्टापत्ति	”
उभयसुखवञ्चना	”	गीता का निष्कामकर्मयोग	”
शास्त्रीयकर्म, और परलोकसुख	”	श्रूयताम्	७४७
” और इहलोकसुख	”	अवधार्यताम्	”
उत्तमज्ञान	”	चेतयन्वम्	”
प्रवृद्धपराक्रम	”	त्रिगुणाप्रकृति (योगमाया)	”
कृषि-गोरक्षा-वाणिज्य	”	स्वभावप्रभवगुण	”
सेवाधर्म	”	ब्राह्मणकर्म, और गीता	”
व्यक्तिस्वातन्त्र्य	”	क्षत्रियकर्म, ”	”
सामाजिकव्यवस्था	”	वैश्यकर्म, ”	”
राजनीति	”	शूद्रकर्म, ”	”
शास्त्र की व्यापकता	”	स्वकर्मणा सिद्धि	”
शास्त्रपरिभाषा	”	स्वभावनियत कर्मानुगमन	”
शास्त्रादेशानुगमनैकशरणता	”	सहजकर्मानुगमनादेश	७४८
घ—शास्त्रैकशरणता	७४६	परधर्म की भयावहता	”
शास्त्र का आधार	७४६	गीताभक्ति का डिण्डिमघोष	”
शास्त्रानुबन्धी कर्मवाद	”	गीताभक्तों से हमारे प्रश्न	”
गीता की कर्मपरिभाषा	”	गीताभक्ति, और विपरीताचरण	७४९
कर्मनिर्णायक शास्त्र	”	” और शास्त्रनिन्दा	”
कथं कर्तव्यम्, और गीता	”	” और ब्रह्म-क्षत्रोपेक्षा	”
किं कर्तव्यम्, और मानवधर्मशास्त्र	”	राजनीति का बीभत्सरूप	”
कर्मकौशल, और गीता	”		

विषय	पृष्ठसंख्या	विषय	पृष्ठसंख्या
गीताभक्ति का दुरुपयोग	७४९	परीक्षा विषयत्रयी	७४९
च—भारतीय षट्कर्मवाद	७४६	सम्यक्परीक्षा, और कर्मयोग	"
उपक्रमसंस्मरण	७४९	भारतवर्ष का 'षट्कर्मवाद'	"
		'षट्कर्माणि दिने दिने'	"

समाप्ता चेयं कर्मत्रयी

१—संस्कारनिबन्धनषट्कर्म ७५०-७५३

तत्र—

आत्मप्रकाशाभिभूति ७५१
दुष्कर्मप्रवृत्ति, और निःशङ्कता "

क—संस्कारतारतम्य

७५०-७५१

ख—मानवसमाज के ३ विभाग

७५२-७५३

उपकारक लौकिक, वैदिककर्म	७५०
अनुष्ठानयोग्यता, और अधिकार	"
उत्कृष्ट-विशिष्ट कर्म	"
अतिशयाभाव	"
जन्मानुगता वर्णयोग्यता	"
कर्मानुगत वर्णयोग्यताविकास	"
सांस्कारिककर्म	"
अधिकारसमर्पण	"
मातृपितृकर्तृकर्म	"
आचार्यकर्तृकर्म	"
स्वकर्तृकर्म	"
कर्मवाद में अपवाद	"
प्रकृतिदत्तवर्णबीज	"
अनाचार, और बीजदोष	"
वर्णविरोधी असत्कर्मच्छा	७५१
आत्मप्रकाशानुग्रह	"

कृतात्मा-मानववर्ग	७५२
विधेयात्मा-मानववर्ग	"
अकृतात्मा-मानववर्ग	"
आरुढयोगी	"
युक्तयोगी	"
युज्जानयोगी	"
आरुक्षुयोगी	"
मोहपाशबन्धन	"
सर्वज्ञानविसृद्ध	७५३
'जायस्व, म्रियस्व'	"

ग—सांस्कारिककर्म

७५३

आगन्तुकदोषनिरोध, और संस्कार	७५३
सञ्चितदोषक्षय, "	"
षड्विधसंस्कार	"
संस्कारतालिका	"

संस्कारनिबन्धनषट्कर्म समाप्त

—*—

विषय	पृष्ठसंख्या	विषय	पृष्ठसंख्या
२—उदर्कनिबन्धनषट्कर्म	७५४-७७७	प्रत्यवायशब्दनिर्वचन	७५७
तत्र—		शुक्ल-कृष्णमार्गद्वयी	"
क—पुण्य-पापनिरुक्ति	७५४-७६०	पुण्य-पाप युग्म का पिता	"
शुभसंस्कारजनककर्म	७५४	उक्थावस्थापन्न संस्कार	"
अशुभ "	"	सञ्चितवासनाव्यूह	७५८
सुवासना, दुर्वासना	"	भाग्यवाद की मूलप्रतिष्ठा	"
परिणाम, और उदर्क	"	कर्म, और भाग्यवाद	"
कार्यद्वारा कारणानुमान	"	पुण्य से पुण्यप्रवृत्ति	"
पुण्योदर्कजनक पुण्यकर्म	"	पाप से पापप्रवृत्ति	"
पापोदर्कजनक पापकर्म	"	पुण्य-शब्दनिर्वचन	७५९
पुण्यकर्म, और श्रोतरीयस्	"	पाप-शब्दनिर्वचन	"
पापकर्म, और पातक	"	विभिन्न दृष्टि से शब्दार्थसमन्वय	"
पाप-पुण्यकर्मद्वयी	"	अन्यदृष्टि से शब्दार्थसमन्वय	७६०
पुण्यपाप की अतोन्द्रियता	७५५	अपगता आपः, और पाप	"
अन्तर्दृष्टिलक्षणा विज्ञानदृष्टि	"	ख—श्वःश्रेयस्, एनस्निरुक्ति	७६१
प्रज्ञानात्मस्वरूपपरिचय	"	समानार्थक शब्द	७६१
आत्मघन अशी सूर्य	"	विज्ञानदृष्टि, और पार्थक्य	"
अंशात्मक जीवात्मा	"	एनस्-शब्दनिर्वचन	"
सूर्यानुगति, और आत्मविकास	"	श्वःश्रेयस् शब्दनिर्वचन	"
सूर्यत्याग, और आत्मसंकोच	"	अभावविवर्त	"
सूर्यादिक, और अभ्युदय	७५६	भावविवर्त	"
सूर्यविदिक, और प्रत्यवाय	"	भिन्नार्थसूचना	"
अभ्युदयनिमित्तक शुभकर्म	"	पार्थक्य का स्पष्टीकरण	"
प्रत्यवायनिमित्तक अशुभकर्म	"		
प्रज्ञान-विज्ञानसम्परिष्कृति	"	ग—अघ-प्रायश्चित्त, अभ्युदय-प्रत्यवाय,	
उभयलोककल्याणप्रवृत्ति	"	निरुक्ति ७६२-७६६	
उभयलोकपतनप्रवृत्ति	"	कर्मविशेषसूचक द्वन्द्व	७६२
अभ्युदयशब्दनिर्वचन	"	अनुकूलनिमित्त सहयोग	"

विषय	पृष्ठसंख्या	विषय	पृष्ठसंख्या
प्रतिकूलनिमित्तसहयोग	७६२	पातक, अतिपातक	७६६
वृष्टिकर्मनिर्दर्शन	"	उपपातक, महापातक	"
'अघ'-शब्दनिर्वचन	"	मलिनीकरण अघ	"
शुभकर्मप्रवृत्ति	"	संकरोक्करण "	"
अशुभकर्मप्रवृत्ति	७६३	जातिभ्रंशकर "	"
अशुभकर्मनिमित्त	"	रागासक्ति	"
एनःप्रवृत्ति	"	द्वेषासक्ति	"
निमित्तमीमांसा	"	प्रधानशत्रुत्रयी	"
प्रायः, और चित्त	"	बुद्धियोगास्त्रप्रदान	७६७
प्रायश्चित्त-शब्दनिर्वचन	"	विविध अघ	"
कर्मतारतम्यमीमांसा	"	विविध प्रायश्चित्त	"
संस्कारविकासाभाव	७६४	अनुपातक, और पातकी	७६८
प्रतिबन्धकधर्मसमावेश	"	कुकर्मसमष्टि	"
श्वःश्रेयसजनितअभ्युदय, और आत्मा	"	उपपातकपरिगणना	७६९
एनसज्जनित प्रत्यवाय, " "	"	सान्तपनप्राजापत्यकृच्छ्र	"
शुभसंस्कारविमर्श	७६५	कृच्छ्रातिकृच्छ्र	"
आत्मप्रत्यवाय, और पतन	"	तप्तकृच्छ्र	"
अशुभसंस्कारविमर्श	"	शीतकृच्छ्र	"
अघकर्म का पुरुषार्थ	"	महासान्तघन	"
प्रायश्चित्तकर्म का पुरुषार्थ	"	शास्त्रवित् ब्राह्मण	"
तृतीययुग्म	"	प्रकीर्णपातक	"
अघकर्मनिर्दर्शन	"	प्रायश्चित्तादेश	"
प्रायश्चित्तकर्मनिर्दर्शन	"		
उभयप्रतिद्वन्द्विता	"	घ—सुकृत-दुष्कृत, कल्याण-किल्बिषनिरुक्ति	
स्वार्थपरायणता	७६६		७७०-७७२
अघ का पात्र	"	दुष्कृतशब्दमीमांसा	७७०
'पचन्त्यात्मकारणात्'	"	शुभसंस्कारावरोध	"
परार्थकर्मोपयोग	"	बीजांकुरनिर्दर्शन	"

विषय	पृष्ठसंख्या	विषय	पृष्ठसंख्या
अपसिद्धनकर्म, और ध्वःश्रेयस्	७७०	अभ्युदयप्रवर्तककर्म	७७३
धूमात्मक दुष्कृतसंस्कार	"	प्रत्यवायप्रवर्तककर्म	"
रुद्रवायुसंचारात्मक अघ	"	अशुभसंस्कारप्रतिबन्धककर्म	"
अतिशयविनाशक अघ	"	शुभसंस्कारप्रतिबन्धककर्म	"
स्वरूपविनाशक दुष्कृत	"	अशुभसंस्कारविघातककर्म	"
अघ, दुष्कृत का पार्थक्य	"	शुभसंस्कारविघातककर्म	"
दुष्कृत, और पुण्यविनाश	"	च—उदकनिबन्धनषट्कर्म	७७३-७७५
दुष्कृत के कटुफल	"	युग्मत्रयी का प्राधान्य	७७३
सुकृतशब्दमीमांसा	७७१	परस्परान्तभाव	"
सुकृत के महाफल	"	ताच्छब्दान्याय	"
कल्याणशब्दमीमांसा	"	कर्म, और संस्काराभिन्नता	७७४
आत्मपरिपूर्णाता	"	'षट्कर्मणि' का वर्गीकरण	"
कला, और कल्याण	"	उदयानुगामिनी पुण्यत्रयी	"
आत्मस्वरूपप्रतिष्ठा	"	पतनोन्मुखा पापत्रयी	"
पुण्याहवाचन, और कल्याण	"	षट्कर्मपरिलेख	"
दुष्कर्तृ का पितृत्व	७७२	षट्कर्मविवर्त्तपरिलेख	७७५
कित्विष का पुत्रत्व	"	छ—गीतादृष्टि, और कर्मषट्क	७७५-७७७
दुष्कृतदृष्ट	"	ज्ञानसहकृतकर्म	७७५
कित्विषफल	"	सत्-ज्ञान	"
सुख-सम्पत्ति-स्वास्थ्य, और कल्याण	"	वि-ज्ञान	"
दुःख-विपत्ति-रोग, और कित्विष	"	अ-ज्ञान	"
शान्तिस्वस्त्ययन	"	सत्-कर्म	"
स्वस्तिभावप्रवर्त्तककर्म	"	वि-कर्म	"
ड—समष्टि का सिंहावलोकन	७७२-७७३	अ-कर्म	"
पुण्य-पाप के ५ युग्म	७७२	दैवासुरसम्पत्तियाँ	"
हेयोपादेयतामीमांसा	"	बुद्धियोगानुष्ठान	७७६
शास्त्रसिद्ध सत्कर्म	७७३	सत्कर्ममीमांसा	"
शास्त्रविरुद्ध असत्कर्म	"		

विषय	पृष्ठसंख्या	विषय	पृष्ठसंख्या
विकर्ममीमांसा	७७७	सत्कर्म, सुकर्म, कर्म-त्रयी	७७७
अकर्ममीमांसा	"	दुष्कर्म, विकर्म, अकर्म-त्रयी	"
सत्कर्म, और सुकर्म	"	रमणीयकर्म	"
		कपूयकर्म	"

उदकनिबन्धनषट्कर्म समाप्त

—:~:—

३—हमारे स्वस्त्ययनकर्म	७७८-८१७	कर्मापूर्णत्व	७७९
तत्र—		‘कलिः शयानो भवति’	"
क—स्वस्त्ययनशब्दनिर्वचन	७७८	साग्रह-सानुनय निवेदन	"
स्वस्त्ययनकर्मपरित्याग	७७८	इष्टसंस्मरणोपक्रम (२)	७८०
मनुष्यकर्तव्यजिज्ञासा	"	भगवत्प्रेरणा	"
शास्त्रीयकर्मानुगमनविवशता	"	समाचारपत्रव्यासङ्ग, और ब्राह्ममुहूर्त	"
सर्वसाधारणकल्याणजिज्ञासा	"	शय्यायां संस्मरणम्	"
अहोरात्रचर्यासौष्ठव	"	संस्मरणोपपत्ति	"
शान्ति-स्वस्तिभाव	"	संस्मरणस्तुतिश्लोकाः	"
स्वस्त्ययनशब्दमीमांसा	"	इष्ट-स्मरण	७८१
ख—दैनिकनित्यकर्म	७७९-७९२	अनिष्टस्मरण	"
उत्थापनकर्ममीमांसा (१)	७७९	उभयसमतुलन	"
ब्राह्ममुहूर्त	"	धर्मार्थचिन्ता	"
सविता, अश्विनी, ब्रह्मा, आदि देववर्ग	"	महद्भयचिन्ता	७८२
देववर्ग, और प्रातःसवन	"	कामचिन्ता	"
बुद्धिभुक्त मनोविवर्तः	"	दुःस्वप्नशान्ति	"
सुषुप्ति, और पात्राधोमुखत्व	"	शान्तिप्रवर्तिकास्तुति	"
निद्राप्रेमी महासुभाव	"	मङ्गलमयी भावनाएं	७८३
दिव्यविभूति-वर्जन	"	विष्णुपत्नी-संस्मरण	"
		संस्मरणश्लोक	"

विषय	पृष्ठसंख्या	विषय	पृष्ठसंख्या
अपराधशमन	७८३	काम्यज्ञान	७८७
शौचकर्मोपक्रम (३)	"	क्रियाज्ञान	"
अहःकाल, और उत्तरादिक्	"	मलापकर्षकज्ञान	"
रात्रिकाल, और दक्षिणादिक्	"	अवमृथज्ञान	"
सुविधाजनक ग्राम्यजीवन	७८४	ज्ञानारम्भ में ज्ञानीयमन्त्र	७८८
शिरोवेष्टन	"	वस्त्रधारणोपक्रम (६)	"
शिरोवेष्टनोपपत्ति	"	वस्त्रधारणकर्म	"
यज्ञोपवीतधारणविशेषता	"	श्वेतवस्त्र, और ब्राह्मण	"
त्याज्यप्रदेशपरिगणना	"	रक्तवस्त्र, और क्षत्रिय	"
'भलभाण्डं न चालयेत्'	७८५	पीतवस्त्र, और वैश्य	"
हानिकर बलप्रयोग	"	नीलवस्त्र, और शूद्र	"
दन्तधावनोपक्रम (४)	"	कम्बले-पट्टसूत्रे दोषाभावः	"
दन्तधावनानुगमन	"	वस्त्रधारणे विशेषनियमाः	७८९
त्याज्य तिथियाँ	"	सन्ध्यादिनित्यकर्मोपक्रम (७)	"
त्याज्य-अवस्थाएँ	"	गायत्री, और द्विजाति	"
त्याज्य दन्तधावन	७८६	गायत्री, और सविता	"
दन्तधावनफल	"	मौद्गत्यविद्या	"
स्नानोपक्रम (५)	"	सन्ध्याफल	७९०
नित्यज्ञान	"	भोजनकर्मोपक्रम (८)	"
मन्त्रज्ञान	७८७	सायं-प्रातः एव भोजनादेश	"
भूमिज्ञान	"	हिताशी स्यात्, मिताशी स्यात्	"
अग्निज्ञान	"	निषिद्धों का निषिद्ध अन्न	"
वायुज्ञान	"	विविधनियमविधान	७९१
दिव्यज्ञान	"	त्याज्य अन्नद्रव्य	७९२
जलज्ञान	"		
मनःज्ञान	"	ग—अर्थोपाज्जनमीमांसा	७९२-८०५
ज्ञानकर्म में निषिद्ध वृत्तियाँ	"	अर्थोपाज्जन कर्मोपक्रम (९)	७९२
नैमित्तिकज्ञान	"	'भुक्त्वा शतपथं गच्छेत्'	"

विषय	पृष्ठसंख्या	विषय	पृष्ठसंख्या
स्वल्पविश्राम	७९२	आत्मविनोद	७९६
अर्थचिन्ता	"	पुरुषार्थचतुष्टयीपरिलेख	"
विशेषविधान	"	अर्थशास्त्रमीमांसा	७९७
आवश्यकता-स्वल्पता	७९३	कामशास्त्रमीमांसा	"
पुरुष के ४ पुरुषार्थ	"	धर्मशास्त्रमीमांसा	"
धर्मशून्य अर्थ, काम,	"	मोक्षशास्त्रमीमांसा	"
व्यर्थ का क्षेम	"	मोक्षशास्त्र का उद्देश्य	"
अर्थतृष्णाप्रान्ति	"	धर्मशास्त्र का "	७९८
अर्थसमस्या, और राजनीति	"	कामशास्त्र का "	"
पद्धतिदोष	"	'नातिरागात्मकः कामी'	७९९
शिक्षाक्षेत्रमीमांसा	७९४	अर्थशास्त्र का उद्देश्य	८००
शरीरसुखमीमांसा	"	विघातक अर्थोपार्जन	"
अर्थोपार्जनपुरुषार्थ (१)	"	असदर्थप्रवृत्ति से विनाश	८०१
मनःसुखमीमांसा	७९५	अर्थ की महाविभीषिका	"
कामपुरुषार्थ (२)	"	नीति का सुफल	"
धर्म का स्वरूप परिचय	"	बार्हस्पत्यसूत्रसम्मति	"
धर्मपुरुषार्थ (३)	७९६	कौटिलीयअर्थशास्त्रसम्मति	८०२
बुद्धिसुखमीमांसा	"	परस्परानुग्राहिका शास्त्रचतुष्टयी	"
आत्मसुखमीमांसा	"	वर्तमानयुग, और अर्थ-कामप्राप्त्यर्थ	"
मोक्षपुरुषार्थ (४)	"	धर्म, मोक्ष-विच्युति	"
व्यायाम	"	सुख-परिभाषा	८०३
सङ्गीत	"	हमारी सब से बड़ी भूल	"
शास्त्रपरिशीलन	"	अर्थचिन्ताप्रवृत्ति	"
मूर्खता	"	सर्वपुरुषार्थानुगमन	"
श्रद्धाविश्वास	"	सुव्यवस्थित कार्यविभाग	"
शरीरविनोद	"	नियमपरिपालन	"
मनोविनोद	"	आयुर्विभागानुगत कर्मविभाग	८०४
बुद्धिविनोद	"	प्रतीक्षा न कर्तव्या	"

विषय	पृष्ठसंख्या	विषय	पृष्ठसंख्या
समयविभाग	८०४	असद्भावनावर्ज्य	८११
जीवन का स्वस्तिभाव	८०५	सत्यभाषणानुगमन (२)	८१२
घ—विविध प्रसङ्ग	८०५-८१०	प्रियसत्य	"
शयनप्रसङ्गोपक्रम (१०)	८०५	अप्रियसत्य	"
शयन सम्बन्ध में ४० नियम	"	प्रिय असत्य	"
ईशस्मरणपूर्वकशयन	८०६	मनुवचनसमन्वय	८१३-८१५
रतिप्रसङ्गोपक्रम (११)	"	भद्रभावानुगमन (३)	"
रतिसम्बन्ध में २४ नियम	"	अभद्रवादननिषेध	८१५
शिष्टाचारप्रसङ्गोपक्रम (१२)	"	'भद्रमित्येव वा वदेत्'	"
शिष्टाचारसम्बन्ध में ४५ नियम	८०६-८०८	शुष्कवैर-विवादपरित्याग (४)	"
सामान्यसंग्रहोपक्रम (१३)	"	अमृतोपासक आर्षसन्तान	८१६
सामान्य प्र० सम्बन्ध में ५२ नियम	८०८-८१०	उपादेय स्वस्त्ययनकर्म	"
ङ—अत्यावश्यक स्वस्त्ययनकर्म	८१०-८१६	अनार्यदृष्टि	"
माङ्गलिक स्वस्त्ययन	८१०	महाभङ्गलप्रद आनन्त्य	"
हमारी पूर्णता	८११	च—परसम्मति	८१६-८१७
अपूर्णता में पूर्णता भावना (१)	"	अध्यात्मस्वरूपरक्षा	८१६
नास्तिभाव का परित्याग	"	पुष्टिकरकर्मपार्थक्य	"
अस्तिभावोपासना	"	अदृष्टफलावाप्ति	"
मनोराज्य का विकास	"	अग्निवेशसम्मति	"
आत्मावमाननवर्ज्य	"	स्मार्तदिश, और स्वस्त्ययनकर्म	८१७

हमारे स्वस्त्ययनकर्म समाप्त



४—आत्मनिबन्धनषट्कर्म	८१८-८२२	मन, और बुद्धि	८१८
तत्र—		पाञ्चभौतिक शरीर	"
क—आत्मनिबन्धनषट्कर्म	८१८-८१९	आत्मद्वारा कर्मानुष्ठान	"
आत्मा, और इन्द्रियाँ	८१८	प्रातिस्विक आत्मकर्म	"

विषय	पृष्ठसंख्या	विषय	पृष्ठसंख्या
आत्मा के अन्तर्व्यापार	८१८	सत्त्वकर्म (६)	८१९
षट्कर्मसहयोग	८१९	क्रतुकर्मस्वरूपपरिचय	"
आत्मकर्मवैशिष्ट्य	"	चेष्टाकर्म	"
		भावकर्म	"
ख—आत्मा के ३ कर्म	८१६	संस्कारकर्म	"
आनन्दमय आत्मा	८१९	विकारकर्म	"
विज्ञानमय आत्मा	"	सत्त्वकर्म	८२०
मनोमय आत्मा	"	आत्मनिबन्धनकर्म	८२१
ज्ञानात्मा	"		
ज्ञानात्मगर्भित कर्मात्मा	"	घ—आत्मा के ८ पर्व	८२१-८२२
आत्मा का मानसकर्म (१)	"	आत्मा का ज्ञान (१) पर्व	८२१
आत्मा का प्राणकर्म (२)	"	" इच्छा (२) पर्व	"
आत्मा का वाचिककर्म (३)	"	" क्रतु (३) पर्व	"
ग—आत्मा के ६ कर्म	८१६-८२१	" चेष्टा (४) पर्व	"
क्रतुकर्म (१)	८१६	" भाव (५) पर्व	"
चेष्टाकर्म (२)	"	" संस्कार (६) पर्व	"
भावकर्म (३)	"	" विकार (७) पर्व	"
संस्कारकर्म (४)	"	" सत्त्व (८) पर्व	"
विकारकर्म (५)	"	आत्मकर्मपरिलेख	८२२

आत्मनिबन्धनषट्कर्म समाप्त

—*—

५—लोक-वेदनिबन्धनषट्कर्म ८२३-८५२	विद्यासापेक्षकर्म	८२३
तत्र—	विद्यानिरपेक्षकर्म	"
क—विद्यासापेक्ष 'सौर'कर्म ८२३-८२५	विद्याप्रधान आत्मा	"
विद्या, और स्थिति	कर्मप्रधान आत्मा	"
कर्म, और गति	जीवात्मा के २ लोक	"
स्थिति-गति का अविनाभाव	पृथिवी, और अयं लोकः	"

विषय	पृष्ठसंख्या	विषय	पृष्ठसंख्या
सूर्य, और परो लोकः	८२३	अश्वत्थलक्षण-आत्मा	८२६
मनुष्यलोक, और देवलोक	"	अव्ययाश्वत्थबुद्ध	"
सूर्यमण्डल	"	ब्रह्माश्वत्थ, कर्माश्वत्थ	८२७
देवयजनभूमि	"	ब्रह्माश्वत्थिक जीव	"
सूर्य, और धर्मक्षेत्र	८२४	कर्माश्वत्थिक जीव	"
पृथिवी, और कुरुक्षेत्र	"	अचेतनवर्ग	"
सूर्य, और विद्याक्षेत्र	"	विज्ञानानुमोदित कर्म	"
पृथिवी, और कर्मक्षेत्र	"	आधिकारिक जीव	"
वेद-विद्या-ब्रह्म-विभूतियाँ	"	यावदधिकारावस्थिति	"
सौर गायत्रीमात्रिक वेद	"	कर्मबन्धनाभाव	"
त्रयीविद्या, और यज्ञवितान	"	अचेतन कर्मजीव	८२८
यज्ञकर्मप्रभाव	८२५	आधिकारिक चेतनजीव	"
यज्ञः, तपः, दानम्	"	चेतन कर्मजीव	"
		अवतारपुरुष	"
ख—विद्यानिर्पेक्षपार्थिवकर्म	८२५-८२६	धर्मोद्धार	"
पार्थिवप्राणी	८२५	उत्पत्तिकर्म	८२९
प्राकृतिककर्म	"	स्थितिकर्म	"
प्राकृतिकविद्या	"	भङ्गकर्म	"
प्रज्ञानमनःप्राधान्य	८२६	वासनासंस्कारोक्त	"
पार्थिवभूतसमृद्धि	"	‘जायस्व-न्नियस्व’	"
पार्थिवशरीर	"	जीवसमुद्धार	"
पार्थिव मन	"	महापुरुषाविर्भाव	"
भूतानुगति	"		
‘परास्त्रि खानि’	"	घ—मानववर्ग के २ कर्म	८२९-८३०
कृत्रिमकारणसमूह	"	विद्यात्मक कर्म	८२९
विद्यानिर्पेक्षकर्म	"	कर्मात्मक कर्म	"
ग—आश्वत्थिक जीव, और उनके ३ कर्म	८२६-८२६	कर्मबन्धनविमुक्तिप्रयास	"
		कर्मबन्धनप्रवृत्ति	"

विषय	पृष्ठसंख्या	विषय	पृष्ठसंख्या
स्वरुचि, और कर्म	८२९	गुरुदक्षिणादान	८३३
'भमेदं कर्तव्यम्'	"	लौकिकदृष्टि	"
यथोद्देशपक्ष	८३०	ब्राह्मण का स्वाध्यायकर्म	"
वैदिककर्मप्रतिष्ठा	"	अपेक्षित परिग्रह	"
लौकिककर्मविवर्त्ता	"	दक्षिणाविधान	"
अधिकारसिद्धकर्म	"	अर्थयज्ञानुगमन	"
ड—विद्यासापेक्ष वैदिककर्म	८३०-८३७	अर्थयज्ञसुरक्षा	"
प्राकृतिक कर्माधार	८३०	यजमान का अर्थयज्ञ	"
ऋषिपरीक्षा	"	ऋत्विजों की दक्षिणा	"
कर्मत्रयी का आविर्भाव	"	अर्थयज्ञ की अनन्यभुक्ति	८३४
आगन्तुकप्रतिबन्धक	"	गौ, वास, हिरण्य, रजत,	"
शाश्वतपदाधारक	"	दक्षिणादानकर्म	"
प्राकृतिक यज्ञविवर्त्त	"	प्राकृतिक कर्म	"
वैध-यज्ञविवर्त्त	८३१	अन्तर्दान कर्म	"
देवानुगति	"	बहिर्दान कर्म	"
विद्यासापेक्ष यज्ञकर्म (१)	"	'भमेदम्'	"
विद्यासापेक्ष तपः कर्म (२)	"	'यावद्वित्तं तावदात्मा'	"
'तपः' शब्द निर्वचन	"	आत्तरश्मिव्याप्ति	८३५
भृग्वज्जिरा का तप	"	सौररश्मिप्रसार	"
गमनागमन	८३२	सूर्यदर्शनमीमांसा	"
अन्न-अन्नादभाव	"	स्वत्वनिवृत्ति	"
अन्नादस्वरूपनिष्पत्ति	"	परःस्वत्वस्थापन	"
विद्यासापेक्ष दानकर्म (३)	"	कन्यादान	"
अदक्षिण यज्ञ	"	दानद्रव्य, और आत्मा	"
सदक्षिण यज्ञ	"	असत्परिग्रहग्रहणनिषेध	"
महाकर्मात्मक यज्ञ	"	ब्राह्मणवर्ण का पतन	८३६
स्वाध्याय यज्ञ	"	विद्यासापेक्ष वैदिककर्म	"
स्वाध्याययज्ञसमाप्ति	"	" कर्मत्रयी	"
		इष्टानिष्ठमीमांसा	"

विषय	पृष्ठसंख्या	विषय	पृष्ठसंख्या
श्रद्धा, विद्या, उपनिषत्	८३६	वैज्ञानिकप्रक्रियासुगमन	८३९
अज्ञानों के प्रदर्शन	"	उद्देश्यसाफल्य	"
विकृतकर्मानुगमन	"	ब्रह्माण्डाधिपत्य	८४०
वैदिककर्मपरित्याग	८३७	हमारी दुईशा के कारण	"
कार्यकारणरहस्य	"	नियतिचक्र का अनुग्रह	"
श्रद्धालक्षण	"	सद्बुद्धि का समाश्रय	"
विद्यालक्षण	"		
उपनिषदलक्षण	"	छ—विद्यानिरपेक्षलौकिककर्म	८४०-८४२
च—विद्यासापेक्ष कर्म, और आर्षधर्म	८३७-८४०	रमणीयकर्म	८४०
आर्षधर्म, और सन्तमत	८३७	कपूयकर्म	"
आप्तकृषिदृष्टि	"	विद्यामूलककर्म	"
शाश्वतधर्म	"	अविद्यामूलककर्म	"
सामयिक मतवाद	"	अविद्याजनककर्म	"
प्राकृतिकधर्म	"	अविहिताप्रतिषिद्धकर्म	८४१
सामयिक आदेश	"	उद्देश्यरहितकर्म	"
आर्षधर्म की समानधारा	"	अविद्याक्रान्त मनुष्य	"
सन्तमत के उच्चावचभाव	"	निषिद्धकर्मानुगमन	"
सम्प्रदायवाद, और सन्तमत	"	शास्त्रसिद्धकर्मादेश	"
मौलिकता का विनाश	"	कर्म के चार विवर्त	८४२
आर्षधर्म की उपेक्षा	"	समस्तकर्मप्रपञ्चसंग्रह	"
मूलप्रतिष्ठा का परित्याग	"	ज—विद्यानिरपेक्षरमणीयकर्म	८४२-८४८
आर्षधर्म के आविष्कारक	"	लौकिकविभागत्रयी	८४२
उभयसमतुलन	८३९	अविद्याजनक विकर्म	"
प्राजापत्यतत्त्वपरिगणना	"	अविद्यामूलक अकर्म	"
सृष्टिरचनासामर्थ्य	"	देवप्रधान सौरतत्त्व	८४३
निश्चितसंस्थान	"	सौरविद्याभाग	"
		भूतप्रधान पार्थिवतत्त्व	"
		पार्थिव अविद्याभाग	"

विषय	पृष्ठसंख्या	विषय	पृष्ठसंख्या
विद्यात्मककर्म, और द्विजाति	८४३	दानानुगमन, और वैश्यवर्ण	८४८
विद्यानिरपेक्षकर्म, और मानववर्ण	"	इष्टकर्म, और ब्राह्मणवर्ण	८४९
विद्यानिरपेक्ष शुभकर्म	"	आपूर्तकर्म, और क्षत्रियवर्ण	"
वैय्यक्तिकस्वार्थकर्म	"	दत्तकर्म, और वैश्यवर्ण	"
स्वार्थ, और इष्टकर्म (१)	"	वैदिकयज्ञ, और इष्टकर्म	"
परार्थ, और दत्तकर्म (२)	८४४	वैदिकतप, और आपूर्तकर्म	"
परमार्थ, और आपूर्तकर्म (३)	"	वैदिकदान, और दत्तकर्म	"
सर्वानुगति	"	षट्कर्मपरिलेख	८४९
लौकिक कर्मों की शास्त्रानुगति	"	लौकिककर्मपरिलेख	८५०
धर्म का सनातनत्व	८४५	वैदिककर्मपरिलेख	"
इष्टकर्मस्वरूपपरिचय	८४५-८४६		
दत्तकर्मस्वरूपपरिचय	८४७	ब-फलाफलविचार	८५०-८५२
आपूर्तकर्मस्वरूपपरिचय	"	ऐहलौकिकसुख	८५०
षट्कर्मसमष्टि	८४८	पारलौकिकसुख	"
भ-वैदिकलौकिक कर्मों का वर्गीकरण	८४८-८५०	समवलयभाव	"
अधिकारयोग्यता	८४८	फलकामासक्ति	"
अधिकारी-योग्यता	"	स्वर्गलोकावाप्ति	"
वर्णभेदानुगत कर्मभेद	"	अपरामुक्तिप्राप्ति	८५१
यज्ञानुष्ठान, और ब्राह्मणवर्ण	"	ऐहिकसुखावाप्ति	"
तपोऽनुष्ठान, और क्षत्रियवर्ण	"	उभयसुखविच्युति	"
		फलनिर्दर्शनतालिका	८५२
		वेदलोकनिबन्धनषट्कर्म समाप्त	

—*—

६—वैदिकलौकिककर्म, और गीताशास्त्र

८५३-८७४

तत्र—

क—गीता का कर्मयोग, और हमारी भ्रान्ति
८५३-८५५

रचयामास वानरम्	८५३
प्रतिज्ञात कर्मपरीक्षा	"
अमूल्य समय	"
गीतोक्त कर्ममाण	"
गीता का समत्वयोग	"

विषय	पृष्ठसंख्या	विषय	पृष्ठसंख्या
गीता का साम्यवाद	८५३	अतीतानागतज्ञ/जीव	८५८
गीता का निष्काम कर्मयोग	"	योगविभूति, और योगी	"
गीता का समदर्शन	"	महापुरुषलक्षण	"
हमारा प्रयास	"	विज्ञानज्ञानविवर्त्त (३)	८५८
प्रयासवैफल्य	"	सदसद्द्वन्द्वविवेक	"
गीतामार्ग, और हमारी भ्रान्ति	८५४	शुभाशुभविवेक	"
स्थिति का स्पष्टीकरण	८५५	श्रेयःप्रेयोविवेक	"
ख—कर्म की मूलप्रतिष्ठा	८५५-८५६	विवेक, और बुद्धि	"
कर्मप्रतिष्ठा	८५५	बुद्धि, और विज्ञान	"
ब्रह्मलक्षण विद्यातत्त्व	"	विज्ञान, और बुद्धियोग	"
कर्मसहायक	"	भेदक विज्ञानज्ञान	"
ऋत्विक्सम्पत्ति	"	प्रज्ञानज्ञानविवर्त्त (४)	"
मन्त्रसम्पत्ति	"	मानसज्ञान	"
द्रव्यसम्पत्ति	"	विषयज्ञान	"
गीता द्वारा स्पष्टीकरण	"	विरुद्धज्ञान	"
'न च तत् प्रेत्य, नो इह'	८५६	प्रज्ञानज्ञान, और चन्द्रमा	"
ग—पञ्चज्ञानविवर्त्त	८५६-८६१	विज्ञानज्ञान, और सूर्य	"
सत्यज्ञानविवर्त्त (१)	८५६	ऐन्द्रियकज्ञानविवर्त्त (५)	"
निर्विकल्पकज्ञान	"	बाह्यज्ञान	"
सत्यज्ञानवितान	"	प्रत्यक्षज्ञान	"
सत्य, और विश्व	"	चार्वाकज्ञान	"
सर्वमूलस्रोतात्मकज्ञान	८५७	पञ्चधाविभक्तज्ञान	८५९
'ज्योतिषां ज्योतिः'	"	ज्ञानाधारमीमांसा	"
निर्विकल्पक समाधि	"	अनुग्राहकानुग्राह्यसम्बन्ध	"
योगजज्ञानविवर्त्त (२)	"	उक्थार्कद्वारा विवेचन	"
ईश्वरांश जीव	"	प्रमाणमीमांसा	"
विकासावरोध	"	दृष्टि, श्रुति, मीमांसा	"
		व्यापक ज्ञान की अव्यवहार्यता	"

विषय	पृष्ठसंख्या	विषय	पृष्ठसंख्या
योगजदष्टि, और वेद	८५९	आत्मा का तनन, और तत्	८६५
वेद, और ईश्वर	८६०	'तत्' शब्द निर्वचन	"
ईश्वराज्ञापत्र	"	'सत्' शब्द निर्वचन	"
निरपेक्षरव	"	चित्, और विज्ञान	"
आत्मा के पांच विवर्त	"	आनन्द, और शान्तिभाव	"
पञ्चविवर्त, और पञ्चज्ञान	"	उन्मुग्धावस्था	"
ज्ञानकलाविकासतारतम्य	"	उदबुद्धावस्था	"
नित्यविज्ञानस्वरूप	८६१	सत्ताभाव	"
विज्ञानमानन्द ब्रह्म	८६२	ब्रह्मपरिचय	"
ज्ञानविवर्तपरिलेख	"	सृष्टिसाक्षी प्रजापति	"
घ—ब्रह्म का त्रिविध निर्देश	८६२-८६६	माङ्गलिक निर्देश	"
वैदिकज्ञानत्रयी	८६२	सर्वोपाधिविनिर्मुक्त	"
लौकिकज्ञानत्रयी	"	'ओम्-तत्-सत्'-निर्देश	८६६
वैदिकविज्ञान	"	ङ—वेद, ब्राह्मण, यज्ञसम्पत्तियाँ	८६६-८६७
शब्दब्रह्म, परब्रह्म	"	ब्रह्माभिनय	८६६
नित्यविज्ञानघनतत्त्व	"	परमार्थदृष्टि	"
विश्वातीततत्त्व	"	लोकव्यवहार	"
विश्वात्मतत्त्व	"	शब्दावच्छिन्नज्ञान, और वेद	"
विश्वकर्मासंस्पृष्टत्व	"	संस्कारावच्छिन्नज्ञान, और विद्या	"
प्रणवप्रजापति	८६३	विद्या, और ब्राह्मण	"
ओङ्कार की व्याप्ति	"	विद्यात्मकसंस्कार का पुरुषार्थ	"
स्वतन्त्रात्मविभाग	"	ब्राह्मण, और यज्ञ	"
प्रणव की वाचकता	"	शब्द, संस्कार, विषय,	"
ओङ्कार-निर्देश (१)	८६४	मन्त्र, ब्राह्मण, यज्ञ,	"
तत्-निर्देश (२)	"	शब्दसंस्थान विज्ञान	८६७
सत्-निर्देश (३)	"	आत्मसंस्थान विज्ञान	"
वितानभावविवर्त	"	प्रक्रियासंस्थान विज्ञान	"

88282

विषय	पृष्ठसंख्या	विषय	पृष्ठसंख्या
च—कर्मवृत्तिसन्धान	८६७-८६८	मध्यस्थ विज्ञानात्मा	८७०
वेदात्मक विज्ञानायतन	८६७	अनुचरभाव	"
ब्राह्मणात्मक "	"	स्वामीभाव	"
यज्ञात्मक "	"	अवरकर्म	"
अनृतसंहितमनुष्य	"	निस्त्रैगुण्यादेश	८७१
यज्ञकर्म में असावधानी	"	भू—वेदवादरति	८७१-८७२
ओङ्कारसंस्मरण	"	गीता, और कर्मकाण्ड	८७१
यज्ञवृत्तिसन्धान	"	वेदवादरताः	"
पूर्णेश्वरानुगमन	"	रति, और आसक्ति	"
ऊनातिरिक्तप्रतिष्ठा	८६८	वेदसिद्ध कर्मकाण्ड	"
आत्मसमर्पणयोग	"	भीता की वेदभक्ति	"
कर्मप्रवृत्ति	"	गीता का समन्वय	"
छ—प्रवृत्ति, और निवृत्ति	८६६	वैदिकनिवृत्तिकर्म	८७२
वर्गीकरणत्रयी	८६९	वैदिकप्रवृत्तिकर्म	"
प्रवृत्त-निवृत्त	"	सकामकर्म	"
प्रवृत्ति-निवृत्ति	"	निष्कामकर्म	"
मानवसम्पत्ति	"	श्रेणी-विभाग	"
ब्रह्मसत्य	"	ज—कर्म्मों के उद्गर्क	८७२-८७४
देवसत्य	"	पारलौकिकसुख	८७२
भूतसत्य	"	लौकिकसुख	"
दैवभागोपकार	"	लोकसंग्रहदृष्टि	८७३
ज—ब्रह्मसत्य, देवसत्यविवर्त्त	८७०-८७१	सर्वोपकारक कर्म	"
प्रवृत्तिकर्म, और ब्रह्मसत्य	८७०	कर्मविवर्त्तपरिलेख	"
निवृत्तिकर्म, और देवसत्य	"	विशेषदृष्टि	८७४
ईश्वरीय ब्रह्मसत्य	"	ओङ्कार, और कर्म	"
ईश्वरीय देवसत्य	"	तत्कार, और कर्म	"
अमृत-मृत्युविभाजन	"	सत्कार, और कर्म	"
कर्मात्मविवर्त्त	"	गीता का निष्कासयोग	"

वेदलोकनिबन्धनषट्कर्म समाप्त

विषय	पृष्ठसंख्या	विषय	पृष्ठसंख्या
७—धर्मशास्त्रनिबन्धनषट्कर्म	८७५-८९४	सर्वप्रतिष्ठात्मक ब्रह्म	८७६
तत्र—		शब्द, विषय, संस्कार,	"
क—धर्मशास्त्रनिबन्धनषट्कर्म	८७५-८७६	वेद, ब्रह्म, विद्या,	"
दर्शनशास्त्र	८७५	त्रयीविद्या सनातना	८७७
धर्मशास्त्र	"	त्रयो वेदाः सनातनाः	"
आयुर्वेदशास्त्र	"	त्रयं ब्रह्म सनातनम्	"
षड्धावर्गोत्तरण	"	ज्ञानपरिसमाप्ति	"
नित्यकर्म (१)	"	तादात्म्यभाव	"
नैमित्तिककर्म (२)	"	विवर्त्तपरिलेख	८७८
काम्यकर्म (३)	"	ग—गति, और कर्म	८७९
नित्यनैमित्तिककर्म (४)	"	कर्म, और विसर्ग	८७९
नित्यकाम्यकर्म (५)	"	परागगति, और कर्म	"
नैमित्तिककाम्यकर्म (६)	"	अर्वागगति, और कर्म	"
सयुक्पदार्थ	"	आदान, विसर्ग-कर्म	"
उभयतादात्म्य	"	स्थितिभाव	"
स्थिति-गति,	८७६	त्यागानुबन्धी वैभव	"
ज्ञान-क्रिया,	"	घ—अध्यात्मप्रपञ्च	८८०
ब्रह्म-कर्म,	"	कर्म का वास्तविक स्वरूप	८८०
सत्-असत्,	"	आत्मा, सत्त्व, शरीर,	"
विश्वस्वरूप	"	कारण, सूक्ष्म, स्थूल,	"
ख—वेद, विद्या, ब्रह्म, निरुक्ति	८७६-८७८	इन्द्रियमन	"
सत्तार्थक'विद्' धातु	८७६	प्रज्ञा, और प्राण	"
कर्णार्थ 'कृञ्' धातु	"	अध्यात्मविवर्त्त	"
विद्यते, और विद्या	"	ङ—सप्तान्नविवर्त्त	८८०-८८१
क्रियते, और कर्म	"	ज्ञानान्नविवर्त्त	८८०
विद्यते, और अस्ति	"	कर्मान्नविवर्त्त	"

विषय	पृष्ठसंख्या	विषय	पृष्ठसंख्या
अर्थान्नविवर्त	८८०	भिषजां मतम्	८८४
ज्ञान, क्रिया,	८८१		
आकाश, वायु,	"	ज—कर्मपरिभाषा	८८४
तेज, जल,	"	नित्यकर्म, और पालन	८८४
पृथिवी	"	नैमित्तिककर्म, और रक्षण	"
सप्तान्नस्वरूप	"	काम्यकर्म, और पोषण	"
अन्न-अन्नाद की व्याप्ति	"	स्थूलशरीर के नित्यकर्म	"
च—त्रिधातुवाद	८८२	" नैमित्तिक कर्म	"
वात, पित्त, कफ,	८८२	" काम्यकर्म	"
शरीरधातुत्रयी	"	परस्परान्तर्भाव	"
प्राण का वैज्ञानिकलक्षण	"		
इन्द्रिय का वैज्ञानिकलक्षण	"	झ—सत्त्वधातुत्रयी	८८५-८८७
शिरा, धमनी, लायु,	"	ज्ञानेन्द्रियवर्ग	८८५
त्रिधातुवादप्रामाण्य	"	कर्मेन्द्रियवर्ग	"
		भूतानुशय	"
छ—द्विधातुवाद	८८७-८८८	पूर्वप्रज्ञा	"
अग्निधातु	८८२	काम	"
सोमधातु	"	कर्म (संस्कार)	"
मातरिक्षावायु	"	अन्तःकरण	"
अग्नि की घर्त्रावस्था	८८३	बुद्धि	"
सोम की घर्त्रावस्था	"	अहङ्कार	"
ऋग्वेद का त्रिधातुवाद	"	वैश्वानर	"
द्विधातुवाद में अन्तर्भाव	"	तैजस	"
धातुसाम्य, और स्वास्थ्य	८८४	प्राज्ञ	"
धातुवैषम्य, और रोग	"	सत्त्वधातु, और सूक्ष्मशरीर	"
रोग, और दुःखप्रवृत्ति	"	सात्त्विक, राजस, तामसपदार्थ	"
प्रकृतिसाम्य	"	काम, क्रोध, लोभ	"
दुःखलक्षण	"	मोह, मद, मात्सर्य	"

विषय	पृष्ठसंख्या	विषय	पृष्ठसंख्या
सत्त्वधातु, और कर्मविवर्त	८८६	आध्यात्मिक आक्रमण (२)	८८९
नैमित्तिककाम्य का भग्नावशेष	८८७	आधिभौतिक आक्रमण (३)	"
च—आत्मधातुत्रयी	८८७	आत्मा, और १ आक्रमण	"
विद्याधातु, और आत्मा	"	सत्त्व, और २ आक्रमण	८९०
कामधातु, "	"	शरीर, और ३ आक्रमण	"
कर्मधातु, "	"	आत्मविकासभिभव	"
आत्मस्वरूपक्षा, और समता	"	अन्तर्भाव	"
आत्मस्वरूपहानि, और विषमता	"	ड—यज्ञार्थकर्म	८९०-८९२
ट—योगत्रयी	८८८-८८९	नित्य, नैमित्तिककर्म	८९०
गृहस्थाश्रम, और कर्मधातु	८८८	यज्ञार्थकर्म	"
वानप्रस्थाश्रम, और कामधातु	"	अबन्धनकर्म	"
संन्यस्ताश्रम, और विद्याधातु	"	संन्यासलक्षण	"
कर्मधातु, और कर्मयोग	"	यज्ञार्थसम्पत्ति	८९१
कामधातु, और ज्ञानयोग	"	घनिष्ठसम्बन्ध	"
पूर्वमीमांसा, और कर्मयोग	"	दर्शनशास्त्र, और आत्मा	"
मध्यमीमांसा, और भक्तियोग	"	धर्मशास्त्र, और सत्त्व	"
उत्तरमीमांसा, और ज्ञानयोग	"	आयुर्वेदशास्त्र, और शरीर	"
भावशुद्धि, और आत्मगुण	"	उपकार्योपकारकसम्बन्ध	"
पुरुष, प्रकृति, विकृति,	८८९	हमारी उपेक्षा	८९२
अध्यात्मम्	"	ड—पुरश्चरण-अनुष्ठान, प्रयोग-विधान,	८९२-८९३
प्राकृतिक आघात	"	विशेषपद्धति	८९२
वैकारिक आघात	"	विशेषकर्मत्रयी	"
तापत्रयी	"	पुरश्चरणकर्म (१)	"
क्षोभोदय	"	अनुष्ठानकर्म (२)	"
ठ—त्रिविध आक्रमण	८८९-८९०	प्रयोगकर्म (३)	"
आधिदैविक आक्रमण (१)	८८९		

विषय	पृष्ठसंख्या	विषय	पृष्ठसंख्या
पुरुषत्रयी	८९३	धातुत्रयी	८९३
कर्मत्रयी	"	चिकित्साशास्त्रत्रयी	"

धर्मशास्त्रनिबन्धनषट्कर्मसमाप्त

८—योगनिष्ठामीमांसा	८६४-६१८	कर्मनिष्ठा	८९७
तत्र—		ज्ञाननिष्ठा	"
क—हमारी भ्रान्ति, और गीताशास्त्र		भक्तिनिष्ठा	"
	८६४-८६७	योगनिष्ठा	८९८
श्रौतकर्म	८९४	सांख्यनिष्ठा	"
स्मार्तकर्म	"	गीतायोगत्रयी	"
सामयाचारिककर्म	"	युगानुगता योगत्रयी	"
भारतीयकर्मवाद	"	लोकव्यवस्था	८९९
निष्कामकर्मयोग	"	लोकनिष्ठा	"
धर्मबुद्धियोग	"	ग—निष्ठाओं का वर्गीकरण	८६६-६०८
अनासक्तकर्मयोग	"	कपिल का तत्त्वसंख्यान	८९९
गीता का अनन्यपक्षपात	"	निलेप पुरुष	"
गीता, और हमारा व्यामोह	८९५	संख्यान, और सांख्यनिष्ठा	"
हमारी भोली प्रजा	"	कर्मपरिख्याग	९००
गीतातत्त्व की दुर्विज्ञेयता	"	कपिलनिष्ठा का खण्डन	"
अज्ञानों का दुःसाहस	८९६	प्रचलित वेदान्तनिष्ठा	९०१
बड़े आदमियों की बड़ी भूल	"	उपेक्षणीया ज्ञाननिष्ठा	"
आर्षप्रजा को चेतावनी	"	कल्पित वेदान्तनिष्ठा	"
वैदिकतत्त्ववाद, और गीता	"	उभयविध ज्ञाननिष्ठा	"
गीताशास्त्र की कृतकृत्यता	८९७	गीताद्वारा संशोधन	"
ख—लोकसंग्रहदृष्टि, और गीताशास्त्र	८६७-८६६	प्रौढिवाद	९०२
गीताशास्त्र की अपूर्वता	८९७	उपनिषद् की ज्ञाननिष्ठा	"

विषय	पृष्ठसंख्या	विषय	पृष्ठसंख्या
उपादेय ज्ञाननिष्ठा	९०२	निष्ठापरिगणन	९१२
ब्रह्मा की कर्मनिष्ठा	९०३	असंशोधित निष्ठापरिलेख	९१३
हिरण्यगर्भ की कर्मनिष्ठा	"	संशोधित निष्ठापरिलेख	"
पतञ्जलि की योगनिष्ठा	"	बुद्धियोगपरिलेख	९१४
युगानुगत निष्ठासमन्वय	"		
योगनिष्ठा के ४ विवर्त	९०४	ड—भक्तिनिष्ठा की प्राचीनता	९१४-९१५
राजयोगमीमांसा	"	गीता की निष्ठाद्वयी	९१४
गीताद्वारा संशोधन	"	भक्तिनिष्ठा-जिज्ञासा	"
भगवत्सम्मति	९०५	मनुनिष्ठाद्युग	"
'योग' शब्दमीमांसा	९०६	कपिलनिष्ठाद्युग	"
पारस्परिक अहमहमिका	९०७	भक्तिनिष्ठाद्युग	"
भौगैश्वर्यतृष्णा	९०८	भक्ति, और उपासना	"
आत्मनिर्णयदेश	"	वैदिक उपासनमार्ग	"
घ—बुद्धियोगनिष्ठा का आविर्भाव	९०८-९१४	निर्गुणोपासना	९१५
निष्ठाप्रतिद्वन्द्विता	९०८	सर्वशास्त्र, और गीता	"
प्रथमोपदेश	"	भक्तिनिष्ठा की प्राचीनता	"
द्वितीयोपदेश	९०९	च—निष्ठासमन्वय	९१६-९१८
कलि का अनुग्रह	"	गीताविषयविमर्श	९१६
निष्ठाविलुप्ति	"	निष्ठाव्याख्या	"
कल्पित गीतासिद्धान्त	९१०	कर्माभिमान	९१७
निष्ठासमालोचना	"	आत्मपतन	"
बुद्धियोगनिष्ठाविर्भाव	"	नामानुरूपता	"
निःश्रेयसकरः पन्थाः	९११	निष्ठासमन्वय	९१८
योगनिष्ठामीमांसासमाप्त			
*—प्रकरणोपसंहार	९१६	वर्णाश्रमधर्म	९१९
		शास्त्रैकशरणा	"
हमें क्या चाहिए?	९१६	गीताप्रतिष्ठा	"
भारतीय प्रजा	"	समर्पण	"